

صور من حياة التابعين کا آسان اردو ترجمہ

تابعین کے واقعات

اس کتاب میں حضرات تابعینؓ کے ایمان افروز حالات و واقعات کو عام فہم اور آسان انداز میں جمع کیا گیا ہے، جس کا مطالعہ ان شاء اللہ تعالیٰ تابعینؓ سے محبت، ان کے حالات سے آگہی اور ایمانی کیفیات میں اضافے اور ترقی کا ذریعہ ہوگا۔

تفصیل
حضرت مولانا محمد انور دہشتانی
جامعہ علوم اسلامیہ علامہ بنوری ٹاؤن کراچی

ترجمہ و تلخیص
محمد حنیف عبد المجید
فاضل جامعہ العلوم اسلامیہ علامہ بنوری ٹاؤن

تالیف
الدكتور عبد الرحمن رافت الباشا



دارالہدی

اردو بازار کراچی

صور من حیاة تابعین کا آسان اردو ترجمہ

تابعینؓ کے واقعات

اس کتاب میں حضرات تابعینؓ کے ایمان افروز حالات و واقعات کو عام فہم اور آسان انداز میں جمع کیا گیا ہے، جس کا مطالعہ ان شاء اللہ تعالیٰ تابعینؓ سے محبت، ان کے حالات سے آگہی اور ایمانی کیفیات میں اضافے اور ترقی کا ذریعہ ہوگا۔

تقریب
محمد انور بدخشی
جامعہ علوم اسلامیہ علامہ بنوری ٹاؤن کراچی

ترجمہ و تلخیص
محمد حنیف عبدالمجید
فاضل جامعہ العلوم اسلامیہ علامہ بنوری ٹاؤن

تالیف
الدکتور عبدالرحمن رافت الباشا

دارالہدی

اردو بازار کراچی

جملہ حقوق بحق ناشر محفوظ ہیں

11030609

کتاب کا نام تابعین رحمہم اللہ تعالیٰ کے واقعات
مترجم محمد حنیف عبد المجید
تاریخ اشاعت جون ۲۰۰۹ء
باہتمام احباب دار الہدیٰ
کمپوزنگ فاروق اعظم کمپوزرز کراچی

مکتبہ بیت العلم:

موبائل: +92-0322-2583199

فون: +92-21-4972636

— ناشر —

مکتبہ دار الہدیٰ

G-30 اسٹوڈنٹ بازار، گراونڈ فلور، اردو بازار کراچی

موبائل: +92-0322-2179295

موبائل: +92-0321-7816019

فون: +92-21-2726509

Website: www.mbi.com.pk

email: info@mbi.com.pk

— ملنے کے پتے —

زم زم پبلشرز، اردو بازار، کراچی 021-2761671
دارالاشاعت، اردو بازار کراچی 021-2213768
مدرسہ بیت العلم، گلشن اقبال، کراچی 021-4976073
صدیقی ٹرسٹ، لسبیلہ چوک، کراچی 021-2224291
بیت القرآن، اردو بازار، کراچی 021-2630744
مرکز القرآن، کراچی 021-2624608
بیت القرآن، چھوٹی گھٹی، حیدر آباد 022-2630744
حافظ اینڈ کو، لیاقت مارکیٹ، نواب شاہ 0244-360623
مکتبہ رحمانیہ، اردو بازار، لاہور 042-7355743
مکتبہ الحسن، اردو بازار، لاہور 042-7241355
ادارہ اسلامیات، لاہور 042-7353255
کتب خانہ رشیدیہ، راولپنڈی 051-5771798
دارالقرآن اکیڈمی، محلہ جنگلی، پشاور 091-2665956
مکتبہ رشیدیہ، کوئٹہ 081-2662263

V.P کی سہولت موجود ہے۔ آج ہی آرڈر ناشر کے پتے پر SMS کریں۔

بہترین تحفہ

محترم قاری! السلام علیکم ورحمۃ اللہ وبرکاتہ۔

ہر شخص چاہتا ہے کہ وہ اپنے دوست کو بہترین تحفہ پیش کرے۔ کیا آپ جانتے ہیں کہ ایک مسلمان کے لیے بہترین تحفہ کیا ہے؟

ایک مسلمان کے لیے بہترین تحفہ ”دین کا شوق، عمل کا جذبہ، اخلاق میں درستگی“ ہے۔ آپ یہ کتاب اپنے دوستوں..... رشتہ داروں کو ہدیۃ دے کر اس ”بہترین تحفہ“ کے حصول میں ان کے مددگار بن سکتے ہیں اور ساتھ ساتھ ان باتوں پر بھی عمل کرنے والے بن سکتے ہیں۔

① اس حدیث پر عمل کرنے والے بن سکتے ہیں:

”تَهَادُوا تَحَابُّوا“ (موطا مالک: ص ۷۰۷)

تَرْجَمَہ: ”آپس میں ایک دوسرے کو ہدیہ دیا کرو اس سے محبت بڑھے گی۔“

② نیکی کے پھیلانے، علم دین اور کتابوں کی اشاعت کا ثواب حاصل کر سکتے ہیں۔

③ آپ خود بھی علم دوست بن سکتے ہیں اور دوسرے لوگوں کو بھی بنا سکتے ہیں، اس لیے یہ کتاب جہاں کہیں بھی رکھی جاتی ہے وہ لوگوں کو پڑھنے کی طرف دعوت دیتی ہے۔

لہذا آپ یہ کتاب اپنے دوستوں..... رشتہ داروں کو تحفہ میں پیش کریں۔

اور اگر اللہ تعالیٰ نے آپ کو استطاعت دی ہے تو اپنی حیثیت کے مطابق یہ کتاب لے کر مدرسہ یا اسکول یا محلہ کی لائبریری میں صدقہ جاریہ کی نیت سے رکھ دیں۔

Gift From هَدِيَّةٌ مِنْ

To اِلَى

ضروری گزارش

السلام علیکم ورحمة اللہ وبرکاتہ

محترم قارئین! ہم نے اس کتاب میں حتی الامکان تصحیح کی پوری کوشش کی ہے، لیکن اس کے باوجود بھی یہ گزارش ہے خصوصاً اہل علم حضرات سے کہ اگر کوئی غلطی نظر سے گزرے تو ضرور مطلع فرمائیں، تاکہ آئندہ ایڈیشن میں یہ غلطی باقی نہ رہے۔ ادارہ اس تعاون پر آپ کا بہت ممنون ہوگا اور آپ اس آیت کے مصداق بن جائیں گے۔

﴿وَتَعَاوَنُوا عَلَى الْبِرِّ وَالتَّقْوَى﴾ (الْمَائِدَةُ: ۲)

ترجمہ: ”آپس میں مدد کرو نیک کام پر اور پرہیزگاری پر۔“

اسی طرح آپ سے ایک گزارش یہ بھی ہے کہ آپ اپنی دعاؤں میں ان تمام بزرگوں جن کے حالات آپ آگے پڑھیں گے اور مؤلف، مترجم اسی طرح وہ حضرات جنہوں نے اس کتاب کی تیاری میں کسی طرح بھی حصہ لیا ہو یاد رکھیں، اور خاص طور پر ان کے لیے دعائیں کریں۔

جَزَاكُمُ اللَّهُ تَعَالَى فِي الدَّارَيْنِ.

— از —

احباب دارالہدیٰ



فہرست مضامین

۱۹	 کلمات تحسین
۲۱	 تقریظ: استاذ الحدیث مولانا محمد انور بدخشان صاحب دامت برکاتہم
۲۳	 مقدمہ
۲۵	 آپ اس کتاب کو کیسے پڑھیں؟
۲۷	 حضرت عطاء بن ابی رباح رَحِمَهُمُ اللہُ تَعَالٰی
۲۷	 خلیفہ سلیمان بن عبد الملک کا مسائل پوچھنا
۲۹	 علم میں اونچا مقام
۳۳	 دنیا سے دوری اور بے رغبتی
۳۷	 فوائد و نصائح
۳۷	 طلبہ کے لیے چند مفید نصیحتیں
۳۸	 قوتِ حافظہ کے لیے چند نصیحتیں
۴۰	 علم نافع کے حصول کی دعا
۴۰	 مذاکرہ
۴۱	 حضرت عامر بن عبد اللہ تمیمی رَحِمَهُمُ اللہُ تَعَالٰی
۴۱	 علم سیکھنے اور سکھانے کا شوق
۴۳	 یک سوئی کے ساتھ اللہ کی عبادت میں مشغولیت
۴۷	 غزوہ میں جانے سے پہلے تین باتوں کا معاہدہ
۴۷	 دنیا سے بے رغبتی
۵۰	 لوگوں کی اذیتیں برداشت کرنا
۵۳	 شام کی طرف ہجرت اور لوگوں کو معاف کرنا
۵۴	 انتقال کے وقت رونا
۵۵	 فوائد و نصائح
۵۷	 مذاکرہ

۵۸	 حضرت عروہ بن زبیر رَحِمَهُمُ اللہُ تَعَالٰی
۵۸	 عالم باعمل بننے کی تمنا
۶۰	 تعارف
۶۱	 تحصیل علم
۶۲	 تلاوت میں مشغولیت
۶۳	 نماز میں نفس کی راحت محسوس کرنا
۶۳	 سخاوت
۶۴	 اللہ کی طرف سے آزمائش اور اس میں ثابت قدمی
۶۷	 بڑی مصیبت میں مبتلا لوگوں کو دیکھ کر اپنی مصیبت چھوٹی معلوم ہوتی ہے
۶۸	 گھر کی طرف واپسی اور اہل مدینہ کی تعزیت
۶۹	 اپنی اولاد کو نصیحتیں
۷۱	 لوگوں کو سادگی کی ترغیب دینا
۷۲	 فوائد و نصائح
۷۳	 غم و مصیبت کے وقت صبر و شکر سے کام لینا چاہیے
۷۵	 مذاکرہ
۷۶	 حضرت ربیع بن خثیم رَحِمَهُمُ اللہُ تَعَالٰی
۷۶	 ہلال اور منذر رَحِمَهُمُ اللہُ تَعَالٰی کی حضرت ربیع رَحِمَهُمُ اللہُ تَعَالٰی سے ملاقات
۸۲	 استاد و شاگرد کا آپس میں تعلق
۸۳	 فکر آخرت کا ہر وقت استحضار رہتا تھا
۸۴	 خصوصی صفت
۸۵	 فوائد و نصائح
۸۶	 مذاکرہ
۸۷	 حضرت ایاس بن معاویہ مزی رَحِمَهُمُ اللہُ تَعَالٰی
۸۷	 بصرہ شہر میں قاضی کی ضرورت
۹۰	 تعارف
۹۰	 بچپن میں ایک یہودی کو لا جواب کرنا

۹۱	حاضر جوابی
۹۲	علماء کے اعلیٰ درجات تک پہنچنا
۹۴	ذہانت و ذکاوت
۹۵	حضرت ایاس بن معاویہ رَحِمَهُمُ اللہُ تَعَالٰی کی ذہانت کے عجیب واقعات
۹۵	پہلا واقعہ
۹۷	دوسرا واقعہ
۹۷	تیسرا واقعہ
۹۹	چوتھا واقعہ
۱۰۰	خواب کی تعبیر صحیح نکلی
۱۰۱	فوائد و نصائح
۱۰۲	مذاکرہ
۱۰۳	حضرت عمر بن عبدالعزیز رَحِمَهُمُ اللہُ تَعَالٰی اور ان کے فرزند عبدالملک رَحِمَهُمُ اللہُ تَعَالٰی
۱۰۳	تواضع و انکساری
۱۰۵	جیسا باپ ویسا بیٹا
۱۰۷	عبدالملک رَحِمَهُمُ اللہُ تَعَالٰی کی عبادت میں مشغولیت
۱۰۸	علم میں مہارت
۱۰۹	عمر بن عبدالعزیز رَحِمَهُمُ اللہُ تَعَالٰی کی اپنے بیٹے کو نصیحت
۱۱۰	عبدالملک رَحِمَهُمُ اللہُ تَعَالٰی کی تواضع و انکساری
۱۱۵	فوائد و نصائح
۱۱۸	جب کوئی بڑا کسی غلطی پر ڈانٹے تو ہم جواب نہ دیں
۱۱۹	چھوٹوں کو نصیحت اس انداز سے کریں
۱۲۰	غرور و کبر سے بچنے کی ایک پیاری دعا
۱۲۰	مذاکرہ
۱۲۱	حضرت حسن بصری رَحِمَهُمُ اللہُ تَعَالٰی
۱۲۱	ولادت
۱۲۲	اُمّ سلمہ رَضِیَ اللہُ تَعَالٰی عَنْہَا کی گود میں تربیت

۱۲۳	تحصیلِ علم
۱۲۴	صفاتِ حسنہ
۱۲۵	حجاج بن یوسف کی مخالفت
۱۲۸	حضرت حسن بصری رَحِمَهُمُ اللہُ تَعَالٰی کی دعا
۱۲۸	عمر بن بہیرہ کو نصیحت
۱۳۰	نئی نسل کے لیے عظیم ورثہ
۱۳۲	وفات
۱۳۲	فوائد و نصائح
۱۳۲	دنیا کی نعمتوں سے اکتاہٹ ہو جاتی ہے
۱۳۵	مذاکرہ
۱۳۶	حضرت شریح قاضی رَحِمَهُمُ اللہُ تَعَالٰی
۱۳۶	انصاف پر مبنی فیصلہ
۱۳۸	پہلا فیصلہ
۱۴۱	دوسرا فیصلہ
۱۴۳	تیسرا فیصلہ
۱۴۴	قاضی شریح رَحِمَهُمُ اللہُ تَعَالٰی کی لوگوں کو انفرادی نصیحتیں
۱۴۶	آپ ایک زبردست شاعر بھی تھے
۱۴۸	فوائد و نصائح
۱۴۹	اپنی ساری ضرورتیں صرف اللہ ہی سے مانگیں
۱۵۱	مذاکرہ
۱۵۲	حضرت محمد بن سیرین رَحِمَهُمُ اللہُ تَعَالٰی
۱۵۲	تعارف
۱۵۲	حضرت صفیہ رَضِیَ اللہُ تَعَالٰی عَنْہَا سے شادی
۱۵۴	صحابہ کرام رَضِیَ اللہُ تَعَالٰی عَنْہُمْ سے تحصیلِ علم
۱۵۴	بصرہ شہر اسلامی معاشرے کی جیتی جاگتی تصویر
۱۵۵	عاداتِ مبارکہ

۱۵۶	 دوسروں کو حرام سے بچانا
۱۵۷	 مردوں کی بھلائیاں ذکر کرو
۱۵۸	 بنو امیہ کے حکمرانوں سے حق بات کہنا
۱۵۹	 آزمائش میں صبر و استقامت
۱۶۰	 وفات
۱۶۱	 فوائد و نصائح
۱۶۳	 مذاکرہ
۱۶۳	 حضرت ربیعہ رانی رَحْمَةُ اللهِ تَعَالٰی
۱۶۳	 ۵۱ ہجری کے حالات
۱۶۵	 اللہ کی راہ میں نکلنے کا عجیب واقعہ
۱۶۷	 حضرت ربیعہ رَحْمَةُ اللهِ تَعَالٰی کی تعلیم و تربیت
۱۶۹	 حضرت فروخ رَحْمَةُ اللهِ تَعَالٰی کی واپسی
۱۷۳	 حضرت ربیعہ رَحْمَةُ اللهِ تَعَالٰی کا مقام و مرتبہ
۱۷۷	 فوائد و نصائح
۱۷۸	 مذاکرہ
۱۷۹	 حضرت رجاء بن حیوہ رَحْمَةُ اللهِ تَعَالٰی
۱۷۹	 تابعین رَحْمَةُ اللهِ تَعَالٰی میں تین بے مثال ہستیاں
۱۷۹	 تعارف
۱۸۱	 مبارک صفات
۱۸۲	 ایک اجنبی کی رجاء بن حیوہ رَحْمَةُ اللهِ تَعَالٰی کو نصیحت
۱۸۳	 خلیفہ سے ایک شخص کو معاف کروانا
۱۸۵	 حضرت سعید بن مسیب رَحْمَةُ اللهِ تَعَالٰی کی بے نیازی
۱۸۷	 بروقت اہم اور درست مشورہ دینا
۱۹۳	 فوائد و نصائح
۱۹۶	 مذاکرہ
۱۹۷	 حضرت عامر بن شراحیل شعبی رَحْمَةُ اللهِ تَعَالٰی
۱۹۷	 آپ کی ولادت اور تحصیل علم

۱۹۸	علم میں بلند مقام
۲۰۲	خلیفہ عبدالملک بن مروان کی ذہانت
۲۰۲	مقام علم اور تواضع
۲۰۵	فصاحت و بلاغت
۲۰۶	تین بہترین صفات
۲۰۷	وفات
۲۰۷	فوائد و نصائح
۲۱۱	مذاکرہ
۲۱۲	حضرت سلمہ بن دینار رَحِمَهُمُ اللہُ تَعَالٰی
۲۱۲	حضرت ابراہیم عَلَیْہِ السَّلَام کا لوگوں کو حج کے لیے بلانا
۲۱۳	خلیفۃ المسلمین کا سفر حج
۲۱۳	خلیفہ کے سوالات اور ابو حازم کے جوابات
۲۲۲	دینی گفتگو پر عوض نہ لینا
۲۲۲	حضرت ابو حازم رَحِمَهُمُ اللہُ تَعَالٰی کی عبدالرحمن اور ان کے بیٹے کو نصیحت
۲۲۲	طلبہ کے لیے نصیحت
۲۲۵	اہل علم کا اہل دنیا کے پاس نہ جانا
۲۲۷	وفات
۲۲۷	فوائد و نصائح
۲۲۹	مذاکرہ
۲۳۰	حضرت سعید بن مسیب رَحِمَهُمُ اللہُ تَعَالٰی
۲۳۰	مسجد نبوی میں علمی حلقے
۲۳۱	حضرت سعید بن مسیب رَحِمَهُمُ اللہُ تَعَالٰی کی بے نیازی
۲۳۳	ابو ذراعہ کی شادی کی داستان
۲۳۰	آپ کی ولادت اور تحصیل علم
۲۳۱	آپ رَحِمَهُمُ اللہُ تَعَالٰی کی جلالت شان
۲۳۱	ائمہ سلف کی آراء آپ کے متعلق

۲۴۲	 آپ کا زہد و عبادت
۲۴۳	 آپ رَحِمَهُمُ اللہُ تَعَالٰی کی صاحب زادی کا قابلِ تقلید نکاح
۲۴۴	 فوائد و نصائح
۲۴۶	 مذاکرہ
۲۴۷	 حضرت سعید بن جبیر رَحِمَهُمُ اللہُ تَعَالٰی
۲۴۷	 حلیہ
۲۴۷	 تحصیل علم
۲۴۸	 آپ کی تواضع اور علم
۲۴۹	 کثرتِ عبادت کا حال
۲۵۲	 عراق سے چلے جانے کا فیصلہ
۲۵۳	 آپ کی گرفتاری
۲۵۴	 حجاج کے دربار میں پیشی اور شہادت
۲۶۱	 حجاج کا حضرت سعید رَحِمَهُمُ اللہُ تَعَالٰی کے بدلے ستر بار قتل کیا جانا
۲۶۲	 فوائد و نصائح
۲۶۴	 اس دعا کی فضیلت
۲۶۵	 مذاکرہ
۲۶۷	 حضرت محمد بن واسع از دی رَحِمَهُمُ اللہُ تَعَالٰی (اپنے زمانے کے عبادت گزاروں کے استاد).....
۲۶۷	 تعارف
۲۶۸	 لڑائیوں میں بلند مقام اور شجاعت
۲۷۰	 آپ کی دنیا سے بے رغبتی
۲۷۳	 فریضہ حج ادا کرنا
۲۷۴	 فوائد و نصائح
۲۷۴	 مذاکرہ
۲۷۵	 حضرت محمد بن واسع الازدی رَحِمَهُمُ اللہُ تَعَالٰی
۲۷۵	 ۸۷ ہجری کے حالات
۲۷۶	 تیزر کی غداری اور قتل

۲۷۸	 امیر کا لشکر کو تسلی اور حضرت محمد بن واسع رَحِمَہُمُ اللہُ تَعَالٰی کا دعائیں مانگنا
۲۸۰	 مسلمانوں کی فتح اور ایک قیدی کا قتل
۲۸۱	 آپ کے گورنروں سے تعلقات
۲۸۳	 قاضی کا عہدہ قبول نہ کرنا
۲۸۳	 آپ کی علمی مجلس
۲۸۵	 آپ کی تواضع و تقویٰ
۲۸۷	 وفات
۲۸۸	 فوائد و نصائح
۲۸۹	 مذاکرہ
۲۹۰	 حضرت عمر بن عبدالعزیز رَحِمَہُمُ اللہُ تَعَالٰی (کے تین دلچسپ واقعات)
۲۹۰	 پہلا واقعہ
۲۹۳	 دوسرا واقعہ
۲۹۵	 تیسرا واقعہ
۲۹۹	 فوائد و نصائح
۲۹۹	 شہادت کی موت حاصل کرنے کی دعا
۳۰۰	 مذاکرہ
۳۰۱	 حضرت محمد بن علی بن ابی طالب رَحِمَہُمُ اللہُ تَعَالٰی (عرف محمد بن حنفیہ)
۳۰۱	 حضرت محمد بن حنفیہ رَحِمَہُمُ اللہُ تَعَالٰی اور حسن بن علی رَضِیَ اللہُ تَعَالٰی عَنْہُمَا کے درمیان صلح
۳۰۲	 حضرت محمد بن حنفیہ رَحِمَہُمُ اللہُ تَعَالٰی کی ولادت باسعادت
۳۰۳	 حضرت محمد بن حنفیہ کا جنگوں میں شریک ہونا
۳۰۳	 حضرت علی رَضِیَ اللہُ تَعَالٰی عَنْہُ کی شہادت اور حضرت معاویہ رَضِیَ اللہُ تَعَالٰی عَنْہُ کا خلیفہ بننا
۳۰۴	 حضرت محمد بن حنفیہ رَحِمَہُمُ اللہُ تَعَالٰی کا رومی کے ساتھ کشتی لڑنا
۳۰۶	 حضرت محمد بن حنفیہ رَحِمَہُمُ اللہُ تَعَالٰی کا بیعت سے انکار کرنا
۳۰۷	 حضرت محمد بن حنفیہ رَحِمَہُمُ اللہُ تَعَالٰی کا ملک شام کی طرف روانہ ہونا
۳۰۹	 حضرت محمد بن حنفیہ رَحِمَہُمُ اللہُ تَعَالٰی کا اپنے ساتھیوں سے خطاب کرنا
۳۱۰	 حضرت محمد بن حنفیہ رَحِمَہُمُ اللہُ تَعَالٰی کی عبدالملک بن مروان کے ہاتھ پر بیعت

۳۱۱	 فوائد و نصائح
۳۱۲	 مذاکرہ
۳۱۳	 حضرت طاووس بن کیسان رَحِمَهُمُ اللہُ تَعَالٰی (محمد بن یوسف ثقفی رَحِمَهُمُ اللہُ تَعَالٰی کے ساتھ) ...
۳۱۳	 حضرت طاووس بن کیسان رَحِمَهُمُ اللہُ تَعَالٰی میں صحابہ کرام رَضِیَ اللہُ تَعَالٰی عَنْہُمْ کی صفات
۳۱۵	 حضرت طاووس رَحِمَهُمُ اللہُ تَعَالٰی کی یمن کے گورنر کو کرنا نصیحت، اور اس کی شال کو قبول نہ کرنا
۳۱۶	 یمن کے گورنر کا حضرت طاووس رَحِمَهُمُ اللہُ تَعَالٰی سے امتحان لینا
۳۱۸	 جیسی کرنی ویسی بھرنی
۳۲۲	 فوائد و نصائح
۳۲۲	 مذاکرہ
۳۲۳	 حضرت طاووس بن کیسان رَحِمَهُمُ اللہُ تَعَالٰی (بحیثیت واعظ و راہ نما) ...
۳۲۳	 سلیمان بن عبد الملک کا ماہر عالم بلوانا
۳۲۳	 حج کے مسائل بتا کر نصیحت کرنا
۳۲۵	 حضرت طاووس رَحِمَهُمُ اللہُ تَعَالٰی کی حضرت عمر بن عبد العزیز رَحِمَهُمُ اللہُ تَعَالٰی کو وصیت
۳۲۵	 ہشام بن عبد الملک کے سامنے جرأت مندانہ گفتگو
۳۲۷	 ابن نجیح سے سلام کا جواب نہ دے کر منہ پھیرنا
۳۲۸	 حضرت عطاء بن ابی رباح رَحِمَهُمُ اللہُ تَعَالٰی کو نصیحت
۳۲۹	 بیٹے کو نصیحت
۳۲۹	 حضرت عبد اللہ بن طاووس رَحِمَهُمُ اللہُ تَعَالٰی کی ابو جعفر منصور کو نصیحت
۳۳۰	 قرآن مجید کا عالم آخر دم تک ذہین رہتا ہے
۳۳۲	 فوائد و نصائح
۳۳۲	 مذاکرہ
۳۳۳	 حضرت قاسم بن محمد بن ابوبکر رَحِمَهُمُ اللہُ تَعَالٰی
۳۳۳	 تعارف
۳۳۳	 بچپن میں والد کا انتقال
۳۳۳	 اپنی پھوپھی حضرت عائشہ صدیقہ رَضِیَ اللہُ تَعَالٰی عَنْہَا کے گھر پرورش
۳۳۶	 صحابہ کرام رَضِیَ اللہُ تَعَالٰی عَنْہُمْ سے علم حدیث حاصل کرنا

۳۳۷	 مسجد نبوی میں درس دینا
۳۳۷	 مسجد نبوی کی توسیع
۳۳۹	 حضرت قاسم رَحِمَہُمُ اللہُ تَعَالٰی کا علم اور عاجزی
۳۴۰	 حضرت قاسم رَحِمَہُمُ اللہُ تَعَالٰی کی دیانت داری
۳۴۱	 حضرت قاسم رَحِمَہُمُ اللہُ تَعَالٰی کی اپنے بیٹے کو وصیت
۳۴۲	 فوائد و نصائح
۳۴۳	 مذاکرہ
۳۴۴	 حضرت صلہ بن اشیم عدوی رَحِمَہُمُ اللہُ تَعَالٰی
۳۴۴	 قرآن کریم سے محبت
۳۴۷	 سمجھانے کا انداز
۳۴۹	 آپ کی بیوی حضرت معاذہ عدویہ رَحِمَہُمَا اللہُ تَعَالٰی کی عبادت میں مشغولیت
۳۵۰	 حضرت صلہ بن اشیم رَحِمَہُمَا اللہُ تَعَالٰی ایک مجاہد کے روپ میں
۳۵۰	 بیٹے کو نصیحت
۳۵۱	 حضرت صلہ رَحِمَہُمَا اللہُ تَعَالٰی کی شہادت
۳۵۱	 فوائد و نصائح
۳۵۲	 مذاکرہ
۳۵۳	 حضرت عمر بن عبدالعزیز رَحِمَہُمَا اللہُ تَعَالٰی (کے ساتھ تین خوش گوار گھڑیاں)
۳۵۳	 پہلا واقعہ
۳۵۴	 حضرت عمر بن عبدالعزیز رَحِمَہُمَا اللہُ تَعَالٰی کا عہدہ خلافت پر فائز ہو جانا
۳۵۶	 دوسرا واقعہ
۳۵۸	 تیسرا واقعہ
۳۶۰	 فوائد و نصائح
۳۶۱	 مذاکرہ
۳۶۲	 حضرت زین العابدین رَحِمَہُمَا اللہُ تَعَالٰی (بن علی بن حسین بن علی)
۳۶۲	 حضرت علی رضی اللہ تعالیٰ عنہ کے دل میں ترس آنا
۳۶۳	 بیٹے کی پیدائش

۳۶۴	قرآنی علوم سے محبت
۳۶۵	سجاد کا لقب
۳۶۶	تین خوبیاں
۳۶۸	علم و بردباری
۳۶۹	دنیا کے مال کو آخرت کی کامیابی کا ذریعہ بنانا
۳۷۰	آپ کا اپنی زندگی میں ایک ہزار غلام آزاد کرنا
۳۷۰	لوگوں کے دلوں میں آپ کے لیے محبت
۳۷۱	فرزدق کا آپ کی شان میں اشعار کہنا
۳۷۲	فوائد و نصائح
۳۷۵	مذاکرہ
۳۷۶	حضرت ابو مسلم خولانی رَحِمَهُمُ اللہُ تَعَالٰی
۳۷۶	اسود غنسی کا دعویٰ نبوت
۳۷۷	اسود غنسی کا مسلمانوں پر ظلم
۳۷۸	آپ کا اسود غنسی کی نبوت کا اقرار نہ کرنا
۳۸۰	حضرت عمر رَضِیَ اللہُ تَعَالٰی عَنْہُ سے ملاقات
۳۸۲	حضرت امیر المؤمنین رَضِیَ اللہُ تَعَالٰی عَنْہُ کو نصیحت
۳۸۵	غصہ شیطان کی طرف سے ہے
۳۸۶	فوائد و نصائح
۳۸۶	مذاکرہ
۳۸۷	حضرت سالم بن عبد اللہ بن عمر رَحِمَهُمُ اللہُ تَعَالٰی (حضرت فاروق اعظمؓ کے پوتے)
۳۸۷	حضرت عمر رَضِیَ اللہُ تَعَالٰی عَنْہُ کے دور خلافت میں مال غنیمت
۳۸۸	حضرت سالم بن عبد اللہ رَحِمَهُمُ اللہُ تَعَالٰی کی پرورش
۳۸۹	ظلم کا انجام
۳۹۳	ہر ضرورت صرف اور صرف اللہ ہی سے مانگنا
۳۹۶	آپ کا حجاج بن یوسف کا حکم ماننے سے انکار
۳۹۸	حضرت امیر المؤمنین رَحِمَهُمُ اللہُ تَعَالٰی کا خط

۳۹۹	خط کا جواب
۴۰۰	وفات
۴۰۱	فوائد و نصائح
۴۰۱	مذاکرہ
۴۰۲	حضرت عبدالرحمن الغافقی رَحِمَهُمُ اللہُ تَعَالٰی (امیر اندلس)
۴۰۲	کیا اب اس علاقے میں کوئی تابعی موجود ہے؟
۴۰۲	امیر اندلس سے ملاقات
۴۰۳	قرآن کی فتح
۴۰۴	حضرت عبدالرحمن غافقی رَحِمَهُمُ اللہُ تَعَالٰی کی حکمت و دانائی
۴۰۵	اسلامی افواج کو پیغام
۴۰۵	اندلس کی ذمہ داری
۴۰۶	عوام و خواص سے رابطہ
۴۰۸	سرحدی علاقے کے امیر کی بغاوت
۴۰۹	بغاوت کا انجام
۴۱۰	اسلامی لشکر کی صفات
۴۱۳	آرل شہر کی فتح
۴۱۶	حضرت عبدالرحمن غافقی رَحِمَهُمُ اللہُ تَعَالٰی کی شہادت
۴۱۷	فوائد و نصائح
۴۱۸	مذاکرہ
۴۱۹	حضرت نجاشی رَحِمَهُمُ اللہُ تَعَالٰی (احمد بن ابجر)
۴۱۹	آپ کے والد کا قتل اور چچا کا حکمران بننا
۴۲۰	ملک بدری کا فیصلہ
۴۲۰	وطن واپسی کا فیصلہ
۴۲۱	مسلمانوں کی حبشہ کی طرف ہجرت
۴۲۲	قریش کا نجاشی کے دربار میں دو آدمی بھیجنا
۴۲۳	صحابہ رَضِیَ اللہُ تَعَالٰی عَنْہُمْ کی نجاشی کے دربار میں حاضری

۴۲۷	 دوسری سازش
۴۲۹	 نجاشی کا قبول اسلام
۴۳۰	 نبی کریم ﷺ کے خطوط
۴۳۱	 اُمّ المؤمنین حضرت اُمّ حبیبہ رَضِیَ اللہُ تَعَالٰی عَنْہَا کا قصہ
۴۳۲	 نبی کریم ﷺ سے نکاح
۴۳۳	 حضرت نجاشی رَحِمَہُ اللہُ تَعَالٰی کی وفات
۴۳۵	 مذاکرہ
۴۳۶	 حضرت ابوالعالیہ رفیع بن مہران رَحِمَہُ اللہُ تَعَالٰی
۴۳۶	 حضرت رفیع بن مہران رَحِمَہُ اللہُ تَعَالٰی کے حالات
۴۳۷	 غلامی سے آزادی
۴۳۸	 صحابہ کرام رَضِیَ اللہُ تَعَالٰی عَنْہُمْ سے ملاقات اور تحصیل علم
۴۴۰	 سمجھانے کا انداز
۴۴۲	 جنگی کارروائیاں آپ کا محبوب مشغلہ
۴۴۲	 آپ کا صحابہ کرام رَضِیَ اللہُ تَعَالٰی عَنْہُمْ کے ہاں مقام و مرتبہ
۴۴۳	 قرآن مجید سے عشق
۴۴۵	 وفات
۴۴۵	 مذاکرہ
۴۴۶	 حضرت احنف بن قیس رَحِمَہُ اللہُ تَعَالٰی (قبیلہ بنی تمیم کے سردار)
۴۴۶	 حضرت معاویہ رَضِیَ اللہُ تَعَالٰی عَنْہُ کے سامنے جرأت مندانہ گفتگو
۴۴۸	 آپ کا قوم کے سامنے جرأت مندانہ مظاہرہ
۴۴۹	 خوش خبری
۴۴۹	 اسلام پر پختہ یقین
۴۵۰	 استاد کی بردباری
۴۵۱	 حضرت احنف رَحِمَہُ اللہُ تَعَالٰی کے اساتذہ
۴۵۲	 حضرت احنف کا حلم و بردباری
۴۵۳	 عبادت میں مشغولیت

۴۵۵	 حضرت احنف بن قیس رَحِمَهُمُ اللہُ تَعَالٰی (فاروقی شاگردی کے دوران)
۴۵۵	 آپ کی حضرت امیر المؤمنین رَضِیَ اللہُ تَعَالٰی عَنْہُ کے سامنے عمدہ گفتگو
۴۵۷	 حضرت امیر المؤمنین رَضِیَ اللہُ تَعَالٰی عَنْہُ کا آپ کو ایک سال کے لیے روک لینا
۴۵۸	 ہرمزان کی گرفتاری اور قبول اسلام
۴۶۳	 درست تجزیہ
۴۶۶	 مذاکرہ
۴۶۷	 حضرت امام ابو حنیفہ رَحِمَهُمُ اللہُ تَعَالٰی (کی زندگی کے سرسبز و شاداب لمحات)
۴۶۷	 تعارف
۴۶۸	 دنیا سے بے رغبتی
۴۶۹	 سخاوت اور فیاضی
۴۷۱	 دیانت داری
۴۷۳	 عبادت میں مشغولیت
۴۷۴	 علم میں مہارت
۴۷۶	 وفات
۴۷۷	 فوائد و نصائح
۴۷۷	 مذاکرہ
۴۷۸	 ماخذ و مراجع



بِسْمِ اللّٰهِ الرَّحْمٰنِ الرَّحِیْمِ

کلمات تحسین

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَّا بَعْدُ:

بچوں کی تعلیم و تربیت دوسرے الفاظ میں قوم و ملت کی اصلاح و تعمیر ہے، اگر ان بچوں کی بچپن ہی سے علمی و عملی تربیت ہوگی تو آگے جا کر دین داری ان کی طبیعت کا حصہ بن جائے گی۔ تاہم یہ ضروری ہے کہ ان باتوں کو صرف کتابوں اور علمی و اصلاحی باتوں تک ہی محدود نہ رکھا جائے بل کہ ان کے سامنے اکابر سلف اور بزرگوں کی زندگی، ان کی عادات و مزاج، حصول علم کی صعوبتیں، انہماک و یکسوئی، آداب و اخلاق کا عملی نمونہ بھی پیش کرنا ضروری ہے۔ تاکہ بچے ہمارے ان بزرگوں کو اپنا آئیڈیل بنائیں اور ان جیسا بننے کی کوشش کریں۔

ان ہی اغراض کی خاطر یہ کتابیں ترتیب دی گئی ہیں۔ (۱) صحابہ کے واقعات (۲) تابعین کے واقعات۔ اگر پرنسپل حضرات یہ کتابیں اپنے نصاب میں شامل کر لیں تو مذکورہ مقاصد کے حصول میں حیرت انگیز حد تک پیش رفت ہوگی اور جہاں بچوں کے اندر اظہار مافی الضمیر کا ملکہ پیدا ہوگا وہاں ان میں دعوت و تبلیغ اور اپنی قوم کی اصلاح کا جذبہ بھی بیدار ہوگا۔

اس کی ترتیب یوں بنالیں کہ:

- * یہ کتاب بچوں کو مطالعہ کے لیے دی جائے۔
- * ہر طالب علم سے ایک ہفتہ میں ایک واقعہ زبانی سنانے کو کہیں۔
- * طالب علم اگر کلاس میں ایک واقعہ سنادے تو پھر اسے پابند کریں کہ وہ یہ واقعہ اپنے دس رشتہ داروں کو بھی سنائے۔

* والدین سے کہیں کہ بچوں کو بزرگوں کی مجلس میں لے کر جائیں۔

قارئین کرام سے نہایت ہی ادب کے ساتھ عاجزانہ گزارش ہے کہ اپنے اور اپنے رشتہ داروں کے بچے، بچوں کو اس کتاب کے مطالعے کی رغبت دلائیں اور دعا بھی کرتے رہیں، تاکہ وہ اپنے اسلاف کو پہچانیں اور

اللہ تعالیٰ ہمارے نوجوانوں کو ان کے نقش قدم پر چلنے کی توفیق عطا فرمائے۔
 آخر میں اللہ تعالیٰ سے دعا ہے کہ اللہ تعالیٰ تمام احباب و مخلصین ادارہ ہذا کو جزائے خیر عطا فرمائیں اور ہم
 سب کو دین پر چلنے اور اپنی قوم کی اصلاح و تربیت کا موقع عنایت فرمائیں۔ آمین

مولانا محمد عثمان صاحب نووی والا

فاضل جامعہ دارالعلوم کراچی



www.ahlehaq.org

تقریظ

استاذ الحدیث مولانا محمد انور بدخستانی صاحب دامت برکاتہم

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ اَمَّا بَعْدُ!

دنیاوی مشاغل ہوں یا دینی تعلیم و تدریس..... وعظ و تبلیغ ہو..... خواہ تصنیف و تالیف، غرض زندگی کے کسی بھی پہلو پر اور کسی بھی حیثیت سے کام کیا جا رہا ہو، اگر ان کے ساتھ ساتھ صحابہ کرام رَضِیَ اللہُ تَعَالٰی عَنْہُمْ..... تابعین..... و تبع تابعین رَحِمَهُمُ اللہُ تَعَالٰی اور اللہ تعالیٰ کے نیک و مقرب بندوں کے واقعات اور ائمہ امت کے علمی و عملی حالات کا مطالعہ بھی شامل کر لیا جائے، تو یہ خدمت دین اور عمل صالح کے جذبات کو نئے سرے سے بیدار کرنے کا باعث بنتی ہے۔

اور تجربہ یہ ہے کہ صحابہ رَضِیَ اللہُ تَعَالٰی عَنْہُمْ..... تابعین اور تبع تابعین رَحِمَهُمُ اللہُ تَعَالٰی کے حالات اور ان کی روحانی حکایات و قصص کے مطالعے سے مقصد حیات کے تعین میں آسانی اور انابت و توجہ الی اللہ حاصل ہوتی ہے، کیوں کہ مذکورہ بالا تمام حضرات شریعت کے اصل مزاج، قرآن مجید اور حدیث نبویہ کے لب لباب اور علم و عمل کے ذوق سے بخوبی واقف تھے۔

اور ان واقعات میں دل چسپی کے بھی تمام پہلو موجود ہوتے ہیں، ظاہر ہے کہ عام سرگزشت..... سوانح حیات..... اور آپ بیتیاں..... دل چسپی سے خالی نہیں ہوتیں، چہ جائیکہ ایسے عظیم الشان انسانوں کے واقعات، جن کی فضیلت کے بارے میں اللہ تبارک و تعالیٰ نے آیت نازل فرمائی ہو، ارشاد باری ہے:

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ لَا خَلْدِ فِيهَا أَبَدًا ۚ ذَٰلِكَ الْفَوْزُ الْعَظِيمُ﴾^۱

ترجمہ: ”اور جو مہاجرین اور انصار سابق ہیں اور جتنے لوگ اخلاص کے ساتھ ان کے پیرو ہیں، اللہ ان سب سے راضی ہوا اور وہ سب اس سے راضی ہوئے، اور اللہ نے ان کے لیے

ایسے باغ مہیا کر رکھے ہیں جن کے نیچے نہریں جاری ہوں گی، جن میں ہمیشہ رہیں گے یہ بڑی کام یابی ہے۔“

اور جن حضرات کے بارے میں حضور اکرم ﷺ نے ارشاد فرمایا:
”خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ“^{۱۷}

اور جن کو صحابہ کرام رَضِيَ اللهُ تَعَالٰی عَنْہُمْ اَجْمَعِينَ سے ملنے کا شرف حاصل ہوا ہو، وہ صحابہ جنہوں نے نور نبوت سے براہ راست روشنی حاصل کی، اور جن کے زمانے کو اسلامی تاریخ میں خصوصی اہمیت حاصل ہے، کیوں کہ یہی وہ حضرات تھے جن کے توسط سے احادیث نبویہ ﷺ آج ہم تک پہنچی ہیں۔
(فَجَزَاهُمُ اللَّهُ أَحْسَنُ الْجَزَاءِ)

بندے نے اس کتاب کا جستہ جستہ مقامات سے مطالعہ کیا، ماشاء اللہ تمام واقعات بے حد مفید..... دل نشین اور ان حضرات کے دور کی عظمت کا پتہ دیتے ہیں۔

ہر مسلمان کے لیے ان واقعات کا مطالعہ بہت سودمند ہے..... ہر واقعہ دل میں ایمان کی حرارت کو مزید بڑھانے والا اور اللہ اور اس کے رسول کی خالص محبت پیدا کرنے والا ہے۔

مترجمین نے ان واقعات کی جمع و ترتیب اور ترجمے میں جس جاں فشانی اور عرق ریزی سے کام لیا ہے، اس کا صحیح اندازہ قارئین کو کتاب کے پڑھنے کے بعد ہی ہو سکتا ہے، نیز کمپوزنگ اور اہتمام تصحیح بھی معیاری ہے اور واقعات کا طرز تحریر بھی سادہ مگر دل چسپ ہے۔

دعا ہے کہ اللہ تعالیٰ مترجمین اور ملخصین کو جزائے خیر عطا فرمائیں اور ان حضرات کو زیادہ سے زیادہ دینی خدمات کے لیے موفق فرمائیں، اور اپنی رحمت خاصہ سے کتاب کو نافع اور مقبول بنادے۔

اور ان واقعات کو ہمارے لیے باعث تسبیح بنادے۔ اور دین اسلام و احکام اسلام کو روئے زمین پر عملاً قائم کرنے والا بنادے۔

مرحومہ صاحبہ

جامعہ علوم اسلامیہ علامہ بنوری ٹاؤن کراچی

یکم جمادی الثانی ۱۴۲۷ھ

۱۷ بخاری، کتاب المناقب، باب فضائل أصحاب النبی صلی اللہ علیہ وسلم: ۵۱/۱

دارالہدیٰ

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

مقدمہ

محض اللہ تعالیٰ کے فضل و کرم سے تین ساتھیوں کے ساتھ اردن کا بہت مختصر سفر ہوا۔ کوشش یہ تھی کہ اس مبارک سفر میں کچھ کتب خانے دیکھے جائیں تاکہ وہاں سے کچھ علمی مواد مل جائے اور بچوں کا جو نصاب تیار ہو رہا ہے اس میں عرب علماء کی تصنیفی خدمات سے بھی فائدہ اٹھایا جائے۔

الحمد للہ ان کتابوں کی تلاش کے دوران ”صُورٌ مِنْ حَيَاةِ التَّابِعِينَ“ نامی کتاب پر نظر پڑی اور یہ کتاب خرید لی۔ ویسے اس سے قبل بھی ”صُورٌ مِنْ حَيَاةِ الصَّحَابَةِ“ دیکھی تھی اور ہمارے دوست مفتی محمد عاصم ذکی صاحب نے مکتبہ غفور یہ سے شائع بھی کی۔ لیکن اس وقت اس کتاب کی اہمیت کا اندازہ نہ ہوسکا اور ”كُلُّ شَيْءٍ رَهِينٌ بِوَقْتِهِ“ کے تحت ہی ہمارے اردن کے رفیق سفر حافظ منیر صاحب نے اس کتاب کی بہت تعریف کی اور یہ فرمایا کہ مراکش کے پورے سفر میں ہم لوگوں کو مولانا فاروق شاہ صاحب اس کا ترجمہ سناتے تھے جس سے ہم سب نے ایمانی کیفیت میں تازگی محسوس کی۔ کاش کوئی اس کا اردو میں ترجمہ کر دے، بات آئی گئی ہو گئی۔

الحمد للہ بقیہ سفر میں اس کتاب کا مطالعہ کیا اور بہت فائدہ ہوا۔ واپس آنے کے بعد مولانا حسین احمد نجیب صاحب اور مولانا زبیر صاحب کی خدمت میں درخواست کی کہ وہ اس کا ترجمہ بل کہ ترجمانی اس طرح کریں کہ آسان سے آسان الفاظ میں صاحب کتاب کا مطلوب و مفہوم امت کے سامنے آجائے۔

الْحَمْدُ لِلَّهِ یہ سعادت مولانا حسین نجیب صاحب (فاضل جامعۃ العلوم الاسلامیہ علامہ بنوری ٹاؤن) کے مقدر میں آئی اور الحمد للہ مولانا نے اس کا ترجمہ شروع فرمایا لیکن ان کی بعض ناگہانی مصروفیات کی بنا پر یہ سلسلہ چارتابعین کے احوال سے آگے جاری نہ رہ سکا۔

الْحَمْدُ لِلَّهِ بندہ کے مقدر میں یہ سعادت آئی اور تابعی حضرت ربیع بن خثیم رحمہ اللہ تعالیٰ کے حالات سے بندہ نے ترجمہ کرنا شروع کیا۔

برسبیل تذکرہ بتاتے چلیں کہ اس کام کو شروع کرنے سے پہلے کوشش کی گئی تھی کہ اگر کسی نے اس کتاب کا

ترجمہ اس سے پہلے کیا ہے تو دوبارہ اس پر محنت نہ کی جائے، مگر اس وقت تک اس کا ترجمہ نہ مل سکا۔ پھر کام کے دوران ہمارے دوست مولانا عمر فاروق صاحب نے مولانا محمود احمد غضنفر صاحب کے ترجمے کی طرف راہ نمائی فرمائی پھر بعد کے ترجمے میں مولانا کے ترجمے سے کافی زیادہ راہ نمائی بھی حاصل ہوئی۔ (اللہ تعالیٰ انہیں جزائے خیر عنایت فرمائے اور یہ محنت بھی ان کے لیے صدقہ جاریہ بنائے کہ الْفَضْلُ لِلْمُتَقَدِّمِ)

تاہم اس کتاب کی امتیازی خصوصیت یہ ہے کہ ہر تابعی رَحِمَهُمُ اللہُ تَعَالٰی کے حالات میں مناسب مقامات پر عنوانات لگائے گئے اور پھر حالات مکمل ہونے پر ”فوائد و نصائح“ کے نام سے ایک سبق اور ”مذاکرہ“ کے عنوان سے سوالات دیئے گئے ہیں۔

جس میں ہمارے ساتھی مولانا خلیل الرحمن صاحب (فاضل جامعۃ العلوم الاسلامیہ علامہ بنوری ٹاؤن) اور بھائی محمد اجمل صاحب نے بہت تعاون فرمایا، اللہ تعالیٰ ان حضرات کو بھی جزائے خیر عطا فرمائے۔

ان سوالات کا ایک فائدہ تو یہ ہوگا کہ گھر کے افراد آپس میں یا پھر بھائی، بہن، بچے آپس میں ان سوالات کی مدد سے علمی مذاکرہ کر سکتے ہیں یا پھر یہ کتاب اگر مختصر کورس کے نصاب میں داخل کی جائے یا اسکولوں کی جون، جولائی کی چھٹیوں میں مساجد وغیرہ میں چالیس روزہ کورس میں یا پھر فہم قرآن کورس یا خواتین کے مختصر کورس میں شامل کی جائے تو اس سے درسی فوائد بھی حاصل کئے جاسکتے ہیں۔

یہ کتابیں جہاں آپ کو سیرت، معاشرت، تاریخ اور آداب و اخلاق سے روشناس کرائیں گی، وہاں انشاء اللہ تعالیٰ امید ہے نئی نسل کی دینی و اصلاحی تربیت بھی کریں گی، دعوت و تبلیغ کا ڈھنگ سکھائیں گی اور اظہارِ ما فی الضمیر کی صلاحیت میں چار چاند لگا دیں گی۔ لہذا خود بھی ان کتابوں کا مطالعہ کریں اور اپنی اولاد کو بھی ان کتابوں کا مطالعہ کروائیں۔

آخر میں قارئین کرام سے نہایت ادب سے التماس ہے کہ اپنی دعاؤں میں ان تمام علماء کرام کو جن کی محنت و ترغیب سے یہ کتاب آج آپ کے ہاتھوں میں ہے اور ادارے کے تمام اساتذہ کرام کو یاد رکھیں کہ اللہ تعالیٰ ان کو اور ہمیں اپنے دین اور اعلاء کلمۃ اللہ قبول فرمائے کے لیے پوری زندگی وقف کرنے کی توفیق عطا فرمائے۔ آمین۔

آپ کی دعاؤں کا طالب

محمد حنیف عبد المجید

آپ اس کتاب کو کیسے پڑھیں؟

۱ یہ کتاب ان بزرگوں کے حالات پر مشتمل ہے جنہوں نے ان ہستیوں کی زیارت فرمائی جو حضور اکرم ﷺ کی مجالس میں بیٹھتے تھے، وہ خمیر تھے جن کی براہ راست جناب رسول اکرم ﷺ نے تربیت فرمائی، پھر آگے جا کر پوری دنیا میں انہوں نے دین کو پھیلایا۔ ان کے حالات کا مطالعہ نہایت عظمت و احترام کے ساتھ کرنا چاہئے۔

۲ کتاب شروع کرنے سے پہلے وضو کر لیں ہو سکے تو دو رکعت نفل نماز پڑھ لیں اور یہ دعا کریں کہ اللہ تعالیٰ اس کتاب کے مطالعے سے ہماری راہ نمائی فرمائے۔ اور جن بزرگوں کے حالات پڑھ رہے ہیں ہمیں بھی ان جیسا دین کو پھیلانے والا بنائے اور ہم سے دین کا کام لے۔

۳ کتاب میں جہاں کہیں اللہ تبارک و تعالیٰ کا نام آئے وہاں ”جَلَّ جَلَالُهُ عَمَّ نَوَالَهُ“ یا ”ذَبَّ الْعُلَمَاءُ“ یا ”تَعَالَى“ ضرور کہیں۔ اور جہاں کہیں حضور اکرم ﷺ کا نام مبارک آئے وہاں ”صَلَّى اللہُ عَلَیْهِ وَسَلَّمَ“ ضرور پڑھیں اس سے آپ کو دس نیکیاں ملیں گی، آپ کے دس گناہ معاف ہوں گے، اور آپ کے دس درجات بلند ہوں گے۔ اور اگر کسی صحابی کا نام مبارک آئے تو وہاں: ”رَضِيَ اللہُ تَعَالٰی عَنْهُ“ کہنا چاہئے، اگر صحابہ کی تعداد دو ہو تو ”رَضِيَ اللہُ تَعَالٰی عَنْهُمَا“ کہیں اور اگر صحابہ کے ناموں کی تعداد دو سے زیادہ ہو تو ”رَضِيَ اللہُ تَعَالٰی عَنْهُمْ“ کہنا چاہئے۔

جب کسی تابعی کا نام مبارک آئے تو ”رَحِمَهُ اللہُ تَعَالٰی“ کہنا چاہئے، جس کا ترجمہ یہ ہے کہ: اللہ تعالیٰ ان پر رحم فرمائے۔ جتنی مرتبہ آپ ان کے نام پر ”رَحِمَهُ اللہُ تَعَالٰی“ پڑھتے جائیں گے اتنی مرتبہ فرشتے آپ کے لیے اللہ تعالیٰ سے رحمت کی دعائیں مانگ رہے ہوں گے۔

۴ ہر واقعہ پڑھنے کے بعد اس واقعہ سے آپ نے جو سبق حاصل کیا ہے اسے کتاب کے آخر میں لکھیں یا علیحدہ کاپی میں اس تابعی کا نام لکھ کر اس کے تحت نوٹ کر لیجئے، پھر وہ واقعہ دوستوں کی محفل میں یا گھر والوں کی بیٹھک میں دو تین مرتبہ بیان کیجئے، آخر میں وہ سبق بیان کیجئے جو آپ نے متعلقہ واقعہ سے سیکھا تھا۔

اس کے دو فائدے حاصل ہوں گے۔ ایک تو آپ کی ذہنی استعداد بڑھے گی، آپ کے اندر بیان کا ملکہ

پیدا ہوگا۔ دوسرا: آپ غیر محسوس طریقے سے دعوت و تبلیغ کا فریضہ انجام دے رہے ہوں گے۔

۵ ہم نے بارہا اپنے اساتذہ کرام اور بزرگوں سے سنا کہ ادب اور توجہ کے ساتھ جو علم حاصل کیا جائے اور سچی طلب اس میں شامل ہو تو اللہ تعالیٰ ضرور مدد فرماتے ہیں۔ یعنی اس کتاب کا مطالعہ خالص علمی سیر کی طرز پر ہرگز نہ کیا جائے، بل کہ محض اللہ تعالیٰ کی پہچان، اس کی محبت، مضبوط ایمان اور کامل یقین حاصل کرنے کی نیت سے کیا جائے۔

اس لیے باادب اور سچی طلب پر اللہ تعالیٰ کی طرف سے آپ کی مدد کی جائے گی اور ایمان کی مضبوطی اور کامل یقین عطا کیا جائے گا۔



www.ahlehaq.org

حضرت عطاء بن ابی رباح رَحِمَهُمُ اللہُ تَعَالٰی

”مَا رَأَيْتُ أَحَدًا يُرِيدُ بِالْعِلْمِ وَجْهَ اللَّهِ عَزَّ وَجَلَّ غَيْرَ هَؤُلَاءِ الثَّلَاثَةِ: عَطَاءٌ..... وَطَاوُسٌ..... وَمُجَاهِدٌ“

(سلمہ بن کہیل)

ترجمہ: ”سلمہ بن کہیل رَحِمَهُمُ اللہُ تَعَالٰی فرماتے ہیں کہ میں نے ان تینوں بزرگوں میں خصوصیت سے یہ بات دیکھی کہ یہ تینوں اپنے علم سے صرف اور صرف اللہ کی رضا کے طالب تھے یعنی عطاء بن ابی رباح..... طاووس..... اور مجاہد رَحِمَهُمُ اللہُ تَعَالٰی۔“

خلیفہ سلیمان بن عبد الملک کا مسائل پوچھنا

۹۷ھ ماہ ذوالحجہ کے آخری عشرے کی بات ہے کہ بیت اللہ شریف حاجیوں سے کھپا کھچ بھرا ہوا ہے جس میں پیدل چل کر آنے والے بھی ہیں اور سوار ہو کر آنے والے بھی، بوڑھے بھی ہیں اور جوان بھی..... مرد بھی ہیں اور عورتیں بھی..... ان میں کابلے بھی ہیں اور گورے بھی..... عرب بھی ہیں اور عجم بھی..... بادشاہ اور سردار بھی ہیں اور عوام و رعایا بھی۔ یہ سب لوگ اپنے خالق و مالک کے سامنے اپنی عاجزی، حاضری، امیدیں اور تمنائیں لے کر آئے ہیں۔

انہی لوگوں میں سے ایک سلیمان بن عبد الملک خلیفہ المسلمین ہیں جو وقت کے تمام بادشاہوں سے بڑے بادشاہ ہیں اور ننگے سر، ننگے پاؤں صرف دو چادروں میں بیت اللہ کا طواف کر رہے ہیں۔ طواف کی حالت میں یہ بادشاہ بھی اپنی رعایا اور عام مسلمان بھائیوں کی طرح نظر آ رہے ہیں اور ان کے پیچھے پیچھے ان کے دو بیٹے بھی چل رہے ہیں اور وہ دونوں خوب صورتی اور صفائی میں چودھویں کے چاند کی طرح ہیں، جب کہ نزاکت اور تروتازگی میں گلاب کی کلی کی طرح ہیں۔

طواف سے فارغ ہو کر بادشاہ نے اپنے ایک خاص آدمی کی طرف متوجہ ہو کر پوچھا:

”أَيْنَ صَاحِبُكُمْ؟“

ترجمہ: ”کہاں ہے تمہارا ساتھی؟“

اس نے مسجد حرام کے مغربی کونے کی طرف اشارہ کرتے ہوئے بتایا کہ وہاں پر نماز پڑھ رہا ہے۔ خلیفہ اور اس کے دونوں بیٹے اس طرف جانے کے لیے متوجہ ہوئے جس طرف اشارہ کیا گیا تھا۔ خلیفہ کا لٹھ بردار (لاٹھی اٹھانے والا) خصوصی دستہ آگے بڑھتا کہ وہ خلیفہ کے ساتھ رہ کر ان کے لیے راستہ بنائے اور

لوگوں کے رش اور بھیڑ کی تکلیف سے خلیفہ کو بچائے۔

لیکن خلیفہ نے انہیں وہیں روک دیا کہ یہ مقام (مسجد حرام) ایسا ہے کہ یہاں بادشاہ اور فقیر سب برابر ہوتے ہیں، یہاں اگر کسی کو فضیلت اور مرتبہ حاصل ہوتا ہے تو وہ صرف قبولیت اور تقویٰ کے اعتبار سے ہے، نہ کہ حکومت اور خلافت کے اعتبار سے، اور بہت سارے پراگندہ بالوں والے غبار آلود لوگ ایسے ہوتے ہیں کہ اللہ تعالیٰ کے ہاں ان کا تھوڑا سا عمل بھی اتنا مقبول ہو جاتا ہے کہ بادشاہوں کا بڑے سے بڑا عمل اتنا مقبول نہیں ہوتا۔

پھر خلیفہ اس آدمی کی طرف چلے، تو ان کو نماز کی حالت میں ایسا پایا کہ وہ اپنے رکوع اور سجدے میں گویا کہ غرق ہیں اور لوگ ان کے پیچھے اور دائیں بائیں بیٹھے ہوئے ہیں، تو خلیفہ بھی مجلس میں ان کے قریب جا کر بیٹھ گئے اور اپنے دونوں بیٹوں کو بھی ساتھ بٹھا لیا۔

(خلیفہ کے) یہ دونوں قریشی جوان (لڑکے) اس آدمی کے بارے میں سوچنے لگے، جس کے پاس امیر المؤمنین خود چل کر آئے تھے اور عام لوگ بھی ان کے نماز سے فارغ ہونے کا انتظار کر رہے تھے۔ انہوں نے دیکھا کہ وہ ایک حبشی بوڑھا شخص ہے، سیاہ چہرہ، گھنگریالے بال اور چپٹی ناک ہے۔

جب وہ نماز سے فارغ ہوئے تو اس طرف متوجہ ہوئے جہاں خلیفہ بیٹھے تھے، (خلیفہ) سلیمان بن عبد الملک نے ان کو سلام کیا، انہوں نے سلام کا جواب دیا۔ پھر خلیفہ ان کی طرف متوجہ ہوئے اور مناسک حج کے بارے میں ایک ایک عبادت کے متعلق پوچھتے رہے اور وہ ہر مسئلے کے بارے میں جواب دیتے رہے، ان کی ہر بات اور ان کا ہر جواب اتنا واضح ہوتا کہ مزید وضاحت کی گنجائش ہی نہیں رہتی تھی۔

اور ہر قول کی دلیل میں رسول اللہ ﷺ کی حدیث بیان کرتے تھے۔ جب خلیفہ اپنے مسائل سے فارغ ہوئے تو ان (شیخ) کو بھلائی کی دعا دی اور اپنے دونوں بیٹوں سے کہا:

اٹھو! تو وہ دونوں کھڑے ہو گئے اور تینوں مسعی (صفا مروہ کے درمیان دوڑنے کی جگہ) کی طرف روانہ ہو گئے۔ ابھی وہ راستے میں ہی تھے کہ ان دو لڑکوں نے سنا کہ کوئی پکارنے والا پکار رہا ہے:

”يَا مَعْشَرَ الْمُسْلِمِينَ.....“

ترجمہ: ”اے مسلمانوں کی جماعت!“

”لَا يُفْتَى النَّاسَ فِي هَذَا الْمَقَامِ إِلَّا عَطَاءُ بْنُ أَبِي رِبَاحٍ.....“

فَإِنْ لَمْ يَوْجَدْ فَعَبْدُ اللَّهِ بْنُ أَبِي نَجِيحٍ.

ترجمہ: ”یہاں پر عطاء بن ابی رباح رَحِمَهُ اللہُ تَعَالٰی کے علاوہ کسی کو فتویٰ دینے کی اجازت نہیں

ہے، اگر وہ نہ ہوں تو پھر عبداللہ بن ابی نجیح سے فتویٰ پوچھا جائے۔“

یہ آواز سن کر خلیفہ کے دو بیٹوں میں سے ایک نے اپنے والد کی طرف متوجہ ہو کر کہا: امیر المؤمنین کا عامل (مقرر کردہ آدمی) کیسے لوگوں کو کہہ رہا ہے کہ عطاء بن ابی رباح اور ان کے ساتھی کے علاوہ کسی سے فتویٰ طلب نہ کریں (مسائل نہ پوچھیں) جب کہ ہم تو ایسے آدمی سے مسائل پوچھنے گئے جس نے نہ تو خلیفہ کو کوئی اہمیت دی اور نہ ہی اس کی تعظیم کا حق ادا کیا۔

یہ سن کر سلیمان اپنے بیٹے سے کہنے لگا:

اے میرے بیٹے! وہ شخص جن کو آپ نے دیکھا اور ان کے سامنے ہماری تواضع اور عاجزی دیکھی یہی تو ہیں عطاء بن ابی رباح، جو مسجد حرام کے مفتی ہیں اور اس بڑے مرتبے میں عبداللہ بن عباس رَضِیَ اللہُ تَعَالٰی عَنْہُمَا کے جانشین (وارث) ہیں۔

پھر اپنے بیٹوں سے کہنے لگے:

”یَا بَنِی“

”تَرْجَمَہ:“ اے میرے بیٹو!۔“

”تَعَلَّمُوا الْعِلْمَ“

”تَرْجَمَہ:“ علم حاصل کرو۔“

کیوں کہ علم ہی کے ذریعے ذلیل اور کمتر شخص باعزت اور مشرف بنتا ہے اور گمنام (غیر مشہور) نامور اور مشہور ہوتا ہے اور غلام بادشاہوں کے مراتب پر فائز ہوتا ہے۔

علم میں اونچا مقام

سلیمان بن عبد الملک نے علم کی شان میں اپنے بیٹوں کے سامنے کوئی مبالغہ نہیں کیا بل کہ ان کو حقیقت ہی بتلائی۔

کیوں کہ عطاء بن ابی رباح رَحِمَهُ اللہُ تَعَالٰی بچپن میں مکہ کے اندر ایک عورت کے مملوک غلام تھے، یہ تو اللہ تعالیٰ نے اس حبشی غلام کو عزت اور شرف عطا کیا کہ بچپن ہی سے علم کا شوق ان کے دل میں پیدا کیا اور وہ بچپن ہی سے علم سیکھنے کے راستے پر چلنے لگے۔

انہوں نے اپنا وقت تین حصوں پر تقسیم کیا تھا، ایک حصہ تو اپنے آقا کی خدمت کے لیے متعین کیا تھا اور اس میں آقا کی خدمت بہتر سے بہتر انداز میں کیا کرتے تھے اور اس کے جو حقوق تھے وہ مکمل ادا کرتے تھے۔

اور ایک حصہ اپنے پروردگار کے لیے متعین کیا تھا، اس میں عبادت کے لیے اپنے آپ کو فارغ کرتے تھے اور ذہن ایک طرف کر کے مکمل اخلاص کے ساتھ اپنے رب کی عبادت کرتے تھے۔

اور ایک حصہ طلب علم اور حصول علم کے لیے متعین کیا تھا کہ اس میں حضور ﷺ کے صحابہ کرام رَضِیَ اللہُ تَعَالٰی عَنْہُمْ میں سے جو زندہ تھے، ان کی خدمت میں حاضر ہو کر علم حاصل کرتے اور ان کے گہرے، صاف شفاف حوضوں سے سیراب ہونے لگتے (یعنی ان صحابہ کرام رَضِیَ اللہُ تَعَالٰی عَنْہُمْ کے پاس جا کر اپنی علمی پیاس بجھاتے)۔

چنانچہ بہت سارے صحابہ کرام رَضِیَ اللہُ تَعَالٰی عَنْہُمْ سے انہوں نے روایات نقل کیں اور قرآن و حدیث کا علم حاصل کیا، جن میں حضرت ابو ہریرہ حضرت عبداللہ بن عمر حضرت عبداللہ بن عباس حضرت عبداللہ بن زبیر وغیرہم جیسے جلیل القدر صحابہ کرام رَضِیَ اللہُ تَعَالٰی عَنْہُمْ شامل ہیں۔

یہاں تک کہ قرآن، حدیث اور فقہ کے اعتبار سے ان کا سینہ علم سے بھر گیا۔ جب ان کی سیدہ یعنی مالکہ نے دیکھا کہ ان کے غلام نے اپنی جان اللہ تعالیٰ کو بیچ دی ہے اور اپنی زندگی طلب علم کے لیے وقف کر دی ہے، تو اپنا حق (یعنی غلام کے ذمے آقا کی جو خدمت اور حقوق ہوتے ہیں) ان کو معاف کر دیا اور اللہ تعالیٰ کا قرب حاصل کرنے کے لیے حضرت عطاء رَحِمَهُ اللہُ تَعَالٰی کی گردن آزاد کر دی۔ (یعنی ان کو آزاد کر دیا) تاکہ اللہ تعالیٰ اس غلام سے اسلام اور مسلمانوں کو نفع پہنچائیں۔

اُسی دن سے حضرت عطاء بن ابی رباح رَحِمَهُ اللہُ تَعَالٰی نے مسجد حرام کو اپنا مسکن (یعنی اپنا ٹھکانہ) بنا لیا۔

اُن کے رہنے کا گھر بھی یہی مسجد حرام۔

اُن کے علم حاصل کرنے کا مدرسہ بھی یہی۔

اور ان کی نماز کی جگہ (مسجد) بھی یہی تھی۔

جس میں تقویٰ اور اطاعت کے ذریعے اللہ تعالیٰ کا قرب حاصل کرتے، یہاں تک کہ مورخین لکھتے ہیں

کہ بیس سال تک مسجد حرام ہی ہیں حضرت عطاء بن ابی رباح رَحِمَهُ اللہُ تَعَالٰی کا بچھونا رہا۔

اس طرح سے یہ جلیل القدر تابعی حضرت عطاء بن ابی رباح رَحِمَهُ اللہُ تَعَالٰی علم میں بلند مقام اور اونچے درجے پر فائز ہو گئے اور انہوں نے وہ بلند مرتبہ حاصل کیا، جو اس دور کے لوگوں میں سے بہت کم لوگ حاصل کر سکے۔

منقول ہے کہ ایک مرتبہ حضرت عبداللہ بن عمر رَضِیَ اللہُ تَعَالٰی عَنْہُمَا عمرہ کی ادائیگی کے لیے مکہ مکرمہ تشریف

لائے تو لوگ ان کی طرف بڑھے اور مسائل پوچھنے لگے تو انہوں نے فرمایا:

”إِنِّي لَا أُعْجِبُ لَكُمْ يَا أَهْلَ مَكَّةَ“

ترجمہ ”اے مکہ والو! مجھے تو تم پر تعجب ہو رہا ہے۔“

”اتَّجَمَعُونَ لِي الْمَسَائِلَ لِتَسْأَلُونِي عَنْهَا وَفِيكُمْ عَطَاءُ بْنُ أَبِي رِبَاحٍ؟“

ترجمہ: ”تم لوگ مجھ سے مسائل معلوم کرنے کے لیے جمع ہو رہے ہو جب کہ تمہارے درمیان

عطاء بن ابی رباح موجود ہیں۔“

محمد بن سوقة (جو کہ کوفہ کے اکابر علماء اور نیک لوگوں میں سے ہیں) ایک مرتبہ اپنی زیارت کے لیے آنے والوں سے فرمانے لگے:

کیا میں آپ کو ایک ایسی بات نہ بتاؤں جو آپ کو بھی فائدہ پہنچا دے جیسے مجھے اس بات سے فائدہ پہنچا

ہے؟

ان لوگوں نے کہا: آپ ضرور بتائیے!

فرمایا: ”ایک دن عطاء بن ابی رباح رَحِمَهُمُ اللہُ تَعَالٰی نے مجھے نصیحت کرتے ہوئے فرمایا: ہم سے پہلے جو لوگ گزرے ہیں وہ فضول باتوں کو ناپسند کرتے تھے“ (برا سمجھتے تھے)۔ میں نے پوچھا کہ کس بات کو فضول سمجھتے تھے، یعنی ان کے نزدیک فضول کلام کیا تھا؟

عطاء بن ابی رباح رَحِمَهُمُ اللہُ تَعَالٰی نے فرمایا:

”كَانُوا يَعُدُّونَ كُلَّ كَلَامٍ فَضُولًا مَا عَدَا كِتَابَ اللَّهِ عَزَّوَجَلَّ أَنْ يُقْرَأَ وَيُفْهَمَ.....

وَحَدِيثَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنْ يُرْوَى وَيُذْرَى.....

أَوْ أَمْرًا بِمَعْرُوفٍ وَنَهْيًا عَنْ مُنْكَرٍ.....

أَوْ عِلْمًا يُتَقَرَّبُ بِهِ إِلَى اللَّهِ تَعَالَى.....

أَوْ أَنْ تَتَكَلَّمَ بِحَاجَتِكَ وَمَعِيشَتِكَ الَّتِي لَا بُدَّ لَكَ مِنْهَا“

وہ پانچ قسم کے کلام کے علاوہ باقی ہر کلام کو فضول (یعنی بے فائدہ) شمار کرتے تھے، وہ پانچ قسم کے کلام یہ

ہیں۔

۱ قرآن کریم جو کہ اللہ تعالیٰ کی کتاب ہے اس کو پڑھا جائے اور اس کو سمجھا جائے۔

۲ رسول اکرم ﷺ کی احادیث مبارکہ کی روایت کی جائے اور ان کو سیکھا جائے۔

۳ ہر اچھائی اور بھلائی کی طرف لوگوں کو بلایا جائے اور برائی سے روکا جائے۔

۴) ایسا علم حاصل کیا جائے جو اللہ تعالیٰ کے قرب کا ذریعہ بنے۔

۵) اپنی حاجت اور ضرورت کے مطابق بات کی جائے جس کے بغیر کوئی چارہ نہ ہو۔

(ان پانچ باتوں کے علاوہ باقی تمام باتیں اور تمام کلام ان کے نزدیک ناپسندیدہ اور فضول تھے) پھر حضرت عطاء بن ابی رباح رَحِمَهُ اللہُ تَعَالٰی میری طرف متوجہ ہو کر فرمانے لگے: کیا تم اللہ تعالیٰ کے اس ارشاد کو سمجھتے ہو؟

﴿إِنَّ عَلَيْكُمْ لَحَافِظِينَ ۖ كِرَامًا كَاتِبِينَ﴾^۱

ترجمہ: ”یقیناً تم پر نگہبان عزت والے، لکھنے والے مقرر ہیں۔“

پھر حضرت عطاء بن ابی رباح رَحِمَهُ اللہُ تَعَالٰی نے فرمایا:

اگر ہمارا وہ اعمال نامہ جو صبح کے وقت لکھا گیا ہے وہ ہمارے سامنے کھول دیا جائے اور اس میں اکثر (اعمال و اقوال کی) چیزیں ایسی ہوں کہ نہ تو دین کی باتوں اور دین کے کاموں سے ان کا تعلق ہو اور نہ دنیاوی معاملات سے تو ہمارے لیے کتنی شرمندگی اور ندامت کی بات ہوگی۔

حضرت عطاء بن ابی رباح رَحِمَهُ اللہُ تَعَالٰی کے علم سے اللہ تعالیٰ نے لوگوں کی مختلف جماعتوں اور طبقتوں کو نفع پہنچایا۔

ان میں اہل علم یعنی علماء کا مخصوص طبقہ بھی ہے۔

اور ارباب صنعت و حرفت (کارِ رِیغ اور کارِ رِواری لوگ) بھی ہیں۔

اور ان کے علاوہ عام لوگوں نے بھی ان کے علم سے فائدہ اٹھایا۔

حضرت امام اعظم ابو حنیفہ رَحِمَهُ اللہُ تَعَالٰی اپنا ایک واقعہ بیان فرماتے ہیں:

ایک مرتبہ مناسک حج کے پانچ مسائل میں مجھ سے غلطی ہوئی جو مجھے مکہ مکرمہ کے ایک حجام (یعنی بال مونڈھنے والے) نے بتلا دیئے وہ ایسے کہ میں نے سر منڈھانے کا ارادہ کیا کہ احرام سے نکل جاؤں تو میں ایک حلاق (نائی) کے پاس آیا اور میں نے اس سے پوچھا کہ کتنے میں میرے بال کاٹ لو گے؟ (یعنی اجرت معلوم کی)۔

۱) تو اس نے کہا:

”هَذَاكَ اللَّهُ النَّسْكَ لَا يُشَارِطُ فِيهِ، اجْلِسْ وَأَعْطِ مَا يَتَيَسَّرُ لَكَ.“

ترجمہ: ”اللہ آپ کو ہدایت دے عبادت میں اجرت کی شرط نہیں لگائی جاتی، تشریف رکھئے اور

لَا الْإِنْفِطَارُ: ۱۱، ۱۲

وَالْإِهْدَى

سہولت کے ساتھ جتنی اجرت دے سکیں اتنی دے دیجئے۔“

میں شرمندہ ہو کر بیٹھ گیا۔ (لیکن بیٹھنے میں بھی میں نے غلطی کی)

۲ قبلہ سے رخ دوسری طرف موڑ کر بیٹھ گیا تو اس حجام نے مجھے اشارہ کیا کہ میں قبلہ کی طرف رخ کروں تو میں نے ایسا ہی کیا لیکن مجھے شرمندگی پر مزید شرمندگی ہوئی۔

۳ پھر میں نے بائیں طرف سے سر آگے بڑھایا تا کہ وہ حلق کرے (یعنی سر کے بال مونڈھ دے) تو اس نے کہا کہ دایاں طرف ادھر کرو تو میں نے دایاں طرف اس کی طرف کر لیا وہ میرا سر مونڈھ رہا تھا اور میں خاموشی اور تعجب سے اس کو تکتا رہا۔

۴ اس نے مجھے کہا: آپ خاموش کیوں بیٹھے ہیں؟

تکبیر پڑھتے رہے! میں نے تکبیر کہنی شروع کی یہاں تک کہ جب فارغ ہو کر میں اٹھا اور جانے لگا تو اس نے کہا: کہاں جانے کا ارادہ ہے؟

میں نے جواب دیا کہ اپنے سامان اور مکان کی طرف جا رہا ہوں۔

۵ اس نے کہا: پہلے دو رکعت نماز پڑھئے! پھر جہاں جانا چاہیں جائیں، میں نے دو رکعتیں پڑھیں اور اپنے دل میں کہا حجام تو ایسا ہی ہونا چاہئے جو عالم بھی ہو۔ پھر میں نے اس سے پوچھا:

”آپ نے جو مسائل مجھے بتائے یہ آپ نے کہاں سے سیکھے؟“

وہ کہنے لگا: میں نے حضرت عطاء بن ابی رباح رَحْمَةُ اللهِ تَعَالٰی کو ایسا ہی کرتے دیکھا، تو یہ میں نے ان سے سیکھ لیے اور اب میں لوگوں کو اس طرح بتلاتا ہوں۔

دنیا سے دوری اور بے رغبتی

یہ دنیا (یعنی دنیا کی دولت اور جاہ و جلال) تو حضرت عطاء بن ابی رباح رَحْمَةُ اللهِ تَعَالٰی کی طرف کھنچی کھنچی چلی آئی، لیکن انہوں نے ہمیشہ اس سے دوری اختیار فرمائی اور اس کو قبول کرنے سے ہمیشہ انکار کیا۔ اور اپنی ساری زندگی ایسی گزار دی کہ ان کی قمیص کی قیمت کبھی پانچ درہم سے زیادہ نہیں ہوئی (یعنی پانچ درہم سے زیادہ قیمت کی قمیص کبھی نہیں پہنی)۔

ان کے دور میں جتنے بھی خلفاء (مسلمانوں کے امیر) تشریف لائے ان سب نے حضرت عطاء بن ابی رباح رَحْمَةُ اللهِ تَعَالٰی کو اپنے ساتھ رہنے کی دعوت دی، لیکن انہوں نے کسی کی دعوت قبول نہیں کی۔ کیوں کہ ان کو خطرہ تھا کہ کہیں میں دنیوی مال و دولت، عیش و راحت میں پڑ کر اپنا وقت ضائع نہ کر دوں۔

پھر ہشام عطاء بن ابی رباح رَحِمَهُمُ اللَّهُ تَعَالَى کی طرف متوجہ ہو کر کہنے لگے: اے ابو محمد! (یہ ان کی کنیت تھی کیونکہ ان کے بیٹے کا نام محمد تھا) آپ کس حاجت کے لیے تشریف لائے؟
عطاء بن ابی رباح رَحِمَهُمُ اللَّهُ تَعَالَى نے فرمایا:

اے امیر المؤمنین! حرمین والے لوگ (یعنی مکہ اور مدینہ والے) اہل اللہ اور رسول ﷺ کے پڑوسی ہیں آپ خوراک و عطیات ان پر بھی تقسیم کیا کریں۔
ہشام نے کہا: ٹھیک ہے اور غلام (منشی) سے کہا کہ اہل مکہ اور اہل مدینہ کے لیے ایک سال کی خوراک و عطیات لکھ لو۔

پھر کہنے لگے: ابو محمد! اس کے علاوہ اور کوئی حاجت ہو تو بتائیں۔
عطاء بن ابی رباح رَحِمَهُمُ اللَّهُ تَعَالَى نے فرمایا: جی ہاں اے امیر المؤمنین!
”اہل حجاز اور اہل نجد، ماضی عرب اور اسلام پسند روشن دماغ لوگ ہیں آپ ان میں زائد صدقات لوٹا دیا کریں۔“

تو ہشام نے کہا: ٹھیک ہے اے غلام! لکھ لو کہ ان کے زائد صدقات ان کو واپس کر دیئے جائیں گے۔
پھر ہشام نے پوچھا، اس کے علاوہ کوئی اور حاجت؟
تو انہوں نے فرمایا: جی ہاں! اہل ثغور (وہ مجاہدین اور فوجی جو ملک کی خطرناک سرحدوں کی حفاظت کرتے ہیں) تمہارے دشمنوں کے مقابلے میں کھڑے ہیں اور جو بھی مسلمانوں کو نقصان پہنچانے کا ارادہ کرتا ہے تو ان کے ساتھ لڑتے ہیں ان دشمنوں کو قتل کر دیتے ہیں۔
آپ ان کے لیے وافر مقدار میں خوراک (کی مدد) مسلسل بھجوانے کا انتظام کریں، کیوں کہ اگر وہ ہلاک ہو گئے تو سرحدوں کی حفاظت کا نظام درہم برہم ہو جائے گا۔

ہشام نے کہا ٹھیک ہے اے غلام! لکھ لو سرحدوں کے محافظین کے لیے خوراک روانہ کر دی جائے۔
پھر ہشام نے پوچھا اے ابو محمد! اس کے علاوہ کوئی اور حاجت؟
تو فرمانے لگے: جی ہاں اے امیر المؤمنین! آپ کے ذمی (یعنی وہ کافر جو ٹیکس دے کر اسلامی ملک میں رہتے ہیں) جتنے بھی ہیں، ان کو ان کی طاقت سے زیادہ کسی کام کی تکلیف نہ دی جائے، کیوں کہ ان کے ساتھ جتنی بھی رعایت ہوگی وہ آپ کے دشمن کے مقابلے میں آپ کے لیے معاون بنیں گے۔
ہشام نے کہا: اے غلام! لکھ لو، ذمیوں کو ”تَكْلِيفُ مَالًا بِطَاقٍ“ (ایسی مشکل جو برداشت نہ ہو) سے بری کر دیا جاتا ہے، ذمیوں کو ان کے بس سے زائد کام کی تکلیف نہ دی جائے۔

ہشام نے پھر سوال کیا اے ابو محمد! اس کے علاوہ اور کوئی حاجت ہو تو بتائیے؟

عطاء بن ابی رباح رَحِمَهُ اللہُ تَعَالٰی نے فرمایا:

”نَعَمْ اَتَّقِ اللّٰهَ فِيْ نَفْسِكَ يَا اَمِيْرَ الْمُؤْمِنِيْنَ“

ترجمہ: ”جی ہاں اے امیر المؤمنین! اپنے بارے میں بھی اللہ سے ڈریے۔“

”وَاعْلَمْ اَنَّكَ خُلِقْتَ وَحْدَكَ“

وَتَمُوتُ وَحْدَكَ“

وَتُحْشَرُ وَحْدَكَ“

وَتُحَاسَبُ وَحْدَكَ“

ترجمہ: ”اور اچھی طرح جان لیں کہ جب آپ پیدا ہوئے تو اکیلے تھے اور جب مریں گے تو

اکیلے ہی جائیں گے اور میدان حشر میں بھی اکیلے ہی ہوں گے اور حساب کتاب کے وقت بھی

اکیلے ہی ہوں گے۔“

اللہ کی قسم! یہ (جتنے لوگ نوکر چاکر یا مال و دولت، عہدہ و منصب) جو کچھ آپ کو نظر آ رہا ہے ان میں سے کوئی ایک بھی آپ کے ساتھ نہیں ہوگا۔

یہ سن کر ہشام نیچے زمین کی طرف نظریں جھکا کر رونے لگے:

پھر عطاء بن ابی رباح رَحِمَهُ اللہُ تَعَالٰی اٹھے اور میں بھی ان کے ساتھ ہولیا۔

جب ہم دروازے کے قریب پہنچے تو ایک آدمی ان کے پیچھے پیچھے ایک تھیلی (جس کے بارے میں مجھے

علم نہیں کہ اس میں کیا تھا) لے کر آ رہا تھا اور کہہ رہا تھا کہ یہ امیر المؤمنین نے آپ کے لیے بھیجی ہے۔

عطاء بن ابی رباح رَحِمَهُ اللہُ تَعَالٰی نے فرمایا: مجھے اس کی ضرورت نہیں ہے اس لیے میں قبول نہیں کر

سکتا۔

﴿وَمَا أَسْأَلُكُمْ عَلَيْهِ مِنْ أَجْرٍ ۖ إِنْ أَجْرِيَ إِلَّا عَلَى رَبِّ الْعَالَمِينَ﴾^{۱۹}

ترجمہ: ”میں تم سے اپنی اس وعظ و نصیحت کے بدلے کچھ نہیں مانگتا میرا اجر تو میرے پروردگار

کے ذمے ہے جو تمام مخلوقات کے رب ہیں۔“

اللہ کی قسم! عطاء بن ابی رباح رَحِمَهُ اللہُ تَعَالٰی خلیفہ کے دربار میں داخل ہوئے اور وہاں سے فارغ ہو کر

باہر نکلے لیکن انہوں نے وہاں پر ایک گھونٹ پانی بھی نہیں پیا۔

حضرت عطاء بن ابی رباح رَحِمَهُمُ اللہُ تَعَالٰی کو اللہ تعالیٰ نے لمبی (بابرکت) عمر نصیب فرمائی جو ایک سو سال تک پہنچی اور ان کی تمام عمر علم و عمل، نیکی اور پرہیزگاری سے بھرپور تھی۔

اور انہوں نے اپنی زندگی کو اللہ کی محبت اور اللہ کے خزانوں میں رغبت کی وجہ سے لوگوں کے مال و دولت کی حرص سے پاک و صاف بنا رکھا تھا۔

یہاں تک کہ جب ان کا انتقال ہوا تو دنیا کے مال و اسباب کے اعتبار سے تو وہ بہت ہلکے تھے، لیکن اعمال آخرت کا بہت بڑا توشہ اپنے لیے تیار کر چکے تھے اس کے ساتھ ساتھ تمام اعمال سے بڑھ کر یہ کہ انہوں نے ستر (۷۰) حج کئے تھے اور ہر بار حج کے دوران وہ ستر (۷۰) بار عرفات پر کھڑے ہو کر اللہ کی رضا اور جنت طلب کر چکے تھے اور اس کی ناراضگی اور جہنم کی آگ سے پناہ مانگ چکے تھے۔

حضرت عطاء بن ابی رباح رَحِمَهُمُ اللہُ تَعَالٰی جو جلیل القدر اور مشہور تابعی ہیں، اپنے وقت کے بہت بڑے عالم و زاہد تھے ان کے جو حالات یہاں ذکر کئے گئے ان سے یہ سبق ملتا ہے:

فَوَائِدُ وَنَصَائِحُ

طلبہ کے لیے چند مفید نصیحتیں

۱ بادشاہ اور خلفاء باوجود اپنی سچ دھج اور شان و شوکت کے دین کے علم کے بارے میں علماء کے محتاج ہوتے ہیں، مسائل معلوم کرنے کے لیے ان کو بھی علماء کی خدمت میں ادب و احترام سے بیٹھنا پڑتا ہے تو معلوم ہوا کہ بادشاہت بھی ہمیشہ علم کی محتاج رہتی ہے۔

۲ علم اور تقویٰ اور ورع (خدا کے خوف) کی بنا پر ایک حبشی بد صورت غلام کو اللہ تعالیٰ نے مسجد حرام کا مفتی بنایا اور علم ہی کی وجہ سے وہ حضرت عبداللہ بن عباس رَضِیَ اللہُ تَعَالٰی عَنْہُمَا جیسے جلیل القدر اور فقیہ صحابی کے منصب افتاء کے وارث بنے، تو اس سے پتہ چلا کہ علم ہی متر اور ادنیٰ لوگوں کو اونچے درجات اور اعلیٰ درجات کا حق دار بنا دیتا ہے۔

۳ حضرت عطاء بن ابی رباح رَحِمَهُمُ اللہُ تَعَالٰی کے حالات پر نظر ڈالنے سے یہ بات اچھی طرح واضح ہو جاتی ہے کہ دو عادتیں ایسی ہیں جن کے اختیار کرنے سے انسان مراتب و کمال کو پہنچتا ہے اور اختیار نہ کرنے سے بڑے بڑے باکمال لوگ ضائع ہو جاتے ہیں۔ وہ دو عادتیں یہ ہیں۔

(۱) اپنے نفس پر قابو، یعنی نفس کو غیر ضروری لذتوں، خواہشوں سے بچائے رکھنا۔

(ب) اپنے وقت کی حفاظت، یعنی اپنا قیمتی وقت فضول باتوں اور کھیل کود میں ضائع نہ کرنا۔ حضرت عطاء بن ابی رباح رَحِمَهُ اللہُ تَعَالٰی نے ہمت کر کے اپنے آپ کو ان دو مبارک خصلتوں کا عادی بنالیا تھا جن کی بناء پر وہ اتنے بڑے عالم اور فقیہ بنے۔

ہمیں بھی اپنے وقت کی حفاظت کے لیے ان کتابوں کا مطالعہ کرنا چاہئے۔

① الْوَقْتُ عَمَّارٌ أَوْ دَمَّارٌ

② قِيَمَةُ الزَّمَنِ عِنْدَ الْعُلَمَاءِ

③ الْوَقْتُ أَغْلَى مِنْ ذَهَبٍ

یہ تینوں کتابیں عربی میں ہیں۔

اردو میں ایک بہت اچھی کتاب ہے ”متاع وقت اور کاروانِ علم“ یہ کتاب مولانا ابن الحسن عباسی صاحب کی ہے۔ اس کا بھی مطالعہ کرنا چاہئے۔

④ یہ بھی معلوم ہوا کہ ایک صحیح عالم دین سے اللہ تعالیٰ مخلوق کو نفع عطا فرماتے ہیں جس کی وجہ سے ان کی دنیا اور آخرت دونوں کے کام سنور جاتے ہیں۔

⑤ یہ بھی معلوم ہوا کہ علم دوسروں تک پہنچانے کے لیے اور خود علم کو محفوظ رکھنے کے لیے قوتِ حافظہ کی بھی ضرورت ہے، دیکھیں حلاق (بال کاٹنے والے شخص) نے امام اعظم رَحِمَهُ اللہُ تَعَالٰی کو یہ مسائل بتلائے۔ اس لیے طالب علم کو چاہئے کہ قوتِ حافظہ کے لیے دعا بھی کرے اور قوتِ حافظہ جن چیزوں سے کم زور ہو جاتی ہے ان سے بچے، قوتِ حافظہ کے لیے مندرجہ ذیل امور کی پابندی کرے۔

قوتِ حافظہ کے لیے چند نصیحتیں

(الف) گناہوں سے اپنے آپ کو بچائے۔

(ب) والدین اور اساتذہ کی دعائیں لے۔

(ج) جو سیکھا ہے وہ دوسروں کو سکھائے، جتنا دوسروں کو سکھائیں گے اتنا ہی علم بڑھے گا۔

(د) بادام اور شہد کا استعمال کرے۔

(ه) عشاء کے بعد جلدی سو جائے، فجر سے پہلے اٹھ کر مطالعہ تکرار کرے۔

(و) کھانا آہستہ آہستہ چبا چبا کر کھائے۔

(ز) گندگی، بدبو سے دور رہے اپنا کمرہ، بیت الخلاء، باورچی خانہ، بستر، کتابیں صاف ستھری رکھے اور خوشبو

استعمال کرے، ظاہری اور باطنی گناہوں سے بچنے کے لیے طلبہ ”مجالس ابرار“ مرتبہ حضرت مولانا ابرار الحق صاحب رَحِمَهُ اللہُ تَعَالٰی، ”روح کی بیماریاں اور ان کا علاج“ مرتبہ حضرت مولانا شاہ حکیم محمد اختر صاحب مدظلہم اور ”مواعظ اشرفیہ“ حضرت تھانوی رَحِمَهُ اللہُ تَعَالٰی ان کتابوں کا مطالعہ ضرور کریں۔

ایک سیاہ رنگ حبشی حضرت سعید بن مسیب رَحِمَهُ اللہُ تَعَالٰی کے پاس کوئی مسئلہ دریافت کرنے کے لیے حاضر ہوا، تو حضرت سعید بن مسیب رَحِمَهُ اللہُ تَعَالٰی نے اس کی تسلی کے لیے فرمایا:

تم اپنے کالے ہونے پر غم نہ کرو، کیوں کہ کالے لوگوں میں تین بزرگ ایسے ہیں جو لوگوں میں سب سے بہتر تھے۔

(۱) حضرت بلال حبشی رَضِیَ اللہُ تَعَالٰی عَنْہُ۔

(۲) حضرت مجع رَضِیَ اللہُ تَعَالٰی عَنْہُ جو حضرت عمر بن خطاب رَضِیَ اللہُ تَعَالٰی عَنْہُ کے آزاد کردہ غلام ہیں۔

(۳) حضرت لقمان عَلَیْہِ السَّلَام۔

حضرت لقمان عَلَیْہِ السَّلَام ایک روز ایک بڑی مجلس میں لوگوں کو حکمت کی باتیں سنارہے تھے، ایک شخص آیا اور اس نے سوال کیا کہ کیا تم وہی نہیں جو میرے ساتھ فلاں جنگل میں بکریاں چرایا کرتے تھے؟

حضرت لقمان عَلَیْہِ السَّلَام نے فرمایا: ہاں! میں وہی ہوں۔

اس شخص نے پوچھا کہ پھر آپ کو یہ مقام کیسے حاصل ہوا کہ تمام لوگ آپ کی تعظیم کرتے ہیں اور آپ کے کلمات سننے کے لیے دور دور سے جمع ہوتے ہیں؟

حضرت لقمان عَلَیْہِ السَّلَام نے فرمایا: اس کا سبب میرے دو کام ہیں۔

ایک ہمیشہ سچ بولنا،

دوسرے فضول باتوں سے اجتناب کرنا۔

اور ایک روایت میں یہ ہے کہ حضرت لقمان عَلَیْہِ السَّلَام نے فرمایا: چند کام ایسے ہیں جنہوں نے مجھے اس درجہ پر پہنچایا، اگر تم اختیار کر لو تو تمہیں بھی یہی درجہ اور مقام حاصل ہو جائے گا۔ وہ کام یہ ہیں:

① اپنی نگاہ کو پست رکھنا۔

② زبان کو بند رکھنا۔

③ حلال روزی پر قناعت کرنا۔

④ اپنی شرمگاہ کی حفاظت کرنا۔

⑤ بات میں سچائی پر قائم رہنا۔

حضرت عامر بن عبد اللہ تمیمی رَحْمَةُ اللّٰهِ تَعَالٰی

”إِنْتَهَى الزُّهْدُ إِلَى ثَمَانِيَةٍ. فِي مُقَدِّمَتِهِمْ عَامِرُ بْنُ عَبْدِ اللَّهِ التَّمِيمِيُّ“ (علقمة بن مرثد نَوَّرَ اللَّهُ مَرْقَدَهُ) تَرْجَمَهُ: ”علقمة بن مرثد رَحْمَةُ اللّٰهِ تَعَالٰی فرماتے ہیں کہ دنیا سے بے رغبتی اور آخرت کی فکر میں سب سے بڑھنے والے آٹھ بزرگ گذرے ہیں جن کے امام (قائد) عامر بن عبد اللہ تمیمی رَحْمَةُ اللّٰهِ تَعَالٰی تھے۔“

علم سیکھنے اور سکھانے کا شوق

یہ ۱۴ ہجری کی بات ہے کہ امیر المؤمنین خلیفۃ المسلمین حضرت عمر بن خطاب رَضِيَ اللّٰهُ تَعَالٰی عَنْہُ کے حکم پر بڑے بڑے صحابہ رَضِيَ اللّٰهُ تَعَالٰی عَنْہُمْ اور جلیل القدر تابعین رَحْمَةُ اللّٰهِ تَعَالٰی ”شہر بصرہ“ کے حدود یعنی سرحدوں کی تعین کرنے میں لگے ہوئے تھے۔

ان کا ارادہ تھا کہ اس نئے شہر کو مسلمانوں کے ان لشکروں کے لیے لشکرگاہ بنادیں جو فارس کے علاقوں میں جہاد، تبلیغ اور اعلاء کلمۃ اللہ (اللہ تعالیٰ کے کلمہ کو بلند کرنے) کے لیے نکلنے والے تھے۔ کیوں کہ یہی ”بصرہ“ ایسا مقام تھا جس میں جزیرہ عرب کے مختلف علاقوں یعنی علاقہ نجد، حجاز، یمن وغیرہ سے ہجرت کر کے مسلمان آ کر یہاں جمع ہوتے تھے اور اسلام پھیلانے کی جماعت میں شمولیت کے لیے ہر وقت تیار رہتے تھے۔

چنانچہ ہجرت کر کے آنے والے نجد کے مہاجرین میں قبیلہ بنو تمیم کا ایک نوجوان تھا جو عامر بن عبد اللہ تمیمی عنبری کے نام سے پکارا جاتا تھا۔

عامر بن عبد اللہ اس زمانے میں انتہائی خوب صورت چڑھتی جوانی چمکتا دمکتا چہرہ پاکیزہ نفس اور پاکیزہ دل تھے۔

جب کہ ”بصرہ“ اس وقت مسلمانوں کے شہروں میں سے سب سے زیادہ مال و دولت والا شہر تھا، کیوں کہ جنگوں میں حاصل ہونے والا مال غنیمت یہیں پر آتا تھا اور یہیں پر خالص سونے کے ڈھیر تھے۔

لیکن اس تمیمی نوجوان عامر بن عبد اللہ کو ان تمام چیزوں میں کوئی دل چسپی نہیں تھی وہ ان تمام اشیاء (یعنی مال و دوست) سے مستغنی (اعراض کرنے والے) تھے جو لوگوں کے پاس تھیں بل کہ وہ ان تمام نعمتوں کے

شوقین تھے جو اللہ تعالیٰ کے پاس تھیں۔

وہ دنیا اور اس کی ظاہری زیب و زینت (سج دھج) سے منہ موڑ کر اللہ تعالیٰ اور اس کی رضا مندی کی طرف آگے بڑھنے والے تھے۔

اس زمانے میں بصرہ کے گورنر نبی پاک ﷺ کے جلیل القدر صحابی حضرت ابو موسیٰ اشعری رَضِيَ اللہُ تَعَالٰی عَنْہُ ہوا کرتے تھے (اللہ تعالیٰ ان کے چہرے کو جنت میں تروتازہ رکھے) وہی اس خوب صورت شہر کے والی (حکمران) تھے اور جہاں بھی مسلمانوں کا لشکر جاتا تو وہ مسلمانوں کے لشکر کے (امیر) بھی ہوتے تھے۔

اور بصرہ والوں کے امام و استاد بھی تھے اور اللہ تعالیٰ کی طرف رہنمائی کرنے والے بھی تھے۔
عامر بن عبد اللہ رَحِمَهُ اللہُ تَعَالٰی نے حضرت ابو موسیٰ اشعری رَضِيَ اللہُ تَعَالٰی عَنْہُ کی مکمل صحبت اختیار کر لی، حالت جنگ میں بھی اور حالت امن میں بھی، حالت سفر میں بھی اور حالت حضر میں بھی، اسی وجہ سے انہوں نے اُن سے کتاب اللہ کا علم ایسا تازہ تازہ حاصل کر لیا جس طرح حضرت محمد ﷺ کے قلب مبارک پر نازل ہوا تھا۔

اور ان سے احادیث صحیحہ روایت کیں جن کی سند براہ راست نبی پاک ﷺ تک پہنچتی تھی اور انہی سے تعلیم حاصل کر کے دین اسلام کے عالم اور فقیہ بنے۔
پھر جب انہوں نے اس تعلیم کو مکمل کر لیا جس کا انہوں نے ارادہ کیا تھا تو انہوں نے اپنی زندگی کو تین حصوں پر تقسیم کر لیا۔

- ۱ حصہ اول: لوگوں کو دین سکھانے کے لیے، جس میں بصرہ کی مسجد میں لوگوں کو قرآن مجید پڑھاتے تھے۔
- ۲ حصہ دوم: عبادت کے لیے، جس میں وہ عبادت کرتے اور اپنے رب کے سامنے اس قدر کھڑے رہتے کہ ان کے دونوں پاؤں تھک کر کم زور پڑ جاتے۔
- ۳ حصہ سوم: دین کو پھیلانے کے لیے اور اللہ کے راستے میں جان و مال کے ساتھ جہاد کرنے کے لیے، جس میں کافروں کو اسلام کی طرف دعوت دیتے اور جو لوگ نہ مانتے ان کو جزیہ کی طرف دعوت دیتے اور جو یہ بھی نہ مانتے تو ان کے لیے تلوار سنت کر اللہ کے راستے میں جہاد کرتے۔

(ان تین کاموں کے علاوہ ان کے پاس کسی اور کام کے لیے کوئی وقت نہیں تھا) انہوں نے اپنی زندگی میں کوئی وقت اس کے علاوہ کسی کام کے لیے نہیں چھوڑا تھا، یہاں تک کہ وہ بصرہ کے سب سے بڑے عابد اور متقی کہلائے۔

یک سوئی کے ساتھ اللہ کی عبادت میں مشغولیت

حضرت عامر بن عبد اللہ رَحِمَهُمُ اللہُ تَعَالٰی کے بارے میں بصرہ کے ایک نوجوان بیان کرتے ہیں: ”میں ایک قافلے میں عامر بن عبد اللہ رَحِمَهُمُ اللہُ تَعَالٰی کے ہمراہ تھا جب ہم پر رات آئی تو ہم نے پانی کے قریب ایک جھاڑی نما (کثیر درختوں والے) مقام پر پڑاؤ ڈالا۔

تو عامر بن عبد اللہ رَحِمَهُمُ اللہُ تَعَالٰی نے اپنا سامان سمیٹا اور اپنا گھوڑا ایک درخت کے ساتھ باندھ کر اس کی رسی کو لمبا چھوڑ دیا اور گھاس پھوس جمع کر کے اس کے سامنے ڈالتا کہ وہ سیر ہو جائے اور خود جھاڑی میں داخل ہو کر اوجھل ہو گئے۔

میں نے اپنے دل میں کہا کہ مجھے ان کے پیچھے جا کر دیکھنا چاہئے کہ وہ اس رات کے وقت جھاڑیوں میں گھس کر کیا کرتے ہیں۔

وہ چلتے رہے یہاں تک کہ ایک ایسی جگہ جا کر رک گئے جس کے چاروں طرف بہت سارے درخت تھے اور وہ جگہ آنکھوں سے نظر نہیں آتی تھی (یعنی دور سے وہ جگہ کسی کو نظر نہیں آتی تھی)۔

پھر انہوں نے قبلہ کی طرف منہ کیا اور نماز کے لیے کھڑے ہو گئے۔

”فَمَا رَأَيْتُ أَحْسَنَ مِنْ صَلَاتِهِ وَلَا أَكْمَلَ وَلَا أَخْشَعَ“

ترجمہ: ”میں نے ان کی نماز سے زیادہ اچھی، کامل اور خشوع والی نماز کبھی نہیں دیکھی۔“

پھر جب وہ اپنی نماز سے فارغ ہو گئے تو اللہ تعالیٰ سے دعا اور سرگوشی شروع کر دی، جو کلمات وہ دعا میں کہتے رہے ان میں سے بعض کلمات یہ ہیں:

إِلٰهِي لَقَدْ خَلَقْتَنِي بِأَمْرِكَ،

وَأَقَمْتَنِي فِي بَلَايَا هَذِهِ الدُّنْيَا بِمَشِيئَتِكَ، ثُمَّ قُلْتَ لِي: اسْتَمْسِكْ.....

فَكَيْفَ اسْتَمْسِكُ إِنْ لَمْ تُمَسِّكْنِي بِلُطْفِكَ يَا قَوِيَّ يَا مَتِينُ؟

إِلٰهِي إِنَّكَ تَعْلَمُ أَنَّهُ لَوْ كَانَتْ لِي هَذِهِ الدُّنْيَا بِمَا فِيهَا، ثُمَّ طَلَبْتُ مِنِّي مَرْضَاةً

لَكَ، لَوْ هَبْتُهَا لِطَالِبِهَا.....

فَهَبْ لِي نَفْسِي يَا أَرْحَمَ الرَّاحِمِينَ.....

إِلٰهِي إِنِّي أَحْبَبْتُكَ حُبًّا سَهْلَ عَلَيَّ كُلِّ مُصِيبَةٍ، وَرَضَانِي بِكُلِّ قَضَاءٍ.....

فَمَا أَبَالِي مَعَ حُبِّي لَكَ مَا أَصْبَحْتُ عَلَيْهِ، وَمَا أَمْسَيْتُ فِيهِ

تَرْجَمَہ: ”اے میرے مولا! تو نے اپنے حکم سے مجھے پیدا فرمایا اور اپنی مشیت سے مجھے دنیا کی آزمائشوں میں ڈالا، پھر مجھے حکم دیا کہ میں اپنے نفس پر قابو پایا کروں۔

اے میرے زبردست قوت اور طاقت والے مولا! اگر آپ کی مہربانی شامل حال نہ ہو تو میں کیسے اپنے نفس پر قابو پاسکتا ہوں؟

اے میرے مولا! آپ تو جانتے ہیں کہ اگر یہ دنیا و مافیہا (یہ پوری دنیا اور جو کچھ اس کے درمیان ہے تمام خزانے) میرے ہو جائیں اور پھر آپ کی رضا کے بدلے مجھ سے مانگ لیے جائیں تو آپ کی رضا کے حاصل کرنے کے لیے میں یہ سب کچھ قربان کر دوں گا۔

اے ارحم الراحمین! مجھے میرے نفس کے حوالے نہ کیجئے (یعنی وہ مجھے گناہوں کی طرف نہ لے جائے)۔

اے میرے مولا! میں آپ سے محبت کرتا ہوں، مجھ پر ہر مشکل آسان کر دیجئے اور مجھے اپنے ہر فیصلے پر رضا نصیب فرما دیجئے آپ کے ساتھ محبت ہے اس لیے مجھے اس کی کوئی پرواہ نہیں کہ میری صبح اور میری شام کس حالت میں گزر رہی ہے۔“

وہ بصری آدمی کہتے ہیں کہ پھر مجھے اونگھ (نیند) آگئی اور میں نے اپنی دونوں پلکیں جھکا لیں۔ (یعنی دونوں آنکھیں بند کر کے سو گیا) میں سوتا رہا یہاں تک کہ جب میں بیدار ہوا تو دیکھا کہ عامر اسی طرح اپنی جگہ نماز اور دعا میں مشغول تھے یہاں تک کہ صبح ہونے لگی، جب ان کو فجر کا وقت معلوم ہونے لگا تو انہوں نے فجر کی فرض نماز ادا کی اور پھر دعا میں لگ گئے دعا میں یہ کہہ رہے تھے

”اللَّهُمَّ قَدْ أَصْبَحَ الصُّبْحُ، وَطَفِقَ النَّاسُ يَغْدُونَ وَيَرُوحُونَ، يَبْتَغُونَ مِنْ فَضْلِكَ

.....

وَإِنْ لِكُلِّ مِنْهُمْ حَاجَةٌ.....

وَإِنْ حَاجَةٌ عَامِرٍ عِنْدَكَ أَنْ تَغْفِرَ لَهُ.....

اللَّهُمَّ فَاقْضِ حَاجَتِي وَحَاجَاتِهِمْ يَا أَكْرَمَ الْأَكْرَمِينَ.....

اللَّهُمَّ إِنِّي سَأَلْتُكَ ثَلَاثًا، فَأَعْطَيْتَنِي اثْنَتَيْنِ، وَمَنْعَتَنِي وَاحِدَةً.....

اللَّهُمَّ فَأَعْطِنِيهَا حَتَّى أَعْبُدَكَ كَمَا أَحِبُّ وَأُرِيدُ.....“

تَرْجَمَہ: ”اے میرے مولا! اب تو صبح ہوگئی اور لوگ صبح سے شام تک تیرے فضل (روزی) کی تلاش میں لگ گئے ان میں سے ہر ایک کی اپنی اپنی حاجت اور ضرورت ہے اور عامر کی حاجت یہ

ہے کہ آپ اس کی مغفرت کر دیں۔

اے اللہ! میری اور ان سب کی حاجتیں پوری فرما دیجئے اے کرم کرنے والے مالک!
اے اللہ! میں نے آپ سے تین چیزیں مانگیں! دو تو آپ نے عطا فرمادیں اور ایک روک دی؟

اے اللہ! وہ ایک چیز بھی عطا فرما دیجئے! تاکہ میں آپ کی ایسی عبادت اور بندگی کروں جیسے میں چاہتا ہوں اور جیسے میرا ارادہ ہے۔“

دعا سے فارغ ہو کر اپنی جگہ سے اٹھے تو مجھے دیکھ لیا اور سمجھ گئے کہ میں نے یہ پوری رات اس جگہ گزاری ہے، تو وہ بہت غم زدہ ہو گئے (کیوں کہ میں نے ان کی پوری کیفیت دیکھ لی تھی) اور ناراضگی و افسوس کے ساتھ کہنے لگے:

اے بصری بھائی! میرا خیال ہے آپ رات بھر مجھے دیکھتے رہے ہیں۔

میں نے کہا: جی ہاں!

تو کہنے لگے: آپ نے میری جو حالت دیکھ لی ہے اس کو پردے میں رکھیں۔

اللہ تعالیٰ آپ پر پردہ ڈالیں گے (یعنی آپ کے عیوب پر)

میں نے کہا اللہ کی قسم! اگر آپ نے مجھے وہ تین چیزیں نہیں بتائیں جو آپ نے اپنے رب سے مانگی ہیں، تو میں آپ کی اس حالت کے بارے میں تمام لوگوں کو بتا دوں گا جو میں نے دیکھی ہے۔ تو کہنے لگے خدا کے لیے ایسا مت کریں۔

تو میں نے کہا پھر میری شرط وہی ہے جو میں نے آپ کو بتا دی ہے۔

جب انہوں نے میرا اصرار دیکھا تو کہنے لگے:

اچھا میں آپ کو بتاتا ہوں لیکن شرط یہ ہے کہ آپ اللہ کو گواہ بنا کر میرے ساتھ وعدہ کریں کہ آپ کسی اور کو نہیں بتائیں گے۔

میں نے کہا اللہ کی ذات کی قسم! آپ کے ساتھ پکا وعدہ ہے کہ جب تک آپ زندہ رہیں گے میں آپ کا راز فاش نہیں کروں گا۔

تو کہنے لگے:

”مجھے اپنے دین کے بارے میں سب سے زیادہ خوف عورتوں کی طرف سے تھا“ (یعنی مجھے دین کے لیے سب سے بڑا خطرہ عورت لگ رہی تھی، کیونکہ عورتوں کی آزمائش سے آدمی بے دین اور گنہگار ہو جاتا ہے)

تو میں نے اپنے رب سے دعا کی کہ عورتوں کی محبت میرے دل سے نکال دے! میرے رب نے میری یہ دعا قبول فرمائی اب میری یہ حالت ہے کہ جب میں (نامحرم) عورت کو (غلطی سے بھی) دیکھ لوں تو مجھے یہ پرواہ نہیں ہوتی کہ یہ عورت ہے یا دیوار ہے (یعنی عورت کو دیکھنے سے مجھ پر کوئی اثر نہیں پڑتا)۔

میں نے کہا: ایک چیز تو یہ ہوگئی اب دوسری بتائیں۔ کہنے لگے: دوسری یہ کہ میں نے اپنے رب سے دعا کی کہ ”مجھے ایسا بنادے کہ میں تیرے علاوہ کسی سے نہ ڈروں۔“

میرے رب نے میری یہ دعا بھی قبول فرمائی اللہ کی قسم! اس کائنات میں اللہ تعالیٰ کے سوا میں کسی چیز سے نہیں ڈرتا۔

میں نے کہا تیسری چیز کیا تھی؟ کہنے لگے: میں نے اپنے رب سے درخواست کی تھی کہ ”مجھ سے نیند ختم کر دے“ تاکہ میں رات دن جیسے چاہوں اپنے رب کی عبادت کروں، تو میرے رب نے یہ تیسری چیز مجھے عطا نہیں فرمائی، (یعنی میری یہ تیسری دعا اور درخواست قبول نہیں ہوئی)۔

جب میں نے ان کی یہ باتیں سنیں تو میں نے ان سے کہا: (خدا کے لیے) اپنے اوپر ترس کھائیں (نرمی کریں) کیوں کہ آپ ساری رات نماز میں کھڑے ہو کر اور سارا دن روزے کی حالت میں گزارتے ہیں حالاں کہ جنت تو آپ کے اس عمل سے بھی کم عمل کے ساتھ مل سکتی ہے۔

اور آگ سے بچاؤ آپ کی اس جدوجہد (کوشش) سے بھی کم کوشش کے ساتھ ممکن ہے۔ یہ سن کر کہنے لگے:

”إِنِّي لَأَخْشَى أَنْ أُنْذَمَ حَيْثُ لَا يَنْفَعُ النَّدَمُ.....“

ترجمہ: ”مجھے اس بات کا ڈر ہے کہ کہیں ایسی جگہ مجھے شرمندگی نہ اٹھانی پڑے جہاں شرمندگی کوئی فائدہ نہ دے۔“

اللہ کی قسم! میں عبادت میں اس وقت تک کوشش کرتا رہوں گا جب تک میرے اندر کوشش اور جدوجہد کی طاقت باقی رہے گی۔

پھر اگر مجھے نجات مل جائے تو وہ اللہ کی مہربانی ہوگی اور اگر جہنم میں داخل ہو جاؤں تو وہ میری ہی کوتاہی

اور گناہ کی وجہ سے ہوگا۔

غزوہ میں جانے سے پہلے تین باتوں کا معاہدہ

حضرت عامر بن عبد اللہ رَحِمَهُمُ اللہُ تَعَالٰی صرف رات کے راہب (یعنی رات کے وقت خوف خداوندی کی وجہ سے اپنے آپ کو اللہ کی عبادت میں مشغول رکھنے والے) ہی نہیں تھے بل کہ دن کے شہسوار (مجاہد) بھی تھے جب بھی جہاد کے لیے اعلان ہوتا تو سب سے پہلے لبیک کہنے والے یہی حضرت عامر بن عبد اللہ رَحِمَهُمُ اللہُ تَعَالٰی ہوتے تھے۔

ان کی عادت مبارکہ تھی کہ جب بھی کسی غزوہ میں مجاہدین کے ساتھ جاتے تو کھڑے ہو کر اپنا تعارف کراتے، تاکہ یہ کسی جماعت کے ہمراہ ہو کر جائیں (یعنی لوگ ان کی رفاقت اختیار کر لیں) تو جب یہ کسی جماعت کی رفاقت (دوستی) میں آجاتے تو سب سے پہلے ان کے ساتھ تین باتوں کا معاہدہ کرتے تھے۔ اگر آپ لوگ میری ان تین شرائط کو مان لیں گے تو میں آپ کے ساتھ چلوں گا ورنہ نہیں، لوگ پوچھتے کہ آپ کی وہ تین شرائط کیا ہیں؟

تو یہ کہتے: ”پہلی بات“ تو یہ ہے کہ آپ لوگوں کی خدمت میں کروں گا اور خدمت کے معاملے میں مجھ سے کوئی نہیں الجھے گا (یعنی خدمت کے لیے مجھے کوئی یہ نہیں کہے گا کہ آپ چھوڑیں میں کرتا ہوں) بل کہ میں ہی خدمت کرتا رہوں گا۔

”دوسری بات“ یہ ہے کہ آپ لوگوں کا مؤذن میں ہی ہوں گا نماز کے لیے اذان دینے میں آپ میں سے کوئی بھی مجھ سے نہیں الجھے گا۔

”تیسری بات“ یہ کہ میں اپنی طاقت اور وسعت (گنجائش) کے مطابق آپ لوگوں پر خرچ کروں گا۔ پھر اگر وہ لوگ ان کی باتیں تسلیم کر لیتے اور کہہ دیتے کہ ”ٹھیک ہے“ تو یہ ان کے ساتھ ہو جاتے۔ اور جب ان میں سے کوئی ایک ان باتوں میں سے کسی ایک کو تسلیم نہ کرتا تو یہ ان کی صحبت اور رفاقت (ساتھ چلنے کو) چھوڑ کر دوسرے لوگوں کے ساتھ ہو جاتے (اور ان سے بھی یہی تین باتیں منوا کر ان کے ساتھ چلتے)۔

دنیا سے بے رغبتی

حضرت عامر بن عبد اللہ رَحِمَهُمُ اللہُ تَعَالٰی ان مجاہدین میں سے تھے جو زیادہ تر مشکل مراحل، سخت جنگوں

اور پرخطر جگہوں میں مجاہدہ اور قربانیوں کے مواقع پر نظر آتے تھے۔

غنیمت کی تقسیم کے موقع پر بہت کم دکھائی دیتے تھے (کیوں کہ ان میں دنیاوی مال و اسباب کی حرص اور لالچ بالکل نہیں تھی)۔

وہ جنگ کے شعلوں میں ایسے کودتے اور ایسے گھستے تھے کہ ان کے علاوہ کوئی اس طرح نہیں گھستا تھا لیکن مالِ غنیمت سے اس طرح دور رہتے تھے کہ کوئی اور اس طرح دور نہیں رہتا تھا۔

یہ اس زمانے کی بات ہے کہ ”جنگ قادسیہ“ کے بعد جب حضرت سعد بن ابی وقاص رَضِيَ اللہُ تَعَالٰی عَنْہُ کسریٰ کے محل میں پہنچے اور ”عمرو بن مقرن“ کو مالِ غنیمت جمع کرنے اور حساب لگانے کا حکم دیا، تاکہ خمس (پانچواں حصہ) نکال کر مسلمانوں کے بیت المال کے لیے بھیج دیا جائے اور بقیہ مالِ غنیمت مسلمانوں پر تقسیم کر دیا جائے۔

چنانچہ انہوں نے (یعنی عمرو بن مقرن نے) مال اور تمام قیمتی اشیاء وہیں پر جمع کر دیں ایسی بہترین پاکیزہ اور عمدہ چیزیں کہ جن کی تعریف کرنا مشکل اور اس قدر کثیر تعداد میں کہ ان کا گننا مشکل تھا۔ ایک طرف بڑے بڑے صندوق جو سونے چاندی کے برتنوں سے بھرے ہوئے تھے جن میں فارس کے بادشاہ کھاتے پیتے تھے۔

دوسری طرف عمدہ لکڑی کے صندوق تھے، جن میں کسریٰ کے بادشاہوں کے کپڑے، قیمتی ہار و موتی اور جواہرات سے جڑے ہوئے سونے کے ڈھیر لگے ہوئے تھے۔ نیز عمدہ خوشبو اور پسندیدہ زیورات سے بھرے ہوئے تھال بھی پڑے تھے۔

اور بہترین قیمتی نیام (میان) بھی جن میں فارس کے سابقہ بادشاہوں کی بہترین تلواریں رکھی ہوئی تھیں۔ ان بادشاہوں اور حکمرانوں کی تلواریں بطور یادگار رکھی جاتی تھیں جنہوں نے اپنے وقت میں تاریخی کارنامے سرانجام دیئے ہوں۔

بہر حال جب ذمہ دار لوگ تمام حاضرین مسلمانوں کے سامنے مالِ غنیمت کی تقسیم میں لگے ہوئے تھے، تو اچانک ایک غبار آلود پراگندہ بالوں والا ایک شخص نمودار ہوا جس نے اپنے دونوں ہاتھوں میں ایک بڑا وزنی تھیلا اٹھایا ہوا تھا۔

اس آدمی کو آتے ہوئے دیکھ کر تقسیم کرنے والوں نے غور سے دیکھا تو اس کے پاس ایسا تھیلا تھا کہ ان لوگوں نے ایسا تھیلا کبھی نہیں دیکھا تھا، اور ان لوگوں نے جتنا مالِ غنیمت جمع کیا تھا اس میں سے کوئی چیز بھی قیمت کے اعتبار سے (اس تھیلے کے برابر یا اس کے قریب بھی نہیں تھی)۔

کیوں کہ جب انہوں نے کھول کر دیکھا تو وہ اعلیٰ اور نادر ہیرے جواہرات سے بھرا ہوا تھا انہوں نے اس لانے والے شخص سے پوچھا۔

”أَيْنَ أَصَبْتَ هَذَا الْكَنْزَ الثَّمِينُ؟“

تَرْجَمَہ: ”ایسا قیمتی خزانہ آپ کو کہاں سے ملا؟“

انہوں نے جواب دیا:

”فَقَالَ: غَنِمْتُهُ فِي مَعْرَكَةٍ كَذَا فِي مَكَانٍ كَذَا“

تَرْجَمَہ: ”فلاں لڑائی میں فلاں جگہ پڑا ہوا ملا!“

انہوں نے پھر پوچھا۔

کیا آپ نے اس میں سے کچھ لیا ہے تو وہ کہنے لگے:

”وَاللَّهِ إِنَّ هَذَا الْحَقَّ، وَجَمِيعَ مَا مَلَكَتْهُ مَلُوكُ ”فَارِسَ“ لَا يَعْدِلُ عِنْدِي قَلَامَةً ظُفْرٍ.....“

تَرْجَمَہ: ”اللہ کی قسم! یہ تھیلا کیا چیز ہے، فارس کے بادشاہوں کے تمام خزانے اور ان کے سارے مال و دولت کی میرے نزدیک ناخن کے اُس ٹکڑے کی طرح بھی حیثیت نہیں ہے جو ناخن سے کٹ کر گر جائے۔“

اور اگر مجھے مسلمانوں کے بیت المال کے حق کا خیال نہ ہوتا تو میں کبھی بھی یہ اٹھا کر تمہارے پاس نہ لاتا۔ ان لوگوں نے پھر پوچھا۔ اللہ آپ کو جزائے خیر دے، آپ کون ہیں؟ تو وہ کہنے لگے:

اللہ پاک کی قسم! نہ تو تمہیں اپنا تعارف کراؤں گا کہ تم میری تعریف کے گیت گاؤ اور نہ تمہارے علاوہ کسی کو بتاؤں گا کہ وہ مجھے شاباش دے بل کہ میں تو اپنے رب کی تعریف کروں گا اور اسی سے اجر و ثواب کی امید رکھوں گا۔

یہ کہہ کر وہاں سے اٹھے اور چل دئے تو ان لوگوں نے اپنا ایک آدمی ان کے پیچھے لگا دیا کہ اس آدمی کی خبر لائے وہ آدمی ان کے پیچھے چپکے چپکے چلتا رہا، تا کہ ان کو خبر نہ ہو یہاں تک کہ یہ اپنے ساتھیوں میں پہنچ گئے۔ وہ آدمی بھی پیچھے پیچھے پہنچ گیا اور اس نے ان لوگوں سے ان کے بارے میں پوچھا تو انہوں نے کہا:

”أَلَا تَعْرِفُهُ؟“

إِنَّهُ زَاهِدُ الْبَهْرَةِ عَامِرُ بْنُ عَبْدِ اللَّهِ التَّمِيمِيُّ“

تَرْجَمَہ: ”کیا آپ ان کو نہیں جانتے؟“

یہ تو بصرہ کے زاہد (پرہیزگار) عامر بن عبد اللہ تمیمی ہیں۔“

لوگوں کی اذیتیں برداشت کرنا

لیکن حضرت عامر بن عبد اللہ رَحِمَهُ اللہُ تَعَالٰی کی زندگی باوجود ان پاکیزہ اور بہترین صفات اور اس قدر زہد و تقویٰ اور امانت و ایمان داری کے پریشانیوں تلخیوں اور رنجشوں سے خالی نہیں رہی۔ چنانچہ حضرت عامر بن عبد اللہ رَحِمَهُ اللہُ تَعَالٰی کے لیے بصرہ کے ایک آدمی بڑی پریشانی اور اذیت کا سبب بنے واقعہ یہ ہوا:

بصرہ کا ایک محافظ ذمیوں (مسلمانوں کے ملک میں ٹیکس ادا کر کے رہنے والے کافر) میں سے ایک آدمی کو گردن سے مضبوط پکڑے ہوئے گھسیٹ گھسیٹ کر لے جا رہا تھا۔ اور وہ ذمی لوگوں کو مدد کے لیے پکار پکار کر کہہ رہا تھا:

”أَجِيرُونِي أَجَارَكُمْ اللَّهُ.....“

تَرْجَمَہ: ”مجھے بچائیے! مجھے بچائیے! اللہ تعالیٰ آپ لوگوں کو بچائے گا۔“
اے مسلمانو! اپنے نبی کے ذمہ کی حفاظت کرو۔

اتنے میں حضرت عامر بن عبد اللہ رَحِمَهُ اللہُ تَعَالٰی کا وہاں سے گزر ہوا تو انہوں نے یہ سارا واقعہ دیکھ لیا اور آگے بڑھ کر ذمی سے پوچھا۔

”هَلْ أَذَيْتَ جَزِيَّتَكَ؟“

تَرْجَمَہ: ”کیا تم نے جزیہ (ٹیکس) ادا کر دیا ہے؟“

اس نے جواب دیا: جی ہاں! میں نے ادا کر دیا ہے۔

پھر حضرت عامر بن عبد اللہ رَحِمَهُ اللہُ تَعَالٰی اس آدمی کی طرف متوجہ ہوئے جنہوں نے اس ذمی کو پکڑا ہوا تھا اور ان سے پوچھا۔

آپ ان سے کیا چاہتے ہیں؟ (یعنی آپ نے اس ذمی کو کیوں پکڑا ہوا ہے)
اس نے کہا:

میں اس کو اپنے ساتھ لے جانا چاہتا ہوں تاکہ یہ افسر صاحب کا باغیچہ صاف کرے۔

حضرت عامر بن عبد اللہ رَحِمَهُ اللہُ تَعَالٰی نے ذمی سے کہا:

کیا تم خوشی سے اس کام کے لیے تیار ہو؟

اس نے صاف انکار کر دیا اور کہا کہ میں بالکل تیار نہیں ہوں۔

کیوں کہ یہ کام میرے بس کا نہیں ہے، اس سے میری توانائی ضائع ہو جائے گی اور یہ کام مجھے اپنے بال بچوں کی روزی کمانے سے روک دے گا۔

یہ سن کر حضرت عامر بن عبد اللہ رَحِمَهُمُ اللہُ تَعَالٰی سرکاری محافظ کو کہنے لگے: ”اس ذمی کو چھوڑ دیجئے!“ اس نے کہا: میں اس کو نہیں چھوڑوں گا۔

حضرت عامر بن عبد اللہ رَحِمَهُمُ اللہُ تَعَالٰی نے جب دیکھا کہ سرکاری محافظ ذمی کو ایسے نہیں چھوڑے گا، تو انہوں نے اپنی چادر ذمی کے اوپر ڈال دی اور پولیس والے کو مخاطب کر کے کہنے لگے:

”وَاللّٰهِ لَا تُخَفِّرُ ذِمَّةَ مُحَمَّدٍ وَأَنَا حَيٌّ“

ترجمہ: ”اللہ پاک کی قسم! جب تک میں زندہ ہوں (میرے سامنے) حضرت محمد ﷺ کا عہد (ذمہ) کوئی نہیں توڑ سکتا۔“

اس کے بعد لوگ جمع ہو گئے اور انہوں نے سرکاری محافظ کے مقابلے میں عامر بن عبد اللہ رَحِمَهُمُ اللہُ تَعَالٰی کی حمایت کی اور ذمی کو محافظ کے ہاتھ سے زبردستی چھڑوا دیا۔

لیکن محافظ کے حامی اور ساتھیوں نے حضرت عامر بن عبد اللہ رَحِمَهُمُ اللہُ تَعَالٰی پر قانون شکنی (حاکم وقت کی نافرمانی) اور ”اہل سنت والجماعت“ سے بغاوت کا الزام لگا دیا اور یہ چرچا کرنے لگے کہ:

عامر بن عبد اللہ تو ایک عجیب آدمی ہے جو عورتوں سے شادی نہیں کرتا اور جانوروں کا گوشت اور دودھ استعمال نہیں کرتا اور اپنے آپ کو وقت کے حکمرانوں کے ہاں جانے سے مستثنیٰ سمجھتا ہے۔ اور یہ باتیں انہوں نے امیر المؤمنین حضرت عثمان بن عفان رَضِيَ اللہُ تَعَالٰی عَنْہُ تک پہنچا دیں۔

امیر المؤمنین حضرت عثمان بن عفان رَضِيَ اللہُ تَعَالٰی عَنْہُ نے والی بصرہ کو حکم دیا کہ عامر بن عبد اللہ کو اپنے پاس بلا کر ان تمام الزامات کے متعلق ان سے تحقیق کر کے مجھے اطلاع کر دیں۔

چنانچہ بصرہ کے حاکم نے حضرت عامر بن عبد اللہ رَحِمَهُمُ اللہُ تَعَالٰی کو بلا کر بتا دیا کہ امیر المؤمنین رَضِيَ اللہُ تَعَالٰی عَنْہُ نے مجھے ان باتوں کی تحقیق و تفتیش کا حکم دیا ہے جو لوگوں نے آپ کی طرف منسوب کی ہیں۔

حضرت عامر بن عبد اللہ رَحِمَهُمُ اللہُ تَعَالٰی نے کہا: بالکل آپ مجھ سے پوچھیں میں آپ کو صاف صاف بتا دوں گا۔

والی بصرہ نے پوچھا:

کیا وجہ ہے کہ آپ رسول اللہ ﷺ کی سنت سے اعراض کر رہے ہیں؟
یعنی آپ نے شادی کیوں نہیں کی؟

انہوں نے جواب دیا: میں نے شادی کو اس لیے نہیں چھوڑا کہ میں رسول اللہ ﷺ کی سنت سے انکاری ہوں، کیوں کہ میں خود گواہی دیتا ہوں کہ اسلام میں رہبانیت نہیں ہے (رہبانیت کا مطلب یہ ہے کہ شریعت کی حلال کردہ چیزوں کو اپنے اوپر حرام کر دیا جائے)۔

بل کہ میں نے شادی اس لیے نہیں کی کہ:

”وَإِنَّمَا أَنَا امْرُؤٌ رَأَى أَنَّ لَهُ نَفْسًا وَاحِدَةً، فَجَعَلَهَا لِلَّهِ عَزَّوَجَلَّ، وَخَشِيَ أَنْ تَغْلِبَهُ الزَّوْجَةُ عَلَيْهَا.....“

ترجمہ: ”میں نے سوچا میرا ایک ہی نفس ہے اور اسے بھی میں نے اللہ تعالیٰ کی عبادت کے لیے وقف کر دیا ہے، اگر شادی کر لوں گا تو مجھے ڈر ہے کہ کہیں بیوی اس نفس پر غالب نہ آ جائے (اور اس کو عبادت سے نکال نہ دے)۔“

والی بصرہ نے پھر سوال کیا:

آپ گوشت کیوں نہیں کھاتے؟

انہوں نے جواب دیا: میں تو گوشت کھاتا ہوں جب جی چاہتا ہے ہاں جب جی نہیں کرتا یا جی چاہتا ہے مگر ملتا نہیں تو اس صورت میں نہیں کھاتا۔

والی بصرہ نے سوال کیا: ”آپ پنیر (کھیر) کیوں نہیں کھاتے؟“

انہوں نے جواب دیا: ”میں جہاں رہتا ہوں وہاں مجوسی پنیر بناتے ہیں اور وہ ایسے لوگ ہیں جو حلال اور مردار میں تمیز نہیں کرتے، تو مجھے ڈر ہوتا ہے کہ کہیں انہوں نے پنیر کے اندر مردار بکری کا مِنْفَحَہ (بکری کے دودھ پیتے بچے کو ذبح کر کے ایک چیز نکالی جاتی ہے جس سے پنیر بنایا جاتا ہے) نہ ڈال دیا ہو، البتہ جب بھی دو مسلمان مردوں نے مجھے یہ بتایا کہ یہ پنیر مذبوہ (یعنی ذبح کی ہوئی) حلال بکری کے منقحہ سے بنا ہوا ہے تو میں نے کھایا ہے۔“

والی بصرہ نے پھر پوچھا کہ آپ حکمرانوں کے پاس ان کی مجالس میں کیوں نہیں آتے؟

انہوں نے جواب دیا: آپ (حکمرانوں) کے دروازوں پر بہت سارے ضرورت مند کھڑے رہتے ہیں آپ ان کی ضروریات اور حاجتیں پوری کریں اور جن کو آپ کے پاس آنے کی ضرورت نہ ہو ان کو (اپنے حال پر) چھوڑ دیں۔

شام کی طرف ہجرت اور لوگوں کو معاف کرنا

اس تحقیق و تفتیش کے بعد والی بصرہ نے رپورٹ امیر المؤمنین کے پاس بھیج دی، حضرت عثمان بن عفان رَضِیَ اللہُ تَعَالٰی عَنْہُ کو اس میں نہ تو کوئی بغاوت نظر آئی اور نہ ہی اہل سنت والجماعت سے کنارہ کشی۔

لیکن جب اس کے باوجود بھی شرارت کی آگ نہ بجھ سکی اور حضرت عامر بن عبد اللہ رَحِمَهُمُ اللہُ تَعَالٰی کے بارے میں بہت زیادہ چہ میگوئیاں (مخالف باتیں) ہونے لگیں اور قریب تھا کہ ان کے موافقین اور مخالفین کے درمیان جنگ اور دشمنی کا فتنہ پیدا ہو جائے، تو حضرت عثمان بن عفان رَضِیَ اللہُ تَعَالٰی عَنْہُ نے ان کو شام کی طرف جانے اور علاقہ شام ہی کو اپنا ٹھکانہ بنانے کا حکم صادر فرما دیا۔

اور ساتھ ساتھ والی شام حضرت معاویہ بن ابی سفیان رَضِیَ اللہُ تَعَالٰی عَنْہُ کو بھی پیغام بھیجا کہ جب عامر بن عبد اللہ شام پہنچیں تو ان کا زبردست استقبال کیا جائے اور ان کے مقام اور مرتبے کے مطابق ان کا لحاظ رکھا جائے۔

پھر جس دن حضرت عامر بن عبد اللہ رَحِمَهُمُ اللہُ تَعَالٰی بصرہ کو چھوڑ کر جانے لگے تو اس دن ان کے دوستوں شاگردوں اور تعلق داروں کی ایک بہت بڑی تعداد ان کو رخصت کرنے کے لیے جمع ہو گئی۔ اور وہ الوداع کہنے کے لیے کافی دور مقام ”مربد“ تک ساتھ چلتے رہے، وہاں پہنچ کر عامر بن عبد اللہ رَحِمَهُمُ اللہُ تَعَالٰی نے ان لوگوں سے فرمایا:

”میں دعا مانگتا ہوں اور آپ لوگ میری دعا پر آمین کہتے جائیں!“

اس وقت وہ سب لوگ ان کو دیکھنے لگے اور سب نے خاموش ہو کر سکون کے ساتھ اپنی نگاہیں ان پر جمالیں، پھر انہوں نے اپنے دونوں ہاتھ اٹھائے اور یوں دعا کرنے لگے:

”اللَّهُمَّ مَنْ وَشَى بِيْ وَكَذَبَ عَلَيَّ

وَكَانَ سَبَبًا فِيْ اخْرَاجِيْ مِنْ بَلَدِيْ

وَالْتَفْرِيقِ بَيْنِيْ وَبَيْنَ صَحْبِيْ

اللَّهُمَّ اِنِّيْ صَفَحْتُ عَنْهُ فَاصْفَحْ عَنْهُ

وَهَبْهُ الْعَافِيَةَ فِيْ دِيْنِهِ وَدُنْيَاہُ ...

وَتَغَمَّدْنِيْ وَاِيَّاهُ وَسَائِرَ الْمُسْلِمِيْنَ بِرَحْمَتِكَ

وَعَفْوِكَ وَاِحْسَانِكَ يَا اَرْحَمَ الرَّاحِمِيْنَ.

تَرْجَمَہ: ”اے میرے پروردگار! جن لوگوں نے بھی میری غیبت کی اور مجھ پر جھوٹے الزامات لگائے اور مجھے میرے شہر سے نکالنے کا اور اپنے دوستوں ساتھیوں سے جدا کرنے کا سبب بنے، اے اللہ! میں نے ان سب کو معاف کر دیا ہے تو بھی ان کو معاف فرما دے اور دین و دنیا دونوں میں ان کے ساتھ عافیت کا معاملہ فرما اور اے ارحم الراحمین مجھے اور ان کو اور تمام مسلمانوں کو اپنی رحمت، بخشش اور احسان میں ڈھانپ لے۔“

اس دعا سے فارغ ہو کر انہوں نے اپنی سواری کا رخ شام کی طرف موڑ دیا اور چل دیئے۔

انتقال کے وقت رونا

حضرت عامر بن عبد اللہ رَحِمَهُ اللہُ تَعَالٰی نے اپنی بقیہ زندگی شام میں گذاری، انہوں نے بیت المقدس کو اپنا ٹھکانہ بنایا اور امیر شام ”حضرت معاویہ بن ابی سفیان رَضِيَ اللہُ تَعَالٰی عَنْہُ“ کی صحبت میں رہ کر ان کی نیکی، بزرگی اور احترام سے انہوں نے بہت کچھ سیکھا۔

جب وہ مرض الموت (یعنی جس بیماری میں ان کا انتقال ہوا) میں مبتلا تھے تو ان کے کچھ ساتھی ان کے پاس آئے اور ان کو روتا ہوا دیکھ کر پوچھنے لگے: آپ کیوں روتے ہیں؟
آپ تو اس قدر نیک صالح اور متقی و پرہیزگار ہیں اللہ تعالیٰ ضرور آپ کے ساتھ بھلائی کا معاملہ فرمائیں گے، تو انہوں نے کہا:

”وَاللّٰهُ مَا أَبْكِي حِرْصًا عَلَى الدُّنْيَا أَوْ جَزَعًا مِنَ الْمَوْتِ وَإِنَّمَا أَبْكِي لِطُولِ السَّفَرِ وَقِلَّةِ الزَّادِ

وَلَقَدْ أُمْسَيْتُ بَيْنَ صُعُودٍ وَهَبُوطٍ

إِمَّا إِلَى الْجَنَّةِ وَإِمَّا إِلَى النَّارِ

فَلَا أَذْرِي إِلَى أَيِّهِمَا أَصِيرُ

تَرْجَمَہ: ”اللہ کی قسم! میں اس لیے نہیں روتا کہ مجھ سے دنیا رہ جائے گی یا موت کا ڈر ہے، بل کہ میں تو اس لیے رو رہا ہوں کہ میرا اگلا سفر کافی لمبا ہے اور میرے پاس تو شبہ بہت کم ہے اور میری مثال تو اس شخص کی سی ہے جو بلندی اور گھاٹی کے درمیان پھنس جائے۔“

میں بھی اسی طرح جنت اور جہنم کے درمیان پھنسا ہوا ہوں اور مجھے یہ بھی نہیں معلوم کہ ان دونوں میں سے کس کی طرف جاؤں گا۔“

اس کے بعد ان کی روح نکل گئی، اس وقت بھی ان کی زبان اللہ تعالیٰ کے ذکر سے تر تھی۔ اور ان کا انتقال قبلہ اول، حرم ثالث اور رسول اللہ ﷺ کے مقام معراج (یعنی بیت المقدس) میں ہوا اور وہیں دفن کئے گئے۔

اللہ تعالیٰ ان کی قبر کو نور سے بھر دے اور جنت کے دائمی باغات میں ان کو ہمیشہ ہمیشہ کی تازگی نصیب فرمائے۔ آمین

فَوَائِدُ وَنَصَائِحُ

حضرت عامر بن عبد اللہ تمیمی رَحِمَهُمُ اللہُ تَعَالٰی کے حالات پر غور کرنے کے بعد مندرجہ ذیل باتیں معلوم ہوئیں۔

۱ جب آدمی علماء اور اچھے لوگوں کی صحبت اختیار کرے گا تو اس کے اندر بھی اچھے لوگوں والی صفات پیدا ہوں گی اور علم کا وافر حصہ نصیب ہو گا جیسے عامر بن عبد اللہ رَحِمَهُمُ اللہُ تَعَالٰی کو حضرت ابو موسیٰ اشعری رَضِیَ اللہُ تَعَالٰی عَنْہُ کی صحبت سے ملا۔

۲ بالعموم ہر انسان کو اور بالخصوص علماء و طلباء کو اپنے اوقات کی حفاظت کرنی چاہئے فضول اور لالچنی کاموں کے لیے ان کے پاس وقت نہیں ہونا چاہئے بل کہ ذکر و عبادت، تعلیم و تعلم، تبلیغ اور جہاد میں مشغول ہو کر اپنے اوقات قیمتی بنانے چاہئیں۔

۳ عبادت میں بھرپور کوشش کرنے کے ساتھ ساتھ اپنے رب سے عافیت اور استقامت کی دعا ضرور کرنی چاہئے اور جن چیزوں سے گم راہ ہونے کا خطرہ ہو اپنے رب کی ان چیزوں سے پناہ مانگ لینی چاہئے۔

۴ مظلوم کی مدد کرنی چاہئے لیکن معاملے کو سمجھ کر اور پھر مظلوم کی مدد کی وجہ سے کسی بھی مصیبت یا پریشانی کا سامنا ہو جائے تو اس پر صبر کرنا چاہئے۔

۵ قصور وار کا قصور معاف کر دینا چاہئے، اگر خدا نہ کرے ہم کو کسی نے ستایا ہو یا تکلیف پہنچائی ہو تو معاف کر دینا چاہئے جیسے حضرت عامر رَحِمَهُمُ اللہُ تَعَالٰی کو جن لوگوں نے اتنا ستایا تھا کہ ان کو اپنے وطن سے بھی نکلنا پڑا لیکن اس کے باوجود بھی ان لوگوں کو معاف کر دیا۔

اگر ہم سے بھی کسی کو تکلیف پہنچی ہو تو اس سے معاف کروالینا چاہئے، اور اگر معاف نہ کرا سکیں یا وہ زندہ نہ ہو تو اس کے لیے ایصالِ ثواب کرتے رہنا چاہئے، اگر اس کا کوئی مالی حق ہو تو ضرور ادا کر دینا چاہئے، ادا نہ کرا سکیں تو اپنی وصیت میں لکھ لیں کہ اگر میری اولاد کو اللہ تعالیٰ استطاعت دیں تو فلاں کا مجھ پر قرضہ

ہے یا فلاں کا میرے اوپر یہ حق ہے چناں چہ اس کا یہ حق ادا کر دیں۔

۶ مظلوم کی آہ سے بچنا چاہئے مسلمانوں کی حکومت کے زوال کے اسباب میں سے ایک سبب یہ بھی تھا کہ بعض مسلمانوں کی طرف سے کم زور اور بے بس، بے کس لوگوں پر ظلم ہوا جیسا کہ اس سرکاری محافظ نے ایک کافر ذمی پر ظلم کیا۔

ظلم سے بچنے کے لیے اس دعا کا صبح و شام اہتمام کرنا چاہئے:

”اللَّهُمَّ أَنْتَ عَصْدِي وَنَصِيرِي بِكَ أَحُولُ وَبِكَ أَصُولُ وَبِكَ أَقَاتِلُ وَلَا حَوْلَ وَلَا قُوَّةَ إِلَّا بِكَ“

ترجمہ: ”اے اللہ! تو ہی میرا قوت بازو اور میرا مددگار ہے تجھ سے ہی قوت حاصل کرتا ہوں اور

تیری ہی مدد سے (دشمن پر) حملہ کرتا ہوں اور تیری ہی مدد سے جنگ کرتا ہوں اور مجھ میں نہ تو

بھلائی کرنے کی طاقت ہے اور نہ برائی سے بچنے کی قوت سوائے تیری مدد کے۔“

لہذا ہمیں خود بھی کسی پر ظلم کرنے..... کسی کو ستانے..... کسی کا حق دبانے سے خوب بچنا چاہئے اور دوسروں کو بھی اس چیز کی فکر دلانی چاہئے۔

اور ظلم سے بچنے کے لیے اس دعا کا بھی اہتمام کرنا چاہئے:

”اللَّهُمَّ إِنِّي أَعُوذُ بِكَ أَنْ أَضِلَّ أَوْ أُضَلَّ أَوْ أَزِلَّ أَوْ أُزِلَّ أَوْ أَظْلِمَ أَوْ أُظْلَمَ أَوْ أَجْهَلَ أَوْ يُجْهَلَ عَلَيَّ“^۱

ترجمہ: ”اے اللہ! میں تیری پناہ لیتا ہوں کہ میں کسی کو بہکاؤں یا مجھے کوئی بہکائے، یا میں خود

لغزش کھاؤں یا کسی دوسرے کو لغزش دوں، خود کسی پر ظلم کروں یا مجھ پر کوئی ظلم کرے، اور خود کسی کے

ساتھ نادانی کی بات کروں یا کوئی دوسرا میرے ساتھ کرے۔“

ان شاء اللہ تعالیٰ اس موضوع پر مندرجہ ذیل کتابوں کا مطالعہ ہر شخص کے لیے بہت مفید ہوگا۔

① ”مظلوم کی آہ“ ② ”کسی کو تکلیف نہ دیجئے“ بیت العلم ٹرسٹ۔

مُذَاحِرَة

سُؤَال: حضرت عامر بن عبد اللہ رَحِمَهُمُ اللہُ تَعَالٰی جب کسی کے ساتھ سفر پر جاتے تو ان کی تین شرائط کیا ہوتی تھیں؟

سُؤَال: حضرت عامر بن عبد اللہ رَحِمَهُمُ اللہُ تَعَالٰی نے اپنی زندگی کو کتنے حصوں میں تقسیم کر رکھا تھا؟

سُؤَال: حضرت عامر بن عبد اللہ رَحِمَهُمُ اللہُ تَعَالٰی نے اللہ تعالیٰ سے کون سی تین چیزیں مانگی تھیں؟

سُؤَال: حضرت امیر المؤمنین رَضِیَ اللہُ تَعَالٰی عَنْہُ نے تحقیق و تفتیش کے سلسلے میں حضرت عامر بن عبد اللہ رَحِمَهُمُ اللہُ تَعَالٰی سے کون کون سی باتیں پوچھیں؟

سُؤَال: حضرت عامر بن عبد اللہ رَحِمَهُمُ اللہُ تَعَالٰی کا انتقال کہاں ہوا اور انہیں کہاں دفن کیا گیا؟



www.ahlehaq.org

حضرت عروہ بن زبیر رَحِمَهُ اللہُ تَعَالٰی

”مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ فَلْيَنْظُرْ إِلَى عُرْوَةَ بْنِ الزُّبَيْرِ“ (عبد الملک بن مروان) ترجمہ: ”عبد الملک بن مروان رَحِمَهُ اللہُ تَعَالٰی کہتے ہیں کہ جس کسی کو جنتی آدمی دیکھ کر خوشی ہوتی ہو تو وہ عروہ بن زبیر رَحِمَهُمُ اللہُ تَعَالٰی کو دیکھ لے۔“

عالم باعمل بننے کی تمنا

ایک دن عصر اور مغرب کے درمیان جب سورج اپنی سنہری کرنوں کو بیت اللہ میں جمع کر رہا تھا اور خوش گوار تر و تازہ ہواؤں سے بیت اللہ کے پاک صحن میں لوٹ پوٹ ہونے کی اجازت طلب کر رہا تھا..... اور نبی پاک ﷺ کے صحابہ میں سے باقی رہنے والے صحابہ کرام اور جلیل القدر تابعین رَضِیَ اللہُ تَعَالٰی عَنْہُمْ بیت اللہ کا طواف شروع کر کے تکبیر و تہلیل (اللہ اکبر، لا الہ الا اللہ) کے نعروں سے فضا کو معطر کر رہے تھے اور اچھی اچھی دعاؤں سے اپنی امیدوں کے دامن بھر رہے تھے۔ پھر طواف سے فارغ ہو کر ٹولیوں ٹولیوں کی صورت میں حلقے بنا کر کعبہ معظمہ کی عظمت کے سامنے بیٹھ گئے۔

اور اپنی آنکھوں کو اس کے خوب صورت اور دل کش نظارے سے لطف اندوز کرنے لگے اور آپس میں ایسی گفتگو کرنے لگے جس میں نہ تو کوئی فضول بات تھی اور نہ ہی گناہ کی بات۔ اس دوران رکن یمانی کے قریب چار نوجوانوں کا ایک حلقہ نظر آیا جو سب کے سب خوب صورت، چمکتے دھمتے چہروں، اعلیٰ نسب اور کھلی کھلی معطر آستینوں والے تھے۔ جو اپنے سفید کپڑوں سے لوگوں کو اپنی طرف متوجہ کرتے ہوئے ایسے لگ رہے تھے کہ گویا وہ مسجد حرام کے کبوتر ہیں۔

درحقیقت یہ نوجوان عبداللہ بن زبیر رَضِیَ اللہُ تَعَالٰی عَنْہُ ان کے بھائی اور عبدالملک بن مروان رَحِمَهُمُ اللہُ تَعَالٰی تھے۔

ان کے درمیان نرم نرم لہجے اور پست آواز میں گفتگو ہو رہی تھی کہ ان میں سے ایک کہنے لگا:

”آؤ ہم میں سے ہر ایک اپنی اپنی پسند اور خواہش کی چیز مانگے! یہ کہنا ہی تھا کہ یہ نوجوان خیالات کی وسیع دنیا میں گم ہو گئے۔ اور ان کی عقلیں امیدوں کے سبز باغات کی سیر کرنے لگیں۔“

تو حضرت عبداللہ بن زبیر رَضِيَ اللہُ تَعَالٰی عَنْہُ کہنے لگے:

”أُمْنِيَّتِي أَنْ أُمْلِكَ ”الْحِجَازَ“ وَأَنْ أُنَالَ الْخِلَافَةَ.....“

ترجمہ: ”میری تمنا اور چاہت یہ ہے کہ میں ”ملکِ حجاز“ کا مالک بن جاؤں اور خلافت مجھے مل جائے۔“

اور ان کے بھائی مصعب کہنے لگے:

”أَمَّا أَنَا فَأَتَمْنِي أَنْ أُمْلِكَ الْعِرَاقَيْنِ، فَلَا يُنَازِعُنِي فِيهِمَا مُنَازِعٌ.“

ترجمہ: ”میری تمنا اور خواہش یہ ہے کہ میں ”عراقین“ یعنی کوفہ اور بصرہ کا والی بن جاؤں اور خلافت مجھے مل جائے۔“

عبدالملک بن مروان کہنے لگے:

”إِذَا كُنْتُمَا تَقْنَعَانِ بِذَاكَ، فَأَنَا لَا أَقْنَعُ إِلَّا بِأَنْ أُمْلِكَ الْأَرْضَ كُلَّهَا وَأَنْ أُنَالَ الْخِلَافَةَ بَعْدَ مُعَاوِيَةَ بْنِ أَبِي سُفْيَانَ.....“

ترجمہ: ”اگر آپ دونوں اسی پر صبر اور قناعت کرتے ہیں تو اچھی بات ہے، البتہ میری چاہت تو یہ ہے کہ پوری دنیا کی بادشاہت مجھے مل جائے اور میں معاویہ بن ابی سفیان رَضِيَ اللہُ تَعَالٰی عَنْہُ کے بعد تمام مسلمانوں کا خلیفہ بن جاؤں۔“

جب یہ تینوں اپنی اپنی تمناؤں کا اظہار کر چکے تو انہوں نے دیکھا کہ عروہ بن زبیر رَحِمَهُمُ اللہُ تَعَالٰی بالکل خاموش ہیں اور ابھی تک انہوں نے اپنی کسی خواہش اور تمنا کا اظہار تک نہیں کیا، اس وجہ سے ان سب نے ان کی طرف متوجہ ہو کر کہا:

”اے عروہ! تمہاری کیا چاہت ہے؟“

تو حضرت عروہ بن زبیر رَحِمَهُمُ اللہُ تَعَالٰی کہنے لگے:

”بَارَكَ اللَّهُ لَكُمْ فِيمَا تَمْنَيْتُمْ مِنْ أَمْرِ دُنْيَاكُمْ.....“

”أَمَّا أَنَا فَأَتَمْنِي أَنْ أَكُونَ عَالِمًا عَامِلًا، يَأْخُذُ النَّاسُ عَنِّي كِتَابَ رَبِّهِمْ وَسُنَّةَ نَبِيِّهِمْ، وَأَحْكَامَ دِينِهِمْ..... وَأَنْ أَفُوزَ فِي الْآخِرَةِ بِرِضَى اللَّهِ، وَأَحْظَى بِجَنَّتِهِ.....“

تَرْجَمَہ: ”اللہ تعالیٰ تمہاری دنیوی تمناؤں اور چاہتوں میں برکت ڈالے، بہر حال میری تمنا یہ ہے کہ میں ایک ایسا عالم باعمل بن جاؤں کہ لوگ مجھ سے قرآن و حدیث اور دین کے احکام سیکھیں اور پھر اللہ کی رضامندی سے مجھے آخرت میں کام یابی ملے اور جنت کا مستحق بن جاؤں۔“

پھر زمانہ گذرتا رہا، یہاں تک کہ ایک دن ایسا آیا کہ یزید بن معاویہ کی وفات کے بعد لوگ حضرت عبداللہ بن زبیر رَضِيَ اللہُ تَعَالٰی عَنْہُ کی خلافت پر ان سے بیعت ہوئے اور حجاز، یمن، اور عراق پر ان کی حکومت قائم ہو گئی۔

پھر کعبہ اللہ کے قریب اسی جگہ میں حضرت عبداللہ بن زبیر رَضِيَ اللہُ تَعَالٰی عَنْہُ کو شہید کر دیا گیا جہاں بیٹھ کر انہوں نے اپنی اس تمنا اور خواہش کا اظہار کیا تھا۔

اور حضرت مصعب بن زبیر رَضِيَ اللہُ تَعَالٰی عَنْہُ کا قصہ یہ ہوا کہ وہ چوں کہ اپنے بھائی حضرت عبداللہ بن زبیر رَضِيَ اللہُ تَعَالٰی عَنْہُ کی طرف سے عراق کے والی مقرر کئے گئے تھے، تو وہ بھی اپنی ولایت اور حکومت کا دفاع کرتے ہوئے وہاں شہید ہو گئے۔

اور حضرت عبدالملک بن مروان رَضِيَ اللہُ تَعَالٰی عَنْہُ یزید کی وفات کے بعد مسلمانوں کے خلیفہ بنے اور حضرت عبداللہ بن زبیر رَضِيَ اللہُ تَعَالٰی عَنْہُ اور ان کے بھائی حضرت مصعب بن زبیر رَضِيَ اللہُ تَعَالٰی عَنْہُ کے شہید ہو جانے کے بعد، تمام مسلمانوں نے اتفاق اور رضامندی کے ساتھ ان کی خلافت کو تسلیم کر لیا اور پھر وہ اپنے زمانے کے بادشاہوں میں سب سے بڑے بادشاہ شمار ہونے لگے۔

یہ تو ان تین حضرات کی تمناؤں کی مختصر سی داستان تھی، اب حضرت عروہ بن زبیر رَضِيَ اللہُ تَعَالٰی عَنْہُ کی تمنا کا کیا بنا؟

تو آئیے ان کا قصہ شروع سے پڑھتے ہیں۔ پڑھنے سے پہلے آپ دعا کر لیجئے، ہو سکے تو دو رکعت نماز پڑھ کر دعا مانگئے اے اللہ! مجھے بھی حضرت عروہ بن زبیر رَضِيَ اللہُ تَعَالٰی عَنْہُ کی طرح دین کی خدمت کے لیے دین کو ساری دنیا میں پھیلانے کے لیے قبول فرمائے۔

تعارف

حضرت عروہ بن زبیر (اللہ تعالیٰ ان پر رحم فرمائے) حضرت عمر فاروق رَضِيَ اللہُ تَعَالٰی عَنْہُ کی شہادت سے ایک سال قبل مسلمانوں میں سب سے زیادہ شریف اور اونچے گھرانے میں پیدا ہوئے۔

ان کے والد حضرت زبیر بن العوام رَضِيَ اللہُ تَعَالٰی عَنْہُ نبی پاک ﷺ کے حواری (خاص ساتھی) اور

اسلام میں پہلے شخص تھے جس نے اسلام کی حفاظت کے لیے تلوار سنت لی تھی اور ان دس حضرات ”عشرہ مبشرہ“ میں سے ایک تھے، جن کو دنیا میں جنت کی خوش خبری دی گئی تھی۔

اور ان (عروہ بن زبیر رَحِمَهُمُ اللہُ تَعَالٰی) کی والدہ حضرت اسماء بنت ابی بکر رَضِیَ اللہُ تَعَالٰی عَنْہَا تھیں جو ”ذات النطاقین“ کے لقب سے مشہور تھیں۔

اور ان کے نانا حضرت ابوبکر صدیق رَضِیَ اللہُ تَعَالٰی عَنْہُ تھے جو نبی پاک صَلَّی اللہُ عَلَیْہِ وَاٰلِہٖ وَسَلَّم کے خلیفہ اور غار کے ساتھی تھے۔

اور ان کی دادی حضرت صفیہ بنت عبدالمطلب رَضِیَ اللہُ تَعَالٰی عَنْہَا تھیں جو رسول اللہ صَلَّی اللہُ عَلَیْہِ وَاٰلِہٖ وَسَلَّم کی پھوپھی تھیں۔

اور ان کی خالہ ام المؤمنین حضرت عائشہ صدیقہ رَضِیَ اللہُ تَعَالٰی عَنْہَا تھیں جن کی تدفین کے وقت خود یہی عروہ ان کی قبر میں اترے تھے اور لحد کو اپنے ہاتھوں سے درست کیا تھا۔

کیا آپ کے خیال میں اس سے بڑھ کر اور کوئی اعلیٰ نسب ہو سکتا ہے؟

اور اس سے بڑھ کر اور کوئی شرف ہو سکتا ہے سوائے ایمان اور اسلام کے شرف کے؟

یقیناً ان کے ساتھیوں میں اس سے بڑا اور اعلیٰ نہ کوئی نسب ہے اور نہ ہی کوئی شرف و عزت۔

تحصیلِ علم

حضرت عروہ رَحِمَهُمُ اللہُ تَعَالٰی نے کعبہ معظمہ کے پاس اللہ تعالیٰ سے جس چیز کی تمنا کی تھی، اس کو حاصل کرنے کے لیے وہ مکمل طور پر طلبِ علم کی طرف متوجہ ہوئے۔

اور نبی پاک صَلَّی اللہُ عَلَیْہِ وَاٰلِہٖ وَسَلَّم کے جو صحابہ رَضِیَ اللہُ تَعَالٰی عَنْہُمْ اس وقت موجود تھے، ان کو اپنے لیے غنیمت سمجھ کر ان کے گھروں پر جانے لگے۔ ان کے پیچھے نماز پڑھتے اور ان کی مجالس ڈھونڈ کر ان میں شریک ہوتے۔

یہاں تک کہ انہوں نے حضرت علی بن ابی طالب، حضرت عبدالرحمن بن عوف، حضرت زید بن ثابت، حضرت ابویوب انصاری، حضرت اسامہ بن زید، حضرت سعید بن زید، حضرت ابوہریرہ، حضرت عبداللہ بن عباس اور حضرت نعمان بن بشیر رَضِیَ اللہُ تَعَالٰی عَنْہُمْ جیسے جلیل القدر صحابہ کرام سے احادیث نقل کیں۔ اور اپنی خالہ حضرت عائشہ صدیقہ رَضِیَ اللہُ تَعَالٰی عَنْہَا سے علمِ دین کا ایک بڑا حصہ سیکھا۔

اور پھر وہ وقت بھی آیا جب حضرت عروہ بن زبیر رَحِمَهُمُ اللہُ تَعَالٰی مدینہ منورہ کے ”فُقہاءِ سَبْعَہ“ (مسائلِ دینیہ جاننے والے سات بڑے علماء) میں سے ایک شمار ہونے لگے اور لوگ اپنے دین کے معاملات

تَرْجَمَہ: ”اللہ تعالیٰ تمہاری دنیوی تمناؤں اور چاہتوں میں برکت ڈالے، بہر حال میری تمنا یہ ہے کہ میں ایک ایسا عالم باعمل بن جاؤں کہ لوگ مجھ سے قرآن و حدیث اور دین کے احکام سیکھیں اور پھر اللہ کی رضامندی سے مجھے آخرت میں کام یابی ملے اور جنت کا مستحق بن جاؤں۔“

پھر زمانہ گذرتا رہا، یہاں تک کہ ایک دن ایسا آیا کہ یزید بن معاویہ کی وفات کے بعد لوگ حضرت عبداللہ بن زبیر رَضِیَ اللہُ تَعَالٰی عَنْہُ کی خلافت پر ان سے بیعت ہوئے اور حجاز، یمن، اور عراق پر ان کی حکومت قائم ہو گئی۔

پھر کعبہ اللہ کے قریب اسی جگہ میں حضرت عبداللہ بن زبیر رَضِیَ اللہُ تَعَالٰی عَنْہُ کو شہید کر دیا گیا جہاں بیٹھ کر انہوں نے اپنی اس تمنا اور خواہش کا اظہار کیا تھا۔

اور حضرت مصعب بن زبیر رَحِمَهُ اللہُ تَعَالٰی کا قصہ یہ ہوا کہ وہ چوں کہ اپنے بھائی حضرت عبداللہ بن زبیر رَضِیَ اللہُ تَعَالٰی عَنْہُ کی طرف سے عراق کے والی مقرر کئے گئے تھے، تو وہ بھی اپنی ولایت اور حکومت کا دفاع کرتے ہوئے وہاں شہید ہو گئے۔

اور حضرت عبدالملک بن مروان رَحِمَهُ اللہُ تَعَالٰی یزید کی وفات کے بعد مسلمانوں کے خلیفہ بنے اور حضرت عبداللہ بن زبیر رَضِیَ اللہُ تَعَالٰی عَنْہُ اور ان کے بھائی حضرت مصعب بن زبیر رَحِمَهُ اللہُ تَعَالٰی کے شہید ہو جانے کے بعد، تمام مسلمانوں نے اتفاق اور رضامندی کے ساتھ ان کی خلافت کو تسلیم کر لیا اور پھر وہ اپنے زمانے کے بادشاہوں میں سب سے بڑے بادشاہ شمار ہونے لگے۔

یہ تو ان تین حضرات کی تمناؤں کی مختصری داستان تھی، اب حضرت عروہ بن زبیر رَحِمَهُ اللہُ تَعَالٰی کی تمنا کا کیا بنا؟

تو آئیے ان کا قصہ شروع سے پڑھتے ہیں۔ پڑھنے سے پہلے آپ دعا کر لیجئے، ہو سکے تو دو رکعت نماز پڑھ کر دعا مانگئے اے اللہ! مجھے بھی حضرت عروہ بن زبیر رَحِمَهُ اللہُ تَعَالٰی کی طرح دین کی خدمت کے لیے دین کو ساری دنیا میں پھیلانے کے لیے قبول فرمائے۔

تعارف

حضرت عروہ بن زبیر (اللہ تعالیٰ ان پر رحم فرمائے) حضرت عمر فاروق رَضِیَ اللہُ تَعَالٰی عَنْہُ کی شہادت سے ایک سال قبل مسلمانوں میں سب سے زیادہ شریف اور اونچے گھرانے میں پیدا ہوئے۔

ان کے والد حضرت زبیر بن العوام رَضِیَ اللہُ تَعَالٰی عَنْہُ نبی پاک ﷺ کے حواری (خاص ساتھی) اور

اسلام میں پہلے شخص تھے جس نے اسلام کی حفاظت کے لیے تلوار سنت لی تھی اور ان دس حضرات ”عشرہ مبشرہ“ میں سے ایک تھے، جن کو دنیا میں جنت کی خوش خبری دی گئی تھی۔

اور ان (عروہ بن زبیر رَحِمَهُمُ اللہُ تَعَالٰی) کی والدہ حضرت اسماء بنت ابی بکر رَضِیَ اللہُ تَعَالٰی عَنْہَا تھیں جو ”ذات النطاقین“ کے لقب سے مشہور تھیں۔

اور ان کے نانا حضرت ابوبکر صدیق رَضِیَ اللہُ تَعَالٰی عَنْہُ تھے جو نبی پاک صَلَّی اللہُ عَلَیْہِ وَاٰلِہٖ وَسَلَّم کے خلیفہ اور غار کے ساتھی تھے۔

اور ان کی دادی حضرت صفیہ بنت عبدالمطلب رَضِیَ اللہُ تَعَالٰی عَنْہَا تھیں جو رسول اللہ صَلَّی اللہُ عَلَیْہِ وَاٰلِہٖ وَسَلَّم کی پھوپھی تھیں۔

اور ان کی خالہ ام المؤمنین حضرت عائشہ صدیقہ رَضِیَ اللہُ تَعَالٰی عَنْہَا تھیں جن کی تدفین کے وقت خود یہی عروہ ان کی قبر میں اترے تھے اور لحد کو اپنے ہاتھوں سے درست کیا تھا۔

کیا آپ کے خیال میں اس سے بڑھ کر اور کوئی اعلیٰ نسب ہو سکتا ہے؟
اور اس سے بڑھ کر اور کوئی شرف ہو سکتا ہے سوائے ایمان اور اسلام کے شرف کے؟
یقیناً ان کے ساتھیوں میں اس سے بڑا اور اعلیٰ نہ کوئی نسب ہے اور نہ ہی کوئی شرف و عزت۔

تحصیلِ علم

حضرت عروہ رَحِمَهُمُ اللہُ تَعَالٰی نے کعبہ معظمہ کے پاس اللہ تعالیٰ سے جس چیز کی تمنا کی تھی، اس کو حاصل کرنے کے لیے وہ مکمل طور پر طلبِ علم کی طرف متوجہ ہوئے۔

اور نبی پاک صَلَّی اللہُ عَلَیْہِ وَاٰلِہٖ وَسَلَّم کے جو صحابہ رَضِیَ اللہُ تَعَالٰی عَنْہُمْ اس وقت موجود تھے، ان کو اپنے لیے غنیمت سمجھ کر ان کے گھروں پر جانے لگے۔ ان کے پیچھے نماز پڑھتے اور ان کی مجالس ڈھونڈ کر ان میں شریک ہوتے۔

یہاں تک کہ انہوں نے حضرت علی بن ابی طالب، حضرت عبدالرحمن بن عوف، حضرت زید بن ثابت، حضرت ابویوب انصاری، حضرت اسامہ بن زید، حضرت سعید بن زید، حضرت ابوہریرہ، حضرت عبداللہ بن عباس اور حضرت نعمان بن بشیر رَضِیَ اللہُ تَعَالٰی عَنْہُمْ جیسے جلیل القدر صحابہ کرام سے احادیث نقل کیں۔ اور اپنی خالہ حضرت عائشہ صدیقہ رَضِیَ اللہُ تَعَالٰی عَنْہَا سے علمِ دین کا ایک بڑا حصہ سیکھا۔

اور پھر وہ وقت بھی آیا جب حضرت عروہ بن زبیر رَحِمَهُمُ اللہُ تَعَالٰی مدینہ منورہ کے ”فُقہاءِ سَبْعَہ“ (مسائلِ دینیہ جاننے والے سات بڑے علماء) میں سے ایک شمار ہونے لگے اور لوگ اپنے دین کے معاملات

میں ان کی طرف بھاگے بھاگے چلے آتے تھے۔ اور نیک صالح حکمران بھی لوگوں کے دینی اور دنیاوی معاملات نمٹانے میں ان سے مدد لیا کرتے تھے۔

ان حکمرانوں میں سے ایک نیک و صالح حکمران حضرت عمر بن عبدالعزیز رَحِمَهُ اللہُ تَعَالٰی بھی ہیں کہ جب وہ ولید بن عبدالملک کی طرف سے مدینہ منورہ کے والی بن کر آئے تو لوگ ان کے پاس آئے اور ان کو سلام کیا، جب حضرت عمر بن عبدالعزیز رَحِمَهُ اللہُ تَعَالٰی نے ظہر کی نماز پڑھی تو مدینہ کے دس فقہاء (علماء) کو بلایا ان میں سے پہلے حضرت عروہ بن زبیر رَحِمَهُ اللہُ تَعَالٰی تھے۔

جب وہ علماء ان کے پاس پہنچے تو انہوں نے ان علماء کو مرحبا (خوش آمدید) کہا اور بہت عزت و احترام کے ساتھ اپنے پاس بٹھایا۔ پھر اللہ تعالیٰ کی حمد و ثنا کے بعد کہنے لگے:

”إِنِّي دَعَوْتُكُمْ لِأَمْرٍ تُوجَرُونَ عَلَيْهِ وَتَكُونُونَ لِي فِيهِ أَعْوَانًا عَلَى الْحَقِّ فَإِنْ لَا أُرِيدُ أَنْ أَقْطَعَ أَمْرًا إِلَّا بِرَأْيِكُمْ أَوْ بِرَأْيٍ مِنْ حَضَرَ مِنْكُمْ فَإِنْ رَأَيْتُمْ أَحَدًا يَتَعَدَّى عَلَى أَحَدٍ، أَوْ بَلَغَكُمْ عَنْ عَامِلٍ لِي مَظْلَمَةٌ فَأَسْأَلُكُمْ بِاللَّهِ أَنْ تُبْلِغُونِي ذَلِكَ.“

ترجمہ: ”میں نے آپ حضرات کو ایک ایسے کام کے لیے بلایا ہے کہ جس میں آپ کو اجر و ثواب ملے گا، اور آپ حضرات حق بات پر میرے مددگار بنیں گے، میں ہرگز یہ نہیں چاہتا کہ کوئی بھی کام، کوئی بھی معاملہ آپ کے مشورے اور رائے کے بغیر کروں، اگر آپ کسی کو کسی پر زیادتی کرتے ہوئے دیکھیں یا آپ کو میرے لوگوں میں سے کسی کے ظلم اور زیادتی کی خبر پہنچے، تو میں آپ حضرات کو اللہ کا واسطہ دے کر سوال کرتا ہوں کہ آپ مجھے اس کے بارے میں اطلاع دیں۔

پھر حضرت عروہ بن زبیر رَحِمَهُ اللہُ تَعَالٰی نے اللہ تعالیٰ سے ان کے لیے خیر اور ہدایت کی دعا فرمائی۔

تلاوت میں مشغولیت

حضرت عروہ بن زبیر رَحِمَهُ اللہُ تَعَالٰی نے علم اور عمل کو یک جا جمع کیا ہوا تھا وہ (دن کی) روشنیوں میں روزہ رکھتے اور (رات کی) تاریکیوں میں اپنے رب کے سامنے کھڑے رہتے تھے، ان کی زبان ہر وقت اللہ تعالیٰ کی یاد سے تر رہتی تھی اور قرآن مجید کو ہر وقت اپنے پاس رکھتے اور اس کی تلاوت میں مشغول رہتے تھے۔ وہ روزانہ قرآن مجید کے ایک چوتھائی حصہ کی تلاوت دیکھ کر کرتے اور پھر رات کو نماز میں کھڑے ہو کر زبانی اس کی تلاوت فرماتے۔

یہ معمول ان کا ابتداءِ جوانی سے وفات کے دن تک رہا، اس دوران سوائے ایک مرتبہ کے کسی کو نہیں معلوم کہ اس میں مانعہ ہوا ہو، وہ بھی ایک عجیب واقعہ ہے جس کا ذکر ان شاء اللہ آگے چل کر آئے گا۔

نماز میں نفس کی راحت محسوس کرنا

حضرت عروہ بن زبیر رَحِمَهُمُ اللہُ تَعَالٰی نماز ہی میں نفس کی راحت، آنکھوں کی ٹھنڈک محسوس کرتے تھے اور نماز کی حالت میں ایسا محسوس کرتے کہ وہ دنیا میں رہ کر بھی جنت کی زمین پر ہیں۔ اسی وجہ سے وہ بہت اچھی نماز پڑھتے تھے اور نماز کے تمام ارکان اور شعائر کی ادائیگی مکمل یقین کے ساتھ کرتے تھے اور انتہائی لمبی لمبی نمازیں پڑھتے تھے۔

ان کے متعلق کہا جاتا ہے کہ ایک مرتبہ انہوں نے ایک آدمی کو تیز تیز نماز پڑھتے ہوئے دیکھا جب وہ نماز سے فارغ ہوئے تو ان کو بلا کر کہنے لگے:

”أَمَا كَأَنَّ لَكَ عِنْدَ رَبِّكَ جَلَّ وَعَزَّ حَاجَةً؟!.....“

ترجمہ: ”بیٹے! کیا تمہیں اپنے رب سے کوئی چیز مانگنے کی ضرورت نہیں ہے۔“

پھر خود ہی کہنے لگے:

”وَاللّٰهِ إِنِّي لَأَسْأَلُ اللّٰهَ تَبَارَكَ وَتَعَالٰی فِي صَلَاتِي كُلَّ شَيْءٍ حَتَّى الْمِلْحَ.“

ترجمہ: ”اللہ کی قسم! میں تو اپنے رب سے اپنی نماز میں ہر چیز مانگتا ہوں یہاں تک کہ نمک بھی۔“

سقاوت

حضرت عروہ بن زبیر رَحِمَهُمُ اللہُ تَعَالٰی بہت زیادہ کھلے ہاتھ والے تھے، ان کی سقاوت کا اندازہ اس سے لگایا جاسکتا ہے کہ مدینہ منورہ میں ان کا میٹھے پانی، سایہ دار، پھل دار درختوں اور عمدہ کھجوروں والا ایک بہت بڑا باغ تھا۔

اور وہ سال بھر باڑھ کے ذریعے اس کی حفاظت کرتے تھے، تاکہ چلنے والے اور بچے درختوں اور پھلوں کو نقصان نہ پہنچائیں۔

لیکن جب پھلوں کے پکنے کا موسم آتا اور دیکھنے والوں کے دل ان پھلوں کے کھانے کی طرف مائل ہوتے، تو یہ اس حفاظتی باڑھ کو مختلف اطراف سے ہٹا دیتے تاکہ لوگوں کے لیے داخل ہونا آسان ہو۔ پھر تو ہر آنے جانے والا اس باغ میں داخل ہوتا اور اس باغ کے پھلوں میں سے جس کو بھی لذیذ سمجھتا کھا لیتا اور جتنا

چاہتا اپنے ساتھ گھر لے جاتا اور خود یہ حضرت عروہ بن زبیر رَحِمَهُ اللہُ تَعَالٰی جب بھی اپنے اس باغ میں داخل ہوتے تو اللہ تعالیٰ کا یہ فرمان تلاوت کرتے جاتے:

﴿وَلَوْلَا اِذْ دَخَلْتَ جَنَّتَكَ قُلْتَ مَا شَاءَ اللّٰهُ لَا قُوَّةَ اِلَّا بِاللّٰهِ﴾^۱

خلاصہ تفسیر: ”تو تو جس وقت اپنے باغ میں پہنچا تھا تو تو نے یوں کیوں نہ کہا کہ جو اللہ کو منظور ہوتا ہے وہی ہوتا ہے (اور) بدون اللہ کی مدد کے (کسی میں) کوئی قوت نہیں (جب تک اللہ تعالیٰ چاہے گا یہ باغ قائم رہے گا اور جب چاہے گا ویران ہو جائے گا)“

حدیث شریف میں ہے کہ جو شخص کوئی چیز دیکھے اور وہ اس کو پسند آئے تو اگر اس نے یہ کلمہ کہہ لیا ”مَا شَاءَ اللّٰهُ لَا قُوَّةَ اِلَّا بِاللّٰهِ“ تو اس کو کوئی چیز نقصان نہ پہنچائے گی (یعنی وہ پسندیدہ محبوب چیز محفوظ رہے گی) اور بعض روایات میں ہے کہ جس نے کسی محبوب و پسندیدہ چیز کو دیکھ کر یہ کلمہ پڑھ لیا تو اس کو نظر بد نہ لگے گی۔^۲

اللہ کی طرف سے آزمائش اور اس میں ثابت قدمی

ولید بن عبد الملک کے دور خلافت کے دوران ایک سال اللہ تعالیٰ نے حضرت عروہ بن زبیر رَحِمَهُ اللہُ تَعَالٰی کو ایک ایسے امتحان میں ڈال دیا کہ جس میں وہی آدمی ثابت قدم رہ سکتا ہے جس کا دل ایمان اور یقین کی دولت سے آباد ہو۔ ہوا یوں کہ:

امیر المؤمنین (ولید بن عبد الملک) نے حضرت عروہ بن زبیر رَحِمَهُ اللہُ تَعَالٰی کو دمشق آنے کی دعوت دی تاکہ ملاقات اور زیارت ہو سکے، چنانچہ انہوں نے دعوت قبول کر لی اور اپنے ساتھ اپنے بڑے بیٹے کو لے کر دمشق پہنچ گئے۔

جب امیر المؤمنین (ولید بن عبد الملک) کے پاس پہنچے تو انہوں نے بڑا شاندار استقبال کیا اور شاہی مہمان کی طرح ان کی عزت کی گئی۔

پھر اس کے بعد اللہ کی مرضی اور مشیت سے ایک ایسا حادثہ پیش آیا جو کسی کے وہم و گمان میں بھی نہ تھا۔ اور واقعی یہ کہاوت دیکھنے کو ملی:

”تَجْرِي الرِّيحُ بِمَا لَا تَشْتَهِي السُّفُنُ“ ”ہوا کشتی کی مخالف سمت چلنے لگی۔“

واقعہ اس طرح پیش آیا کہ حضرت عروہ رَحِمَهُ اللہُ تَعَالٰی کا بیٹا ولید بن عبد الملک کے اصطبیل کی طرف گیا (جہاں گھوڑے اور دوسرے قیمتی جانور رکھے گئے تھے) تاکہ کسی عمدہ گھوڑے کو سواری کے لیے منتخب کر لے،

وہاں اصطلبل میں ان کو ایک گھوڑے نے ایسی لات ماری کہ وہ ان کے لیے جان لیوا ثابت ہوئی۔ اور ابھی غم زدہ والد نے بیٹے کی قبر کی مٹی سے ہاتھ بھی نہیں جھاڑے تھے کہ ان کے ایک پاؤں میں ایک خطرناک پھوڑا نکل آیا، جس نے ان کے پاؤں کو کھوکھلا کرنا شروع کر دیا، ان کی پنڈلی سوچ گئی اور بہت تیزی سے یہ ورم بڑھتا گیا اور تکلیف میں اضافہ ہوتا گیا۔

امیر المؤمنین نے ہر طرف سے اپنے مہمان کے علاج کے لیے طبیبوں اور حکیموں کو بلا لیا اور ان کو تاکید کی کہ جس طرح بھی ممکن ہو ان کا علاج کیا جائے۔

لیکن کافی علاج معالجے اور سوچ بچار کے بعد تمام حکیم اور طبیب اس بات پر متفق ہو گئے کہ حضرت عروہ رَحِمَهُمُ اللہُ تَعَالٰی کی ٹانگ کے کاٹنے کے علاوہ کوئی چارہ نہیں ہے۔ قبل اس کے کہ یہ ورم پورے بدن میں پھیل جائے اور ان کی موت کا سبب بن جائے ان کی مفلوج ٹانگ کا ٹنا ہی اس کا علاج ہے۔

حضرت عروہ رَحِمَهُمُ اللہُ تَعَالٰی نے بھی حکیموں کی اس تجویز سے اتفاق کے علاوہ کوئی راستہ نہیں پایا۔ جب جراح ان کی ٹانگ کاٹنے کے لیے اپنے تمام آلات لے آئے، گوشت کے کاٹنے کی قینچیاں اور ہڈی کو الگ کرنے کے لیے آرے وغیرہ، تو انہوں نے حضرت عروہ رَحِمَهُمُ اللہُ تَعَالٰی سے کہا کہ ہمارا ارادہ ہے کہ آپ کو ایک گھونٹ شراب پلا دیں تاکہ پاؤں کے کاٹنے کی تکلیف آپ کو محسوس نہ ہو۔ تو حضرت عروہ رَحِمَهُمُ اللہُ تَعَالٰی کہنے لگے: ہرگز نہیں! ایسا کبھی نہیں ہو سکتا، میں حرام چیز سے یہ توقع نہیں رکھتا کہ وہ میرے لیے عافیت کا سبب بنے گی۔

پھر انہوں نے کہا کہ چلیں شراب کے علاوہ کوئی اور نشہ آور چیز پلا دیتے ہیں۔

تو حضرت عروہ رَحِمَهُمُ اللہُ تَعَالٰی نے کہا:

میں یہ نہیں چاہتا کہ میرے جسم کا کوئی حصہ کاٹ کر الگ کیا جائے اور مجھے اس کی تکلیف نہ ہو، بل کہ آپ بغیر نشہ کے میری ٹانگ کاٹیں تاکہ مجھے درد ہو اور اللہ کی طرف سے اس پر مجھے اجر و ثواب ملے۔ چنانچہ جب طبیبوں نے حضرت عروہ رَحِمَهُمُ اللہُ تَعَالٰی کی ٹانگ کاٹنے کا ارادہ کیا تو مضبوط اور طاقت ور مردوں کی ایک جماعت آگے بڑھی۔

حضرت عروہ رَحِمَهُمُ اللہُ تَعَالٰی نے پوچھا، کیا بات ہے؟ یہ کون لوگ ہیں؟ کس لیے آرہے ہیں؟ تو ان کو بتایا گیا کہ ان لوگوں کو اس لیے بلایا گیا ہے کہ یہ آپ کو پکڑ کر رکھیں، تاکہ کہیں ایسا نہ ہو کہ زیادہ درد اور تکلیف کی وجہ سے آپ اپنی ٹانگ کھینچ لیں اور اس کی وجہ سے آپ کو مزید کوئی نقصان اٹھانا پڑے۔

یہ سن کر حضرت عروہ رَحِمَهُمُ اللہُ تَعَالٰی نے کہا:

ان لوگوں کو واپس کر دو، مجھے ان کی ضرورت نہیں، مجھے امید ہے کہ ذکر اور تسبیح ہی میرے لیے کافی ہے اور جب تک میں ذکر و تسبیح میں مشغول رہوں گا ایسی کوئی نوبت نہیں آئے گی کہ مجھے پکڑنے کی ضرورت پڑ جائے۔

پھر طبیب نے قینچی سے گوشت کاٹنا شروع کیا، گوشت کاٹ کر ہڈی تک پہنچ گئے اور ہڈی پر آری رکھ کر چلانے لگے اور ہڈی کو کاٹتے رہے۔ جب کہ حضرت عروہ رَحِمَهُ اللہُ تَعَالٰی مسلسل لَا إِلَهَ إِلَّا اللَّهُ وَاللَّهُ أَكْبَرُ کہتے رہے۔ جراح آری سے ہڈی کاٹتے رہے حضرت عروہ رَحِمَهُ اللہُ تَعَالٰی تکبیر و تہلیل کہتے رہے یہاں تک کہ پنڈلی کٹ کر الگ ہو گئی۔

پھر لوہے کی ایک کڑھائی میں تیل کو ابالا گیا اور حضرت عروہ رَحِمَهُ اللہُ تَعَالٰی کی زخمی ٹانگ کو اس میں ڈبو دیا گیا تاکہ وہ ابلتا ہوا خون رک جائے اور زخم کو داغ لگے۔

اس کے بعد حضرت عروہ رَحِمَهُ اللہُ تَعَالٰی کافی دیر بے ہوش رہے اور اس دن بے ہوشی کی وجہ سے وہ قرآن مجید کا اتنا حصہ تلاوت نہ کر سکے جو ان کے روزانہ کی ترتیب تھی (یعنی ایک منزل)۔ ان کی جوانی کے بعد سے وفات تک یہی ایک دن ایسا گذرا کہ جس میں وہ قرآن مجید کی تلاوت معمول کے مطابق نہیں کر سکے تھے۔

جب حضرت عروہ رَحِمَهُ اللہُ تَعَالٰی اس زخم سے صحت یاب ہوئے تو انہوں نے اپنی کٹی ہوئی ٹانگ منگوائی۔ ان لوگوں نے لا کر دے دی، تو حضرت عروہ رَحِمَهُ اللہُ تَعَالٰی اس کو اپنے ہاتھوں میں الٹے پلٹے جاتے اور کہتے جاتے:

”أَمَّا الَّذِي حَمَلَنِي عَلَيْكَ فِي عَتَمَاتِ اللَّيْلِ إِلَى الْمَسَاجِدِ.“

ترجمہ: ”قسم ہے اس ذات کی! جو مجھے تجھ پر لاد کر رات کی تاریکیوں میں مسجدوں کی طرف لے جاتی تھی۔“

وہ ذات جانتی ہے کہ میں کبھی بھی تجھ پر چل کر کسی حرام کام کی طرف نہیں گیا، پھر انہوں نے معن بن اوس رَحِمَهُ اللہُ تَعَالٰی کے یہ اشعار پڑھے جس میں وہ کہتے ہیں:

لَعَمْرُكَ مَا أَهْوَيْتُ كَفِّي لِرَبِيَّةٍ

① ”(اے اللہ میں حلفیہ کہتا ہوں) کہ میں نے اپنا ہاتھ کبھی کسی مشکوک چیز کی طرف نہیں بڑھایا۔“

وَلَا حَمَلْتَنِي نَحْوَ فَاحِشَةٍ رِجْلِي

② ”اور نہ میری ٹانگ مجھے کسی گناہ کی طرف اٹھا کر لے گئی ہے۔“

وَلَا قَادِنِي سَمْعِي وَلَا بَصَرِي لَهَا

۳ ”اور نہ ہی میرے کان اور میری آنکھوں نے مجھے کسی برائی کی طرف ہنکایا۔“

وَلَا دَلَّنِي رَأْيِي عَلَيْهَا وَلَا عَقْلِي

۴ ”نہ ہی میری عقل اور میری ضرورت و حاجت نے کسی برائی پر میری رہنمائی کی۔“

وَأَعْلَمُ أَنِّي لَمْ تُصِبنِي مُصِيبَةٌ

۵ ”اور میں جانتا ہوں کہ مجھے زمانے میں کوئی مصیبت ایسی نہیں پہنچی۔“

مِنَ الدَّهْرِ إِلَّا قَدْ أَصَابَتْ فَتَى قَبْلِي

۶ ”جو مجھ سے پہلے کسی جوان کو نہ پہنچی ہو (بل کہ مجھ سے پہلے یہ مصیبت کسی نہ کسی کو ضرور پہنچی ہوگی)۔“

بڑی مصیبت میں مبتلا لوگوں کو دیکھ کر اپنی مصیبت چھوٹی معلوم ہوتی ہے

ولید بن عبد الملک کو اپنے معزز مہمان پر آنے والے مصائب اور تکالیف سے بہت صدمہ ہوا کہ ایک تو چند دن کے اندر اندر اس مہمان کے بیٹے کا انتقال ہو گیا، دوسرا ان کی ٹانگ ضائع ہو گئی۔

اس لیے ولید سوچنے لگا کہ کس طرح عروہ رَحِمَهُ اللہُ تَعَالٰی سے تعزیت کی جائے اور انہیں پہنچنے والی تکلیفوں پر تسلی دی جائے اور صبر کی تلقین کی جائے۔

اسی دوران ولید کے دار الخلافہ میں ”بنی عبس“ کے لوگوں کی ایک جماعت پہنچی، جس میں ایک نابینا آدمی تھا۔ (یعنی اس کی آنکھیں صحیح نہیں تھیں)۔

ولید نے اس سے پوچھا کہ تمہاری آنکھوں کو کیا ہوا؟

تو اس آدمی نے کہا:

”يَا أَمِيرَ الْمُؤْمِنِينَ لَمْ يَكُنْ فِي بَنِي عَبْسٍ رَجُلٌ أَوْفَرُ مِنِّي مَالًا، وَلَا أَكْثَرُ أَهْلًا
وَوَلَدًا.“

ترجمہ: ”اے امیر المؤمنین! میری حالت یہ تھی کہ بنی عبس میں مجھ سے زیادہ مال دار اور عیال دار کوئی اور شخص نہیں تھا۔“

ایک دن میں نے اپنے مال اور اہل و عیال کے ساتھ ایک وادی کے درمیان پڑاؤ ڈالا، اچانک ہم پر ایسا سیلاب آیا کہ ہم نے زندگی میں ایسا سیلاب کبھی نہیں دیکھا تھا اور میرا سارا مال، بیوی بچے اور سب کچھ اس سیلاب کی نذر ہو گیا۔

میرے پاس صرف ایک اونٹ اور ایک چھوٹا سا ننھا مناجچہ زندہ رہ گیا تھا۔ وہ اونٹ بہت زیادہ سرکش تھا وہ بھی بھاگ گیا۔ میں بھی بچے کو وہیں زمین پر چھوڑ کر اونٹ کے پیچھے بھاگا، ابھی میں اس جگہ سے تھوڑا دور آگے بڑھا تھا کہ میں نے بچے کے چیخنے کی آواز سنی..... میں نے مڑ کر دیکھا تو بچے کا سر بھیڑیے کے منہ میں تھا اور وہ اس کو کھا رہا تھا میں نے بہت جلدی کی اور لپک کر بچے کے پاس پہنچا، مگر افسوس کہ میں اس کو موت سے بچا نہ سکا۔

پھر میں دوبارہ اونٹ کی طرف گیا، جب میں اس کے قریب پہنچا تو اس نے میرے چہرے پر ایسی لات ماری کہ میری آنکھیں ضائع ہو گئیں۔ اور اس طرح ایک رات کے اندر اندر میں بیوی، بچوں، مال و دولت اور آنکھوں سے محروم ہو گیا۔

یہ قصہ سن کر ولید نے اپنے دربان سے کہا کہ اس شخص کو ہمارے مہمان عروہ بن زبیر کے پاس لے چلو، تاکہ یہ ان کو اپنا قصہ سنائے اور ان کو معلوم ہو جائے کہ لوگوں میں ایسے لوگ بھی ہیں جن پر عروہ سے بھی زیادہ بڑی بڑی مصیبتیں اور حادثات آئے ہیں۔

گھر کی طرف واپسی اور اہل مدینہ کی تعزیت

”وَلَمَّا حُمِلَ عُرْوَةُ بْنُ الزُّبَيْرِ إِلَى الْمَدِينَةِ وَأُذْخِلَ عَلَى أَهْلِهِ، بَادَرَهُمْ قَائِلًا: تَرْجَمُكَ:“ جب عروہ بن زبیر رَحِمَهُ اللہُ تَعَالٰی مدینہ منورہ میں اپنے گھر پہنچے تو فوراً گھر والوں سے مخاطب ہو کر کہنے لگے:

”لَا يَهُولَنَّكُمْ مَا تَرَوْنَ فَلَقَدْ وَهَبَنِي اللَّهُ عَزَّوَجَلَّ أَرْبَعَةً مِنَ الْبَنِينَ، ثُمَّ أَخَذَ مِنْهُمْ وَاحِدًا وَأَبْقَى لِي ثَلَاثَةً فَلَهُ الْحَمْدُ.“

ترجمہ: ”تمہیں ہرگز اس حالت کو دیکھ کر پریشان نہیں ہونا چاہئے کیوں کہ اللہ تعالیٰ نے مجھے چار بیٹے عطا فرمائے تھے پھر ان میں سے ایک واپس لے لیا اور تین میرے لیے چھوڑ دیئے، میں اسی پر اللہ کی حمد و تعریف بیان کرتا ہوں۔“

اور اللہ تعالیٰ نے مجھے چار اطراف (یعنی دو ہاتھ اور دو پاؤں) عطا فرمائے تھے۔ پھر ان میں سے ایک واپس لے لیا اور تین میرے لیے چھوڑ دیئے، اسی پر شکر ہے۔

اللہ پاک کی قسم! اللہ نے مجھے زیادہ دیا ہے اور مجھ سے بہت کم لیا ہے اور اللہ تعالیٰ نے ایک بار میری آزمائش کی ہے اور جب کہ کئی بار عافیت بخشی ہے۔

جب اہل مدینہ کو اپنے امام اور عالم حضرت عروہ بن زبیر رَحِمَهُمُ اللہُ تَعَالٰی کے آنے کی خبر ملی تو وہ ہر طرف سے ان کی عیادت اور تسلی دینے کے لیے ان کے گھر کی طرف امد آئے۔

ان تمام لوگوں کی عیادت اور تعزیتی کلمات میں سے سب سے بہتر کلمات ابراہیم بن محمد بن طلحہ رَحِمَهُمُ اللہُ تَعَالٰی کے تھے۔ انہوں نے اس انداز سے تعزیتی کلمات کہے:

”أَبْشُرْ يَا أَبَا عَبْدِ اللَّهِ فَقَدْ سَبَقَكَ عَضُوٌّ مِنْ أَعْضَانِكَ، وَوَلَدٌ مِنْ أَبْنَائِكَ إِلَى الْجَنَّةِ.....“

وَالْكُلُّ يَتَّبِعُ الْبَعْضَ إِنْ شَاءَ اللَّهُ تَعَالٰی.....
وَلَقَدْ أَبْقَى اللَّهُ لَنَا مِنْكَ مَا نَحْنُ إِلَيْهِ فَقَرَاءُ وَعَنْهُ غَيْرُ أَغْنِيَاءَ مِنْ عِلْمِكَ، وَفَقْهِكَ، وَرَأْيِكَ، نَفَعَكَ اللَّهُ وَإِيَّانَا بِهِ..... وَاللَّهُ وَلِيُّ ثَوَابِكَ، وَالضَّمِيمُ بِحُسْنِ حِسَابِكَ.“

ترجمہ: ”اے ابو عبد اللہ! آپ کو مبارک ہو کہ آپ کے اعضا میں سے ایک عضو اور آپ کی اولاد میں سے ایک بیٹا آپ سے پہلے جنت کی طرف سبقت لے گئے ہیں (یعنی جنت میں پہنچ گئے ہیں) اور بقایا جسم اور اولاد بھی ان شاء اللہ ان کے پیچھے جنت میں جائیں گے اور اللہ تعالیٰ نے آپ میں سے وہ چیز ہمارے لیے باقی رکھی جس کی ہمیں ضرورت تھی، اور ہم اس چیز سے مستغنی نہیں رہ سکتے تھے وہ چیز ہے آپ کا علم، آپ کی فقہ اور آپ کی رائے۔ اللہ تعالیٰ آپ اور ہم سب کو ان سے نفع پہنچائے۔ اللہ تعالیٰ ہی آپ کو اجر دینے والا اور بہترین حساب کا ضامن ہے۔“

اپنی اولاد کو نصیحتیں

حضرت عروہ بن زبیر رَحِمَهُمُ اللہُ تَعَالٰی ساری زندگی مسلمانوں کے لیے مینارۂ ہدایت، فلاح و کام یابی کی نشانی اور خیر و بھلائی کے داعی بنے رہے۔ اور انہوں نے اپنی اولاد کی بہتر تربیت کا بالخصوص اور تمام مسلمانوں کی اولاد کی بہتر تربیت کا عمومی طور پر بڑا اہتمام کیا۔

انہوں نے ہر فرصت کو غنیمت سمجھ کر اپنی اولاد پر توجہ قائم رکھی اور اپنی فائدہ مند نصیحتوں سے ان کو فائدہ پہنچانے میں کوئی کسر نہیں چھوڑی۔

یہی وجہ ہے کہ آپ بار بار اپنی اولاد کو حصول علم کی ترغیب دیتے رہتے اور اکثر و بیشتر ان کو اس انداز سے ترغیب دیتے تھے۔

”يَا بَنِي تَعَلَّمُوا الْعِلْمَ، وَابْذُلُوا لَهُ حَقَّهُ.....“

فَإِنَّكُمْ إِنْ تَكُونُوا صِغَارَ قَوْمٍ، فَعَسَى أَنْ يَجْعَلَ اللَّهُ بِالْعِلْمِ كِبَرَاءَ هُمْ.....“

ثُمَّ يَقُولُ: وَأَسَوَاتَاهُ! هَلْ فِي الدُّنْيَا شَيْءٌ أَقْبَحُ مِنْ شَيْخٍ جَاهِلٍ؟“

ترجمہ: ”اے میرے بچو! علم حاصل کرو اور اس کا حق ادا کرو، کیوں کہ اگر تم اپنی قوم میں کم زور

اور کم حیثیت والے ہو گے تو علم کی وجہ سے اللہ تعالیٰ تمہیں اس قوم میں معزز اور بڑا بنا دے گا۔“

پھر افسوس بھرے انداز میں فرماتے:

”کیا دنیا میں جاہل بوڑھے سے زیادہ بد قسمت کوئی ہوگا.....؟“ یعنی دنیا میں سب سے بڑا بد بخت وہ

بوڑھا ہے جو جاہل ہو۔

اور وہ اپنی اولاد کو یہ سمجھایا کرتے تھے:

”عَدِّ الصَّدَقَةَ هَدِيَّةً تُهْدَى لِلَّهِ جَلَّ وَعَزَّ.“

ترجمہ: ”اللہ کے راستے میں صدقہ اس طرح دیا کرو جس طرح کسی دوست کو تحفہ دیا جاتا ہے۔“

یعنی ایسی چیز صدقہ کیا کرو جو اچھی اور قیمتی ہو۔

ایسی چیز ہرگز اپنے رب کے راستے میں صدقہ میں مت دینا کہ جس کو تم اپنے رشتہ دار کو ہدیہ دینے میں

شرم محسوس کرو۔

کیوں کہ اللہ تعالیٰ تو تمام عزیزوں رشتہ داروں سے زیادہ عزت اور شان و شوکت والا ہے اور اس کی

عظمت اور بڑائی کی وجہ سے اس کے نام پر پسندیدہ خوب صورت اور عمدہ سے عمدہ چیز دی جائے۔

اور وہ اپنی اولاد کو نیک اور قابلِ مثال لوگ دکھایا کرتے تھے اور ان کے جوہر اپنانے کی تلقین کیا کرتے

تھے۔ اور کہتے تھے:

”يَا بَنِي إِذَا رَأَيْتُمْ مِنْ رَجُلٍ فَعَلَّةٌ خَيْرٌ رَائِعَةً فَأَمِلُوا بِهِ خَيْرًا، وَلَوْ كَانَ فِي نَظَرِ

النَّاسِ رَجُلٌ سُوءٍ، فَإِنَّ لَهَا عِنْدَهُ أَخَوَاتٍ.“

ترجمہ: ”اے میرے بچو! جب تم کسی آدمی کو خیر اور بھلائی کا کام کرتا ہوا دیکھو تو اس سے اچھائی

کی امید رکھو، اگرچہ وہ آدمی لوگوں کی نظروں میں برا کیوں نہ ہو کیوں کہ وہ مزید اچھا کام کر سکتا

ہے۔“

اور جب تم کسی آدمی کو برا کام کرتے دیکھو تو اس سے اجتناب کرو (بچتے رہو) اگرچہ وہ لوگوں کی نظروں

میں اچھا آدمی ہو، کیوں کہ وہ مزید برا کام کر سکتا ہے۔ اور یہ بات اچھی طرح جان لو کہ اچھائی اچھا ہونے پر

وَاللَّهُدَى

دلالت کرتی ہے اور اسی طرح برائی برا ہونے پر۔

اور وہ اپنی اولاد کو عاجزی اور پرہیزگاری، خوش اخلاقی اور خندہ پیشانی سے رہنے کی وصیت کیا کرتے تھے اور اکثر و بیشتر فرمایا کرتے تھے:

”يَا بَنِيَّ، مَكْتُوبٌ فِي الْحِكْمَةِ، لَتَكُنْ كَلِمَتُكَ طَيِّبَةً، وَلْيَكُنْ وَجْهُكَ طَلْقًا، تَكُنْ أَحَبَّ إِلَى النَّاسِ مِمَّنْ يَبْذُلُ لَهُمُ الْعَطَاءَ“

ترجمہ: ”اے میرے بچو! حکمت اور دانائی میں یہ منقول ہے کہ تم اپنا لہجہ نرم رکھو، میٹھی اور شیریں زبان سے ہر ایک کے ساتھ بات کرو، ہر ایک سے خندہ پیشانی سے ملو تو لوگوں کے نزدیک اس شخص سے بھی زیادہ محبوب اور پسندیدہ رہو گے جو بہت زیادہ سخی ہو اور لوگوں پر بہت سارا مال خرچ کرتا رہتا ہو۔“

لوگوں کو سادگی کی ترغیب دینا

جب وہ لوگوں کو دیکھتے کہ وہ عیش و عشرت اور آرام و راحت کی طرف مائل ہو رہے ہیں اور دنیوی آسائشوں اور نعمتوں کو حد سے زیادہ پسند کرنے لگے ہیں، تو وہ ان کو حضور ﷺ کی زندگی یاد دلاتے تھے جو سادگی اور مشقتوں سے بھرپور تھی۔

ایسا ہی ایک واقعہ مدینہ منورہ کے ایک تابعی (متوفی ۱۳۰ھ) بیان کرتے ہیں کہ میری ملاقات عروہ بن زبیر سے ہوئی انہوں نے میرا ہاتھ پکڑ کر فرمایا، اے ابو عبد اللہ!

میں نے کہا: جی جناب!

کہنے لگے: میں ایک مرتبہ اماں عائشہ رَضِيَ اللہُ تَعَالٰی عَنْہَا کی خدمت میں حاضر ہوا، انہوں نے فرمایا: اے

بیٹا!

میں نے کہا: جی اماں جان!

کہنے لگیں:

”وَاللّٰهِ اِنْ كُنَّا لَنَمُكُّتُ اَرْبَعِينَ لَيْلَةً مَا نُوقِدُ فِي بَيْتِ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ بِنَارٍ مُّصْبَاحًا وَلَا غَيْرُهُ“

ترجمہ: ”اللہ کی قسم! ہم رسول اللہ کے گھر میں چالیس چالیس راتیں ایسے رہتے تھے، نہ چراغ جلتا تھا اور نہ کوئی اور چیز (یعنی چولہا وغیرہ)۔“

میں نے عرض کیا: اے اماں جان!

”فَإِنَّمَا كُنْتُمْ تَعِيشُونَ.“

ترجمہ: ”پھر کس طرح آپ لوگوں کا گزر بسر ہوتا تھا۔“

فرمانے لگیں:

”بِالْأَسْوَدَيْنِ التَّمْرِ وَالْمَاءِ.“

ترجمہ: ”دو کالی چیزوں یعنی کھجور اور پانی سے گزارہ کرتے تھے۔“

حضرت عروہ بن زبیر رَحِمَهُ اللہُ تَعَالٰی نے اکہتر (۷۱) سال عمر پائی ان کی ساری زندگی خیر و برکت سے بھرپور نیکی اور بھلائی سے مزین تھی تقویٰ اور پرہیزگاری کا تاج ہمیشہ سر پر رہا۔

جب آخری وقت میں موت کا فرشتہ آپ کے پاس آیا تو اس وقت بھی آپ کا روزہ تھا، گھر والوں نے بہت اصرار کیا کہ افطار کر لیں لیکن آپ نے انکار کیا، کیوں کہ آپ کو امید تھی کہ آج کے روزے کا افطار حوض کوثر پر حور عین (بڑی آنکھوں والی جنتی عورت) کے ہاتھوں جنت کے چاندی والے شیشے کے گلاس کے پانی سے کروں گا۔ (اور اسی حالت پر وفات پائی) (رَضِيَ اللہُ تَعَالٰی عَنْہُ وَأَرْضَاهُ) اللہ تعالیٰ ان سے راضی ہوں اور وہ اللہ تعالیٰ سے راضی ہوں۔

فَوَائِدُ وَنَصَاحَاتُ

① حضرت عروہ بن زبیر رَحِمَهُ اللہُ تَعَالٰی کے واقعہ سے ہمیں ایک یہ سبق ملا کہ جب ہم اللہ تعالیٰ کے احکامات پر عمل کریں گے اور اللہ کے رسول ﷺ کے طریقوں کے مطابق اپنی زندگی کو گزاریں گے، اور نیک اعمال پر کئے گئے وعدوں اور نافرمانی پر بیان کی گئی وعیدوں (نقصانات) کا جتنا استحضار کریں گے (یعنی وہ نقصانات ہمارے سامنے ہوں گے)، تو اتنے ہی ہمارے اعمال صحیح ہوں گے جس سے خوش ہو کر اللہ تعالیٰ ہماری دنیا اور آخرت دونوں بنا دیں گے۔

اور رات دن ان دعاؤں کو مانگنے کا بھی اہتمام فرمائیں۔

(الف) ”اللَّهُمَّ إِنِّي أَسْأَلُكَ مِنْ فَضْلِكَ وَرَحْمَتِكَ فَإِنَّهُ لَا يَمْلِكُهَا إِلَّا أَنْتَ.“^۱

ترجمہ: ”اے اللہ! میں تجھ سے تیری رحمت اور تیرے فضل کا طالب ہوں کیوں کہ اس کا مالک

سوائے تیرے کوئی نہیں۔“

^۱ كُنْزُ الْعَمَالِ، رَقْمُ الْحَدِيثِ: ۳۶۶۱، ۸۱/۲

(ب) ”رَبِّ اغْفِرْ وَارْحَمْ وَاَهْدِنِي السَّبِيلَ الْاَقْوَمَ“^۱
ترجمہ: ”اے اللہ! مجھے بخش دے اور رحم فرما دے اور مجھے سب سے صحیح راستہ نصیب فرما۔“

غم و مصیبت کے وقت صبر و شکر سے کام لینا چاہئے

اس دنیا میں دکھ اور رنج بھی ہے اور آرام و خوشی بھی، شادی بھی ہے اور غمی بھی، شیرینی بھی ہے اور تلخی بھی، سردی بھی ہے اور گرمی بھی، خوش گواری بھی ہے اور ناخوش گواری بھی، اور سب کچھ اللہ تعالیٰ ہی کی طرف سے اور اسی کے حکم اور فیصلہ سے ہوتا ہے۔

اس لیے اللہ تعالیٰ پر ایمان رکھنے والے بندوں کا حال یہ ہونا چاہئے کہ جب کوئی دکھ اور مصیبت پیش آجائے تو وہ مایوسی اور پریشانی کا شکار نہ ہوں، بل کہ ایمانی صبر و ثبات کے ساتھ اس کا استقبال کریں، اور دل میں اس یقین کو تازہ کریں کہ یہ سب کچھ اللہ تعالیٰ کی طرف سے ہے، جو ہمارا حکیم اور کریم رب ہے، اور وہی ہم کو اس دکھ اور مصیبت سے نجات دینے والا ہے۔

اسی طرح جب ان کے حالات سازگار ہوں اور ان کی چاہتیں ان کو مل رہی ہوں اور خوشی اور شادمانی کے سامان میسر ہوں تو بھی وہ اس کو اپنا کمال اور اپنی قوتِ بازو کا نتیجہ نہ سمجھیں، بل کہ اس وقت اپنے دل میں اس یقین کو تازہ کریں کہ یہ سب کچھ محض اللہ تعالیٰ کا فضل اور اس کی بخشش ہے، اور وہ جب چاہے اپنی بخشی ہوئی ہر نعمت چھین بھی سکتا ہے، اس لیے ہر نعمت پر اس کا شکر ادا کریں۔

یہ اسلام کی خاص تعلیمات میں سے ہے اور رسول اللہ ﷺ نے طرح طرح سے اس کی ترغیب اور تعلیم دی ہے، اس تعلیم پر عمل کرنے کا ایک نتیجہ یہ ہوتا ہے کہ بندہ ہر حال میں اللہ سے وابستہ رہتا ہے، اور دوسرا فائدہ یہ ہوتا ہے کہ وہ کبھی مصیبتوں اور نا کامیوں سے شکست نہیں کھاتا اور رنج و غم کے تسلسل سے بھی اس کی جان نہیں گھلتی اور مایوسی اور دل شکستگی اس کی عملی قوتوں کو ختم نہیں کر سکتی۔ اس بارے میں رسول اللہ ﷺ کی حدیث پڑھئے:

حضرت صہیب رَضِيَ اللہُ تَعَالٰی عَنْہُ سے روایت ہے کہ رسول اللہ ﷺ نے فرمایا:

”عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ لَهُ خَيْرٌ وَلَيْسَ ذَلِكَ لِأَحَدٍ إِلَّا لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ“^۲
ترجمہ: ”بندہ مومن کا معاملہ بھی عجیب ہے، اس کے ہر معاملہ اور ہر حال میں اس کے لیے خیر ہی

^۱ مُسْلِم، كِتَابُ الزُّهْدِ، بَابُ الْمُؤْمِنِ أَمْرُهُ كُلُّهُ خَيْرٌ: ۴۱۳/۲

^۲ مُسْنَدُ أَحْمَد، رقم: ۲۶۱۴۵، ۷/۴۴۶

کافی ہے، اگر اس کو خوشی اور راحت و آرام پہنچے تو وہ اپنے رب کا شکر ادا کرتا ہے، اور یہ اس کے لیے خیر ہی خیر ہے اور اگر اسے کوئی دکھ اور رنج پہنچتا ہے تو وہ (اس کو بھی اپنے حکیم و کریم رب کا فیصلہ اور اس کی مشیت یقین کرتے ہوئے) اس پر صبر کرتا ہے اور یہ صبر بھی اس کے لیے سراسر خیر اور موجب برکت ہوتا ہے۔“

تشریح: اس دنیا میں تکلیف اور آرام تو سب ہی کے لیے ہے، لیکن اس تکلیف اور آرام سے اللہ تعالیٰ کا قرب اور اس کی رضا حاصل کرنا یہ صرف ان اہل ایمان ہی کا حصہ ہے، جنہوں نے اللہ تعالیٰ کے ساتھ ایسا ایمانی رابطہ قائم کر لیا ہے کہ وہ چین و آرام اور مسرت و خوشی کی ہر گھڑی میں اللہ تعالیٰ کا شکر ادا کرتے ہیں۔ اور جب کسی رنج اور دکھ میں مبتلا کئے جاتے ہیں، اور کوئی ناخوش گواری ان کو پیش آتی ہے، تو وہ بندگی کی پوری شان کے ساتھ صبر کرتے ہیں۔ اور چوں کہ دکھ سکھ اور خوشی و ناخوشی ایسی چیزیں ہیں جن سے انسان کی زندگی کسی وقت بھی خالی نہیں رہتی اس لیے ان بندگان خدا کے قلوب بھی صبر و شکر کی کیفیات سے ہمہ دم معمور رہتے ہیں۔^۱

ہم نے واقعہ میں پڑھا کہ حضرت عروہ رَحِمَهُ اللہُ تَعَالٰی نے کس طرح مصائب اور تکلیفوں پر صبر کیا۔ ہمیں بھی ہر مشکل، ہر مصیبت اور تکلیف میں صبر کرنا چاہئے اور ہر حال میں اللہ تعالیٰ کا شکر ادا کرتے رہنا چاہئے۔

اپنے دوستوں رشتہ داروں کو بھی تسلی دینی چاہئے، زندگی میں کیسا بھی غم آئے ہمت اور حوصلے سے کام لینا چاہئے، جس طرح بنی عباس کے نابینا شخص نے ایسی مصیبت میں بھی ہمت کی اور سارے اہل و عیال اور مال و دولت سیلاب میں بہہ جانے کے باوجود اور پھر بچے کی موت اور اپنی آنکھوں کے ضائع ہونے کے باوجود صبر کا دامن ہاتھ سے نہ چھوڑا۔

اس لیے ہمت کریں، کسی تکلیف سے پریشان نہ ہوں بل کہ حوصلہ اور صبر سے کام لیں۔
اس موضوع پر ان شاء اللہ تعالیٰ مندرجہ ذیل کتابوں کا مطالعہ ہر شخص کے لیے بہت ہی مفید ہوگا۔

- ① سکونِ قلب: تالیفات اشرفیہ ملتان
- ② پریشان ہونا چھوڑ دیجئے: دارالہدیٰ کراچی
- ③ پریشانی کے بعد راحت: بیت العلم ٹرسٹ کراچی

مَذَکِرَہ

سُؤَال: حضرت عروہ بن زبیر رَحِمَهُمُ اللہُ تَعَالٰی اپنی اولاد کو جو نصیحتیں کرتے تھے ان میں سے تین نصیحتیں لکھیں۔

سُؤَال: حضرت عروہ بن زبیر رَحِمَهُمُ اللہُ تَعَالٰی جب لوگوں کو عیش و عشرت میں دیکھتے تو انہیں کیا یاد دلاتے؟

سُؤَال: ولید بن عبد الملک نے حضرت عروہ بن زبیر رَحِمَهُمُ اللہُ تَعَالٰی کے حادثے کی تعزیت کے لیے کون سا انداز اختیار کیا؟

سُؤَال: حضرت عروہ بن زبیر رَحِمَهُمُ اللہُ تَعَالٰی جب اپنے باغ میں داخل ہوتے تو اللہ تعالیٰ کا کون سا فرمان تلاوت فرماتے؟



www.ahlehaq.org

حضرت ربیع بن خثیم رَحِمَهُ اللہُ تَعَالٰی

”یا ابا یزید، لو رآک رسول اللہ صلی اللہ علیہ وسلم لآحبک“ (عبداللہ بن مسعود)
ترجمہ: ”اے ابویزید! اگر رسول اللہ ﷺ تجھے دیکھ لیتے تو ضرور تجھ سے محبت فرماتے“

ہلال اور منذر رَحِمَهُ اللہُ تَعَالٰی کی حضرت ربیع رَحِمَهُ اللہُ تَعَالٰی سے ملاقات

حضرت ہلال بن اساف رَحِمَهُ اللہُ تَعَالٰی نے اپنے مہمان حضرت منذر بن یعلیٰ ثوری رَحِمَهُ اللہُ تَعَالٰی سے کہا: اے منذر! کیا میں آپ کو شیخ (ربیع بن خثیم) کے پاس نہ لے جاؤں، تاکہ تھوڑی دیر ان کی صحبت میں ایمان و یقین کی نصیحت سنیں؟

حضرت منذر رَحِمَهُ اللہُ تَعَالٰی نے کہا: کیوں نہیں! ضرور جائیں گے، اللہ کی قسم! مجھے تو آپ کے شیخ ربیع بن خثیم کی ملاقات کا شوق ہی کھینچ کر کوفہ لایا ہے، اور یہ کہ ان کے ایمان افروز ماحول میں کچھ دیر گزارنے کی سعادت حاصل ہو سکے۔

لیکن کیا ہمیں ان کی زیارت کی اجازت مل جائے گی؟

کیوں کہ مجھے بتایا گیا ہے کہ ان پر فالج کا حملہ ہوا ہے اور وہ اپنے گھر ہی میں رہنے لگے ہیں اور ہر وقت اپنے رب کی عبادت میں مصروف رہتے ہیں اور لوگوں کی ملاقاتوں سے بچتے ہیں۔

تو حضرت ہلال رَحِمَهُ اللہُ تَعَالٰی نے کہا: بات تو آپ کی ٹھیک ہے لیکن جب سے وہ کوفہ میں آئے ہیں ان کا طرز عمل ایسا ہی ہے اور بیماری نے اس میں کوئی زیادہ تبدیلی پیدا نہیں کی ہے۔

حضرت منذر رَحِمَهُ اللہُ تَعَالٰی کہنے لگے: پھر تو کوئی حرج نہیں۔

لیکن آپ کی رائے کیا ہے کہ ہم اپنی مرضی سے ان سے سوال کریں، یا ہم خاموشی سے بیٹھے رہیں اور وہ اپنی مرضی سے جو کچھ ارشاد فرمائیں وہ ہم سنتے رہیں؟

حضرت ہلال رَحِمَهُ اللہُ تَعَالٰی کہنے لگے:

اگر آپ شیخ ربیع بن خثیم کے پاس پورا ایک سال تک بھی بیٹھے رہیں گے تو وہ آپ سے بات نہیں کریں گے جب تک آپ پہلے بات نہ کریں۔

اور جب تک آپ سوال نہ کریں وہ گفتگو میں پہل نہیں کریں گے کیوں کہ ان کا کلام ذکر، فکر اور خاموشی ہے۔ یہ سن کر حضرت منذر رَحِمَهُمُ اللہُ تَعَالٰی نے کہا:

”فَلَنَمُضَ إِلَيْهِ إِذَا عَلَى بَرَكَهَ اللّٰهِ.“

ترجمہ: ”چلو اللہ کا نام لے کر ان کے پاس چلتے ہیں۔“

پھر وہ دونوں شیخ ربیع بن خثیم رَحِمَهُمُ اللہُ تَعَالٰی کے پاس گئے وہاں پہنچ کر سلام عرض کیا اور پوچھا: حضرت! کیا حال ہے؟

حضرت شیخ فرمانے لگے،

بس حال کیا ہے، ایک کم زور گنہگار بندہ اپنے رب کا رزق کھا رہا ہے اور اپنی موت کا انتظار کر رہا ہے۔ ہلال رَحِمَهُمُ اللہُ تَعَالٰی کہنے لگے: حضرت کوفہ میں ایک ماہر طبیب ہے اگر آپ کی اجازت ہو تو اس کو آپ کے پاس بلا لائیں۔

شیخ فرمانے لگے:

”يَا هِلَالُ إِنِّي لَا عِلْمُ أَنَّ الدَّوَاءَ حَقٌّ.....“

ترجمہ: ”اے ہلال! میں جانتا ہوں کہ دوا حق ہے۔“

لیکن میں نے عاد و ثمود اور اصحاب الرّسّ اور ان کے درمیان آنے والی بہت ساری قوموں کے متعلق غور و فکر کیا، اور میں نے دنیا اور اس کے ساز و سامان میں ان کی حرص اور رغبت کو دیکھا، جب کہ وہ ہم سے زیادہ طاقت ور اور مضبوط تھے، اور ان میں طبیب بھی تھے، وہ بیمار بھی ہوتے تھے۔ لیکن ابھی نہ معالج باقی رہا اور نہ مریض۔

پھر ایک گہری سوچ کے بعد فرمایا: ہاں اگر یہ بیماری ہو تو اس کا علاج ہمیں ضرور کرانا چاہئے۔

منذر رَحِمَهُمُ اللہُ تَعَالٰی نے ادب و احترام سے پوچھا، حضرت وہ کیا بیماری ہے؟

حضرت شیخ رَحِمَهُمُ اللہُ تَعَالٰی نے فرمایا: وہ بیماری ”گناہ“ کی ہے۔

منذر رَحِمَهُمُ اللہُ تَعَالٰی نے پوچھا: اور علاج کیا ہے؟

حضرت رَحِمَهُمُ اللہُ تَعَالٰی نے فرمایا: علاج استغفار ہے۔

منذر رَحِمَهُمُ اللہُ تَعَالٰی نے پوچھا: اور شفا کیسے ہوگی؟

حضرت رَحِمَهُمُ اللہُ تَعَالٰی نے فرمایا:

”بَأَنْ تُتُوبَ ثُمَّ لَا تَعُودَ.....“

تَرْجَمَہ: ”آپ سچی توبہ کریں اور پھر دوبارہ وہ گناہ سرزد نہ ہو۔“

پھر ہماری طرف غور سے دیکھتے ہوئے زور دے کر فرمایا:

”السَّرَائِرُ السَّرَائِرُ“

”عَلَيْكُمْ بِالسَّرَائِرِ اللَّاتِي تَخْفِي عَلَى النَّاسِ، وَهِنَّ عَلَى اللَّهِ تَعَالَى بَوَادٍ“

تَرْجَمَہ: ”پوشیدہ گناہوں سے بچو، پوشیدہ گناہوں سے بچو کیوں کہ پوشیدہ گناہ لوگوں سے تو مخفی (چھپے) رہتے ہیں، لیکن اللہ تعالیٰ کے سامنے وہ ظاہر ہی ہوتے ہیں۔“

چھپ کر گناہ کرنا ایک بہت ہی خطرناک بیماری ہے اس کا علاج تلاش کرو۔“

منذر رَحِمَهُ اللہُ تَعَالٰی نے پوچھا: اس کا علاج کیا ہے؟

شیخ رَحِمَهُ اللہُ تَعَالٰی نے فرمایا: سچی اور پکی توبہ، یہ کہہ کر اس زور سے رونے لگے کہ آپ کی داڑھی آنسوؤں سے تر ہو گئی۔

یہ دیکھ کر منذر رَحِمَهُ اللہُ تَعَالٰی کہنے لگے: حضرت آپ کیوں رو رہے ہیں، آپ تو ایسے ایسے ہیں (یعنی آپ کی تقویٰ عبادت وغیرہ کی تعریف کی)؟

یہ سن کر حضرت شیخ رَحِمَهُ اللہُ تَعَالٰی نے فرمایا: ہائے افسوس! میں کیوں نہ روؤں، میں نے ایسی قوم کو اپنی آنکھوں سے دیکھا ہے کہ ہم ان کے مقابلے میں بہت چھوٹے ہیں، بونے ہیں (ان کی مراد قوم سے صحابہ کرام رَضِیَ اللہُ تَعَالٰی عَنْہُمْ تھی)۔

ہلال رَحِمَهُ اللہُ تَعَالٰی کہتے ہیں: ہم بیٹھے ہوئے تھے کہ اس درمیان شیخ کا بیٹا آیا اور اس نے سلام کیا اور کہا:

”يَا أَبَتِ إِنَّ أُمِّي قَدْ صَنَعَتْ لَكَ خَبِيضًا وَجَوْدَتَهُ“

وَإِنَّهُ لَيَجْبُرُ قَلْبَهَا أَنْ تَأْكُلَ مِنْهُ، فَهَلْ آتَيْكَ بِهِ؟“

تَرْجَمَہ: ”اے ابا جان! امی نے آج بہترین قسم کی مٹھائی تیار کی ہے، آپ اس میں سے کھالیں

گے تو امی خوش ہو جائیں گی، آپ اجازت دیں تو میں اس کو لے کر آ جاؤں؟“

تو فرمایا: ہاں لے آؤ۔

جب بیٹا لینے گیا تو اس دوران کسی سائل نے دروازہ کھٹکھٹایا، شیخ رَحِمَهُ اللہُ تَعَالٰی نے کہا اس کو اندر آنے

دو۔

جب وہ اندر آیا تو میں نے دیکھا، سائل ایک بوڑھا شخص ہے پھٹے پرانے کپڑے پہنے ہوئے ہے، اس

دِلِزِ الْهَدْيِ

کے منہ سے رالیں ٹپک رہی ہیں بظاہر ایسا لگتا ہے، جیسے کوئی مجذوب شخص ہو، ابھی میں اس کو تعجب کی نگاہ سے دیکھ ہی رہا تھا کہ شیخ کا بیٹا وہ مٹھائی کا تھال جو اس کی امی نے تیار کیا تھا لے آیا۔

ابا نے اشارہ کر کے سمجھایا کہ:

”أَنْ ضَعَهَا بَيْنَ يَدَيِ السَّائِلِ.“

ترجمہ: ”یہ تھال اس سائل کے سامنے رکھ دو۔“

تو اس نے جیسے ہی رکھا وہ مانگنے والا اس کھانے پر اس طرح ٹوٹ پڑا کہ گویا کبھی اس نے اس طرح کا عمدہ کھانا نہ کھایا ہو، اور اس کی رالیں کھانے کے تھال پر ٹپک رہی تھیں اور تھوڑی سی دیر میں وہ تھال پورا صاف کر گیا۔

بیٹے نے یہ منظر دیکھ کر کہا:

”رَحِمَكَ اللَّهُ يَا أَبَتِ، لَقَدْ تَكَلَّفْتُ أُمِّي وَصَنَعْتُ لَكَ هَذَا الْخَبِیْصَ وَكُنَّا نَشْتَهِي أَنْ تَأْكُلَ مِنْهُ

فَأَطْعَمْتَهُ لِهَذَا الرَّجُلِ الَّذِي لَا يَدْرِي مَاذَا أَكَلَ.“

ترجمہ: ”اے ابا جان! اللہ آپ پر رحم فرمائے، امی نے اتنی محنت سے آپ کے لیے یہ بہترین قسم کا حلوہ بنایا تھا، اور ہم سب کی تمنا تھی کہ آپ اس کو کھاتے، لیکن آپ نے ایک ایسے فقیر کو کھلا دیا جس کو پتہ ہی نہیں ہے کہ وہ کیا کھا رہا ہے۔“

ابا نے کہا: اے میرے بیٹے!

”إِذَا كَانَ هُوَ لَا يَدْرِي، فَإِنَّ اللَّهَ يَدْرِي.“

ترجمہ: ”وہ یہ نہیں جانتا کہ کتنی قیمتی چیز کھا رہا ہے لیکن اللہ تو جانتا ہے (کہ ہم نے اپنے کتنے پسندیدہ اور لذیذ کھانے کو اللہ کی رضا حاصل کرنے کے لیے اللہ کے کسی بندے کو کھلا دیا)۔“

اور پھر اس آیت کی تلاوت کی:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۚ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾^۱

ترجمہ: ”(اے مسلمانو!) تم خیر کامل (یعنی عظیم ثواب) کو کبھی نہ حاصل کر سکو گے یہاں تک کہ اپنی (بہت) پیاری چیز کو (اللہ کی راہ میں) خرچ نہ کرو گے، اور یوں جو کچھ بھی خرچ کرو گے (گو

غیر محبوب چیز ہو) اللہ تعالیٰ اس کو بھی خوب جانتے ہیں (مطلق ثواب اس پر بھی دیں گے لیکن ثواب حاصل کرنے کا وہی طریقہ ہے)“

فائدہ: اس آیت سے معلوم ہوا کہ ثواب تو ہر چیز خرچ کرنے سے ہوتا ہے، جو اللہ کی راہ میں کیا جائے مگر زیادہ ثواب محبوب چیز کے خرچ کرنے سے ہوتا ہے۔

حضرت ہلال رَحِمَهُ اللہُ تَعَالٰی کہتے ہیں: میں نے دیکھا ظہر کی نماز کا وقت ہونے والا ہے میں نے شیخ سے کہا: کچھ نصیحت فرمادیجئے تو تین نصیحتیں فرمائیں:

۱ لَا یَغُرَّنْکَ یَا ہَلَالُ کَثْرَةُ ثَنَاءِ النَّاسِ عَلَیْکَ، فَإِنَّ النَّاسَ لَا یَعْلَمُونَ مِنْکَ إِلَّا ظَہَرَکَ. تَرْجَمَہ: ”اے ہلال! تمہیں لوگوں کی تعریف اپنے بارے میں دھوکہ نہ دے (کہ لوگ تمہاری خوب تعریف کریں اور تم اپنے آپ کو ایسا ہی سمجھنے لگ جاؤ) اس لیے کہ لوگ تو صرف تمہارے ظاہر کو ہی جانتے ہیں۔“

۲ ”وَاعْلَمْ أَنَّکَ صَائِرٌ إِلَى عَمَلِکَ“

تَرْجَمَہ: ”یہ بات یاد رکھنا کہ جیسے تمہارے اعمال ہوں گے ویسے ہی تمہارا انجام ہوگا۔“

۳ ”وَأَنَّ کُلَّ عَمَلٍ لَا یُبْتَغٰی بِہِ وَجْہُ اللہِ یُضْمَحِلُّ.“

تَرْجَمَہ: ”(اور ہر کام اللہ کو راضی کرنے کے لیے کیا کرو اس لیے) کہ ہر وہ کام جو اللہ کی رضا کے لیے نہ کیا جائے وہ بے کار ہو جاتا ہے۔“

حضرت منذر رَحِمَهُ اللہُ تَعَالٰی نے کہا: مجھے بھی کچھ نصیحت کیجئے اللہ آپ کو جزائے خیر عطا فرمائے۔

تو حضرت شیخ رَحِمَهُ اللہُ تَعَالٰی نے منذر رَحِمَهُ اللہُ تَعَالٰی کی درخواست پر تین نصیحتیں فرمائیں:

”یَا مُنْذِرُ، اتَّقِ اللہَ فِیْمَا عَلِمْتَ وَمَا اسْتَوْثَرَ عَلَیْکَ بِعِلْمِہِ فِکْلُہُ إِلَى عَالِمِہِ

.....

یَا مُنْذِرُ، لَا یَقُلْ أَحَدُکُمْ: اَللّٰهُمَّ اِنِّیْ اَتُوْبُ اِلَیْکَ، ثُمَّ لَا یَتُوْبُ، فَتَکُوْنُ کَذِبَہُ

.....

وَلٰکِنْ لِّیَقُلْ: اَللّٰهُمَّ تُبْ عَلَیَّ، فِیْکُوْنُ دُعَاً

وَاعْلَمْ یَا مُنْذِرُ اَنَّهُ لَا خَیْرَ فِیْ کَلَامٍ اِلَّا فِیْ تَهْلِیلِ اللہِ.....

وَتَحْمِیدِ اللہِ.....

وَتَکْبِیْرِ اللہِ.....

وَالْاِزْہٰقِ

وَتَسْبِيحِ اللّٰهِ
وَسُؤَالِكَ مِنَ الْخَيْرِ
وَتَعَوُّذِكَ مِنَ الشَّرِّ
وَأَمْرِكَ بِالْمَعْرُوفِ
وَنَهْيِكَ عَنِ الْمُنْكَرِ
وَقِرَاءَةِ الْقُرْآنِ

۱ اللہ کی نافرمانی کرنے سے ڈرو۔

۲ جس چیز کا تمہیں علم نہ ہو اسے اس فن کے جاننے والے کی طرف سپرد کر دو۔

۳ اے منذر! دُعا میں اس طرح نہ کہو: اے اللہ میں گناہ چھوڑ کر آپ کی طرف متوجہ ہوا۔ کیوں کہ اگر تم متوجہ نہ ہوئے تو یہ جھوٹ ہوگا، ہاں اس طرح کہنا چاہئے کہ: اے اللہ! آپ میری طرف توجہ فرمائیے۔ پس یہ کلمات دعائیہ ہیں۔

۴ اور اے منذر! خوب اچھی طرح جان لو کہ کلمہ ”لَا إِلَهَ إِلَّا اللَّهُ“ اور تیسرا کلمہ جس میں اللہ تعالیٰ کی تعریف، اور اس کی تسبیح، اور اس کی کبریائی کا بیان ہے اس میں اپنی زبان کو مشغول رکھو، اللہ تعالیٰ سے بھلائی کی طلب کرتے رہو، اور برائی سے پناہ چاہتے رہو، اور بھلی باتوں کا حکم کرتے رہو اور بری باتوں سے لوگوں کو بچانے کی کوشش کرتے رہو، تلاوت قرآن کریم کرتے رہو اور ان باتوں کے علاوہ کسی میں خیر و برکت نہیں ہے۔

حضرت شیخ ربیع رَحِمَهُمُ اللّٰهُ تَعَالٰی نے بات ختم کی تو ظہر کی اذان ہو گئی بیٹے سے کہا: آؤ چلیں اللہ کا بلاوا آگیا ہے بیٹے نے ہم سے کہا:

”أَعِينُونِي عَلَى حَمْلِهِ إِلَى الْمَسْجِدِ جَزَيْتُمْ خَيْرًا“

ترجمہ: ”ابا جی کو سہارا دینے میں میرا ساتھ دیجئے، اللہ تعالیٰ آپ لوگوں کو اس کا بہتر بدل عطا فرمائے گا۔“

ہم نے ان کو سہارا دیا، شیخ رَحِمَهُمُ اللّٰهُ تَعَالٰی نے دایاں کندھا بیٹے کے کندھے پر رکھا اور بایاں کندھا میرے کندھے پر اور ہم مسجد کی طرف چل دیئے اس حال میں کہ شیخ کے دونوں پاؤں زمین پر گھسٹتے جا رہے تھے۔

ابو منذر رَحِمَهُمُ اللّٰهُ تَعَالٰی نے یہ حالت دیکھ کر کہا: ابو یزید آپ جیسے بیمار کم زور شخص کے لیے اللہ تعالیٰ نے

اجازت دی ہے کہ گھر میں نماز پڑھے۔

فرمایا: آپ صحیح کہتے ہیں لیکن میں نے مؤذن کو یہ دعوت دیتے ہوئے سنا:

حَيَّ عَلَى الْفَلَاحِ حَيَّ عَلَى الْفَلَاحِ
تَرْجَمًا: ”آؤ کام یابی کی طرف آؤ کام یابی کی طرف۔“

اب جو کام یابی کی طرف بلائے اس کی دعوت پر لبیک کہتے ہوئے جانا چاہئے، چاہے گھٹنوں کے بل چل کر کیوں نہ جانا پڑے۔

استاد و شاگرد کا آپس میں تعلق

اب ذرا سوچئے! کیا آپ جانتے ہیں یہ شیخ ربیع بن خثیم رَحِمَهُ اللہُ تَعَالٰی ہیں کون؟

۱ یہ تابعین کی جماعت کے بڑے لوگوں میں سے تھے۔

۲ اپنے دور کی ان آٹھ مبارک ہستیوں میں سے تھے جن میں زہد (عبادت) اور تقویٰ (پرہیزگاری) یہ دو صفتیں کمال درجہ میں پائی جاتی تھیں۔

۳ یہ خالص عربی تھے اور ان کے خاندان کا سلسلہ ان کے پردادا ”مضر“ پر جا کر حضور اکرم ﷺ سے مل جاتا تھا۔

بچپن ہی سے یہ نیک تھے اور لڑکپن ہی کی عمر سے گناہوں سے بچتے تھے اور کسی کو ستانے سے بچتے تھے، والدین کا ادب و احترام کیا کرتے تھے۔

۴ حضرت ربیع بن خثیم رَحِمَهُ اللہُ تَعَالٰی کو جو اللہ تعالیٰ نے اتنے بڑے درجہ تک پہنچایا اس کے اسباب میں سے ایک سبب یہ بھی تھا کہ ان کے استاد بہت اونچے درجہ کے آدمی تھے اور آپ جانتے ہیں وہ کون تھے؟ وہ حضرت عبداللہ بن مسعود رَضِيَ اللہُ تَعَالٰی عَنْہُ تھے۔

چوں کہ ان کی تربیت رسول اکرم ﷺ کے گھر میں ہوئی تھی اس لیے آپ کی سیرت و کردار کو اپنانے کا بہت زیادہ موقع ملا، اور اسی لیے صحابہ رَضِيَ اللہُ تَعَالٰی عَنْہُمْ کی جماعت میں حضور ﷺ سے زیادہ قریب تر یہی صحابی رَضِيَ اللہُ تَعَالٰی عَنْہُ کہلاتے تھے۔

وَقَدْ تَعَلَّقَ الرَّبِيعُ بِأُسْتَاذِهِ تَعَلَّقَ الْوَلِيدُ بِأُمِّهِ
وَأَحَبَّ الْأُسْتَاذُ تَلْمِيزَهُ حُبَّ الْأَبِ لِوَحِيدِهِ

تَرْجَمًا: ”حضرت ربیع رَحِمَهُ اللہُ تَعَالٰی کو ایسے مبارک استاد (حضرت عبداللہ بن مسعود

رَضِیَ اللہُ تَعَالٰی عَنْہُ) ملے یہ استاد کا ادب و احترام اس طرح کرتے تھے اور استاد سے محبت اور تعلق ایسا تھا جیسا اکلوتے بیٹے کو اپنی ماں سے ہوتا ہے کہ اس بیٹے کے لیے اس کی ماں کے علاوہ کوئی اور سہارا نہیں ہوتا۔ اور استاد کو بھی اس شاگرد سے ایسا ہی تعلق تھا جیسے محبوب باپ کو اپنے اکلوتے بیٹے سے ہوتا ہے۔“

”فَكَانَ الرَّبِيعُ يَدْخُلُ عَلَى ابْنِ مَسْعُودٍ مِنْ غَيْرِ إِذْنٍ، فَإِذَا صَارَ عِنْدَهُ لَمْ يُؤْذَنْ لِأَحَدٍ بِالدُّخُولِ عَلَيْهِ حَتَّى يَخْرُجَ الرَّبِيعُ.“

ترجمہ: ”اسی بنا پر حضرت ربیع رَحِمَهُمُ اللہُ تَعَالٰی حضرت عبداللہ بن مسعود رَضِیَ اللہُ تَعَالٰی عَنْہُ کے پاس بغیر اجازت کے اندر جاسکتے تھے اور جب تک حضرت ربیع رَحِمَهُمُ اللہُ تَعَالٰی ہوتے تو کسی اور کو اندر آنے کی اجازت نہ ہوتی۔“

حضرت عبداللہ بن مسعود رَضِیَ اللہُ تَعَالٰی عَنْہُ جب حضرت ربیع بن خثیم رَحِمَهُمُ اللہُ تَعَالٰی کے دل کی صفائی، اخلاص اور بہترین طریقے سے عبادت کی ادائیگی کو دیکھتے، تو ان کا جی بھر آتا کہ کاش میرا یہ شاگرد نبی کریم ﷺ کی زندگی میں ہوتا اور حضور اکرم ﷺ کی صحبت سے محروم نہ ہوتا۔ اور کبھی فرماتے تھے:

”يَا أَبَا يَزِيدٍ، لَوْ رَأَى رَسُولُ اللَّهِ صَلَّى اللَّهُ عَلَيْهِ وَسَلَّمَ لَأَحَبَّكَ.“

ترجمہ: ”اے ابو یزید! اگر تمہیں حضور ﷺ دیکھ لیتے تو یقیناً تم سے محبت فرماتے۔“ اور کبھی فرماتے:

”مَا رَأَيْتُكَ مَرَّةً إِلَّا ذَكَرْتُ الْمُحِبِّينَ.....“

ترجمہ: ”اے ربیع! میں جب بھی تجھے دیکھتا ہوں مجھے اللہ تعالیٰ کی بارگاہ میں خشوع خضوع کرنے والے لوگ یاد آ جاتے ہیں۔“

فکر آخرت کا ہر وقت استحضار رہتا تھا

جنت اور جہنم کی آیات کا اتنا استحضار تھا (یعنی ہر وقت ان کے ذہن میں تھیں) کہ ان کے ساتھی کہتے ہیں:

ایک مرتبہ ہم سفر پر جا رہے تھے حضرت عبداللہ بن مسعود رَضِیَ اللہُ تَعَالٰی عَنْہُ بھی ساتھ تھے اور حضرت ربیع بن خثیم رَحِمَهُمُ اللہُ تَعَالٰی بھی ساتھ تھے، جب ہم دریائے فرات کے کنارے پہنچے، وہاں ایک جلاتی ہوئی لوہے کی بھٹی کو دیکھا جس میں سے آگ کے شرارے اوپر اٹھ رہے تھے اور آگ کی تیز آواز اس میں سے آرہی تھی۔

جب حضرت ربیع رَحِمَهُ اللہُ تَعَالٰی نے یہ منظر دیکھا تو وہیں ٹھہر گئے۔ جسم پر لرزہ طاری ہو گیا، اس طرح کپکپائے کہ ہم گھبرا گئے اور اس آیت کی تلاوت کرنے لگے:

﴿إِذَا رَأَتْهُمْ مِّن مَّكَانٍ بَعِيدٍ سَمِعُوا لَهَا تَغِيْظًا وَزَفِيرًا﴾^۱

ترجمہ: ”جب وہ دیکھے گی ان کو دور کی جگہ سے سنیں گے اس کا جھنجھلانا اور چلانا“

خلاصہ تفسیر: ”وہ (دوزخ) ان کو دور سے دیکھے گی تو (دیکھتے ہی غضب ناک ہو کر اس قدر جوش

مارے گی کہ) وہ لوگ (دور ہی سے) اس کا جوش و خروش سنیں گے۔“^۲

یہ آیت تلاوت فرماتے ہوئے گر پڑے اور بے ہوش ہو گئے، ہوش آنے تک ہم وہیں بیٹھے رہے، پھر ہم نے انہیں گھر پہنچایا۔

خصوصی صفت

ان میں ایک خصوصی صفت یہ تھی کہ پوری زندگی موت کے انتظار میں گزار دی، اللہ تعالیٰ کی ملاقات کے لیے ہر وقت تیار رہتے تھے (کہ آج نہیں بل کہ ابھی ملک الموت (موت کا فرشتہ) بلانے کے لیے آجائے تو اس کے ساتھ جانے کے لیے ذرا بھی غور و فکر نہ کرنا پڑے اور فوراً البیک کہہ دیں)۔

جب موت کا وقت قریب آیا تو ان کی بیٹی رونے لگی (یہ امتحان کا وقت ہوتا ہے کہ باپ جا رہا ہو اور ایسے سفر پر جا رہا ہو جہاں سے کبھی کوئی واپس نہیں لوٹا اور بیٹی رو رہی ہو، یہ منظر دیکھ کر کون ہے جس کے آنسو نہ آتے، لیکن جس باپ نے دنیا ہی میں آخرت کے لیے محنت کر لی ہوگی اور روزانہ رات کو موت کو سوچ کر سو یا ہوگا کہ ایک دن مرنا ہے سب کو چھوڑ کر جانا ہے اور جہاں جانا ہے وہاں کی تیاری کرنی ہے، اگر وہاں اعمال لے کر گئے تو ہمیشہ ہمیشہ بیوی بچوں کے ساتھ خوشیوں میں رہنا نصیب ہوگا ایسے باپ کا جو جواب ہوتا ہے وہی انہوں نے کہا) فرمایا:

”مَا يُبْكِيكَ يَا بُنَيَّةُ، وَقَدْ أَقْبَلَ عَلَىٰ أَبِيكَ الْخَيْرُ؟“

ترجمہ: ”اے بیٹی کیوں روتی ہو، تمہارے والد کو تو بہت ہی بہتر چیز مل رہی ہے۔“

(وہ اپنے خالق و مالک سے ملنے جا رہے ہیں جنت اور اس کی نعمتیں ان کا ٹھکانہ بنیں گی اور چند دنوں

بعد تم بھی اپنے والد کے ساتھ جا کر ملو گی)

یہ کہہ کر انہوں نے اپنی روح اس کے پیدا کرنے والے کے سپرد فرمادی اور انتقال کر گئے۔

فَوَائِدُ وَنَصَاحُ

حضرت ربیع بن خثیم رَحِمَهُمُ اللہُ تَعَالٰی کی زندگی بھر کے حالات پر نظر کرنے سے چند اہم باتیں سامنے آئیں:

۱ ایک یہ کہ موت کا استحضار ان کو اس قدر تھا کہ دنیا کی پریشانی کو کبھی پریشانی نہیں سمجھا، یا کم از کم اس کی فکر کو دل پر اس طرح طاری نہ ہونے دیا کہ اصل سوچ (فکرِ آخرت) پر غالب آجائے۔

۲ دوسری بات یہ کہ ہر بات کہنے اور ہر کام کرنے سے پہلے یہ توجہ ساری عمر رہی کہ اس سے آخرت بن رہی ہے یا بگڑ رہی ہے، اور ظاہر ہے کہ یہ دولت جس کو نصیب ہو جائے وہ نافرمانی کرنے سے کس قدر بچے گا اور استغفار کو کیسا لازم پکڑے گا اور اس کا اعمال نامہ کس قدر شفاف ہوگا۔ ”اللّٰهُمَّ ارْزُقْنَا بِاتِّبَاعِهِمْ۔“ (اے اللہ! ہمیں بھی ان کے اتباع کی توفیق دے)

۳ تیسری بات یہ کہ گناہوں سے بچنے کی خصوصی وصیت فرماتے تھے، اور گناہوں میں بھی خصوصاً چھپے ہوئے گناہ سے بچنے کی وصیت فرماتے۔

۴ چوتھی بات یہ کہ ہمیشہ اپنے والدین کے فرماں بردار بنے۔ کیوں کہ اللہ تعالیٰ نے انبیاء کرام عَلَیْہِمُ الصَّلَاةُ وَالسَّلَامُ کے لڑکپن کے جو حالات بتائے ہیں وہاں خاص کر ”وبرا بوالدیہ“ ”یعنی والدین کے فرماں بردار“ فرمایا۔

اب ماں باپ کو وہی بچہ اچھا لگتا ہے جو اپنے والدین کا فرماں بردار ہونے کے ساتھ ساتھ اچھے اخلاق کا مالک ہو، برائیوں سے بچتا بھی ہو، گناہوں سے پرہیز کرتا ہو یہ باتیں ہم میں آجائیں گی تو ہم اللہ تعالیٰ کی اس بشارت کے مستحق ہوں گے۔

”وَسَلَّمَ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا۔“^۱

ترجمہ: ”اور سلامتی ہو اس پر جس دن وہ پیدا ہوا اور جس دن مرے اور جس دن دوبارہ زندہ

کر کے اٹھایا جائے گا۔“

۵ اولاد کو چاہئے کہ والدین کی دعا لے، ایک یہ ہے کہ انسان اپنے والد اور استاد سے دعائی درخواست کرے، اور دوسرا یہ کہ ایسی خدمت کرے والدین کی کہ وہ دل سے دعا دیں۔ جب اولاد والد کی ہر میٹھی اور کڑوی بات مانتی ہے، ان کا احترام کرتی ہے تو ان کے دل سے دعا نکلتی ہے وہ دعا انسان کو دنیا و آخرت دونوں میں بہت کام

دیتی ہے۔

ہر بھائی / بہن کو چاہئے کہ والدین کے حقوق معلوم کرنے اور اس پر عمل کرنے کے لیے ان تین کتب کا مطالعہ کرے۔

- ① والدین کے حقوق۔ (مولانا عاشق الہی صاحب رَحِمَهُ اللہُ تَعَالٰی)۔
- ② والدین کی خدمت کیجئے۔ (حضرت مفتی تقی عثمانی صاحب مدظلہم)۔
- ③ والدین کی قدر کیجئے۔ (ناشر دارالہدی)۔

مُذَکَّرَةٌ

سُؤَال: حضرت ربیع بن خثیم رَحِمَهُ اللہُ تَعَالٰی کے استاد، کون مبارک شخص تھے ان کا نام بتائیں اور ان کی کچھ خصوصیات لکھیں۔

سُؤَال: موت کے وقت حضرت ربیع بن خثیم رَحِمَهُ اللہُ تَعَالٰی نے بیٹی کو کیا کہہ کر تسلی دی؟

سُؤَال: حضرت ربیع رَحِمَهُ اللہُ تَعَالٰی نے جو مختلف نصیحتیں اپنے بیٹے کو اور دوسرے حضرات کو کیں ان میں سے کوئی سی چار لکھیں۔ اور کتاب بند کر کے ان نصیحتوں کو سنائیں اور اپنے دوستوں اور رشتہ داروں کو یہ نصیحتیں سنایا کریں۔



حضرت ایاس بن معاویہ مزنِی رَحِمَهُمُ اللہُ تَعَالٰی

”إِقْدَامُ عَمْرٍو فِي سَمَاحَةِ حَاتِمٍ

فِي حِلْمٍ أَحْنَفَ فِي ذِكَاةِ إِيَّاسٍ“ (ابو تمام)

ترجمہ: ”عمرو کا حاتم کو معاف کر دینا یہ حلم (بردباری) میں احنف اور ذکاوت (ذہانت) میں ایاس کی طرح ہے۔“

بصرہ شہر میں قاضی کی ضرورت

امیر المؤمنین عمر بن عبدالعزیز رَحِمَهُمُ اللہُ تَعَالٰی نے ایک رات بڑی بے چینی میں گزاری نہ روتے کئی نہ سوتے کئی، بل کہ اس طرح پوری رات گزاری کہ نہ آنکھ لگی، نہ کسی کروٹ چین ملا۔

دراصل دمشق کی اس ٹھنڈی رات میں ان کو یہ فکر ستا رہی تھی کہ ”بصرہ شہر“ کے لیے کسی ایسے قاضی کی ضرورت تھی جو لوگوں میں عدل و انصاف قائم کر سکے، اللہ کے احکامات کے موافق ان میں فیصلہ کر سکے اور حق کے موافق فیصلہ کرنے میں نہ وہ کسی سے ڈرے، نہ کسی قسم کی لالچ (رشوت) اس کا راستہ روک سکے۔

کافی دیر سوچ کے بعد ان کی نظر انتخاب ان دو بزرگوں پر ہوئی جو دین کی سمجھ اور حق بات پر استقامت جیسے مبارک اوصاف والے تھے۔

امیر المؤمنین کو ان دونوں بزرگوں میں وہ صفات کامل نظر آئی تھیں کہ جن کی وجہ سے ایک کو دوسرے پر ترجیح نہ دے سکے اور یہ فیصلہ فرمایا کہ صبح اس فیصلہ کا اختیار عدی بن ارطاة کو دیا جائے گا، جو عراق کے گورنر تھے کہ وہ ان دونوں بزرگوں میں سے کسی ایک کو بصرہ کا قاضی بنادیں۔

صبح ہوتے ہی امیر المؤمنین نے عراق کے گورنر عدی بن ارطاة کو بلایا اور کہا: اے عدی!

”اجْمَعْ بَيْنَ إِيَّاسِ بْنِ مُعَاوِيَةَ الْمُزْنِيِّ، وَالْقَاسِمِ بْنِ رَبِيعَةَ الْحَارِثِيِّ.....

وَكَلِّمَهُمَا فِي أَمْرِ قَضَاءِ (الْبَصْرَةِ)، وَوَلِّ أَحَدَهُمَا عَلَيْهِ.“

ترجمہ: ”ایاس بن معاویہ مزنِی اور قاسم بن ربیعہ الحارثی دونوں کو جمع کر کے بصرہ کا قاضی بننے کی

ذمہ داری کے بارے میں بات کرو اور ان دونوں میں سے ایک کو یہ ذمہ داری حوالہ کر دو۔“

عدی نے کہا:

”سَمْعًا وَطَاعَةً يَا أَمِيرَ الْمُؤْمِنِينَ“

ترجمہ: ”اے امیر المؤمنین! آپ کا حکم سر آنکھوں پر فوراً میں تعمیل کروں گا۔“

عدی بن ارطاة نے ایاس اور قاسم کو بلایا اور بات چیت کرنے کے بعد ان سے کہا:

”إِنَّ أَمِيرَ الْمُؤْمِنِينَ أَطَالَ اللَّهُ بَقَائَهُ. أَمَرَنِي أَنْ أُولِيَ أَحَدَكُمْ قَضَاءَ الْبَصْرَةِ.“

ترجمہ: ”امیر المؤمنین (اللہ تعالیٰ ان کی زندگی میں برکت عطا فرمائے) نے مجھے حکم دیا ہے کہ

میں تم دونوں میں سے کسی ایک کو بصرہ کا قاضی مقرر کر دوں تمہارا اس کے متعلق کیا خیال ہے؟“

دونوں میں سے ہر ایک نے اپنے ساتھی کے بارے میں کہا کہ وہ مجھ سے زیادہ بہتر ہے اس منصب کے

لیے، اس لیے کہ میرے ساتھی کا علم، فضل و کمال، عقل فہم و سمجھ داری مجھ سے زیادہ ہے، دونوں نے ایک

دوسرے کے لیے یہی بتلایا۔

گورنر نے کہا:

”لَنْ تَخْرُجَا مِنْ مَجْلِسِي هَذَا حَتَّى تَحْسِمَا.“

ترجمہ: ”جب تک تم دونوں فیصلہ نہیں کر لیتے تب تک اس مجلس سے جا نہیں سکتے۔“

تو حضرت ایاس رَحِمَهُ اللہُ تَعَالٰی کے دل میں ایک بات آئی انہوں نے فرمایا۔

”أَيُّهَا الْأَمِيرُ، سَلْ عَنِّي وَعَنْ (الْقَاسِمِ) فَقِيهِ (الْعِرَاقِ): الْحَسَنَ الْبَصْرِيَّ،

وَمُحَمَّدَ بْنَ سِيرِينَ فَهُمَا أَقْدَرُ النَّاسِ عَلَى التَّمْيِيزِ بَيْنَنَا.“

ترجمہ: ”اے امیر! ہم دونوں خود فیصلہ نہیں کر سکتے آپ ہمارے بارے میں دو بڑے بزرگ، جو

عراق کے فقیہ ہیں حسن بصری اور ابن سیرین (رَحِمَهُمُ اللہُ تَعَالٰی) سے پوچھ لیجئے وہ جس کے

بارے میں کہیں ان کو قاضی بنا دیجئے۔“

اصل حقیقت حال یہ تھی کہ حضرت قاسم رَحِمَهُ اللہُ تَعَالٰی کا ان دونوں بزرگوں کے پاس آنا جانا رہتا تھا،

یہ دونوں حضرت قاسم رَحِمَهُ اللہُ تَعَالٰی کو اچھی طرح جانتے تھے اور حضرت ایاس رَحِمَهُ اللہُ تَعَالٰی کا ان سے

زیادہ تعلق نہیں تھا، اس لیے حضرت ایاس رَحِمَهُ اللہُ تَعَالٰی نے سوچا کہ اس طرح میں اس بھاری ذمہ داری کے

اٹھانے سے بچ جاؤں گا اور یہ دونوں بزرگ قاسم کے بارے میں رائے دیں گے۔

جب حضرت قاسم رَحِمَهُ اللہُ تَعَالٰی نے یہ بات سنی تو وہ گھبرا گئے اور انہوں نے فوراً کہا:

”لَا تَسْأَلُ أَحَدًا عَنِّي وَلَا عَنْهُ أَيُّهَا الْأَمِيرُ فَإِنَّ اللَّهَ الَّذِي لَا إِلَهَ إِلَّا هُوَ إِنَّ إِيَّاسًا أَفْقَهُ

مِنِّي فِي دِينِ اللَّهِ.“

وَالْأَهْلِي

تَرْجَمَہ: ”گورنر صاحب میرے اور ایاس کے متعلق کسی سے پوچھنے کی ضرورت نہیں، میں اس اللہ کی قسم کھا کر کہتا ہوں جس کے سوا کوئی معبود برحق نہیں ہے، اس منصب کے مجھ سے زیادہ حقدار ایاس ہیں اس لیے کہ وہ مجھ سے زیادہ دینی مسائل کو سمجھتے ہیں اور فیصلہ کرنے کے معاملات میں ان کی صلاحیت زیادہ ہے۔“

جب میں نے یہ بات قسم کھا کر کہی ہے تو آپ خود سوچ لیں، اگر میں جھوٹ بول رہا ہوں تو جھوٹے آدمی کو قاضی بنانا جائز نہیں اور اگر میں اپنی قسم میں سچا ہوں، تو پھر اس اہم عہدے پر فائز ہونے کا حق میرے بھائی ایاس بن معاویہ کا ہے، کیوں کہ آپ کے لیے جائز نہیں کہ اعلیٰ درجہ کی صلاحیت رکھنے والے شخص کو چھوڑ کر کم صلاحیت والے شخص کو یہ منصب دیں۔

یہ ساری باتیں سن کر ایاس بن معاویہ رَحِمَهُمُ اللہُ تَعَالٰی امیر کی طرف متوجہ ہوئے اور فرمانے لگے: ”إِنَّكَ جُنْتَ بِرَجُلٍ وَدَعَوْتَهُ إِلَى الْقَضَاءِ، فَأَوْقَفْتَهُ عَلَى شَفِيرِ جَهَنَّمَ، فَنَجَّي نَفْسَهُ مِنْهَا، بِمِمينٍ كَاذِبَةٍ، لَا يَلْبَثُ أَنْ يَسْتَغْفِرَ اللَّهَ مِنْهَا، وَيَنْجُو بِنَفْسِهِ مِمَّا يَخَافُ.“

تَرْجَمَہ: ”اے امیر! اصل بات میں آپ کو بتلاتا ہوں وہ یہ کہ آپ نے ایک اہم شخص کو بلا کر ان کو قاضی بننے کی دعوت دی لیکن انہوں نے اس سے جان چھڑانے کے لیے جھوٹی قسم کھائی یہ سوچ کر کہ پھر اللہ تعالیٰ سے معافی مانگ لے گا۔ لیکن قاضی بننے کی مصیبت کون لے گا، ہر وقت ڈر لگا رہے کہ نفس لالچ میں آ کر پھسل نہ جائے وغیرہ وغیرہ۔“

لہذا اصل حق دار قاضی بننے کے قاسم ہی ہیں۔

یہ بات سن کر گورنر عدی نے حضرت ایاس رَحِمَهُمُ اللہُ تَعَالٰی سے کہا:

میں اس نتیجہ پر پہنچا ہوں کہ آپ جیسا ذہین و فطین ہی قاضی کے منصب پر فائز ہونا چاہئے جو اتنی باریکی کی بات سمجھ لیتا ہے وہی اس قابل ہے کہ اس کو بصرہ کا قاضی بنایا جائے۔

کیا آپ کو پتہ ہے کہ یہ کون شخص ہے جس کا انتخاب امیر المؤمنین عمر بن عبدالعزیز رَحِمَهُمُ اللہُ تَعَالٰی نے بصرہ کا قاضی مقرر کرنے کے لیے کیا؟

اس شخص کی ذہانت اور قوت فہم (معاملہ کو گہرائی تک سمجھنا) اسی طرح مشہور اور ضرب المثل تھی جس طرح حاتم طائی کی سخاوت، احنف بن قیس کی بردباری، عمرو بن معدی کرب کی شجاعت ضرب المثل تھیں۔

جیسا کہ ابو تمام نے احمد بن المعتصم کی تعریف میں کہا تھا:

اِقْدَامُ عَمْرٍو فِي سَمَاحَةِ حَاتِمٍ
فِي حِلْمٍ اُخْنَفَ فِي ذِكَاةِ اِيَّاسٍ

ترجمہ: ”عمر و کا حاتم کو معاف کر دینا یہ حلم (بردباری) میں اخنف اور ذکاوت (ذہانت) میں ایاس کی طرح ہے۔“

تعارف

حضرت ایاس بن معاویہ رحمہم اللہ تعالیٰ نجد کے علاقے یمامہ میں پیدا ہوئے اور اپنے خاندان کے ساتھ بصرہ منتقل ہوئے، وہیں نشوونما پائی اور تعلیم حاصل کی، نوجوانی کی عمر میں کئی بار دمشق جانے کا اتفاق ہوا۔ جو صحابہ کرام رضی اللہ تعالیٰ عنہم زندہ تھے ان سے اور جو بڑے درجے کے تابعین تھے ان سے علم حاصل کیا۔ بچپن ہی سے ان کے چہرے پر شرافت اور سمجھ داری کے آثار ظاہر تھے اور لوگ ان کی مثالیں دیا کرتے تھے جب کہ ابھی ان کی عمر بہت کم تھی۔

بچپن میں ایک یہودی کو لا جواب کرنا

حضرت ایاس بن معاویہ رحمہم اللہ تعالیٰ ایک یہودی کے اسکول میں ریاضی (حساب) پڑھا کرتے تھے، ایک دن استاد کے پاس اس کے چند یہودی دوست ملنے آئے، وہ دین اسلام کے متعلق باتیں کرنے لگے اور حضرت ایاس بن معاویہ رحمہم اللہ تعالیٰ پاس کھڑے خاموشی سے سنتے رہے، وہ لوگ یہ سمجھے کہ یہ اپنا کام کر رہا ہوگا اور یہ بچہ ہے ہماری باتیں نہیں سمجھے گا۔ استاد نے اپنے ساتھیوں سے کہا:

”أَلَا تَعْجَبُونَ لِلْمُسْلِمِينَ، فَهُمْ يَزْعُمُونَ أَنَّهُمْ يَأْكُلُونَ فِي الْجَنَّةِ وَلَا يَتَغَوَّطُونَ!!“

ترجمہ: ”مسلمان بھی کیا عجیب ہیں کہتے ہیں۔ جنت میں جی بھر کر کھائیں گے لیکن بول و براز (گندگی) نہیں آئے گا، بھلا یہ بھی ہو سکتا ہے کیسی عجیب باتیں کرتے ہیں۔“

حضرت ایاس بن معاویہ رحمہم اللہ تعالیٰ نے کہا:

کیا مجھے بھی بات کرنے کی اجازت ہے؟

استاد نے کہا: ہاں ہاں! کیوں نہیں، کہو کیا کہنا چاہتے ہو؟

انہوں نے پوچھا کیا اس دنیا میں جو کچھ کھایا جاتا ہے وہ تمام کا تمام بول و براز (گندگی) کے ذریعے بدن

سے نکل جاتا ہے؟

استاد نے کہا: نہیں۔

حضرت ایاس رَحِمَهُمُ اللہُ تَعَالٰی نے پوچھا جو کھانا بدن سے نہیں نکلتا وہ کہاں جاتا ہے؟

استاد نے کہا: وہ ہضم ہو کر جزو بدن بن جاتا ہے۔

حضرت ایاس رَحِمَهُمُ اللہُ تَعَالٰی نے کہا: اگر وہ تمام کا تمام جنت کے ماحول کو پاکیزہ اور صاف ستھرا رکھنے کے لیے جزو بدن بنا دیا جائے، تو آپ کو اس بات پر کیا تعجب ہے اس بات سے ان پر سناتا چھا گیا اور وہ ہکا بکا رہ گیا۔

استاد نے اپنے ہونہار شاگرد کا ہاتھ بھینچتے ہوئے کہا:

”قَاتَلَكَ اللَّهُ مِنْ فَتًى.“

ترجمہ: ”ارے جوان! بہت خوب۔ دوستوں کے سامنے تو نے مجھے لاجواب کر دیا تیری ذہانت اور حاضر جوابی کی کیا بات ہے۔“

حاضر جوابی

جس طرح یہ نوجوان عمر میں سال بسال بڑھتا گیا اسی طرح اس کی ذہانت اور حاضر جوابی بھی بڑھتی گئی، جب یہ دمشق پہنچا تو وہاں ایک بوڑھے آدمی سے اس نوجوان کا اختلاف ہو گیا، جب وہ کسی بھی دلیل سے اس نوجوان کو مطمئن نہ کر سکا تو اس نے نوجوان کو قاضی کے پاس آنے کی دعوت دی، جب دونوں عدالت میں حاضر ہوئے تو نوجوان کی آواز تیز ہو گئی تو قاضی نے کہا:

”اخْفِضْ صَوْتَكَ يَا غُلَامُ“

ترجمہ: ”بیٹا! آہستہ بولو۔“

تمہارے مقابلہ میں ایک عمر رسیدہ قابل احترام بزرگ کھڑے ہیں۔ حضرت ایاس رَحِمَهُمُ اللہُ تَعَالٰی نے کہا:

حق ان سے بھی زیادہ قابل احترام ہے۔

قاضی صاحب کو اور زیادہ غصہ آیا اور کہا:

”اُسْكُتْ“

ترجمہ: ”تم خاموش ہو جاؤ۔“

تو نوجوان ایاس رحمہم اللہ تعالیٰ نے کہا: جناب والا اگر میں خاموش ہو گیا تو میرا مقدمہ آپ کی عدالت میں کون پیش کرے گا۔

قاضی کو اور زیادہ غصہ آیا اور اس نے کہا:

جب سے تم عدالت میں آئے ہو لٹی سیدھی باتیں بولے ہی جا رہے ہو۔

نوجوان ایاس رحمہم اللہ تعالیٰ نے چوتھا کلمہ پڑھا اور پوچھا ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ“ حق ہے یا باطل۔

قاضی یہ بات سن کر ٹھنڈا ہو گیا اور بولا:

”وَرَبُّ الْكَعْبَةِ حَقٌّ.....“

ترجمہ: ”رب کعبہ کی قسم یہ کلمہ بالکل برحق ہے۔“

اور ہم سب اس کے عاجز بندے ہیں اور اس کے سامنے جواب دہ ہیں۔ چلو میں تمہاری بات بھی سن لیتا ہوں۔

علماء کے اعلیٰ درجات تک پہنچنا

جب یہ ہونہار نوجوان حصول علم کی طرف متوجہ ہوا تو اتنی محنت اور یک سوئی سے علم حاصل کیا کہ علماء کے اعلیٰ درجات تک پہنچ گیا، اور ان کے پاس شاگرد جو ان سے علم سیکھنے آتے تھے وہ عمر میں ان سے بھی بڑے ہوتے تھے۔

عبدالملک بن مروان خلیفہ بننے سے پہلے ایک مرتبہ بصرہ میں کسی جگہ سے رہے تھے تو ایک نوجوان کو دیکھا جس کی مونچھیں بھی نہیں آئی تھیں اور اس کے پیچھے چار بڑی عمر کے شاگرد ادب سے چل رہے تھے۔

عبدالملک بن مروان نے یہ منظر دیکھ کر تعجب سے کہا:

ان باریش بزرگوں کی عقل و سمجھ پر بڑا افسوس ہے کیا ان میں کوئی بھی ایسا قابل بزرگ نہیں جو ان کے آگے چلتا، انہوں نے ایک نوجوان کو اپنا قائد بنایا ہوا ہے، پھر اس کی طرف دیکھتے ہوئے کہا:

”كَمْ سِنَّكَ يَا فَتَى؟“

ترجمہ: ”ارے نوجوان! تم کون ہو اور تمہاری عمر کتنی ہے؟“

”فَقَالَ إِيَّاسُ: سِنِّي أَطَالَ اللَّهُ بَقَاءَ الْأَمِيرِ، كَسِنِ أَسَامَةَ بْنِ زَيْدٍ حِينَ وَلَاهُ رَسُولُ

اللَّهِ صَلَّى اللَّهُ عَلَيْهِ وَسَلَّمَ جَيْشًا فِيهِ أَبُو بَكْرٍ وَعُمَرُ.“

تَرْجَمَہ: ”اس نے جواب دیا امیر کی عمر اللہ تعالیٰ دراز کرے میری عمر اسامہ بن زید جتنی ہے، جسے رسول اللہ ﷺ نے اس لشکر کا امیر مقرر کیا تھا، جس میں حضرت (ابوبکر صدیق) اور حضرت (عمر فاروق) رَضِیَ اللہُ تَعَالٰی عَنْہُمَا بھی شامل تھے۔“

یہ جواب سن کر عبدالملک بن مروان نے کہا:

”تَقَدَّمُ يَا فَتَى تَقَدَّمُ بَارَكَ اللہُ فِیْكَ.“

تَرْجَمَہ: ”اے نوجوان! تم آگے رہو تم میں واقعی قیادت کی صلاحیت ہے۔ اللہ تمہاری جوانی اور تمہارے علم میں برکت عطا کرے۔“

ایک سال لوگ رمضان کا چاند دیکھنے گھروں سے باہر نکلے اور ان میں پیش پیش جلیل القدر صحابی حضرت انس بن مالک انصاری رَضِیَ اللہُ تَعَالٰی عَنْہُ تھے۔ اس وقت ان کی عمر تقریباً سو سال تھی لوگوں نے آسمان کی طرف غور سے دیکھا انہیں کہیں چاند نظر نہ آیا۔

لیکن حضرت انس بن مالک انصاری رَضِیَ اللہُ تَعَالٰی عَنْہُ آسمان کی طرف دیکھتے ہوئے پکار پکار کر کہہ رہے تھے: میں نے چاند دیکھ لیا اور اپنے ہاتھ سے اشارہ کر کے چاند کی سمت بتلا رہے تھے۔ لوگوں نے بڑی کوشش کی لیکن پھر بھی کسی کو چاند نظر نہ آیا۔

اس وقت حضرت ایاس رَحِمَهُمُ اللہُ تَعَالٰی نے حضرت انس رَضِیَ اللہُ تَعَالٰی عَنْہُ کی طرف دیکھا تو ان کی آنکھ کے سامنے ایک لمبا سفید بال بھوؤں سے اوپر اٹھ کر آیا ہوا ہے۔

حضرت ایاس رَحِمَهُمُ اللہُ تَعَالٰی نے بڑے ادب و احترام سے اجازت لی پیار سے اپنا ہاتھ بڑھایا اور بڑی محبت اور سلیقے سے آنکھ پہ ہاتھ پھیر کر بال کو بھوؤں کے ساتھ برابر کر دیا اور پھر پوچھا:

”أَتَرَى الْهَلَالَ الْآنَ أَيْضاً يَا صَاحِبَ رَسُولِ اللہِ؟“

فَجَعَلَ اَنَسٌ يَنْظُرُ وَيَقُولُ:

”كَلَّا مَا أَرَاهُ، كَلَّا مَا أَرَاهُ.“

تَرْجَمَہ: ”جناب والا اب فرمائیے کیا چاند نظر آ رہا ہے۔ حضرت انس رَضِیَ اللہُ تَعَالٰی عَنْہُ نے آسمان کی

طرف دیکھا اور پھر فرمایا: اب چاند مجھے دکھائی نہیں دے رہا، واقعی بالکل دکھائی نہیں دے رہا۔“

دراصل بینائی کم زور ہونے کی وجہ سے آنکھ کے سامنے آیا ہوا سفید بال انہیں باریک سا چاند معلوم ہو رہا

تھا۔

ذہانت و ذکاوت

حضرت ایاس بن معاویہ رَحِمَهُ اللہُ تَعَالٰی کی ذہانت اور ہوشیاری سمجھ داری کے تذکرے سب جگہ مشہور ہو گئے، ہر طرف سے لوگ ان کے پاس آتے تھے مشکل مسائل پوچھنے کے لیے یا مناظرہ و مقابلہ کے لیے یا ان کے امتحان کے لیے کہ واقعی یہ عالم ہیں یا نہیں۔

ایک کسان ان کی خدمت میں حاضر ہوا اس نے پوچھا:

اے ابووائلہ! شراب کا کیا حکم ہے؟

انہوں نے جواب دیا: حرام ہے۔

حرام ہونے کی کیا وجہ ہے حالاں کہ اس میں تو صرف پھل اور پانی کو آگ پہ پکایا گیا ہے، اصل میں یہ دونوں اجزا حلال ہیں، پھر آگ پہ پکانے سے حرام کیسے ہو گئے، جب کہ اس میں کسی حرام چیز کو ملایا نہیں گیا؟ آپ نے کہا:

”أَفَرَعْتَ مِنْ قَوْلِكَ يَا ذُهْقَانُ أَمْ بَقِيَ لَدَيْكَ مَا تَقُولُهُ؟“

ترجمہ: ”کسان بھائی! کیا آپ نے اپنی بات ختم کر لی یا اور کچھ کہنا چاہتے ہو۔“

اس نے کہا: بس میری بات پوری ہو گئی، اب آپ ارشاد فرمائیے۔ ابووائل ایاس بن معاویہ

رَحِمَهُ اللہُ تَعَالٰی نے کہا:

”لَوْ أَخَذْتُ كَفًّا مِنْ مَاءٍ وَضَرَبْتُكَ بِهِ أَكَانَ يُوجِعُكَ؟“

ترجمہ: ”اگر میں پانی کا ایک چلو آپ کو دے ماروں کیا اس سے آپ کو کچھ تکلیف ہوگی۔“

”قَالَ لَا.“

ترجمہ: ”اس نے کہا نہیں۔“

”فَقَالَ: وَلَوْ أَخَذْتُ كَفًّا مِنْ تُرَابٍ فَضَرَبْتُكَ بِهِ أَكَانَ يُوجِعُكَ؟“

ترجمہ: ”اگر مٹی کی ایک مٹھی آپ کو دے ماروں تو کیا اس سے تکلیف ہوگی۔“

”قَالَ لَا.“

ترجمہ: ”کہا نہیں۔“

”فَقَالَ: وَلَوْ أَخَذْتُ كَفًّا مِنْ تَبَنِ فَضَرَبْتُكَ بِهِ أَكَانَ يُوجِعُكَ؟“

ترجمہ: ”اگر سیمنٹ کی مٹھی تجھے ماروں کیا تکلیف محسوس کرو گے۔“

”قَالَ: لَا.“

تَرْجَمَہ: ”کہا نہیں۔“

”فَقَالَ: فَلَوْ أَخَذْتُ التُّرَابَ ثُمَّ طَرَحْتُ عَلَيْهِ التِّبْنَ، وَصَبَبْتُ فَوْقَهُمَا الْمَاءَ ثُمَّ مَزَجْتُهَا مَزْجًا، ثُمَّ جَعَلْتُ الْكُتْلَةَ فِي الشَّمْسِ، حَتَّى يَبْسَتْ، ثُمَّ صَرَبْتُكَ بِهَا أَكَاثُ تُوجِعُكَ؟“

تَرْجَمَہ: ”اور اگر میں پانی اور مٹی ملا کر ایک ڈھیلا بناؤں اور وہ دھوپ میں خشک ہو جائے پھر اسے اٹھا کر تمہیں دے ماروں کیا تکلیف ہوگی۔“

”قَالَ: نَعَمْ..... وَقَدْ تَقْتُلْنِي.“

تَرْجَمَہ: ”اس نے کہا: کیوں نہیں ضرور ہوگی بل کہ اس کے ذریعے تو تم میرا سر بھی پھوڑ سکتے ہو۔“
آپ نے فرمایا بس یہی مثال شراب کی ہے۔ جب حلال اجزا کو ملا کر اسے آگ کی آنج دی جاتی ہے یا چند دنوں تک اس کو چھوڑ دیا جاتا ہے تو اس میں نشہ پیدا ہو جاتا ہے جس کی وجہ سے اسے حرام قرار دیا گیا ہے۔

حضرت ایاس بن معاویہ رَحِمَهُمُ اللہُ تَعَالٰی کی ذہانت کے عجیب واقعات

جب حضرت ایاس بن معاویہ رَحِمَهُمُ اللہُ تَعَالٰی کو قاضی بنا دیا گیا تو انہوں نے اللہ تعالیٰ کی دی ہوئی سمجھ اور ذہانت کے ذریعے عجیب عجیب فیصلے فرمائے، وہ اتنے معاملہ فہم (معاملہ سمجھنے والے) اور ذہین تھے کہ ان کو اچھے سے اچھے ذہین لوگ بھی دھوکہ نہیں دے سکتے تھے۔ مجرم آدمی کو اس کی بات سے ہی پکڑ لیتے تھے۔ ان میں سے چند واقعے ملاحظہ ہوں۔

پہلا واقعہ

ایک مرتبہ دو شخص ایک مقدمہ لے کر ان کے پاس عدالت میں آئے ان میں سے ایک نے دعویٰ کیا کہ میں نے اپنے ساتھی کو مال بطور امانت دیا تھا، جب میں نے مطالبہ کیا تو اس نے دینے سے انکار کر دیا۔
حضرت ایاس بن معاویہ رَحِمَهُمُ اللہُ تَعَالٰی نے مدعی علیہ (اس کے ساتھی) سے امانت کے متعلق پوچھا تو اس نے کہا:

میں نے مال لیا ہی نہیں یہ جھوٹ بول رہا ہے اور مجھے بدنام کر رہا ہے، اگر اس کے پاس کوئی دلیل ہے تو پیش کرے ورنہ میں قسم دینے کے لیے تیار ہوں میں بے گناہوں یہ سراسر مجھ پر الزام ہے۔

حضرت ایاس بن معاویہ رَحِمَهُمُ اللہُ تَعَالٰی نے خداداد بصیرت سے بھانپ لیا کہ یہ جھوٹی قسم کے ذریعے

اپنے ساتھی کے مال کو ہڑپ کرنا چاہتا ہے، تو اس نے مدعی سے پوچھا کہ تو نے اسے کس جگہ اپنا مال بطور امانت دیا تھا؟

اس نے کہا یہاں سے کچھ فاصلے پر ایک محلہ ہے وہاں میں نے دیا تھا۔

قاضی ایاس رحمہم اللہ تعالیٰ نے پوچھا وہاں کوئی ایسی نشانی ہے جہاں تم نے اس کو یہ امانت دی تھی؟ اس نے کہا ہاں! وہاں ایک بڑا درخت ہے، ہم نے اس کے سائے میں بیٹھ کر پہلے کھانا کھایا اور پھر میں نے اپنا مال اس کے سپرد کیا۔

قاضی ایاس رحمہم اللہ تعالیٰ نے کہا:

تم ابھی وہاں جاؤ شاید تم کو وہاں یاد آ جائے کہ تم نے اپنا مال کہاں رکھا تھا، کس کو دیا تھا۔ اور اس جگہ کا جائزہ لے کر سیدھے میرے پاس آ جانا اور مجھے آ کر خبر دینا کہ تم کو کیا یاد آیا، وہ شخص اس جگہ کی طرف روانہ ہو گیا۔

قاضی ایاس رحمہم اللہ تعالیٰ نے مدعی علیہ سے کہا:

اپنے ساتھی کے واپس آنے تک میرے پاس بیٹھے رہو، وہ وہاں خاموش ہو کر بیٹھ گیا۔ قاضی ایاس رحمہم اللہ تعالیٰ دیگر مقدمات نپٹانے میں مصروف ہو گئے۔ لیکن قاضی صاحب دوسرے لوگوں کے معاملات سنتے ہوئے چپکے چپکے اس شخص کی طرف بھی دیکھتے رہتے تھے اور اس طرح وہ اس کے چہرے کے تاثرات معلوم کرنا چاہتے تھے، جب انہوں نے دیکھا کہ یہ شخص بالکل آرام و سکون سے بیٹھا ہوا ہے اس کے چہرے پر کوئی خوف و ہراس نہیں تو قاضی صاحب سماعت کے دوران یکدم اس شخص کی طرف متوجہ ہوئے۔

اور پوچھا آپ کا کیا خیال ہے کہ وہ اس جگہ پہنچ گیا ہوگا جہاں اس نے مال تیرے سپرد کیا تھا؟ اس نے بے خیالی میں جواب دیا: نہیں! وہ جگہ یہاں سے کافی دور ہے، ابھی وہ راستے میں جا رہا ہوگا۔ قاضی نے غضب ناک ہو کر کہا:

”يَا عَدُوَّ اللَّهِ تَجْحَدُ الْمَالَ وَتَعْرِفُ الْمَكَانَ الَّذِي أَخَذْتَهُ فِيهِ؟ وَاللَّهِ إِنَّكَ لَخَائِنٌ.“

ترجمہ: ”اے اللہ کے دشمن! ارے تو مال لینے کا انکار کرتا ہے اور اس جگہ کا اعتراف کرتا ہے جہاں تو نے مال لیا تھا، بخدا تو خائن، جھوٹا اور بددیانت ہے۔“

وہ اچانک یہ حملہ دیکھ کر خوف سے کانپنے لگا اور اس نے اپنے جرم کا اعتراف کر لیا اور امانت واپس کر دی۔

دوسرا واقعہ

اسی طرح ایک اور واقعہ بیان کیا جاتا ہے کہ دو شخص دو شالوں کا مقدمہ لے کر عدالت میں پیش ہوئے ایک شال سبز رنگ کی نئی اور قیمتی تھی اور دوسری سرخ رنگ کی پھٹی ہوئی اور بوسیدہ تھی۔ مدعی نے کہا: میں حوض پر نہانے کے لیے نیچے اتر ا اور اپنی سبز شال کپڑوں کے ساتھ رکھ کر حوض میں اتر گیا۔

تھوڑی دیر بعد یہ شخص اپنے کپڑے حوض کے کنارے میرے کپڑوں کے پاس ہی رکھ کر نہانے کے لیے حوض میں اتر آیا، لیکن مجھ سے پہلے حوض سے نہا کر نکلا کپڑے پہنے اور میری شال سر پر لی اور چلتا بنا۔ میں اس کے قدموں کے نشانات دیکھتا ہوا اس کی تلاش میں نکلا بالآخر اسے پکڑنے میں کام یاب ہو گیا۔ قاضی نے مدعی علیہ (دوسرے ساتھی) سے پوچھا تم کیا کہنا چاہتے ہو؟ اس نے کہا: جناب والا یہ شال میری ہے میرے قبضے میں ہے میں اس کا مالک ہوں، یہ مجھ پہ جھوٹا الزام عائد کرتا ہے۔

قاضی ایاس رَحِمَهُمُ اللہُ تَعَالٰی نے مدعی سے پوچھا تیرے پاس کوئی دلیل ہے کہ یہ شال واقعی تیری ہے۔ اس نے کہا دلیل میرے پاس کوئی نہیں، قاضی نے اپنے دربان سے کہا: ایک کنگھی لاؤ۔ دربان کنگھی لے آیا، قاضی نے دونوں کے سر پر کنگھی پھیر دی ایک کے سر سے سرخ ریشے اور دوسرے کے سر سے سبز ریشے برآمد ہوئے۔ لہذا سرخ شال اسے دے دی جس کے سر سے سرخ ریشے نکلے تھے اور سبز شال اس کے سپرد کی جس کے سر سے سبز ریشے برآمد ہوئے تھے۔ اس طرح عدل و انصاف کے مطابق حق والے کو اس کا حق مل گیا۔

تیسرا واقعہ

قاضی ایاس رَحِمَهُمُ اللہُ تَعَالٰی کی ذہانت اور فہم و فراست کا ایک اور واقعہ مشہور ہے، وہ یہ کہ کوفہ میں ایک شخص نے چالاکی اور جھوٹ کے ذریعہ یہ مشہور کر دیا کہ وہ بہت نیک ہے اور امانت دار ہے، جب لوگ کہیں سفر پر جاتے تو اس کے پاس پیسہ سونا رکھوا کر جاتے تھے۔

بعض لوگ مرتے وقت یہ وصیت کر جاتے کہ ہمارا مال اس کے سپرد کر دیا جائے اور یہی ہماری اولاد کا سرپرست و نگران ہوگا۔ اس کی جھوٹی شہرت سن کر ایک شخص نے اپنا بہت سا مال اس کے پاس بطور امانت رکھ

دیا، چند دنوں کے بعد جب اسے ضرورت پڑی تو اس نے اپنے مال کی واپسی کا مطالبہ کیا۔ لیکن اس نے دینے سے انکار کر دیا۔ اسے یہ صورت حال دیکھ کر بڑا صدمہ ہوا اور یہ مقدمہ قاضی کی عدالت میں پیش کر دیا۔

قاضی ایاس رَحْمَةُ اللّٰهِ تَعَالٰی نے مقدمہ پیش کرنے والے سے پوچھا کیا مدعی علیہ (جس پر دعویٰ کیا ہے) کو یہ معلوم ہے کہ تم میرے پاس اس کی شکایت لے کر آئے ہو؟ اس نے کہا: نہیں۔

قاضی نے کہا: آج جاؤ اور کل میرے پاس آنا اور ساتھ ہی مدعی علیہ کو بلانے کے لیے پیغام بھیجا، وہ قاضی کا پیغام سنتے ہی عدالت میں آیا قاضی نے اسے بڑے اعزاز و اکرام سے بٹھایا اور کہا:

”لَقَدْ اجْتَمَعَ لَدَيَّ مَالٌ كَثِيرٌ لَا يُتَمَّرُ لَا كَافِلَ لَهُمْ، وَقَدْ رَأَيْتُ أَنْ أُودِعَهُ لَدَيْكَ، وَأَنْ أَجْعَلَكَ وَصِيًّا عَلَيْهِمْ فَهَلْ مَنَزِلُكَ حَصِينٌ وَوَقْتُكَ مُتَّسِعٌ؟“

ترجمہ: ”(جناب میں نے آپ کی بڑی تعریف سنی ہے آپ لوگوں کی خدمت کا اہم فریضہ سر انجام دے رہے ہیں، میں نے آپ کو اس لیے بلایا کہ) میرے پاس ایسے قیموں کا کثیر مقدار میں مال ہے، جن کا کوئی وارث نہیں، میں چاہتا ہوں یہ مال آپ کے سپرد کر دوں، جب وہ بڑے ہو جائیں تو آپ ان کے حوالے کر دینا کیا اتنی بڑی مقدار میں مال رکھنے کا آپ کے پاس انتظام ہے، اور آپ کے پاس اتنا وقت بھی ہے کہ اس مال کی نگرانی کر سکیں گے، (کیا گھر میں ایسا مضبوط گودام ہوگا جس میں مال ضائع نہ ہو، کیا یہ مال آپ سنبھالنے کے لیے تیار ہیں)۔“

اس نے بڑے جوش سے کہا:

کیوں نہیں جناب! مجھے اللہ نے پیدا ہی عوام کی خدمت کے لیے کیا ہے بندہ عاجز اس خدمت کے لیے بخوشی تیار ہے۔

قاضی ایاس رَحْمَةُ اللّٰهِ تَعَالٰی نے کہا:

بہت خوب مجھے آپ سے یہی توقع تھی آپ ایسا کریں کہ کل کے بعد (پرسوں) میرے پاس آ جانا اور ساتھ دو مزدور بھی لیتے آنا۔ اس نے کہا بہت اچھا یہ کہہ کر وہ اپنے گھر چلا گیا۔

دوسرے دن وعدہ کے مطابق مدعی (دعویٰ کرنے والا) قاضی ایاس رَحْمَةُ اللّٰهِ تَعَالٰی کے پاس آیا۔ قاضی صاحب نے اسے کہا کہ جاؤ آج اس شخص سے جا کر اپنے مال کا مطالبہ کرو، اگر وہ انکار کرے تو اسے کہنا میں تیری شکایت قاضی کے پاس لے کے جا رہا ہوں اس نے ایسے ہی کیا، جا کر اس سے اپنے مال کا مطالبہ کیا اس

وَاللّٰهُ

نے حسب سابق مال دینے سے انکار کر دیا۔

”فَقَالَ لَهُ: إِذْنُ أَشْكُوكَ إِلَى الْقَاضِي.“

تَرْجَمَہ: ”تو اس نے کہا اگر تم میرا مال نہیں دو گے تو میں تمہاری شکایت قاضی کے پاس کروں گا۔“
جب اس نے قاضی کا نام سنا تو فوراً اٹھنڈا پڑ گیا اسے اپنے پاس بٹھایا، اس کی منت کی مال واپس لوٹایا اور کچھ مزید دے کر اسے خوش کرنے کی کوشش کی، تاکہ قاضی ایاس رَحِمَهُمُ اللہُ تَعَالٰی کو اس بات کا علم نہ ہو۔
وہ اپنا مال لے کر سیدھا قاضی ایاس رَحِمَهُمُ اللہُ تَعَالٰی کے پاس گیا اس کا شکریہ ادا کیا اور بتایا کہ اس نے مجھے میرا حق واپس دے دیا ہے۔ اللہ آپ کو جزائے خیر عطا کرے، جب وعدے کے مطابق تیسرے روز وہ شخص قاضی ایاس رَحِمَهُمُ اللہُ تَعَالٰی کے پاس مزدور لے کر حاضر ہوا، تو اسے دیکھتے ہی قاضی صاحب اس پر برس بڑے اور کہا:

”بَنَسَ الرَّجُلُ أَنْتَ يَا عَدُوَّ اللَّهِ، لَقَدْ جَعَلْتَ الدِّينَ مَصِيدَةً لِلدُّنْيَا“

تَرْجَمَہ: ”بہت ہی برے آدمی ہو تم، اے اللہ کے دشمن! تم نے دنیا کمانے کے لیے دین کو جال بنا رکھا ہے۔“

تمہیں شرم آنی چاہئے! یہ جبہ و دستار اور یہ گھناؤنا کردار۔ میری آنکھوں سے دور ہو جاؤ اور ابھی جا کر سب لوگوں کی امانتیں واپس کرو، ورنہ تمہیں ایسی سزا دوں گا جسے تمہاری آئندہ نسلیں بھی یاد رکھیں گی۔
وہ ہانپتا کانپتا ہوا واپس گیا اور سب کے مال فوری طور پر واپس کرنے لگا ان سے معافی مانگنے لگا تب جا کر لوگوں کو اس کی اصلیت کا علم ہوا۔

چوتھا واقعہ

قاضی ایاس رَحِمَهُمُ اللہُ تَعَالٰی کو اپنی بے پناہ ذہانت، قابل رشک قوت استدلال (طاقت ور دلیل)، ہوشیاری اور حاضر جوابی کے باوجود عدالت میں ایسے اشخاص سے بھی واسطہ پڑ جاتا جو اپنی بات دلائل سے منوا لیا کرتے تھے اور انہیں خاموش ہونے پر مجبور کر دیا کرتے تھے۔
ایسا ہی ایک واقعہ انہوں نے خود بیان کیا، فرماتے ہیں کہ الحمد للہ ایک شخص کے علاوہ آج تک کوئی بھی گفتگو میں مجھ پر غالب نہ آ سکا۔
وہ اس طرح ہوا کہ میں بصرہ کی عدالت میں مقدمات پنپانے کے لیے بیٹھا ہوا تھا۔ ایک شخص میرے پاس آیا اور اس نے بڑے جوش سے کہا:

میں یہ گواہی دیتا ہوں کہ فلاں باغ فلاں شخص کا ہے اور اس باغ کے بارے میں مجھے کچھ نشانیاں بتلائی کہ وہاں ایسا ہے ایسا ہے۔

”فَارَدْتُ أَنْ أُمْتَحِنَ شَهَادَتَهُ.“

ترجمہ: ”میں نے اس کی گواہی کا امتحان لینے کے انداز میں پوچھا:“
جس باغ کے متعلق گواہی دے رہے ہو۔ اس میں کتنے درخت ہیں؟
اس نے سر جھکایا پھر سر اٹھا کر بولا:

”مُنْذُكُمْ يَحْكُمُ سَيِّدُنَا الْقَاضِي فِي هَذَا الْمَجْلِسِ؟.“

ترجمہ: ”جناب والا گستاخی معاف آپ کتنے عرصے سے اس کمرہ عدالت میں فیصلے سنانے کا فریضہ سرانجام دے رہے ہیں۔“
میں نے کہا: کافی عرصے سے۔

اس نے پوچھا: کیا آپ بتا سکتے ہیں کہ اس کمرے کی چھت میں کتنی لکڑی کی بلیاں استعمال ہوئی ہیں؟
میں پریشان ہوا اور کہا اس کا مجھے علم نہیں اور ساتھ ہی میں نے شرمندہ ہو کر اسے کہا:
بھئی آپ کی گواہی سچی ہے۔ میں اسے تسلیم کرتا ہوں۔

پہلے زمانے میں لوگ چھتوں پر بڑی بڑی لکڑیاں لگاتے تھے، پھر اس پر چھت ہوتی تھی۔ اس لیے انہوں نے قاضی صاحب رَحِمَهُ اللہُ تَعَالٰی سے چھت کی لکڑیوں کے متعلق پوچھا تھا کہ جس طرح آپ نے چھت کی بلیاں نہیں گنی ہیں اسی طرح میں نے باغ کے درخت نہیں گنے۔

خواب کی تعبیر صحیح نکلی

جب حضرت ایاس بن معاویہ رَحِمَهُ اللہُ تَعَالٰی چھتر (۷۶) برس کے ہوئے تو انہوں نے خواب میں دیکھا کہ وہ اور ان کے والد محترم دو گھوڑوں پر سوار برابر دوڑے جارہے ہیں، نہ کوئی ایک قدم آگے ہے اور نہ پیچھے، ان کے والد محترم چھتر برس کے ہو کر فوت ہوئے تھے۔

ایک رات حضرت ایاس رَحِمَهُ اللہُ تَعَالٰی اپنے بستر پر لیٹے ہوئے تھے، گھر والوں سے کہا:

”اتَدْرُونَ أَيَّ لَيْلَةٍ هَذِهِ؟“

ترجمہ: ”کیا تم جانتے ہو یہ رات کون سی ہے؟“

انہوں نے کہا نہیں، فرمایا:

وَاللَّهِ

”فِي هَذِهِ اللَّيْلَةِ اسْتَكْمَلَ أَبِي عُمَرَةُ
فَلَمَّا أَصْحَوْا، وَجَدُوهُ مَيِّتًا.“

ترجمہ: ”یہ وہ رات ہے جس میں اباجان نے اپنی عمر تمام کی تھی یہ کہا اور سو گئے، جب گھر والوں
نے صبح دیکھا تو یہ ابدی نیند سو چکے تھے۔“
إِنَّا لِلّٰهِ وَإِنَّا إِلَيْهِ رَاجِعُونَ.

اللہ تعالیٰ قاضی ایاس بن معاویہ پر اپنی بے پناہ رحمتوں کی بارش نازل فرمائے (آمین) وہ اللہ تعالیٰ کی
قدرت کا ایک کرشمہ تھے، زمانے کے عجائب میں سے ایک عجیب شخص تھے، سمجھ داری ہوشیاری و حاضر جوابی میں
ذہن ترین شخص تھے۔

فَوَائِدُ وَنَصَاحُ

قاضی ایاس بن معاویہ رَحِمَهُمُ اللہُ تَعَالٰی کے حالات پر غور کرنے کے بعد مندرجہ ذیل باتیں معلوم
ہوئیں۔

اللہ تعالیٰ انسان کے ذہن کو اس وقت زیادہ قوی، فصیح و بلیغ بناتا ہے جب وہ قرآن کریم کی زیادہ سے
زیادہ تلاوت کرتا ہے اور دین کا علم سیکھ کر دوسروں کو سکھانے میں زیادہ سے زیادہ وقت صرف کرتا ہے اور ہمیشہ
سچ بولتا ہے، کسی کو ذہنی، جسمانی اور زبانی تکلیف نہیں پہنچاتا ہے۔

ذہن یا حافظہ (یادداشت) کا قوی ہونا ایک بہت بڑی نعمت ہے۔ ہمیں بھی اپنا حافظہ بڑھانے کے لیے
یہ چار کام کرنے چاہئیں۔

① جس کو اللہ تعالیٰ نے جو نعمت عطا فرمائی ہے، اس پر اسے شکر ادا کرنا چاہئے۔ ہرگز ہرگز زبان سے ایسے
الفاظ ادا نہ کئے جائیں جس سے ناشکری کا اظہار ہو۔

② چھوٹے بڑے تمام گناہوں سے بچنا چاہئے۔

امام شافعی رَحِمَهُمُ اللہُ تَعَالٰی مسلمانوں کے ایک بہت بڑے امام گزرے ہیں انہوں نے اپنے استاد سے
حافظہ کی کمی کی شکایت کی۔ چنانچہ انہوں نے حضرت امام شافعی رَحِمَهُمُ اللہُ تَعَالٰی کو یہ وصیت فرمائی:

شَكَوْتُ إِلَى وَكَيْعِ سُوءَ حِفْظِي
فَأَوْصَانِي إِلَى تَرْكِ الْمَعَاصِي

لَاَنَّ الْحِفْظَ فَضْلٌ مِّنْ اِلٰهِي
وَفَضْلُ اللّٰهِ لَا يُعْطٰى لِعَاصِي

ترجمہ: ”میں نے اپنے استاد وکیع سے حافظہ کی کمی کی شکایت کی تو آپ نے چھوٹے بڑے گناہوں کو چھوڑنے کی ہدایت کی کیوں کہ حافظہ اللہ تعالیٰ کا فضل ہے، اور اللہ تعالیٰ کا فضل گناہگاروں کو نہیں دیا جاتا۔

۳ تیسرا کام یہ کہ عشاء کے فوراً بعد سو جائیں، زیادہ دیر تک جاگنے سے بھی حافظہ کم زور ہو جاتا ہے۔ رات اللہ تعالیٰ نے سونے کے لیے بنائی ہے اس میں زیادہ دیر تک جاگنا مناسب نہیں۔ ہمارے پیارے نبی ﷺ نے عشاء کے بعد گپ شپ کو منع فرمایا ہے۔ حضرت ابو بزرہ رضی اللہ تعالیٰ عنہ فرماتے ہیں:

”اَنَّ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ كَانَ يَكْرَهُ النَّوْمَ قَبْلَ الْعِشَاءِ وَالْحَدِيثَ بَعْدَهَا.“^۱

ترجمہ: ”رسول اللہ ﷺ عشاء سے پہلے سونے اور عشاء کے بعد گپ شپ کرنے کو ناپسند فرماتے تھے۔“

۴ چوتھا کام یہ کہ روزانہ صبح نہار منہ تین، پانچ، یا سات باوام استعمال کریں۔ ان ساری باتوں کا اہتمام کرنے سے اللہ تعالیٰ حافظہ بڑھا دے گا۔ اور ہر فرض نماز کے بعد حافظہ کے مضبوط ہونے کے لیے بھی دعا ضرور مانگیں۔

مذبحہ

سوال: ابو تمام نے احمد بن المعتصم کی تعریف میں چار آدمیوں کے کون سے کارنامے گوائے تھے؟

سوال: اسکول میں حضرت ایاس بن معاویہ رحمہم اللہ تعالیٰ نے اپنے استاد کی بات کا کیا جواب دیا؟

سوال: عبدالملک بن مروان نے راستے میں جاتے ہوئے جب حضرت ایاس رحمہم اللہ تعالیٰ کی عمر دریافت کی تو انہوں نے کیا جواب دیا؟

سوال: قاضی ایاس بن معاویہ رحمہم اللہ تعالیٰ کی ذہانت کے واقعات کی طرح آپ بھی اپنے ساتھ پیش آنے والا کوئی واقعہ لکھیں۔

حضرت عمر بن عبد العزیز رَحِمَهُمُ اللہُ تَعَالٰی

اور ان کے فرزند عبد الملک رَحِمَهُمُ اللہُ تَعَالٰی

”أَمَّا عَلِمْتُ أَنَّ لِكُلِّ قَوْمٍ نَجِيبًا وَأَنَّ نَجِيبَ بَنِي أُمَيَّةَ عُمَرُ بْنُ عَبْدِ الْعَزِيزِ، وَأَنَّهُ يُبْعَثُ

يَوْمَ الْقِيَامَةِ أُمَّةً وَجَدَهُ“ (محمد بن علی بن الحسن رضی اللہ تعالیٰ عنہ)

ترجمہ: ”ہر قوم کا ایک عقل مند ہوتا ہے اور بنو امیہ کے عقل مند عمر بن عبد العزیز ہیں اور قیامت کے دن وہ ایک پوری امت کی طرح اٹھائے جائیں گے۔“

تواضع وانکساری

جلیل القدر تابعی حضرت عمر بن عبد العزیز رَحِمَهُمُ اللہُ تَعَالٰی اپنے سے پہلے خلیفہ سلیمان بن عبد الملک کو دفنا کر ابھی فارغ ہی ہوئے تھے کہ انہوں نے اپنے آس پاس زمین پر تھر تھراہٹ کی آواز سنی پوچھا یہ کیا ہے؟ پاس کھڑے لوگوں نے بتایا: جناب آپ کی سواری کے لیے یہ سرکاری گاڑیوں کی نقل و حرکت ہے۔ حضرت عمر بن عبد العزیز رَحِمَهُمُ اللہُ تَعَالٰی نے ان کی طرف ایک جھلک دیکھا اور دھیمی لرزتی ہوئی آواز سے جس طرح کہ کوئی کم زور تھکا ہوا شخص بولتا ہے بولے:

مَالِي وَلَهَا؟

نَحْوَهَا عَنِّي بَارَكَ اللَّهُ عَلَيْكُمْ

وَقَرَّبُوا لِي بَغْلَتِي، فَإِنَّ لِي فِيهَا بَلَاغًا.

ترجمہ: ”میرا ان گاڑیوں سے کیا واسطہ؟ ان سواریوں کو مجھ سے دور کر دو، اللہ تعالیٰ تمہیں برکت

عطا فرمائے۔ اور میرے لیے تو میری پرانی سواری میرا خچر ہی لے آؤ میں اسی پر سوار ہو جاؤں گا۔“

ابھی خچر پر بیٹھنا ہی چاہتے تھے کہ حفاظتی فوج کا چاق و چوبند کمانڈر آپ کے آگے آگے چلنے کے لیے

آپہنچا اور اس کے دائیں بائیں حفاظتی دستے کے چوکس جوان تھے، جنہوں نے ہاتھوں میں چمک دار نیزے پکڑے ہوئے تھے۔

حضرت عمر بن عبدالعزیز رَحِمَهُ اللہُ تَعَالٰی نے ان کی طرف دیکھا اور فرمایا: مجھے فوج وغیرہ کی ضرورت نہیں ہے کہ وہ میرے ساتھ چلے، میں تو عام مسلمانوں کی طرح کا ایک فرد ہوں جس طرح عام آدمی صبح گھر سے نکلتا ہے اور شام کو لوٹ آتا ہے، اسی طرح میں بھی عام آدمیوں کی طرح زندگی بسر کروں گا۔

یہ کہہ کر آپ چل پڑے، لوگ بھی آپ کے ساتھ چل پڑے، آپ مسجد میں تشریف لائے۔ اعلان کیا گیا: ”الصَّلَاةُ جَامِعَةٌ، الصَّلَاةُ جَامِعَةٌ“
”تَرْجَمًا: “سب لوگ مسجد میں جمع ہو جائیں۔“

اعلان سنتے ہی لوگ مسجد کی طرف تیزی سے چلنے لگے اور ہر طرف سے گروہ درگروہ مسجد میں داخل ہونے لگے، جب لوگ جمع ہوئے تو آپ رَحِمَهُ اللہُ تَعَالٰی نے خطبہ کے بعد فرمایا:

”أَيُّهَا النَّاسُ إِنِّي قَدْ ابْتُلِيتُ بِهَذَا الْأَمْرِ عَلَى غَيْرِ رَأْيٍ مِنِّي فِيهِ وَلَا طَلَبَ لَهُ

.....

وَلَا مَشُورَةَ مِنَ الْمُسْلِمِينَ“

وَأِنِّي خَلَعْتُ مَا فِي أَعْنَاقِكُمْ مِنْ بَيْعَتِي“

فَاخْتَارُوا لِأَنْفُسِكُمْ خَلِيفَةً تَرْضَوْنَهُ“

”تَرْجَمًا: “لوگو! مجھے ایک ذمہ داری سونپی گئی ہے جس کے متعلق نہ مجھ سے مشورہ لیا گیا ہے اور نہ

دیگر مسلمانوں سے اس کے متعلق مشورہ لیا گیا اور نہ ہی میں (خلافت کی) اس اہم ذمہ داری کو

اپنے لیے پسند کرتا ہوں۔ میری طرف سے تمہیں کھلی چھٹی ہے جسے چاہو اپنا خلیفہ منتخب کر لو۔“

یہ سن کر مجمع بیک وقت باواز بلند پکار اٹھا:

”قَدْ اخْتَرْنَاكَ يَا أَمِيرَ الْمُؤْمِنِينَ وَرَضِينَا بِكَ.“

”تَرْجَمًا: “اے امیر المؤمنین! ہم آپ کو منتخب کرتے ہیں، اور ہم اس پر راضی ہیں کہ آپ ہمارے

خلیفہ ہوں۔“

آپ حکومت کی باگ ڈور سنبھالیں (یعنی اقتدار) اللہ آپ کا حامی و ناصر ہوگا۔ جب آپ نے یہ صورت

حال دیکھی کہ کوئی ایک بھی آواز اس کے خلاف نہیں اٹھی اور سب اس پر مطمئن ہیں کہ میں اس ذمہ داری کو

سنبھالوں، تو آپ نے دوبارہ اللہ تعالیٰ کی حمد و ثناء بیان کی اور درود و سلام پڑھا اور لوگوں کو تین نصیحتیں فرمائیں:

”وَطَفِقَ يَحُضُّ النَّاسَ عَلَى التَّقْوَى“

وَيَزْهَدُهُمْ فِي الدُّنْيَا“

وَالْإِهْدَى

وَيَرْغَبُهُمْ فِي الْآخِرَةِ.....

وَيَذْكُرُهُمْ بِالْمَوْتِ بِلَهْجَةٍ تَسْتَلِينُ الْقُلُوبَ الْقَاسِيَةَ، وَتَسْتَدِرُّ الدُّمُوعَ الْعَاصِيَةَ،
وَتَخْرُجُ مِنْ فُؤَادِ صَاحِبِهَا فَتَسْتَقِرُّ فِي أَفئِدَةِ السَّامِعِينَ.

تَرْجَمًا: ”(۱) تقویٰ اختیار کرو یعنی گناہوں سے بچو۔

(۲) دنیا کو زیادہ سے زیادہ جمع کرنے کی فکر نہ کرو۔

(۳) آخرت کے لیے اعمال زیادہ سے زیادہ جمع کرنے کی فکر کرو اور آپ نے موت کی تیاری کی
ترغیب دی (کہ ایک دن سب کچھ چھوڑ کر یہاں سے جانا ہے اس دن کی تیاری کر لو جس دن
یہاں سے اکیلے جانا ہوگا)۔

دل سے نکلی ہوئی بات دل پر اثر کرتی ہے یہ باتیں ایسی اثر کرتی گئیں کہ لوگوں کی آنکھوں سے
آنسو نکل آئے اور سخت سے سخت دل بھی نرم ہوتے گئے۔“

پھر آپ نے دل سوز، تھکاوٹ نما، لیکن قدرے بلند آواز میں کہا:

أَيُّهَا النَّاسُ، مَنْ أَطَاعَ اللَّهَ وَجَبَتْ طَاعَتُهُ.....

وَمَنْ عَصَى اللَّهَ فَلَا طَاعَةَ لَهُ عَلَى أَحَدٍ.....

أَيُّهَا النَّاسُ، أَطِيعُونِي مَا أَطَعْتُ اللَّهَ فَيُكْرَمُ.....

فَإِذَا عَصَيْتُ اللَّهَ فَلَا طَاعَةَ لِي عَلَيْكُمْ.

تَرْجَمًا: ”اے لوگو! جو حاکم اللہ تعالیٰ کا فرماں بردار ہو اس کا کہا مانو اور جو اللہ کا نافرمان ہو اس کی

بات ماننے کی کوئی ضرورت نہیں، لوگو: سنو! جب تک میں اللہ تعالیٰ کا فرماں بردار رہوں تو میری

بات مانتے رہنا، اور جب کبھی اللہ کی نافرمانی پر اتر آؤں تو تم میرے احکامات کو ٹھکرا دینا۔“

پھر منبر سے اترے اور سیدھے گھر گئے، اپنے کمرے میں جا کر کچھ دیر آرام کرنے کے لیے بستر پر لیٹ

گئے، کیوں کہ اپنے سے پہلے خلیفہ کی وفات کے موقع پر شرکت کرنے اور ان کے کفن دفن کی وجہ سے آپ بہت

تھک چکے تھے۔

جیسا باپ ویسا بیٹا

حضرت امیر المؤمنین عمر بن عبد العزیز (اللہ تعالیٰ ان پر رحم فرمائے) ابھی اپنے بستر پر پہلو کے بل لیٹے

ہی تھے کہ ان کا سترہ سالہ (صالح بیٹا) عبد الملک کمرے میں داخل ہوا۔



اس نے کہا: امیر المؤمنین آپ کیا کرنا چاہتے ہیں؟

فرمایا: بیٹا میں تھوڑی دیر سونا چاہتا ہوں اس لیے کہ اب میرے جسم میں طاقت نہیں ہے میں بہت تھک چکا ہوں، بیٹے نے کہا:

”أَتَغْفُو قَبْلَ أَنْ تَرُدَّ الْمَظَالِمَ إِلَى أَهْلِهَا يَا أَمِيرَ الْمُؤْمِنِينَ؟!!“

ترجمہ: امیر المؤمنین! کیا آپ مظلوم لوگوں کی فریاد سنے بغیر ہی سو جانا چاہتے ہیں؟

ان کا وہ مال جو ظلم سے چھینا گیا ہے انہیں واپس کون دلائے گا؟ فرمایا: بیٹا! چوں کہ میں تمہارے چچا خلیفہ سلیمان کی وفات کی وجہ سے گزشتہ ساری رات جاگتا رہا، تھکاوٹ کی وجہ سے میرے جسم میں طاقت نہیں۔

ان شاء اللہ تھوڑا آرام کرنے کے بعد نماز ظہر لوگوں کے ساتھ پڑھوں گا اور پھر یقیناً مظلوموں کی فریاد رسی ہوگی اور ہر ایک کو اس کا حق دیا جائے گا، کوئی محروم نہیں رہے گا۔ بیٹے نے کہا:

وَمَنْ لَكَ يَا أَمِيرَ الْمُؤْمِنِينَ بَأَنْ تَعِيشَ إِلَى الظُّهْرِ؟!!

فَالْهَبْتُ هَذِهِ الْكَلِمَةَ عَزِيمَةً عُمَرَ.....

وَأَطَارَتِ النَّوْمَ مِنْ عَيْنَيْهِ

وَبَعَثَتِ الْقُوَّةُ وَالْعَزْمُ فِي جَسَدِهِ الْمُتْعَبِ، وَقَالَ:

أُذُنُ مِنِّي أَيْ بَنِي.

فَدَنَا مِنْهُ، فَضَمَّهُ إِلَيْهِ وَقَبَّلَ مَا بَيْنَ عَيْنَيْهِ:

ترجمہ: ”امیر المؤمنین! اس کی کون ضمانت دیتا ہے کہ آپ ظہر تک زندہ رہیں گے۔ بیٹے کی یہ

بات سن کر حضرت عمر بن عبدالعزیز رَحِمَهُ اللہُ تَعَالٰی تڑپ اٹھے، آنکھوں سے نیند جاتی رہی تھکے

ہوئے جسم میں دوبارہ توانائی لوٹ آئی اور یک دم بیٹھ گئے اور فرمایا: بیٹا ذرا میرے قریب آؤ۔“

بیٹا قریب ہوا تو اسے گلے لگا کر پیشانی کو بوسہ دیا اور فرمایا:

”الْحَمْدُ لِلَّهِ الَّذِي أَخْرَجَ مِنْ صُلْبِي مَنْ يُعِينُنِي عَلَى دِينِي.“

ترجمہ: ”اللہ کا شکر ہے جس نے مجھے ایسا نیک فرزند عطا کیا جو دینی معاملے میں میری اعانت

کرتا ہے۔“

پھر آپ اٹھے حکم دیا کہ یہ اعلان کر دیا جائے کہ جس پر کوئی ظلم ہوا ہے وہ اپنا مقدمہ خلیفہ کے سامنے آ کر

پیش کرے۔

یہ امیر المؤمنین کا بیٹا عبدالملک کون ہے؟

وَاللَّهُدٰی

اس نوجوان کی خوبی کیا ہے جس کے متعلق لوگ یہ کہتے ہیں کہ اس نے اپنے والد کو عبادت گزاری پر اکسایا، آئیے اب اس نیک و صالح نوجوان کا قصہ ابتداء سے آپ کو سناتے ہیں۔

امیر المؤمنین حضرت عمر بن عبدالعزیز رَحِمَهُمُ اللہُ تَعَالٰی کے بارہ بیٹے اور تین بیٹیاں تھیں، تمام اولاد متقی، پرہیزگار اور نیک تھی اپنے بہن بھائیوں میں حضرت عبدالملک رَحِمَهُمُ اللہُ تَعَالٰی ایک چمکتے ستارے کی طرح تھے یا جس طرح پورے ہار کے اندر بیچ والا حصہ ہوتا ہے۔ اس طرح نیک تھے اور نیک و پرہیزگار ہونے کے ساتھ بالکل بھولے بھالے نہیں تھے بل کہ بہت ذہین اور ماہر تجربہ کار لوگوں کی طرح سمجھ رکھتے تھے۔

یوں تو وہ نوجوان تھے لیکن عقل و سمجھ میں بوڑھوں کو بھی پیچھے کر دیتے تھے۔ انھوں نے بچپن ہی سے اپنی زندگی نیکی کے کاموں میں اور گناہوں سے بچنے میں گزاری۔

ان میں خاندان فاروق اعظم رَضِیَ اللہُ تَعَالٰی عَنْہُ کے اوصاف پائے جاتے تھے، خاص طور پر تقویٰ، پاکیزگی اور خشیت الہی (اللہ سے ڈرنے) میں ان پر حضرت عبداللہ بن عمر رَضِیَ اللہُ تَعَالٰی عَنْہُم کا مزاج غالب تھا۔

عبدالملک رَحِمَهُمُ اللہُ تَعَالٰی کی عبادت میں مشغولیت

ان کے چچا زاد بھائی عاصم بیان کرتے ہیں کہ میں ایک دفعہ دمشق گیا اور وہاں اپنے چچا زاد بھائی عبدالملک کے پاس ٹھہرا، ابھی اس کی شادی نہیں ہوئی تھی، ہم نے عشاء کی نماز پڑھی اور سونے کے لیے دونوں اپنے اپنے بستر پر لیٹ گئے عبدالملک نے چراغ بجھا دیا، ہم دونوں نیند کے ارادہ سے سو گئے، جب آدھی رات کو میری آنکھ کھلی تو کیا دیکھتا ہوں کہ عبدالملک اندھیرے میں کھڑا نماز پڑھ رہا ہے اور قرآن مجید کی یہ آیت تلاوت کر رہا ہے:

﴿اَفَرَأَيْتَ اِنْ مَتَّعْنٰهُمْ سِنِيْنَ ﴿١﴾ ثُمَّ جَاءَهُمْ مَا كَانُوْا يُوعَدُوْنَ ﴿٢﴾ مَا اَغْنٰی عَنْهُمْ مَا كَانُوْا يُمْتَعُوْنَ ﴿٣﴾﴾^۱

ترجمہ: ”بھلا دیکھو تو اگر ہم ان کو چند سال تک عیش میں رہنے دیں، پھر جس کا ان سے وعدہ ہے وہ ان کے سر پر آ پڑے، تو ان کا وہ عیش کس کام آ سکتا ہے۔“^۲

میں نے دیکھا کہ وہ اسی آیت کی بار بار تلاوت کر رہا ہے اور روتا جا رہا ہے مجھے ڈر لگا کہ کہیں روتے روتے اس کا انتقال نہ ہو جائے، تو میں نے قدرے اونچی آواز سے ”لَا اِلٰهَ اِلَّا اللّٰهُ وَالْحَمْدُ لِلّٰهِ“ کہا۔ میں نے یہ جملہ اس انداز میں کہا جیسے کوئی نیند سے بیدار ہوتے وقت کہتا ہے۔ میری نیت یہ تھی کہ وہ

میری آواز سن کر رونا بند کر دے ایسا ہی ہوا جب اس نے میری آواز سنی وہ خاموش ہو گیا ایسا خاموش ہو گیا جیسے وہ کمرے میں موجود ہی نہیں۔

علم میں مہارت

اس نیک و صالح نوجوان نے اکابر علماء کرام سے قرآن کریم اور احادیث نبویہ کا علم حاصل کیا اور اس میں اتنی مہارت پیدا کی، کہ شام کے علماء و فقہاء کی مجلس میں بیٹھ کر ان سے علمی گفتگو کیا کرتا تھا اور ان پر فوقیت حاصل کرتا تھا۔

ایک مرتبہ امیر المؤمنین حضرت عمر بن عبدالعزیز رَحِمَهُ اللہُ تَعَالٰی نے شامی علماء و فقہاء کو اکٹھا کیا اور ان سے یہ مسئلہ دریافت کرتے ہوئے فرمایا: اے علماء کرام اور فقہائے عظام! میں نے تم کو اس لیے دعوت دی ہے کہ تم سے یہ پوچھنا چاہتا ہوں، میرے خاندان میں سے جن اشخاص نے لوگوں کا مال ظلم سے چھینا ہے ان کے متعلق آپ کی کیا رائے ہے؟

کیا میرے ذمہ ہے کہ ان لوگوں کا مال لوٹاؤں؟

سب نے یہ جواب دیا: اے امیر المؤمنین! یہ کام آپ کے دور حکومت میں نہیں ہوا، اس کی ذمہ داری آپ پر نہیں آتی، اس کا گناہ اسی پر ہوگا جس نے مال چھینا ہے آپ بری الذمہ ہیں، لیکن علماء کے اس بیان سے آپ مطمئن نہ ہوئے۔

ایک عالم جو دیگر علماء سے مختلف رائے رکھتے تھے، فرمانے لگے:

امیر المؤمنین آپ اپنے بیٹے عبد الملک کو بلائیں، وہ ماشاء اللہ علم، فقہ اور عقل و سمجھ داری میں ایک خاص درجہ رکھتا ہے اس مسئلہ میں اس کی رائے دریافت کریں۔

انہیں بلایا گیا۔ جب عبد الملک پیغام کے مطابق دربار خلافت میں پہنچے تو امیر المؤمنین نے کہا:

”مَا تَرَى فِي هَذِهِ الْأَمْوَالِ الَّتِي أَخَذَهَا بَنُو عَمِّنَا مِنَ النَّاسِ ظُلْمًا.....؟“

ترجمہ: ”بیٹا ان اموال کے متعلق تمہارا کیا خیال ہے، جو ہمارے چچا کے بیٹوں نے لوگوں سے چھینے ہیں؟“

”وَقَدْ حَضَرَ أَصْحَابُهَا وَجَعَلُوا يَطْلُبُونَهَا، وَقَدْ عَرَفْنَا حَقَّهُمْ فِيهَا؟!“

ترجمہ: ”کیوں کہ مظلوم لوگ اس وقت اپنا حق وصول کرنے کے لیے میرے پاس آئے ہوئے ہیں۔ اور ہمیں یہ بھی معلوم ہو چکا ہے کہ چھینے ہوئے مال پر ان کا ہی حق ہے۔“

بیٹے نے جواب دیا:

”أَرَىٰ أَنْ تَرُدَّهَا إِلَيَّ أَصْحَابِهَا مَا دُمْتَ قَدْ عَرَفْتَ أَمْرَهَا.....“

وَإِنَّكَ إِنْ لَمْ تَفْعَلْ، كُنْتَ شَرِيكًا لِلَّذِينَ أَخَذُوا ظُلْمًا.

ترجمہ: ”ابا جان! ان مظلوموں کی فریاد رسی کرتے ہوئے ان کا مال واپس لوٹانا آپ کا فرض ہے،

اگر آپ نے ایسا نہ کیا تو آپ بھی اس ظلم میں برابر کے شریک سمجھے جائیں گے۔“

(کیوں کہ آپ کو اس ظلم کا علم ہو چکا ہے۔ اور آپ اس ظلم کے دور کرنے کی قدرت اور طاقت بھی رکھتے

ہیں لہذا اس سے نجات آپ کا فرض ہے)۔ یہ بات سن کر امیر المؤمنین حضرت عمر بن عبد العزیز

رَحِمَهُ اللہُ تَعَالٰی کا چہرہ کھل اٹھا، دلی اطمینان ملا اور وہ غم ختم ہوا جس نے آپ کو نڈھال کر رکھا تھا۔ اور الحمد للہ

بے چینی والی کیفیت صحیح مشورہ ملنے پر ختم ہو گئی۔

خاندانِ فاروق اعظم رَضِيَ اللہُ تَعَالٰی عَنْہُ کے اس عظیم سعادت مند بیٹے نے دمشق کے پر رونق بازار، لہلہاتے

ہوئے تروتازہ باغات، دل پسند دل کش ٹھنڈے سایہ دار درخت اور بل کھاتی ہوئی رواں دواں (تیزی سے چلتی

ہوئی) ندیوں کے دل فریب مناظر کو چھوڑ کر پہاڑی سرحدی علاقے کو اپنی رہائش کے لیے منتخب کیا، تاکہ ہر دم

ہر گھڑی حالتِ جہاد میں رہنے کی سعادتیں حاصل ہوں۔

امیر المؤمنین حضرت عمر بن عبد العزیز رَحِمَهُ اللہُ تَعَالٰی کو اس بات کا علم ہونے کے باوجود کہ ان کا بیٹا،

عقل مند، لائق، متقی، باادب اور پرہیزگار ہے، پھر بھی انہیں اندیشہ لاحق رہتا کہ کہیں ان کا بیٹا شیطان کے داؤ

میں نہ آجائے، وہ جوانی کی بے راہ روی (گم راہ ہونے) سے بہت خوف زدہ تھے اور اپنے فرزند کے متعلق ہر

طرح کی معلومات رکھتے اور کبھی غافل نہ ہوتے تھے۔

عمر بن عبد العزیز رَحِمَهُ اللہُ تَعَالٰی کی اپنے بیٹے کو نصیحت

امیر المؤمنین حضرت عمر بن عبد العزیز رَحِمَهُ اللہُ تَعَالٰی کے وزیر، قاضی اور مشیر جناب میمون بن مہران

بیان کرتے ہیں:

میں ایک دن خلیفہ عمر بن عبد العزیز کے پاس گیا، وہ اپنے بیٹے عبد الملک کو خط لکھ رہے تھے جس میں

نصیحت، رہنمائی، تنبیہ اور بشارت پر مبنی جملے لکھے۔

اس خط میں انہوں نے اللہ تعالیٰ کی تعریف اور حضور اکرم ﷺ پر درود شریف کے بعد لکھا کہ بیٹا!

میری بات کو سمجھنے اور اس کو یاد رکھنے کے زیادہ اہل تم ہی ہو بہ نسبت اوروں کے سوچو!

”وَإِنَّ اللَّهَ وَلَهُ الْحَمْدُ قَدْ أَحْسَنَ إِلَيْنَا فِي صَغِيرِ الْأَمْرِ وَكَبِيرِهِ
فَاذْكُرْ يَا بُنَيَّ فَضْلَ اللَّهِ عَلَيْكَ وَعَلَىٰ وَالِدَيْكَ
وَإِيَّاكَ وَالْكِبَرَ وَالْعُظْمَةَ، فَإِنَّهَا مِنْ عَمَلِ الشَّيْطَانِ.“

ترجمہ: اللہ سبحانہ و تعالیٰ نے ہم پہ کتنے کرم کئے ہیں، ہر چھوٹے بڑے کام میں اس نے ہم پر بے انتہا احسانات کئے، بیٹا! اللہ تعالیٰ کے اس فضل کو یاد کرو جو اس نے تم پر اور تمہارے والدین پر کیا ہے، لہذا اللہ تعالیٰ کی ان نعمتوں کا شکر ادا کرو اور تکبر، فخر و غرور سے بہت بچنا کہ بلاشبہ یہ شیطانی اوصاف ہیں اور شیطان مؤمنوں کا ازلی دشمن ہے۔“

بیٹا! یہ خط میں تمہیں اس لیے نہیں لکھ رہا کہ مجھے کوئی تمہاری شکایت ملی ہے۔ الحمد للہ! تمہارے بارے میں مجھے تعریف ہی سننے کو ملی ہے البتہ یہ مجھے معلوم ہوا ہے، کہ تمہارے دل میں اپنے آپ کو اچھا اور بڑا سمجھنا جیسے خیالات جگہ پار ہے ہیں، یاد رکھو!

”وَلَوْ أَنَّ هَذَا إِلَّا عَجَابٌ خَرَجَ بِكَ إِلَىٰ مَا أَكْرَهَ، لَرَأَيْتَ مِنِّي مَا تَكْرَهُ.“
ترجمہ: ”اگر اس تکبر کی وجہ سے کوئی ایسا کام تم نے کیا جو مجھے پسند نہیں تو میں ایسی سزا دوں گا جو تم کو پسند نہیں ہوگی۔“

پھر امیر المؤمنین نے میمون وزیر کی طرف متوجہ ہو کر ایک بڑی عجیب بات فرمائی جو ہر والد کو یاد رکھنے کی ہے۔ فرمایا:

اے میمون! مجھے میرے بیٹے عبد الملک کے ساتھ بہت ہی محبت ہے، مجھے یہ اندیشہ ہے کہ میں اسی محبت میں اتنا اندھانہ ہو جاؤں کہ اس کی بری باتوں پر بھی پردہ ڈالتا جاؤں اور اس کی تربیت سے غافل ہو جاؤں، جس طرح اکثر والدین کی محبت ان کو بچوں کے عیوب پر سمجھانے اور ٹوکنے سے غافل کر دیتی ہے، جس سے اولاد کے اندر بے شمار عیوب پیدا ہو جاتے ہیں۔

لہذا تم ابھی دمشق جاؤ اور چپکے چپکے حالات معلوم کرتے رہو کہیں اس نوجوان میں غرور و تکبر کی بیماری تو پیدا نہیں ہو رہی کیوں کہ وہ ابھی کم عمر ہے، شیطان اس پر قابو نہ پالے۔

عبد الملک رَحِمَهُ اللہُ تَعَالٰی کی تواضع و انکساری

میمون کہتے ہیں میں دمشق کی طرف روانہ ہوا۔ عبد الملک کے گھر پہنچا، اندر آنے کی اجازت طلب کی۔ میں نے دیکھا کہ ماشاء اللہ ایک نوجوان بڑی عاجزی کے ساتھ سفید قالین پر بیٹھا ہوا ہے، یوں معلوم ہوتا

تھا جیسے آسمان سے زمین پر چاند اتر آیا ہے۔ اس نے آگے بڑھ کر مجھے خوش آمدید کہا:
جب میں اس کے پاس بیٹھ گیا تو اس نے کہا:

میں نے ابا جان سے آپ کی تعریف سنی ہے، مجھے امید ہے کہ اللہ تعالیٰ آپ کے ذریعے امت کے افراد کو
فائدہ پہنچائے گا۔ میں نے کہا:
”كَيْفَ تَجِدُ نَفْسَكَ؟“
”تَرْجَمًا:“ ”تمہارا کیا حال ہے؟“

اس نے جواب دیا اللہ کا احسان اور شکر ہے، اَلْحَمْدُ لِلّٰہ میں بالکل ٹھیک ہوں لیکن مجھے ہر وقت یہ کھٹکا
لگا رہتا ہے کہ میرے والد کا میرے بارے میں نیک گمان مجھے دھوکہ نہ دے دے، کیوں کہ جیسا وہ مجھے نیک
سمجھ رہے ہیں ویسا میں نہیں ہوں یعنی کہیں مجھ سے کوئی ایسا کام نہ ہو جائے جس سے میرے والد محترم کے دل
کو ٹھیس پہنچے اور مجھے یہ بھی اندیشہ ہے کہ کہیں ان کی میرے ساتھ محبت میرے متعلق درست معلومات حاصل
کرنے میں رکاوٹ نہ بن جائے اور میں ان کے لیے ایک مصیبت بن جاؤں۔
مجھے اس نوجوان کی باتیں سن کر بڑا تعجب ہوا کہ اَلْحَمْدُ لِلّٰہ باپ اور بیٹے کی سوچ کس قدر ایک
دوسرے سے ملتی جلتی ہے۔

میں نے اس سے پوچھا:

”أَعْلِمْنِي مِنْ أَيْنَ مَعِيشَتُكَ؟“

”تَرْجَمًا:“ ”مجھے یہ بتاؤ تمہارا گزارہ کیسے چلتا ہے؟“

اس نے بتایا:

”مِنْ غَلَّةِ أَرْضٍ اشْتَرَيْتُهَا مِنْ رِثَتِهَا عَنْ أَبِيهِ، وَدَفَعْتُ ثَمَنَهَا مِنْ مَالٍ لَا شُبْهَةَ
فِيهِ، فَاسْتَغْنَيْتُ بِذَلِكَ عَنْ فِئَةِ الْمُسْلِمِينَ.“

”تَرْجَمًا:“ میں نے یہاں آتے ہی زمین کا ایک ٹکڑا خرید لیا تھا۔ اور اس کی قیمت میں نے اپنی ایسی
کمائی سے ادا کی ہے جس کے حلال ہونے میں کوئی شک و شبہ نہیں، اس زمین سے مجھے اتنا کچھ مل
جاتا ہے جو میرے گزارے کے لیے کافی ہو جاتا ہے اور مجھے مسلمانوں کے مالوں سے بے نیاز
کر دیتا ہے۔“

میں نے پوچھا تمہاری خوراک کیا ہے؟

اس نے بتایا کبھی گوشت، کبھی دال اور کبھی سرکہ اور یہی میرے لیے کافی ہے۔

میں نے پوچھا کیا تم اپنے اندر فخر اور تکبر کو تو محسوس نہیں کرتے؟
اس نے بتایا:

ہاں! میرے دل میں خود پسندی کے جذبات پائے جاتے تھے، لیکن جب سے ابا جان نے مجھے سمجھایا اور شفقت بھرے انداز میں مجھے اس قباحت سے باز رہنے کی تلقین کی۔ میں نے اسے اپنے دل سے بالکل نکال دیا ہے۔ اب میرا دل بالکل صاف ہے، اور یہ ابا جان کا مجھ پہ بہت بڑا احسان ہے۔ اللہ میرے ابا جان کو جزائے خیر عطا فرمائے۔

میں عبدالملک کے پاس کافی دیر بیٹھا، کھل کر باتیں ہوئیں، ماشاء اللہ دوران گفتگو میں نے اپنی زندگی میں اس سے بڑھ کر خوب صورت، عقل مند اور نو عمری کے باوجود باادب اور لائق، ہنرمند کوئی نوجوان نہیں دیکھا۔ جب شام ہوئی ایک خادم اس کے پاس آیا، اس نے بتایا:

”أَصْلَحَكَ اللَّهُ قَدْ فَرَعْنَا“

ترجمہ: ”اللہ آپ کے کام بہتر بنائے، ہم فارغ ہو چکے ہیں۔“
پھر وہ خاموش ہو گیا۔

میں نے پوچھا یہ کس کام سے فارغ ہوئے ہیں؟
اس نے بتایا: حمام سے۔
میں نے پوچھا وہ کیسے؟

اس نے بتایا کہ انہوں نے میرے لیے غسل خانہ خالی کروایا ہے اب میں اس میں نہاؤں گا۔
میں نے کہا:

جناب یہ سن کر مجھے حیرت ہوئی ہے، تم سے مجھے یہ توقع نہ تھی۔

میرا یہ انداز دیکھ کر وہ ڈر گیا اس نے ”إِنَّا لِلّٰهِ وَإِنَّا إِلَيْهِ رَاجِعُونَ“ پڑھا اور پوچھا چچا جان اللہ آپ پر رحم کرے کیا ہوا؟

میں نے اسے کہا:

یہ غسل خانہ تمہارا ہے؟

اس نے بتایا: نہیں۔

میں نے کہا: پھر تمہیں اس کو خالی کرانے کا کیا حق پہنچتا ہے؟

گویا تم اپنے آپ کو لوگوں سے بلند اور بڑا سمجھتے ہو کہ میں عام لوگوں کی طرح لائن میں لگ نہیں سکتا۔

وَاللّٰهُ

اور تم نے غسل خانے کے مالک کو بھی نقصان پہنچایا ہے اور جو لوگ غسل خانہ استعمال کرنے کی ضرورت محسوس کرتے ہیں ان کو بھی تمہاری وجہ سے دشواری اٹھانا پڑی یہ سب کچھ کیا ہے؟ تمہیں یہ بات قطعاً زیب نہیں دیتی۔

وہ میری کڑوی باتیں سن کر مسکرایا اور بڑے ادب سے کہنے لگا:

چچا جان ناراض نہ ہوں میں غسل خانے کے مالک کو دن بھر کی اجرت دے کر خوش کر لوں گا۔ میں نے کہا: اس طرح تم وہ فضول خرچی کرو گے جس میں تکبر کی ملاوٹ بھی پائی جاتی ہے۔ یاد رکھو! تم بھی دوسرے مسلمانوں جیسے ہو، عام لوگوں کی طرح تم بھی حمام استعمال کرنے کے لیے جایا کرو۔ اس نے کہا چچا جان! دراصل بعض اوقات غیر مہذب قسم کے لوگ پردہ کا اہتمام کئے بغیر نہاتے ہیں مجھے اس سے تکلیف ہوتی ہے، اس لیے میں اکیلا نہانا پسند کرتا ہوں اور یہی ایک طریقہ ہے جس سے دوسروں پر بدنگاہی سے حفاظت کی جاسکتی ہے۔

اور مجھے لوگوں پر جبر (زبردستی) کرنا اچھا نہیں لگتا کہ لوگ سمجھیں بادشاہ کا بیٹا ہونے کی بنا پر ہم پر زور چلا رہا ہے، اللہ تعالیٰ ہمیں عافیت کے ساتھ اس سے چھٹکارا دے دے یا آپ مجھے کوئی تدبیر بتائیں کہ میں کیا کروں اللہ تعالیٰ آپ پر رحم فرمائے۔

میں نے کہا کہ تم لوگوں کی فراغت کا انتظار کیا کرو۔ جب وہ حمام میں غسل کر کے اپنے اپنے گھر چلے جائیں تو پھر تم نہانے کے لیے جایا کرو۔

اس نے کہا: میں آپ سے وعدہ کرتا ہوں کہ آئندہ ایسے ہی کیا کروں گا۔ آج کے بعد کبھی بھی دن کے وقت حمام کا رخ نہیں کروں گا۔ دراصل اس علاقے کی سردی کا اندیشہ نہ ہوتا تو میں پہلے بھی دن کو حمام کا رخ نہ کرتا۔

پھر وہ سر نیچا کر کے کچھ سوچنے لگا، پھر سر اوپر اٹھایا اور مجھے کہا:

”أَقْسَمْتُ عَلَيْكَ لَتَطْوِينَ هَذَا الْخَبَرَ عَنْ أَبِي، فَإِنِّي أَكْرَهُ أَنْ يَظَلَ سَاحِطًا عَلَيَّ“

.....

وَإِنِّي لِأَخْشَى أَنْ يَحُولَ الْأَجَلُ دُونَ الرِّضَا مِنْهُ.

ترجمہ: ”بخدا! یہ بات میرے ابا جان کو نہ بتانا انہیں یہ سن کر دلی کوفت (پریشانی) ہوگی، میں نہیں چاہتا کہ وہ مجھ پر ناراض ہوں اور اسی حالت میں ان کا انتقال ہو جائے اور میں دور ہونے کی وجہ سے معافی بھی نہ مانگ سکوں۔“

میمون بیان کرتے ہیں کہ میں نے ایسے نازک موقع پر اس کی عقل و سمجھ کا امتحان لینے کا ارادہ کیا۔ میں نے کہا اگر امیر المؤمنین نے مجھ سے پوچھا کہ تم نے اس میں کوئی بری عادت تو نہیں دیکھی؟ تمہارا کیا خیال ہے میں ان کے سامنے جھوٹ بولوں؟

اس نے کہا: چچا جان!

لَا..... مَعَاذَ اللّٰهِ..... وَلٰكِنْ قُلْ لَهُ:

رَأَيْتُ مِنْهُ شَيْئًا فَوَعظْتُهُ وَكَبَّرْتُهُ فِي عَيْنِهِ، فَسَارَعَ إِلَى الرُّجُوعِ عَنْهُ، فَإِنَّ أَبِي لَا يَسْأَلُكَ عَنْ كَشْفِ مَا لَمْ تَظْهَرْ لَهُ. لِأَنَّ اللَّهَ جَلَّ وَعَزَّ قَدْ أَعَاذَهُ مِنَ الْبَحْثِ عَمَّا اسْتَتَرَ.

ترجمہ: ”معاذ اللہ! اللہ کی پناہ آپ جھوٹ نہ بولیں، اس سے اللہ بچائے جب ابا جان یہ سوال کریں تو آپ پوری وضاحت سے یہ کہہ دینا کہ میں نے ایک بری عادت دیکھی تھی۔ لیکن میں نے اسے سمجھا دیا اور وہ باز آ گیا۔ مجھے امید ہے کہ ابا جان پوشیدہ عیب کو کریدیں گے نہیں کیوں کہ اللہ تعالیٰ نے انہیں پوشیدہ عیوب کو کریدنے (ظاہر کرنے) سے محفوظ رکھا ہے۔“

جناب میمون کہتے ہیں:

فَلَمْ أَرِ الْإِدَّاقُطُّ وَلَا وَلَدًا مِثْلَهُمَا يَرْحَمُهُمَا اللّٰهُ

ترجمہ: ”میں نے عمر بن عبد العزیز (رَحِمَهُ اللہُ تَعَالٰی) جیسا باپ نہیں دیکھا اور نہ ہی عبد الملک جیسا کوئی بیٹا اللہ تعالیٰ دونوں پر اپنی بے پناہ رحمت کرے۔“

والدین کے حقوق پہنچانے کے لیے کتاب ”والدین کی قدر کیجئے“ کا مطالعہ ہر بھائی بہن کے لیے ان شاء اللہ تعالیٰ بہت ہی فائدہ مند ہوگا (ناشر دار الہدیٰ)۔

اللہ تعالیٰ پانچویں خلیفہ راشد امیر المؤمنین عمر بن عبد العزیز رَحِمَهُ اللہُ تَعَالٰی سے راضی ہو اور انہیں اپنے خصوصی انعامات سے نواز کر خوش کر دے ان کی اور ان کے لخت جگر عبد الملک کی قبر کو جنت کا باغ بنادے۔

سَلَامٌ عَلَيْهِمَا يَوْمَ لَحِقَا بِالرَّفِيقِ الْأَعْلَى

سَلَامٌ عَلَيْهِمَا يَوْمَ يُبْعَثَانِ مَعَ الْأَخْيَارِ الْأَبْرَارِ

آمین

اور ان پر سلامتی ہو اس دن جس دن یہ باپ بیٹا اپنے رب سے ملیں اور انہیں سلام پیش کیا جائے جب یہ

نیک لوگوں کے ساتھ قیامت کے دن اٹھائے جائیں۔

فَوَائِدُ وَنَصَاحُ

۱ اس واقعہ میں آپ نے پڑھا کہ حضرت عمر بن عبدالعزیز رَحِمَهُ اللہُ تَعَالٰی کے پاس جب پروانہ خلافت آیا تو آپ نے تمام مسلمانوں کو مسجد میں جمع ہونے کا حکم فرمایا، کیوں کہ پہلے زمانے میں جب بھی کوئی اہم بات ہوتی لوگ مسجد میں جمع ہو جاتے اور وہیں بیٹھ کر سوچتے اور مشورہ کرتے اب ہمیں بھی چاہئے کہ ہم مسجد سے اپنا تعلق بڑھائیں کوئی بھی مسئلہ ہو مسجد میں دو رکعت پڑھ کر اللہ سے دعا مانگ کر پھر وہ مسئلہ حل کرنے کی کوشش کریں۔

۲ دوسری بات یہ پتہ چلی کہ دنیا میں کسی کو لمبی عمر ملنا بھی اللہ تعالیٰ کی ایک بہت بڑی نعمت ہے، لیکن جو لوگ اس نعمت کی ناشکری کرتے ہیں اور اللہ تعالیٰ پر ایمان نہیں لاتے۔ اور اس مہلت سے فائدہ نہیں اٹھاتے ان کے ساتھ قیامت کے دن کیا معاملہ کیا جائے گا؟

ایسے لوگوں کے بارے میں رب العزت کا ارشاد ہے:

﴿أَفَرَأَيْتَ إِنْ مَتَّعْنَاهُمْ سِنِينَ ﴿١﴾ ثُمَّ جَاءَهُمْ مَا كَانُوا يُوعَدُونَ ﴿٢﴾ مَا أَغْنَىٰ عَنْهُمْ مَا كَانُوا يُمَتَّعُونَ ﴿٣﴾﴾

ترجمہ: ”بھلا دیکھو تو اگر ہم ان کو چند سال تک عیش میں رہنے دیں، پھر جس کا ان سے وعدہ ہے وہ ان کے سر پر آ پڑے، تو ان کا وہ عیش کس کام آ سکتا ہے۔“

امام زہری رَحِمَهُ اللہُ تَعَالٰی نے نقل فرمایا ہے کہ حضرت عمر بن عبدالعزیز رَحِمَهُ اللہُ تَعَالٰی روز صبح کو اپنی داڑھی پکڑ کر اپنے نفس کو خطاب کر کے سورہ مریم کی مذکورہ آیات پڑھا کرتے تھے اس کے بعد ان پر گریہ طاری ہو جاتا (یعنی رونے لگتے) اور پھر وہ یہ اشعار پڑھتے تھے:

نَهَارُكَ يَا مَغْرُورٌ سَهُوٌ وَ غَفْلَةٌ
وَلَيْلُكَ نَوْمٌ وَالرَّيُّ لَكَ لَا زِمٌ
فَلَا أَنْتَ فِي الْإِيقَاطِ يَقْظَانِ حَازِمٌ
وَلَا أَنْتَ فِي النَّوْمِ نَاجٌ وَسَلِيمٌ

۱۔ الشُّعْرَاءُ: ۲۰۵ الی ۲۰۷

۲۔ از بیان القرآن: ص ۷۳۸

وَتَسْعَىٰ إِلَىٰ مَا سَوْفَ تَكْرَهُ غَبَةً
كَذَلِكَ فِي الدُّنْيَا تَعِيشُ الْبَهَائِمُ

ترجمہ: ”اے فریب خوردہ (یعنی دھوکے میں پڑے ہوئے) تیرا سارا دن غفلت میں اور رات نیند میں صرف ہوتی ہے حالاں کہ موت تیرے لیے لازمی ہے۔ نہ تو بیدار لوگوں میں ہوشیار و بیدار ہے اور نہ سونے والوں میں اپنی نجات پر مطمئن ہے۔ تیری کوشش ایسے کاموں میں رہتی ہے جس کا انجام عن قریب ناگوار صورت میں سامنے آئے گا، دنیا میں چوپائے جانور ایسے ہی جیا کرتے ہیں۔“^۱

۳ والدین کو چاہئے کہ وہ اپنی اولاد کی تعلیم و تربیت کی فکر فرماتے رہیں، مطمئن ہو کر غافل نہ ہو جائیں۔ حضرت عمر بن عبدالعزیز رَحِمَهُ اللہُ تَعَالٰی جیسے والد ہوں اور عبدالملک جیسے نیک و صالح فرزند ہوں پھر بھی والد محترم دور رہتے ہوئے بھی ان کی تربیت اور نفس و شیطان سے حفاظت کی فکر و دعا فرماتے رہتے تھے۔ انبیاء کرام عَلَیْہِمُ الصَّلَاةُ وَالسَّلَامُ شروع سے یعنی پیدائش سے پہلے اور پیدائش کے بعد مستقل اولاد کی تربیت، ہدایت و عافیت کے لیے دعا مانگا کرتے تھے، انبیاء عَلَیْہِمُ الصَّلَاةُ وَالسَّلَامُ کی جو دعائیں قرآن کریم میں مذکور ہیں ان کو اہتمام سے مانگنا چاہئے، مثلاً:

(ا) ﴿رَبِّ هَبْ لِي مِنَ الصَّالِحِينَ﴾^۲

ترجمہ: ”اے رب بخش مجھ کو کوئی نیک بیٹا“

کتنی مختصر اور جامع دعا ہے اس دعا کو چلتے پھرتے کثرت سے مانگا کریں اور اپنی اہلیہ کو بھی ترغیب دیں، خاص طور پر زمانہ حمل میں تو آپ اور آپ کی اہلیہ اس دعا کو اپنا اوڑھنا بچھونا بنالیں، ان شاء اللہ تعالیٰ رب کریم آپ کو ایسی اولاد عطا فرمائیں گے کہ جو آپ کی بل کہ آپ کے خاندان اور نسلوں کے لیے بھی دین و دنیا کی کامرانیوں کا سبب بنے گی۔

(ب) ﴿رَبِّ اجْعَلْ هَذَا الْبَلَدَ أَمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ﴾^۳

ترجمہ: ”اے میرے رب! اس شہر (مکہ) کو امن والا بنا دیجئے اور مجھ کو اور میری اولاد کو بتوں کی عبادت سے بچائے رکھے۔“

یہ دعا شرک سے بچنے کے لیے، اللہ تعالیٰ کی ذات وحدہ لا شریک لہ پر مکمل ایمان رکھنے والا بننے کے لیے اور عقیدہ توحید پر مضبوط ہونے کے لیے بہترین ہے۔

^۱ الإِبْرَاهِيم: ۳۵

^۲ الصَّفَّت: ۱۰۰

^۳ از معارف القرآن: ۵۵۲/۶

اس دعا کے بارے میں مفتی محمد شفیع صاحب رَحِمَهُمُ اللہُ تَعَالٰی لکھتے ہیں: ”انبیاء عَلَیْہِمُ الصَّلٰوۃُ وَالسَّلَامُ اگرچہ معصوم ہوتے ہیں، ان سے شرک و بت پرستی بل کہ کوئی گناہ سرزد نہیں ہو سکتا، مگر یہاں حضرت ابراہیم عَلَیْہِمُ الصَّلٰوۃُ وَالسَّلَامُ نے اس دعا میں اپنے آپ کو بھی شامل فرمایا ہے۔

اس کی وجہ یا تو یہ ہے کہ طبعی خوف کے اثر سے انبیاء عَلَیْہِمُ الصَّلٰوۃُ وَالسَّلَامُ بھی ہر وقت اپنے آپ کو خطرہ میں محسوس کرتے رہتے ہیں یا یہ کہ اصل مقصود اپنی اولاد کو شرک و بت پرستی سے بچانے کی دعا کرنا تھا، اولاد کو اس کی اہمیت سمجھانے کے لیے اپنے آپ کو بھی شامل فرمالیا، اللہ جل شانہ نے اپنے خلیل عَلَیْہِمُ الصَّلٰوۃُ وَالسَّلَامُ کی دعا قبول فرمائی ان کی اولاد شرک و بت پرستی سے محفوظ رہی۔“ ۱

(ج) ﴿رَبِّ اجْعَلْنِي مُقِيمَ الصَّلٰوۃِ وَمِنْ ذُرِّيَّتِي رَبَّنَا وَتَقَبَّلْ دُعَاءِ﴾ ۲

ترجمہ: ”اے میرے پالنے والے! مجھے نماز کا پابند رکھ اور میری اولاد سے بھی، اے ہمارے رب میری (یہ) دعا قبول کیجئے۔“

یہ مشہور دعا ہے جو اکثر نماز میں درود شریف کے بعد بھی پڑھی جاتی ہے، دراصل اپنی اولاد کی سب سے بڑی خیر خواہی یہ ہے کہ انہیں نماز کا پابند بنادیا جائے، اسی لیے حضرت ابراہیم عَلَیْہِمُ الصَّلٰوۃُ وَالسَّلَامُ نے دعا میں نہ صرف اپنی اولاد کے لیے بل کہ اس کی آنے والی تمام نسلوں کے لیے اللہ تعالیٰ سے نماز کی پابندی کی دعا مانگی ہے۔ ہر مسلمان اور خصوصاً والد کو سب سے زیادہ اس بات کا خیال رکھنا چاہئے کہ اس کے گھر والے خصوصاً بیوی بچے نماز کے پابند ہیں، اس کے ساتھ ساتھ اس دعا کا بھی خوب اہتمام کریں۔

مسلمان والد کو چاہئے کہ اپنے بیٹے اور بیٹی کے لیے دین و دنیا کی بھلائی کی دعا کرے اور خوب اخلاص کے ساتھ دعا کرے:

یا اللہ! میرے بیٹے اور بیٹی کو پکا دین دار اور خالص مسلمان بنا، اپنے نازل کردہ دین اور رسول ﷺ کے بتائے ہوئے مبارک طریقوں پر چلنے کی توفیق عطا فرما اور اس پر ان کو قائم رکھ۔

یا اللہ! ان کو دنیا کے اندر دین محمدی ﷺ کے پھیلانے کا ذریعہ بنا، انہیں دین کا خادم اور دین پر اپنا سب کچھ قربان کرنے والا بنا۔

یا اللہ! انہیں عالم عالمہ، حافظ حافظہ، داعی داعیہ، مبلغ مبلغہ بنا، یا اللہ! ان کو ہدایت یافتہ و ہادی بنا۔
یا اللہ! ان کی تمام دنیوی و اخروی مصیبتیں دور فرما، انہیں سوائے اپنی ذات بابرکت کے کسی اور کا محتاج نہ بنا، ان کو نیک و صالح بنا۔

یا اللہ! تو ہمیں اور ہماری اولاد کو ایمان کی زینت سے آراستہ کر دے اور راہ بتانے والا اور خود راہ یافتہ بنادے۔

اے اللہ! ہمیں اور ہماری اولاد کو اور زیادہ علم عطا فرما اور ہماری اولاد کو ہدایت عطا فرما اور ان کے دلوں کو اللہ سے بچا اور انہیں اپنی طرف سے خاص رحمت نصیب فرما، بے شک آپ بہت بڑے عطا فرمانے والے ہیں۔

اے اللہ! ہمیں اور ہماری اولاد کو شیطان مردود سے بچائے رکھ، اے اللہ! ہمیں اور ہماری اولاد کو اچھے اخلاق نصیب فرما اور برے اخلاق ہم سے اور ہماری اولاد میں سے دور فرما دے۔

اے اللہ! ہمارا اور ہماری اولاد کا دین سنوار دے جس میں ہماری اور ہماری اولاد کے ہر کام کی حفاظت ہے، اور ہماری اور ہماری اولاد کی دنیا درست کر دے جس میں ہمارا گزر بسر ہے اور ہماری آخرت درست کر دے جس میں ہمیں لوٹ کر جانا ہے، آمین یا رب العالمین۔

والد صاحب کو اولاد کی تربیت و اصلاح کے لیے ان شاء اللہ تعالیٰ ان کتابوں کا مطالعہ بہت مفید ہوگا۔

① ”اولاد کی تربیت کیجئے“ وعظ حضرت مفتی محمد تقی عثمانی صاحب دامت برکاتہم۔

② ”مثالی باپ“ ناشر بیت العلم ٹرسٹ کراچی۔

③ ”The Ideal Father“ ناشر دارالہدیٰ کراچی۔

④ ”تحفہ دولہا“ ناشر بیت العلم ٹرسٹ کراچی۔

جب کوئی بڑا کسی غلطی پر ڈانٹے تو ہم جواب نہ دیں

⑤ ایک سبق یہ ملا کہ جب کوئی بڑا کسی غلطی پر ڈانٹے یا ناراض ہو تو سب سے پہلے غلطی کا اعتراف کر لیں اور پھر موقع مناسب ہو تو اس وقت یا بعد میں غلطی کی وجہ بتلا کر ان ہی سے پوچھ لیں کہ آپ کے نزدیک اس کا کوئی حل ہو تو بتلا دیں، آئندہ ایسا ہی کروں گا جیسے آپ فرمائیں گے۔

تجربہ اس پر شاہد ہے کہ والد یا استاد یا بڑے بھائی کتنے ہی غصہ میں ہوں، اگر سامنے والا شخص یہ کہہ دے۔ غلطی ہو گئی آئندہ نہیں کروں گا تو بات بڑھتی نہیں اور معاملہ جلد ہی ختم ہو جاتا ہے۔

جس وقت میمون وزیر ناراض ہوئے عبدالملک پر تو انہوں نے یہی فرمایا کہ آپ مجھے کوئی تدبیر بتلائیں کہ میں کیا کروں اللہ تعالیٰ آپ پر رحم فرمائے؟

پھر میمون نے جب تدبیر بتلائی تو فرمایا:

میں آپ سے وعدہ کرتا ہوں، آئندہ ایسا ہی کیا کروں گا۔

چھوٹوں کو نصیحت اس انداز سے کریں

۵ جب کسی چھوٹے بھائی/شاگرد/دوست کو کوئی بات سمجھانی ہو تو اس کی کسی اچھائی کو عنوان بنا کر پہلے حوصلہ افزائی کرنی چاہئے کہ ماشاء اللہ آپ میں یہ صفت بھی ہے اور الحمد للہ یہ خوبی بھی ہے، اب صرف اس کم زوری کو دور کرلو۔

اور الحمد للہ آپ اتنے پرچوں میں پاس ہوئے، ہاں اس پرچہ میں کمی رہی اس پر محنت کرلو، ماشاء اللہ آپ چار نمازیں تو خوب اہتمام سے پڑھ لیتے ہو فجر کا بھی اہتمام کرلو۔
یہ انسان کی فطرت ہے کہ اس کی اچھائیوں اور بھلی عادتوں کی تعریف، اس پر انعام، اس کی حوصلہ افزائی بیان کرتے ہوئے بری باتوں سے بچنے/بچانے کی ترغیب دی جائے اور اس کے لیے دعا کی جائے تو وہ زیادہ مؤثر ہوتی ہے۔

جیسا کہ امیر المؤمنین عمر بن عبدالعزیز رحمہ اللہ تعالیٰ نے اپنے بیٹے کو خط لکھتے ہوئے لکھا تھا۔
بیٹا! یہ خط میں تمہیں اس لیے نہیں لکھ رہا کہ مجھے تمہاری کوئی شکایت ملی ہے، الحمد للہ تمہارے بارے میں مجھے تعریف ہی سننے کو ملی ہے یہ لکھ کر پھر بعد کی بات کہہ کر غلطی پر تنبیہ فرمادی۔
اللہ کرے ہر بڑا اپنے چھوٹے کے ساتھ اسی طرح شفقت بھرے لہجہ میں بات کرے تو کتنی محبتیں دنیا میں عام ہو جائیں۔ خصوصاً اساتذہ و معلمات کو چاہئے کہ وہ طلبہ طالبات سے نرمی سے بات کریں۔ اساتذہ کس طرح تدریس کریں اس کے لیے اساتذہ کو چاہئے کہ مثالی استاد کتاب کا مطالعہ ضرور فرمائیں۔ ان شاء اللہ یہ کتاب اساتذہ کی بہترین رہنمائی کرے گی۔

۶ ایک سبق یہ ملا کہ جو کچھ نعمتیں اللہ تعالیٰ نے انسان کو دی ہیں ان پر اللہ تعالیٰ کا شکر ادا کرتے رہنا چاہئے غرور و تکبر میں آکر ناشکری نہیں کرنی چاہئے۔ کسی نعمت پر اترانا نہیں چاہئے کہ یہ میری ہے میں اس کا مالک ہوں بل کہ یہ سوچنا چاہئے کہ یہ اللہ تعالیٰ کی دی ہوئی نعمت ہے اور اللہ تعالیٰ ہی اس کے حقیقی مالک ہیں وہ جب چاہیں مجھ سے یہ نعمت واپس لے سکتے ہیں۔

غرور و کبر اللہ تعالیٰ کو بالکل پسند نہیں ہے بل کہ عاجزی پسند ہے اس لیے حدیث شریف میں ایک بہت پیاری دعا مذکور ہے اس دعا کے پڑھنے کا ہمیں معمول بنانا چاہئے۔

غرور و کبر سے بچنے کی ایک پیاری دعا

”اللَّهُمَّ اجْعَلْنِي شَكُورًا، وَاجْعَلْنِي صَبُورًا وَاجْعَلْنِي فِي عَيْنِي صَغِيرًا وَفِي أَعْيُنِ النَّاسِ كَبِيرًا“^۱
ترجمہ: ”اے اللہ! مجھے بڑا شکر کرنے والا اور بڑا صبر کرنے والا بنا دیجئے اور مجھے میری نظر میں چھوٹا اور دوسروں کی نظر میں بڑا بنا دیجئے۔“

مُذَاحِرَة

- سُؤَال: حضرت عمر بن عبدالعزیز رَحِمَهُمُ اللہُ تَعَالٰی نے حکومت کی باگ ڈور سنبھالنے کے بعد لوگوں کو کون سی تین نصیحتیں کیں؟
- سُؤَال: حضرت عمر بن عبدالعزیز رَحِمَهُمُ اللہُ تَعَالٰی روز صبح اپنے نفس کو مخاطب کر کے کون سے اشعار پڑھتے تھے؟
- سُؤَال: حضرت عمر بن عبدالعزیز رَحِمَهُمُ اللہُ تَعَالٰی کی اولاد میں کتنے بیٹے تھے اور ان میں سب سے زیادہ ذہین اور نیک کون تھے؟
- سُؤَال: حضرت عمر بن عبدالعزیز رَحِمَهُمُ اللہُ تَعَالٰی نے اپنے بیٹے عبدالملک کو جو خط لکھا اس کا خلاصہ لکھیں۔
- سُؤَال: غرور و تکبر سے بچنے کی دعا لکھیں۔

^۱ كُنْزُ الْعَمَالِ، رَقْمُ الْحَدِيثِ: ۳۶۷۲، ۸۲/۲

حضرت حسن بصری رَحِمَهُمُ اللہُ تَعَالٰی

”کَيْفَ يَضِلُّ قَوْمٌ فِيهِمْ مِثْلُ الْحَسَنِ الْبَصْرِيِّ؟“ (مسلمة بن عبد الملك)
ترجمہ: ”وہ قوم کیسے گمراہ ہو سکتی ہے جس میں حسن بصری (رَحِمَهُمُ اللہُ تَعَالٰی) جیسی عظیم المرتبت شخصیت موجود ہو۔“

ولادت

اُمّ المؤمنین حضرت اُمّ سلمہ رَضِيَ اللہُ تَعَالٰی عَنْہَا کو کسی نے خوش خبری دی کہ ان کی کینز حضرت خیرہ کے ہاں لڑکے کی پیدائش ہوئی ہے، یہ خبر سن کر اُمّ المؤمنین حضرت اُمّ سلمہ رَضِيَ اللہُ تَعَالٰی عَنْہَا کا دل باغ باغ ہو گیا، چہرہ مبارک پر خوشی کی لہر دوڑ گئی۔

پہلی فرصت میں بچہ دیکھنے کا شوق دل میں پیدا ہوا، لہذا بچہ اور اس کی ماں کو اپنے گھر بلانے کے لیے پیغام بھیجا، انہیں اپنی کینز کے ساتھ بے حد پیار تھا اس کا بہت خیال رکھا کرتی تھیں، آپ کی دلی خواہش تھی کہ وہ چند دن یہاں گزارے۔

پیغام بھیجے ابھی تھوڑی دیر ہی گزری تھی کہ آپ کی کینز حضرت خیرہ اپنے ہاتھوں میں بچہ لیے گھر پہنچ گئی، جب حضرت اُمّ سلمہ رَضِيَ اللہُ تَعَالٰی عَنْہَا کی نگاہ بچے کے معصوم چہرے پر پڑی تو ممتا کی محبت لیے آگے بڑھیں اور اسے اپنی گود میں لے کر پیار کیا۔

یہ بچہ کیا تھا قدرت کا انمول ہیرہ، اتنا خوب صورت، پھول کی طرح چاند سا چہرہ اور صحت مند کہ کیا کہنے! ہر دیکھنے والا اس خوب صورت بچے کو دیکھتا ہی رہ جاتا۔

حضرت اُمّ سلمہ رَضِيَ اللہُ تَعَالٰی عَنْہَا نے اپنی کینز سے پوچھا:

”أَسَمَّيْتَ غُلَامَكَ يَا خَيْرَةُ؟“

ترجمہ: ”اے خیرہ! کیا بچے کا نام تجویز کر لیا ہے؟“

اس نے کہا:

”كَلَّا يَا أُمَّاهُ.....“

لَقَدْ تَرَكْتُ ذَلِكَ لَكَ، لِيَتَخَارِي لَه مِنْ الْأَسْمَاءِ مَا تَشَائِنَ.

تَرْجَمَہ: ”امی جان ابھی نہیں! یہ میں نے آپ پر چھوڑ رکھا ہے جو آپ کو نام پسند ہو رکھ لیجئے۔“
فرمایا:

”نُسَمِّیْهِ عَلٰی بَرَکَةِ اللّٰهِ الْحَسَنَ ثُمَّ رَفَعَتْ يَدَيْهَا وَدَعَتْ لَهُ بِصَالِحِ الدُّعَاءِ.“
تَرْجَمَہ: ”ہم اس کا نام اللہ تعالیٰ کی رحمت و برکت سے حسن تجویز کرتے ہیں، پھر ہاتھ اٹھائے اور بچے کے حق میں دعا کی۔“

حضرت حسن رَحِمَهُ اللہُ تَعَالٰی کی پیدائش سے صرف اُمّ المؤمنین حضرت اُمّ سلمہ رَضِیَ اللہُ تَعَالٰی عَنْہَا کا گھر ہی خوشیوں کا گہوارہ نہ بنا، بل کہ مدینہ منورہ کا ایک اور گھرانہ بھی اس خوشی میں برابر کا شریک ہوا۔
اور وہ تھا کاتبِ وحی حضرت زید بن ثابت رَضِیَ اللہُ تَعَالٰی عَنْہُ کا گھرانہ۔ وہ خوشی میں اس لیے شریک تھے کہ بچے کے والد یسار ان کے غلام تھے اور ان کے دل میں اپنے غلام کی بڑی عزت تھی اور انہیں قدر کی نگاہ سے دیکھتے تھے۔

حضرت اُمّ سلمہ رَضِیَ اللہُ تَعَالٰی عَنْہَا کی گود میں تربیت

حضرت حسن بن یسار رَحِمَهُ اللہُ تَعَالٰی نے جو بعد میں حسن بصری رَحِمَهُ اللہُ تَعَالٰی کے نام سے مشہور ہوئے، رسولِ اقدس ﷺ کے گھر آپ کی زوجہ محترمہ ”ہند بنت سہیل“ کی گود میں تربیت پائی جو اُمّ سلمہ رَضِیَ اللہُ تَعَالٰی عَنْہَا کے نام سے مشہور تھیں۔

حضرت اُمّ سلمہ رَضِیَ اللہُ تَعَالٰی عَنْہَا عرب خواتین میں سب سے بڑھ کر عقل مند، ہنرمند، محتاط اور صاحبِ فضل و کمال تھیں۔ علم و ہنر، تقویٰ اور اللہ کے خوف میں ممتاز مقام پر فائز تھیں۔

آپ سے تین سو ستاسی (۳۸۷) احادیث مروی ہیں۔ زمانہ جاہلیت میں آپ کا شمار ان کم تعداد خواتین میں ہوتا تھا جو لکھنا جانتی تھیں۔

حضرت حسن بصری رَحِمَهُ اللہُ تَعَالٰی کا تعلق اُمّ المؤمنین حضرت اُمّ سلمہ رَضِیَ اللہُ تَعَالٰی عَنْہَا کے ساتھ صرف ان کی کنیر کے بیٹے کی حیثیت سے ہی نہیں تھا، بل کہ اس سے بھی کہیں گہرا اور قریبی تعلق پایا جاتا تھا، وہ اس طرح کہ بسا اوقات حضرت حسن بصری رَحِمَهُ اللہُ تَعَالٰی کی والدہ حضرت خیرہ، حضرت اُمّ سلمہ رَضِیَ اللہُ تَعَالٰی عَنْہَا کے کسی ضروری کام کو نبھانے کے لیے گھر سے باہر جاتیں تو یہ بچپن میں بھوک پیاس کی وجہ سے رونے لگتے۔

حضرت اُمّ سلمہ رَضِیَ اللہُ تَعَالٰی عَنْہَا بچے کو اپنی گود میں لے لیتیں، ماں کی غیر حاضری میں بچے کو تسلی اور دلاسا دینے کے لیے اسے اپنے سینے سے لگا کر خوب پیار کرتیں اور دودھ پلاتی تھیں۔

اس طرح حضرت اُم سلمہ رَضِيَ اللہُ تَعَالٰی عَنْہَا کی حضرت حسن بصری رَحِمَهُمُ اللہُ تَعَالٰی کے ساتھ دو نسبتیں تھیں ایک اُم المؤمنین کے اعتبار سے ماں کی اور دوسری رضاعی ماں ہونے کی۔
 اُمہات المؤمنین کے باہمی خوش گوار تعلقات کی وجہ سے اس خوش نصیب بچے کو تمام گھروں میں آنے جانے کا موقع ملتا رہتا، اور اس طرح اسے اہل خانہ کے پاکیزہ اخلاق و عادات اپنانے کی سعادت حاصل ہوئی۔

حضرت حسن بصری رَحِمَهُمُ اللہُ تَعَالٰی بیان کرتے ہیں کہ بچپن میں ازواج مطہرات رَضِيَ اللہُ تَعَالٰی عَنْہُنَّ کے گھروں میں میرے آنے جانے اور کھیل کود سے چہل پہل رہتی اور تمام گھر خوشیوں کا گہوارہ بنے رہتے۔
 فرماتے ہیں کہ بعض اوقات میں اچھلتا کودتا ہوا گھروں کی چھتوں پر چڑھ جاتا مجھے کوئی روک ٹوک نہ تھی۔

تحصیل علم

حضرت حسن بصری رَحِمَهُمُ اللہُ تَعَالٰی کا بچپن اُمہات المؤمنین کے پاکیزہ گھروں میں ہنستے کھیلتے ہوئے گزرا اور ان کی تربیت ایسے بہترین ماحول میں ہوئی جو اُمہات المؤمنین کے گھروں میں قائم تھا۔
 جب بڑے ہوئے تو مسجد نبوی میں صحابہ کرام رَضِيَ اللہُ تَعَالٰی عَنْہُمْ کے شاگرد بنے اور ان سے علم حاصل کرنے میں کوئی کسر نہ اٹھا رکھی۔

اس طرح انہیں حضرت عثمان بن عفان، حضرت علی، حضرت ابو موسیٰ اشعری، حضرت عبداللہ بن عمر، حضرت عبداللہ بن عباس، حضرت انس بن مالک اور حضرت جابر بن عبداللہ رَضِيَ اللہُ تَعَالٰی عَنْہُمْ جیسے جلیل القدر صحابہ کرام سے احادیث روایت کرنے کا شرف حاصل ہوا۔

لیکن سب سے بڑھ کر انہیں امیر المؤمنین حضرت علی بن ابی طالب رَضِيَ اللہُ تَعَالٰی عَنْہُ سے پیار تھا، دینی مسائل میں ان کے مضبوط موقف..... عبادت میں گہری دل چسپی..... دنیاوی زیب و زینت سے بے رغبتی..... نے بہت متاثر کیا تھا۔

حضرت علی رَضِيَ اللہُ تَعَالٰی عَنْہُ کا پر اثر بیان، حکمت و عقل مندی کی باتیں اور دل ہلا دینے والی نصیحتیں ان کے دل پر اثر انداز ہوئیں تو وہ ان کے ہو کر رہ گئے۔ حضرت علی رَضِيَ اللہُ تَعَالٰی عَنْہُ کے تقویٰ و اخلاق کا رنگ ان پر چڑھا، حضرت حسن بصری رَحِمَهُمُ اللہُ تَعَالٰی نے ہر معاملہ میں حضرت علی رَضِيَ اللہُ تَعَالٰی عَنْہُ کا طرز اختیار کیا۔

حضرت حسن بصری رَحِمَهُمُ اللہُ تَعَالٰی کی عمر جب چودہ برس ہوئی، تو اپنے والدین کے ساتھ بصرہ شہر میں منتقل ہو گئے اور وہیں اپنے خاندان کے ساتھ مستقل رہائش اختیار کر لی۔ اس طرح حضرت حسن رَحِمَهُمُ اللہُ تَعَالٰی

بصرہ کی طرف منسوب ہوئے اور لوگوں میں حسن بصری رَحِمَهُ اللہُ تَعَالٰی کے نام سے مشہور ہوئے۔
جن دنوں حضرت حسن بصری رَحِمَهُ اللہُ تَعَالٰی بصرہ میں آباد ہوئے۔

اسلامی شہروں میں یہ شہر علوم و فنون کا سب سے بڑا مرکز تصور کیا جاتا تھا، اس کی مرکزی مسجد صحابہ کرام اور تابعین عظام رَضِیَ اللہُ تَعَالٰی عَنْہُمْ سے بھری رہتی تھی۔ مسجد کا ہال اور صحن مختلف علوم و فنون کے حلقوں سے آباد تھا۔
حضرت حسن بصری رَحِمَهُ اللہُ تَعَالٰی اُمتِ محمدیہ کے بہترین اور زبردست عالم دین مفسرِ قرآن حضرت عبداللہ بن عباس رَضِیَ اللہُ تَعَالٰی عَنْہُمَا کے حلقہ درس میں شامل ہوئے اور ان سے تفسیر، حدیث اور تجوید کا علم حاصل کیا، فقہ، لغت اور ادب جیسے علوم دیگر صحابہ رَضِیَ اللہُ تَعَالٰی عَنْہُمْ سے حاصل کئے، یہاں تک کہ یہ ایک مضبوط عالم دین اور فقیہ (علم دین کے جاننے) کے مرتبہ کو پہنچے، علم میں پختگی کی وجہ سے عام لوگ کثرت سے ان کی طرف متوجہ ہوئے۔

لوگ ان کے پاس بیٹھ کر خاموشی سے ایسے مواعظ سنتے جس سے پتھر دل بھی موم ہو جاتے اور گنہگار آنکھوں سے آنسو ٹپک پڑتے۔
آپ کی زبان سے نکلنے والی حکمت و دانائی کی باتوں کو لوگ سرمایہ حیات سمجھتے ہوئے اپنے دلوں میں محفوظ کر لیتے، اور آپ کی قابلِ رشک سیرت کو اپنانے کے لیے ہر وقت کوشش میں لگے رہتے۔

صفاتِ حسنہ

حضرت حسن بصری رَحِمَهُ اللہُ تَعَالٰی کا نام پورے ملک میں مشہور ہو گیا۔ لوگ اپنی مجلسوں میں ان کا ذکر خیر کرنے لگے، حکمران ان کی خیریت دریافت کرنا اپنے لیے سعادت سمجھتے، ان کے دن رات کے معمولات سے باخبر رہنے کی دلی خواہش رکھتے تھے۔

حضرت خالد بن صفوان رَحِمَهُ اللہُ تَعَالٰی بیان کرتے ہیں:
میں عراق کے ایک قدیم شہر ”حیرہ“ میں بنو امیہ کے جرنیل اور فاتح قسطنطنیہ مسلمہ بن عبدالملک سے ملا انہوں نے مجھ سے دریافت کیا۔

خالد! مجھے حسن بصری کے متعلق کچھ بتاؤ، میرا خیال ہے اسے جتنا تم جانتے ہو اتنا کوئی اور نہیں جانتا؟
میں نے کہا:

”إِنَّهُ أَمْرٌ سَرِيرَتُهُ كَعَلَانِيَتِهِ.....
وَقَوْلُهُ كَفِعْلِهِ.....“

وَالْزَاهِدِي

إِذَا أَمَرَ بِمَعْرُوفٍ كَانَ أَعْمَلَ النَّاسِ بِهِ
وَأِذَا نَهَى عَنْ مُنْكَرٍ كَانَ أَتْرَكَ النَّاسِ لَهُ
وَلَقَدْ رَأَيْتُهُ مُسْتَغْنِيًا عَنِ النَّاسِ، زَاهِدًا بِمَا فِي أَيْدِيهِمْ
وَرَأَيْتُ النَّاسَ مُحْتَاجِينَ إِلَيْهِ، طَالِبِينَ مَا عِنْدَهُ

ترجمہ: ”ان کا باطن ظاہر جیسا ہے، ان کے قول و فعل میں کوئی تضاد نہیں پایا جاتا، جب وہ کسی کو نیک کام کا حکم دیتے ہیں، پہلے خود اس پر عمل کرتے ہیں۔ جب کسی کو برائی سے روکتے ہیں، تو وہ خود بھی اس برائی کے قریب نہیں جاتے۔ میں نے دنیاوی مال و دولت سے انہیں بالکل بے فکر و بے نیاز پایا جو ان کے پاس علم و تقویٰ کا خزانہ ہے، لوگ اسے حاصل کرنے کے لیے کثرت سے ان کی طرف لپکتے ہیں اور ان سے بہت محبت کرتے ہیں۔ یہ سب باتیں سن کر جرنیل مسلمہ بن عبد الملک پکار اٹھے:

”حَسْبُكَ يَا خَالِدُ حَسْبُكَ!!

كَيْفَ يَصِلُ قَوْمٌ فِيهِمْ مِثْلُ هَذَا!؟“

ترجمہ: ”خالد اب بس کیجئے اتنا ہی کافی ہے۔ بھلا وہ قوم کیسے گم راہ ہو سکتی ہے جس میں حسن بصری جیسی عظیم المرتبت شخصیت موجود ہو۔“

حجاج بن یوسف کی مخالفت

جب حجاج بن یوسف ثقفی عراق کا گورنر بنا اور اس نے اپنے دور حکومت میں ظلم و تشدد کی انتہا کر دی تو حضرت حسن بصری رَحِمَهُ اللہُ تَعَالٰی ان گنے چنے چند اشخاص میں سے ایک تھے، جنہوں نے اس کی سرکشی اور ظلم و جبر (زبردستی) کو آگے بڑھ کر روکا، اس کے برے کاموں کی ڈٹ کر مخالفت کی اور حق بات ڈنکے کی چوٹ سے اس کے منہ پر کہی۔

حجاج بن یوسف نے واسطہ شہر میں اپنے لیے ایک عالی شان محل تعمیر کروایا، جب اس کی تعمیر مکمل ہو گئی تو اس نے افتتاحی تقریب میں لوگوں کو دعوت عام دی، تاکہ وہ عظیم الشان محل کو دیکھیں اس کی سیر کریں، خود اپنی زبان سے تعریف کریں اور دعائیہ کلمات سے نوازیں۔

حضرت حسن بصری رَحِمَهُ اللہُ تَعَالٰی کے دل میں خیال آیا کہ اس سنہری موقع کو ہاتھ سے نہ جانے دیا جائے، وہ یہ نیت لے کر گھر سے نکلے کہ آج لوگوں کو نصیحت کریں گے، انہیں دنیاوی مال و دولت سے بے رغبتی اختیار کرنے کا درس دیں گے اور جو اللہ تعالیٰ کے ہاں انعامات ہیں انہیں حاصل کرنے کی ترغیب دیں گے۔

جب آپ موقع پر پہنچے تو دیکھا کہ لوگ اس عالی شان اور بلند و بالا محل کے چاروں طرف جمع ہیں اور عمارت کی خوب صورتی پر حیران، اس کی وسعت پر دانتوں میں انگلی دبائے، اور اس کی سجاوٹ و ڈھنگ سے مرعوب نظر آتے ہیں۔ آپ نے لوگوں کو جھنجھوڑتے ہوئے کہا:

”لَقَدْ نَظَرْنَا فِيمَا ابْتَنَى الْاُخْبَثُ الْاُخْبَثِينَ، فَوَجَدْنَا أَنَّ فِرْعَوْنَ شَيْدًا اَعْظَمَ مِمَّا شَيْدًا، وَبَنَى اَعْلَى مِمَّا بَنَى.

ثُمَّ اَهْلَكَ اللّٰهُ فِرْعَوْنَ، وَاَتَى عَلٰی مَا بَنَى وَشَيْدًا.....“

ترجمہ: ”ہمیں یہ معلوم ہے کہ فرعون نے اس سے زیادہ مضبوط، خوب صورت اور عالی شان محلات تعمیر کئے تھے، لیکن اللہ تعالیٰ نے فرعون کو ہلاک کر دیا اور اس کے محلات کو بھی تباہ و برباد کر دیا۔“

کاش! حجاج کو یہ معلوم ہو جائے کہ آسمان والے اس سے ناراض ہیں اور زمین والوں نے اسے دھوکے میں رکھا ہوا ہے۔

وہ پورے جوش و ولولہ سے حجاج کے خلاف برس رہے تھے ان کے منہ سے الفاظ تیروں کی طرح نکل رہے تھے، مجمع ان کی باتوں پر حیران اور خاموش تھا۔ یہاں تک کہ سامعین (سننے والوں) میں سے ایک شخص نے حجاج بن یوسف کے انتقامی جذبے سے خوف زدہ ہو کر حضرت حسن بصری رَحِمَهُ اللہُ تَعَالٰی سے کہا:

جناب اب بس کیجئے اتنا ہی کافی ہے کیوں اپنے آپ کو ہلاکت میں ڈال رہے ہیں۔

حضرت حسن بصری رَحِمَهُ اللہُ تَعَالٰی نے اس نیک دل شخص سے کہا:

”لَقَدْ اَخَذَ اللّٰهُ الْمِيثَاقَ عَلٰی اَهْلِ الْعِلْمِ لَيُبَيِّنَنَّ لِلنَّاسِ وَلَا يَكْتُمُوْنَهُ.....“

ترجمہ: ”(میرے بھائی!) اللہ تعالیٰ نے اہل علم سے یہ عہد لیا ہے کہ وہ (ظالم کے منہ پر بغیر کسی خوف کے) حق بات کی تبلیغ کرتے رہیں گے اور کبھی اس بات میں خیانت نہیں کریں گے۔

(یہی ہمیشہ حق والوں کی عادت رہی ہے اور یہی فریضہ آج میں ادا کر رہا ہوں)۔“

دوسرے روز حجاج گورنر ہاؤس میں آیا تو اس کا چہرہ غصے سے لال پیلا تھا، اس نے غضب ناک انداز میں

اہل مجلس سے کہا:

”تَبَّالْكُمْ وَسُحُفًا.....“

يَقُومُ عَبْدٌ مِنْ عِبِيدِ اَهْلِ (البَصْرَةِ) وَيَقُولُ فِينَا مَا شَاءَ اَنْ يَقُولَ، ثُمَّ لَا يَجِدُ

لَا اَرْهَاقًا

فِيكُمْ مَنْ يَرُدُّهُ أَوْ يُنْكِرُ عَلَيْهِ!!

وَاللَّهُ لَا سُقَيْنَكُمْ مِنْ دَمِهِ يَا مَعْشَرَ الْجُبَنَاءِ.

تَرْجَمَ: ”(اے بزدلو! اور نالائقو!) میری نظروں سے دور ہو جاؤ کتنے افسوس کی بات ہے کہ بصرہ کا ایک غلام بن غلام مجمع عام میں بے لگام جو جی میں آتا ہے میرے خلاف کہہ جاتا ہے اور تم میں کوئی ایسا نہیں جو اس کی زبان کو روکے، شرم کرو، حیا کرو۔ اے بزدلوں کی جماعت کان کھول کر سنو: اللہ کی قسم! اسے آج ایسی عبرتناک سزا دوں گا کہ دنیا دیکھتی رہ جائے گی۔“

پھر اس نے تلوار اور چمڑے کی چادر منگوائی، یہ دونوں چیزیں فوراً اس کی خدمت میں پیش کر دی گئیں اس نے جلاد کو بلایا وہ پلک جھپکتے ہی سامنے آ کھڑا ہوا، پھر پولیس کو حکم دیا کہ حسن بصری کو گرفتار کر کے لایا جائے۔ پولیس تھوڑی ہی دیر میں انہیں پکڑ کر لے آئی منظر بڑا ہی خوف ناک تھا ہر طرف دہشت پھیلی ہوئی تھی، لوگوں کی نظریں اوپر اٹھی ہوئی تھیں ہر شخص پریشان تھا، دل کانپ رہے تھے۔

جب حضرت حسن بصری رَحِمَهُمُ اللہُ تَعَالٰی نے تلوار، جلاد اور چمڑے کی چادر کو دیکھا تو وہ تھوڑے مسکرائے اور کچھ پڑھنا شروع کر دیا۔

جب وہ حجاج کے سامنے آئے تو ان کے چہرے پر مومن کا رعب و جلال، مسلمان کی شان و شوکت اور مبلغ (دین کی دعوت دینے والے) کی سی متانت و سنجیدگی ظاہر ہو رہی تھی۔

جب حجاج بن یوسف نے ان کی طرف دیکھا تو اس پر ہیبت طاری ہو گئی، غصہ ختم ہو گیا اور بڑی دھیمی آواز میں کہا:

”هَٰ هُنَا يَا أَبَا سَعِيدٍ هَٰ هُنَا ثُمَّ مَا زَالَ يُوسِّعُ لَهُ وَيَقُولُ:

هَٰ هُنَا وَالنَّاسُ يَنْظُرُونَ إِلَيْهِ فِي دَهْشَةٍ وَاسْتِغْرَابٍ حَتَّى أَجْلَسَهُ عَلَى

فِرَاشِهِ.

تَرْجَمَ: ”اے ابوسعید (حسن بصری رَحِمَهُمُ اللہُ تَعَالٰی) میں آپ کو خوش آمدید کہتا ہوں، آئیے

تشریف رکھئے میرے قریب بیٹھیں۔ آپ بیٹھنے لگے تو کہا ذرا اور قریب ہو جائیں یہاں تک کہ

اسے اپنے ساتھ تخت پر بٹھالیا۔ لوگ یہ منظر حیرت، تعجب اور خوف کے ملے جلے جذبات سے دیکھ

رہے تھے۔“

جب حضرت حسن بصری رَحِمَهُمُ اللہُ تَعَالٰی بڑے اطمینان سے تخت پر بیٹھ گئے، تو حجاج نے ان سے دینی

مسائل دریافت کرنے شروع کر دیئے۔

حضرت حسن بصری رَحِمَهُ اللہُ تَعَالٰی ہر سوال کا جواب بڑی تسلی، وضاحت اور عالمانہ انداز میں دیتے رہے۔ حجاج بن یوسف ان کے جوابات سے بہت متاثر ہوا اور کہنے لگا:

”أَنْتَ سَيِّدُ الْعُلَمَاءِ يَا أَبَا سَعِيدٍ.“

ترجمہ: ”ابوسعید تم واقعی علماء کے سردار ہو۔“

پھر قیمتی عطر منگوایا اور ان کی داڑھی کو محبت بھرے انداز میں لگا کر الوداع کیا۔

جب حضرت حسن بصری رَحِمَهُ اللہُ تَعَالٰی دربار سے نکلے تو حجاج کا دربان بھی ان کے پیچھے ہولیا، تھوڑی دور جا کر اس نے کہا:

اے ابوسعید! حجاج نے آج آپ کو کسی اور غرض سے بلوایا تھا: لیکن اس کی طرف سے یہ حسن سلوک دیکھ کر میں حیران رہ گیا، مجھے ایک بات بتائیں جب آپ گرفتار ہو کر دربار میں تشریف لائے اور آپ نے تلوار، جلاذ اور چمڑے کی چادر کو دیکھا، تو آپ کے ہونٹ حرکت کر رہے تھے، تو اس وقت آپ کیا پڑھ رہے تھے؟

حضرت حسن بصری رَحِمَهُ اللہُ تَعَالٰی نے فرمایا:

میں نے اس وقت یہ دعا کی تھی:

حضرت حسن بصری رَحِمَهُ اللہُ تَعَالٰی کی دعا

”يَا وَلِيَّ نِعْمَتِي وَمَلَاذِي عِنْدَ كُرْبَتِي، اجْعَلْ نِقْمَتَهُ بَرْدًا وَسَلَامًا عَلَيَّ كَمَا جَعَلْتَ النَّارَ بَرْدًا وَسَلَامًا عَلَيَّ اِبْرَاهِيمَ“

ترجمہ: ”الہی تو مجھ پر کی گئی نعمتوں کا مالک ہے، ہر مصیبت کے وقت راحت دینے والا ہے۔ الہی حجاج کے غصے کو میرے لیے ایسا ٹھنڈا اور سلامتی والا کر دے، جس طرح تو نے اپنے خلیل ابراہیم عَلَیْہِ السَّلَام پر آگ کو ٹھنڈا اور سلامتی والا کر دیا تھا۔“

میری دعا کو اللہ تعالیٰ نے قبول کیا اور حجاج کا غصہ محبت میں بدل گیا۔

مدعی لاکھ برا چاہے تو کیا ہوتا ہے

وہی ہوتا ہے جو منظورِ خدا ہوتا ہے

عمر بن ہبیرہ کو نصیحت

حضرت حسن بصری رَحِمَهُ اللہُ تَعَالٰی کو جابر و ظالم حکمرانوں کے ساتھ کئی مرتبہ اسی طرح کا واسطہ پڑا، لیکن آپ ہر مرتبہ اللہ تعالیٰ کے فضل و کرم سے حکمرانوں کی نگاہ میں محترم ہو کر اور ان کے دلوں کو اپنی عظمت و

ہیبت سے متاثر کر کے واپس لوٹے۔

اسی قسم کا ایک حیرت انگیز واقعہ اس وقت پیش آیا جب خدا ترس انصاف پسند، سادہ طبیعت، اور پاکیزہ فطرت مسلمانوں کے خلیفہ حضرت عمر بن عبدالعزیز رَحِمَهُمُ اللہُ تَعَالٰی کی وفات کے بعد، یزید بن عبدالملک کو خلیفہ بنایا گیا۔ اس نے عراق کا گورنر عمر بن ہبیرہ فزاری کو مقرر کیا، پھر اس کے اختیارات میں اضافہ کر کے خراسان کا علاقہ بھی اس کے حوالے کر دیا۔

یزید بن عبدالملک نے حکومت سنبھالتے ہی ایسا طرز عمل اختیار کیا جو پچھلے نیک خلفاء رَحِمَهُمُ اللہُ تَعَالٰی کے طرز عمل کے بالکل خلاف تھا۔

وہ اپنے گورنر عمر بن ہبیرہ کو کثرت سے خط لکھتا اور ان خطوط میں ایسے احکامات جاری کرتا، جو بعض اوقات حق کے خلاف ہوتے اور انہیں فوری طور پر نافذ کرنے کا حکم دیتا۔

ایک دن عمر بن ہبیرہ نے حضرت حسن بصری اور حضرت عامر بن شراحیل رَحِمَهُمُ اللہُ تَعَالٰی کو مشورے کے لیے بلایا اور عرض کیا:

امیر المؤمنین یزید بن عبدالملک کو اللہ تعالیٰ نے خلافت عطا کی ہے۔ اور جیسا کہ آپ کو معلوم ہے اس نے مجھے عراق و ایران کا گورنر مقرر کیا ہے، کبھی کبھی وہ مجھے ایسے سرکاری خطوط ارسال کرتا ہے جن میں بعض ایسے اقدامات کرنے کا حکم ہوتا ہے جو میرے نزدیک انصاف کے مطابق نہیں ہوتے، کیا ایسے احکامات پر عمل کرنے کرانے کا دینی لحاظ سے میرے لیے کوئی جواز نکلتا ہے؟

حضرت عامر بن شراحیل رَحِمَهُمُ اللہُ تَعَالٰی نے ایسا جواب دیا جس میں خلیفہ کے لیے نرم رویہ اور گورنر کو خوش کرنے کا انداز پایا جاتا تھا، لیکن حضرت حسن بصری رَحِمَهُمُ اللہُ تَعَالٰی خاموش بیٹھے رہے۔

گورنر عمر بن ہبیرہ نے حسن بصری رَحِمَهُمُ اللہُ تَعَالٰی کی طرف دیکھا اور کہا:

ابوسعید آپ کی اس بارے میں کیا رائے ہے:

آپ نے فرمایا:

”يَا بَنَ هُبَيْرَةَ إِنَّهُ يُوشِكُ أَنْ يَنْزِلَ بِكَ مَلَكٌ غَلِيظٌ شَدِيدٌ لَا يَعْصِي اللَّهَ مَا أَمَرَهُ

فَيُزِيلُكَ عَنْ سَرِيرِكَ هَذَا، وَيَنْقُلُكَ مِنْ سَعَةِ قَصْرِكَ إِلَى ضَيْقِ قَبْرِكَ.....

حَيْثُ لَا تَجِدُ هُنَالِكَ يَزِيدَ، وَإِنَّمَا تَجِدُ عَمَلَكَ الَّذِي خَالَفْتَ فِيهِ رَبَّ يَزِيدَ.....“

ترجمہ: ”اے ابن ہبیرہ! ہو سکتا ہے کہ آسمان سے ایک ایسا سخت مزاج فرشتہ نازل ہو، جو اللہ تعالیٰ کے حکم کی نافرمانی بالکل نہیں کرتا، وہ تجھے تخت سے اٹھا کر اس محل کی وسعتوں سے نکال کر ایک تنگ و تاریک قبر میں ڈال

دے، وہاں تو یزید بن عبد الملک کو نہیں دیکھ سکے گا، وہاں تجھے وہ عمل ملے گا جس میں تو نے اپنے اور یزید کے رب کی مخالفت کی تھی۔“

اے ابن ہبیرہ! اگر تو اللہ تعالیٰ کا ہو جائے اور ہر دم اس کی اطاعت میں سرگرم رہے، تو وہ تجھے یقیناً دنیا و آخرت میں یزید کے شر سے محفوظ رکھے گا۔ اور اگر تو اللہ تعالیٰ کی نافرمانی کرتے ہوئے یزید کا ساتھ دے گا تو اللہ تعالیٰ بھی تجھے یزید کے ظلم و ستم کے حوالے کر دے گا۔

اے ابن ہبیرہ! خوب اچھی طرح جان لو مخلوق میں خواہ کوئی بھی ہو اس کا وہ حکم نہیں مانا جائے گا جس میں اللہ تعالیٰ کی نافرمانی پائی جاتی ہو۔ یہ باتیں سن کر ابن ہبیرہ اتنا روئے کہ آنسوؤں سے ان کی داڑھی تر ہو گئی، پھر وہ حضرت عامر بن شراحیل شعبی کو چھوڑ کر حضرت حسن بصری رَحِمَهُ اللہُ تَعَالٰی کی طرف مائل ہوئے اور بہت زیادہ ان کے ساتھ عزت و اکرام سے پیش آئے۔

جب دونوں بزرگ گورنر کی ملاقات سے فارغ ہو کر مسجد میں پہنچے تو لوگ ان کے ارد گرد جمع ہو گئے اور ان سے گورنر کے ساتھ ہونے والی باتیں معلوم کرنے لگے۔ حضرت عامر نے لوگوں سے کہا:

لوگو! ہمیں ہر حال میں اللہ سبحانہ و تعالیٰ کو مخلوق پر ترجیح دینی چاہئے مجھے قسم ہے اس ذات کی جس کے قبضہ میں میری جان ہے، آج حسن بصری (رَحِمَهُ اللہُ تَعَالٰی) نے گورنر عمر بن ہبیرہ کو کوئی ایسی بات نہیں کہی جسے میں نہ جانتا ہوں، لیکن میں نے اپنی گفتگو میں گورنر کی مرضی کا لحاظ رکھا اور حسن بصری نے اپنی گفتگو میں اللہ تعالیٰ کی رضا کو پیش نظر رکھا، اللہ تعالیٰ نے مجھے گورنر کی نظروں میں گرا دیا اور حسن بصری کو اس کی نگاہوں میں محبوب بنا دیا۔

نئی نسل کے لیے عظیم ورثہ

حضرت حسن بصری رَحِمَهُ اللہُ تَعَالٰی اسی (۸۰) برس زندہ رہے اور اس دوران دنیا کو اپنے علم و عمل، حکمت، عقل مندی اور سمجھ داری سے فائدہ پہنچاتے رہے۔

انہوں نے نئی نسل کے لیے جو عظیم ورثہ چھوڑا وہ ان کے دل ہلا دینے والے وعظ و نصائح ہیں، جو رہتی دنیا تک پریشان دلوں کے لیے بہار بنے رہیں گے۔

ان کی نصیحتیں دلوں میں نرمی پیدا کریں گی اور دینی جذبہ پیدا کرتی رہیں گی، ان کے دل ہلا دینے والے بیانات کے اثر کی بنا پر احساسِ ندامت سے آنکھوں سے آنسوؤں کی لڑیاں جاری رہیں گی، پریشان حال لوگوں کو رہنمائی ملتی رہے گی اور غفلت میں پڑے ہوئے انسانوں کو دنیا کی حقیقت سے آگاہی حاصل ہوتی

رہے گی۔

ایک شخص نے حضرت حسن بصری رَحِمَهُ اللہُ تَعَالٰی سے دنیا کے متعلق پوچھا تو آپ نے فرمایا:
مجھ سے تم دنیا و آخرت کے متعلق پوچھتے ہو تو سنو:

”إِنَّ مَثَلَ الدُّنْيَا وَالْآخِرَةِ كَمَثَلِ الْمَشْرِقِ وَالْمَغْرِبِ.....

مَتَى اَزْدَدْتَ مِنْ أَحَدِهِمَا قُرْبًا اَزْدَدْتَ مِنَ الْآخِرِ بُعْدًا“

ترجمہ: ”دنیا و آخرت کی مثال مشرق و مغرب جیسی ہے، جتنا زیادہ تم ایک کے قریب جاؤ گے اتنا ہی دوسرے سے دور ہوتے جاؤ گے۔“

”وَتَقُولُ لِي صِفْ لِي هَذِهِ الدَّارَ!“

فَمَاذَا أَصِفُ لَكَ مِنْ دَارٍ أَوَّلُهَا عَنَاءٌ وَآخِرُهَا فَنَاءٌ.....

وَفِي حَلَالِهَا حِسَابٌ، وَفِي حَرَامِهَا عِقَابٌ.....

مَنْ اسْتَغْنَى فِيهَا فُتِنَ، وَمَنْ افْتَقَرَ فِيهَا حَزِنَ.....“

ترجمہ: ”تم کہتے ہو کہ میں دنیا کے اوصاف بیان کروں۔ میں تمہارے سامنے اس گھر کی کیا صفت بیان کروں، جس کا آغاز مشقت و تکلیف پر مبنی ہے اور جس کا انجام فنا و بربادی ہے، اس میں جو حلال ہے اس کا حساب لیا جائے گا اور جو حرام ہے اس کے استعمال پر سزا دی جائے گی، جو اس میں مال دار ہو وہ فتنہ میں مبتلا ہوا اور جو فقیر و محتاج ہو وہ پریشانی اور رسوائی کا شکار ہوا۔“

اسی طرح ایک شخص نے آپ سے حال دریافت کیا تو فرمایا:

بھائی میرا حال کیا پوچھتے ہو! افسوس ہم نے اپنی جانوں پر کتنے ظلم ڈھائے، ہم نے اپنے دین کو کم زور

کر دیا اور دنیاوی حرص نے ہمیں موٹا کر دیا، ہم نے اپنے اخلاق بوسیدہ کر دیئے اور اپنے بستر اور کپڑے نئے بنوالیے۔ ہم میں سے ایک اپنے بائیں پہلو پہ ٹیک لگائے مزے سے پڑا رہتا ہے اور غیروں کے مال بڑی بے پرواہی سے ہڑپ کیے جاتا ہے۔

پھر فرمایا:

تیرا چھینے ہوئے مال سے کھانا، تیرا دوسرے ناداروں سے کام لینا مزدوری ادا کئے بغیر، پھر تو نمکین کے بعد

میٹھا کھانے کے لیے منگواتا ہے ٹھنڈے کے بعد گرم پیتا ہے، خشک کے بعد تر کھجوریں کھاتا ہے پھر پیٹ میں

درد اٹھتا ہے اور قے آنے لگتی ہے، پھر گھر میں شور مچاتا ہے کہ جلدی چورن لاؤ تا کہ کھانا ہضم ہو جائے۔

اے گھٹیا نادان! اللہ کی قسم! تو اپنے دین کے سوا کچھ بھی ہضم نہیں کر سکے گا۔

ارے احمق! تیرا پڑوسی کہاں اور کس حال میں ہے؟
 تیری قوم کا بھوکا یتیم کہاں ہے؟
 وہ مسکین کہاں ہے جو تیری طرف دیکھتا رہتا ہے؟
 وہ مخلوق کہاں ہے جس کی نگرانی اور دیکھ بھال کی اللہ تعالیٰ نے تجھے وصیت کی تھی؟
 کاش تجھے علم ہوتا کہ تو محض ایک گنتی کا ہندسہ ہے، جب ایک دن کا سورج غروب ہوتا ہے تو تیری زندگی کا ایک دن کم ہو جاتا ہے۔

وفات

یکم رجب ۱۱۰ ہجری جمعرات اور جمعہ کی درمیانی شب حضرت حسن بصری رَحِمَهُ اللہُ تَعَالٰی نے اپنے رب کی پکار پر لبیک کہتے ہوئے اس فانی دنیا سے رخصت ہو گئے، صبح کے وقت جب ان کی وفات کی خبر لوگوں میں پھیلی تو بصرہ میں کھرام (شور) مچ گیا۔ آپ کو غسل دیا گیا کفن پہنایا گیا اور اس مرکزی مسجد میں نماز جنازہ پڑھائی گئی، جس میں زندگی کا بیشتر حصہ عالم، معلم اور داعی و مبلغ کی حیثیت میں گزارا۔
 بصرہ کے تمام لوگ نماز جنازہ میں شریک ہوئے۔ اس روز بصرہ کی مرکزی مسجد میں نماز عصر کی جماعت نہیں ہوئی کیوں کہ شہر میں نماز پڑھنے والا کوئی فرد باقی نہیں رہا تھا۔
 اللہ تعالیٰ اس نرم مزاج، سادہ طبیعت، میٹھے لہجے، پاک فطرت، کھلے دل اور مسکراتے چہرے والے عظیم مرتبہ شخص کی قبر کو منور کرے۔ آسمان آپ کی قبر پر رحمت کی بوندیں برسائے۔ آمین

فَوَائِدُ وَنَصَائِحُ

حضرت مولانا مفتی محمد تقی عثمانی صاحب مدظلہم العالی فرماتے ہیں:
 ”اللہ تعالیٰ فرماتے ہیں کہ آخرت کی زندگی خیر ہے، خیر کے معنی کامل ہے۔ اس کی لذت بھی کامل، اس کی رحمت بھی کامل، اس کے اندر خوشی بھی کامل اور پائیدار بھی ہے۔ یعنی ختم ہونے والی نہیں، جو نعمت مل گئی وہ ہمیشہ کے لیے ملے گی۔“

دنیا کی نعمتوں سے اکتاہٹ ہو جاتی ہے

یہاں دنیا میں آپ کو ایک کھانا اچھا لگ رہا ہے، دل چاہ رہا ہے کھائیں، ایک پلیٹ کھائی دو پلیٹ کھائی ایک روٹی کھائی، آخر ایک حد ایسی آگئی کہ پیٹ بھر گیا۔ اب اگر کھانا بھی چاہیں تو کھا نہیں سکتے، اسی کھانے

سے نفرت ہوگئی، وہی کھانا جس کی طرف دل لپک رہا تھا، جس کی طرف آدمی شوق سے بڑھ رہا تھا، چند لمحوں کے اندر اس سے نفرت ہوگئی، اب کھانے کو دل بھی نہیں چاہتا، کوئی انعام بھی دینا چاہے ہزار روپیہ بھی دینا چاہے کہ کھا لو، نہیں کھائے گا۔ کیوں؟ اس پیٹ کی ایک حد تھی وہ حد آگئی، اس کے بعد اس میں گنجائش نہیں اور نہیں کھاتا۔

لیکن آخرت میں جو کھانا آئے گا یا جو بھی غذا ہوگی اس میں یہ مرحلہ نہیں آئے گا کہ صاحب! اب پیٹ بھر گیا دل تو چاہ رہا ہے، کھایا نہیں جاتا، یہ مرحلہ جنت میں نہیں۔ جولذت ہے وہ کامل ہے اس میں کوئی تکدر (کمی) نہیں تو باری تعالیٰ فرماتے ہیں:

﴿بَلْ تُؤْثِرُونَ الْحَيٰوةَ الدُّنْيَا وَالْآخِرَةَ خَيْرٌ وَّابْقٰی﴾^{۱۷}

کہ آخرت بہتر بھی ہے اور پائیدار بھی ہے۔ دنیا بہتر بھی نہیں اور پائیدار بھی نہیں ہے۔ اس کے باوجود تمہارا یہ حال ہے کہ دنیوی زندگی ہی کو ترجیح دیتے ہو شب و روز اس کی کوشش میں مگن ہو اور آخرت کا خیال نہیں کرتے۔

اس آیت کے ترجمے میں اب ہم ذرا غور کریں تو یہ نظر آئے گا کہ اللہ تعالیٰ نے اس میں ہمارے سارے امراض ساری بیماریوں کی جڑ اور اس کا علاج بھی بتا دیا۔^{۱۸} لہذا ہمیں اپنے امراض ظاہرہ و باطنہ کی پہلے فکر کرنی چاہئے اور دوسروں کی اصلاح کی بھی کوشش کرنی چاہئے۔

مسلمان کی یہی صفت ہونی چاہئے جو خالد بن صفوان رَحِمَهُمُ اللہُ تَعَالٰی نے حضرت حسن بصری رَحِمَهُمُ اللہُ تَعَالٰی کے بارے میں بتلائیں، کہ جو کچھ لوگوں کے پاس ہے اس کو لالچی نگاہوں سے نہ دیکھیں بل کہ جو اللہ تعالیٰ نے دیا، جیسا دیا جتنا دیا اس پر شکر کریں۔

کیوں کہ نعمت پر شکر ادا کرنے سے ایک تو اس نعمت میں اللہ تعالیٰ کی طرف سے اضافہ ہوتا ہے اور دوسرا یہ کہ اللہ تعالیٰ اس آدمی سے محبت کرنے لگتے ہیں جو اللہ تعالیٰ کی نعمتوں پر شکر کرے۔

اسی طرح اگر کوئی یہ چاہے کہ اس سے اللہ اور اللہ کے بندے محبت کریں تو اس کو چاہئے کہ وہ دنیا سے اور جو کچھ لوگوں کے پاس ہے اس سے اعراض اور بے رخی اختیار کرے جیسا کہ حدیث شریف میں ذکر کیا گیا۔

”اَتَى النَّبِیَّ صَلَّى اللہُ عَلَیْہِ وَسَلَّمَ رَجُلٌ فَقَالَ: يَا رَسُوْلَ اللہِ دَلَّنِیْ عَلٰی عَمَلٍ اِذَا اَنَا عَمِلْتُهُ اَحَبَّنِیَ اللہُ وَاَحَبَّنِیَ النَّاسُ فَقَالَ رَسُوْلُ اللہِ صَلَّى اللہُ عَلَیْہِ

وَسَلَّمَ اِزْهَدُ فِي الدُّنْيَا يُحِبُّكَ اللّٰهُ وَاِزْهَدُ فِيْ مَا فِيْ اَيْدِ النَّاسِ يُحِبُّوكَ“^۱
 تَرْجَمَہ: ”رسول اللہ ﷺ کی خدمت میں ایک شخص حاضر ہوا اور عرض کیا: یا رسول اللہ
 ﷺ مجھے ایسا کوئی عمل بتلائیے کہ جب میں اس کو کروں تو اللہ بھی مجھ سے محبت کرے اور اللہ
 کے بندے بھی مجھ سے محبت کریں؟ آپ نے فرمایا: دنیا کی طرف سے اعراض اور بے رخی اختیار کر
 لو، تو اللہ تعالیٰ تم سے محبت کرنے لگے گا، اور جو (مال و جاہ) لوگوں کے پاس ہے اس سے اعراض
 اور بے رخی اختیار کر لو، تو لوگ تم سے محبت کرنے لگیں گے۔“

تشریح: یہ واقعہ ہے کہ دنیا کی محبت اور چاہت ہی آدمی سے وہ سارے کام کراتی ہے، جن کی وجہ سے وہ اللہ
 کی محبت کے لائق نہیں رہتا، اس لیے اللہ کی محبت حاصل کرنے کی راہ یہی ہے کہ دنیا کی چاہت اور رغبت دل
 میں نہ رہے۔ جب دنیا کی محبت دل سے نکل جائے گی تو دل اللہ کی محبت کے لیے فارغ ہو جائے گا، اور پھر
 اس کی اطاعت اور فرماں برداری ایسی خالص ہونے لگے گی، کہ وہ بندہ اللہ کو محبوب اور پیارا ہو جائے گا۔
 اسی طرح جب کسی بندہ کے متعلق عام طور سے لوگ یہ جان لیں کہ یہ ہماری کسی چیز میں حصہ نہیں چاہتا،
 نہ یہ مال کا طالب ہے، نہ کسی عہدہ اور منصب کا، تو پھر لوگوں کا اس سے محبت کرنا گویا انسانی فطرت کا لازمہ
 ہے۔

فائدہ: زہد کے بارے میں یہ ملحوظ رہنا چاہئے کہ جس شخص کے لیے دنیا کی لذتیں اور راحتیں حاصل کرنے
 کے مواقع ہی نہ ہوں، اور اس مجبوری کی وجہ سے وہ دنیا میں عیش نہ کرتا ہو، وہ زاہد نہیں ہے۔ زاہد وہ ہے جس
 کے لیے دنیا کے عیش و تنعم کے پورے مواقع میسر ہوں، مگر اس کے باوجود وہ اس سے دل نہ لگائے اور متشعین
 کی سی زندگی نہ گزارے۔

کسی شخص نے حضرت عبداللہ بن مبارک رَحِمَهُ اللہُ تَعَالٰی کو زاہد کہہ کر پکارا، انہوں نے فرمایا: زاہد تو عمر
 بن عبدالعزیز تھے، کہ خلیفہ وقت ہونے کی وجہ سے دنیا گویا ان کے قدموں میں تھی، لیکن انہوں نے اس سے
 حصہ نہیں لیا۔^۲

دوسری صفت بہادر بننا چاہئے بز دلی اللہ تعالیٰ کو پسند نہیں بز دلی سے حدیث میں پناہ مانگی گئی ہے بز دلی کو
 دور کرنے کے لیے یہ دعا پڑھیں:

”اَللّٰهُمَّ اِنِّیْ اَعُوْذُبُكَ مِنَ الْهَمِّ وَالْحَزَنِ وَاَعُوْذُبُكَ مِنَ الْعَجْزِ وَالْكَسَلِ

^۱ ابن ماجہ، ابواب الزہد، باب الزہد فی الدُّنْیَا: ص ۳۰۲

^۲ ماخوذ از معارف الحدیث: ۷۶/۲، ۷۷

وَأَعُوذُ بِكَ مِنَ الْجُبْنِ وَالْبُخْلِ وَأَعُوذُ بِكَ مِنْ غَلَبَةِ الدَّيْنِ وَقَهْرِ الرِّجَالِ“^۱
 ترجمہ: ”اے اللہ! میں تیری پناہ چاہتا ہوں فکر اور غم سے اور تیری پناہ چاہتا ہوں عاجزی سے اور
 سستی سے اور تیری پناہ چاہتا ہوں بزدلی اور بخل سے اور تیری پناہ چاہتا ہوں قرض کے بوجھ سے
 اور لوگوں کے دباؤ سے۔“

اس دعا کو صبح و شام کم از کم ایک ایک مرتبہ پڑھنے کا اہتمام ضرور کریں۔
 اور یہ یقین رکھنا چاہئے کہ اللہ تعالیٰ کے حکم کے بغیر نہ کوئی نفع پہنچا سکتا ہے نہ ہی نقصان پہنچا سکتا ہے۔
 تلوار، حجاب، جلا دسب اللہ تعالیٰ کے حکم کے محتاج ہیں۔

مُذَاحِرَةٌ

سُؤَال: حضرت حسن بصری رَحِمَهُمُ اللہُ تَعَالٰی جب حجاج بن یوسف کے دربار میں پکڑ کر لائے گئے تو انہوں
 نے دربار کے اندر کون سی دعا پڑھی تھی؟

سُؤَال: حضرت حسن بصری رَحِمَهُمُ اللہُ تَعَالٰی کی پرورش کس نے کی؟

سُؤَال: ان کی والدہ اور والد کا کیا نام تھا؟

سُؤَال: حضرت حسن بصری رَحِمَهُمُ اللہُ تَعَالٰی نے علم کن سے حاصل کیا؟

سُؤَال: حضرت حسن بصری رَحِمَهُمُ اللہُ تَعَالٰی ”بصری“ کیوں کہلاتے ہیں؟

حضرت شریح قاضی رَحِمَهُ اللہُ تَعَالٰی

”قِيلَ لِشُرَيْحٍ: بِأَيِّ شَيْءٍ أَصَبْتَ هَذَا الْعِلْمَ؟ فَقَالَ: بِمَذَاكِرَةِ الْعُلَمَاءِ: أَخَذُ مِنْهُمْ وَأَعْطَيْتُهُمْ“

(سفیان الاوسی)

ترجمہ: ”قاضی شریح سے پوچھا گیا آپ نے علم کیسے حاصل کیا؟ آپ نے فرمایا: علماء سے مذاکرہ کے ذریعے میں نے علم حاصل کیا اور انہیں بھی بعض قیمتی معلومات پہنچائیں۔“

انصاف پر مبنی فیصلہ

امیر المؤمنین حضرت عمر بن خطاب رَضِيَ اللہُ تَعَالٰی عَنْہُ نے ایک دیہاتی سے گھوڑی خریدی، اسے قیمت ادا کی اس پہ سوار ہوئے اور چل دیئے، ابھی تھوڑی دور ہی گئے تھے کہ وہ لنگڑا نے لگی آپ اسے واپس موڑ کر اس شخص کے پاس لے آئے جس سے خریدی تھی۔ فرمایا: یہ گھوڑی واپس لے لو یہ لنگڑا تھی ہے۔ بیچنے والے نے کہا:

امیر المؤمنین! یہ میں واپس نہیں لوں گا کیوں کہ میں نے صحیح حالت میں آپ کے ہاتھ فروخت کی تھی۔

امیر المؤمنین حضرت عمر رَضِيَ اللہُ تَعَالٰی عَنْہُ نے فرمایا:

چلئے فیصلے کے لیے کسی کو منصف مقرر کر لیں جو میرے اور آپ کے درمیان عدل و انصاف کی بنیاد پر فیصلہ کرے۔

(اس لیے کہ اسلامی اصول یہ ہے کہ دو آدمیوں میں اختلاف ہو تو تیسرے کو حکم (فیصلہ کرنے والا) بنانا چاہئے کہ وہ ان دونوں میں فیصلہ کرے لہذا انہوں نے اپنے درمیان ایک حکم بنالیا)۔ بدوی نے کہا:

کیا شریح بن حارث کنڈی کا فیصلہ آپ کو منظور ہوگا؟

حضرت عمر رَضِيَ اللہُ تَعَالٰی عَنْہُ نے فرمایا: مجھے منظور ہے۔

لہذا دونوں فیصلہ کرانے کی غرض سے قاضی شریح رَحِمَهُ اللہُ تَعَالٰی کے پاس پہنچے، انہوں نے پہلے دیہاتی

کی بات پورے اطمینان سے سنی پھر حضرت عمر رَضِیَ اللہُ تَعَالٰی عَنْہُ سے کہا:
امیر المؤمنین! کیا یہ گھوڑی جس وقت آپ نے خریدی تھی اس وقت صحیح چل رہی تھی اور سالم تھی؟
فرمایا: ہاں!

قاضی شریح رَحِمَهُمُ اللہُ تَعَالٰی نے کہا:

”اِحْتَفِظْ بِمَا اشْتَرَيْتَ يَا امِيرَ الْمُؤْمِنِينَ اَوْرُدْ كَمَا اخَذْتَ.“
ترجمہ: ”اے امیر المؤمنین! جو چیز آپ نے صحیح حالت میں خریدی اسے اب اپنے پاس رکھئے، یا
پھر اسی حالت میں واپس لوٹائیں جس حالت میں آپ نے اسے خریدا تھا۔“
امیر المؤمنین نے قاضی شریح کی طرف بڑے تعجب سے دیکھا اور فرمایا:

کیا یہ فیصلہ انصاف پر مبنی ہے؟

قاضی شریح نے کہا:

”قَوْلٌ فَضْلٌ وَحُكْمٌ عَدْلٌ“

ترجمہ: ”حق بات اور عدل و انصاف کا تقاضا یہی ہے۔“

حضرت عمر رَضِیَ اللہُ تَعَالٰی عَنْہُ یہ فیصلہ سن کر خوش ہوئے اور فرمایا:

اب آپ کو فہ تشریف لے جائیں کیوں نکہ میں نے آپ کو وہاں کا رئیس القضاة (چیف جسٹس) مقرر کر دیا
ہے، بلاشبہ آپ جیسا نڈر اور باصلاحیت شخص ہی اس اہم منصب پر فائز ہو سکتا ہے۔

جن دنوں امیر المؤمنین حضرت عمر بن خطاب رَضِیَ اللہُ تَعَالٰی عَنْہُ نے شریح بن حارث کندی کو رئیس القضاة
(چیف جسٹس) کا منصب سونپا، ان دنوں وہ مدینہ منورہ کے معاشرے میں غیر معروف و غیر مشہور نہ تھے بل کہ
اونچے درجہ کے صحابہ کرام رَضِیَ اللہُ تَعَالٰی عَنْہُمْ اور بڑے مرتبہ کے تابعین رَحِمَهُمُ اللہُ تَعَالٰی میں خوب جانے پہچانے
جاتے تھے۔

ہر حلقہ میں انہیں قدر کی نگاہ سے دیکھا جاتا تھا، اہل فضل و اہل کمال ان کے علم اور ان کی ذہانت،
ہوشیاری اور سمجھ داری کے قائل تھے۔ یہ یمن کے رہنے والے تھے اور عرب کے مشہور قبیلہ کندی سے ان کا تعلق
تھا، چوں کہ اس زمانے میں جو بھی اسلام لے آتا پھر وہ اسلام کو پھیلانے کی محنت میں لگ جاتا تھا۔

جب عرب نور ہدایت سے چمکا اور اسلام کی روشن کرنیں سرزمین یمن تک پہنچیں، تو قاضی شریح ان خوش
نصیبوں میں سے ہوئے، جنہوں نے اللہ تعالیٰ اور اس کے رسول ﷺ پر ایمان لانے کی سعادت حاصل
کی اور حق و ہدایت کی دعوت کو قبول کیا۔

ان کے فضل و علم و اخلاق کے جاننے والوں کو حد درجہ افسوس تھا کہ انہیں کچھ عرصہ پہلے مدینہ منورہ آنے کی سعادت مل جاتی تو یہ رسول اللہ ﷺ کی زیارت کا شرف حاصل کر لیتے اور آپ ﷺ کی صحبت سے براہ راست ہدایت پاتے اور انہیں ایمان کے ساتھ ساتھ شرف صحابیت بھی حاصل ہو جاتا۔ اس طرح خیر و بھلائی ہر طرف سے انہیں اپنی لپیٹ میں لے لیتی لیکن یہ ان کے مقدر میں نہ تھا۔ ہوتا وہی ہے جو اللہ تعالیٰ چاہتے ہیں۔

حضرت عمر فاروق رَضِيَ اللہُ تَعَالٰی عَنْہُ نے اس وقت جب کہ اکابر صحابہ رَضِيَ اللہُ تَعَالٰی عَنْہُمْ موجود تھے، ان کی موجودگی میں ایک تابعی کو اتنا بڑا منصب سونپ کر کسی جلد بازی سے نہیں لیا (بل کہ جس میں جو صلاحیت دیکھی وہ منصب اس کو عطا کر دیا)۔

اسی لیے آپ کے بعد حضرت عثمان، حضرت علی، حضرت معاویہ رَضِيَ اللہُ تَعَالٰی عَنْہُمْ سب نے ہی ان کو اس عہدہ پر قائم رکھا۔

یہاں تک کہ حضرت معاویہ رَضِيَ اللہُ تَعَالٰی عَنْہُ کے بعد کے خلفاء بنی امیہ نے بھی آپ کو اس منصب پر قائم رکھا۔

(الْحَمْدُ لِلّٰہ) آپ نے ایک سو سات (۱۰۷) سال تک کی عمر پائی، جس میں سے ساٹھ سال تک اللہ تعالیٰ کی دی ہوئی توفیق سے قاضی کی حیثیت سے خدمات سرانجام دیں۔

مسلمانوں کی تاریخ کے صفحات قاضی شریح کے مبارک عدالتی فیصلوں، پسندیدہ اقوال اور قابل رشک کارناموں سے بھرے ہوئے ہیں جس سے ہر خاص و عام فائدہ اٹھاتا ہے اور اسلام کے اس مبارک نظام کی بلندی اس کے دل و دماغ میں بیٹھ جاتی ہے۔ ان میں سے چند فیصلے ملاحظہ ہوں۔

پہلا فیصلہ

ایک روز حضرت علی رَضِيَ اللہُ تَعَالٰی عَنْہُ کی پسندیدہ اور قیمتی زرہ (جو جنگ کے زمانے میں حفاظت کے لیے پہنی جاتی ہے) گم ہو گئی، تھوڑے ہی عرصے بعد انہوں نے ایک ذمی شخص (مسلمان حکومت کے ماتحت رہنے والا غیر مسلم) کو دیکھا کہ وہ زرہ کوفہ کے بازار میں بیچ رہا ہے۔

حضرت علی رَضِيَ اللہُ تَعَالٰی عَنْہُ نے اس زرہ کو دیکھتے ہی پہچان لیا اور فرمایا:

”هَذِهِ دِرْعِي سَقَطَتْ عَنْ جَمَلِي لِي فِي لَيْلَةٍ كَذَا وَفِي مَكَانٍ كَذَا“

﴿اِنَّهُ هُوَ الَّذِي﴾

تَرْجَمَہ: ”ارے یہ زرہ میری ہے، ایک رات دورانِ سفر راستے میں اونٹ پر سے گر گئی تھی۔“
ذمی نے کہا:

”بَلْ هِيَ دِرْعِي وَفِي يَدِي يَا أَمِيرَ الْمُؤْمِنِينَ.....“

تَرْجَمَہ: ”امیر المؤمنین یہ میری زرہ ہے اس لیے کہ یہ میرے قبضہ میں ہے۔“
حضرت علی رَضِيَ اللہُ تَعَالٰی عَنْہُ نے فرمایا:

”إِنَّمَا هِيَ دِرْعِي لَمْ أَبْعُهَا مِنْ أَحَدٍ، وَلَمْ أَهْبَهَا لِأَحَدٍ حَتَّى تَصِيرَ إِلَيْكَ.....“

تَرْجَمَہ: ”یہ زرہ تو میری ہے، نہ تو میں نے یہ کسی کے ہاتھ بیچی ہے، اور نہ ہی میں نے کسی کو تحفہ میں دی ہے۔“

ذمی نے کہا:

”بَيْنِي وَبَيْنَكَ قَاضِي الْمُسْلِمِينَ.....“

تَرْجَمَہ: ”میرے اور آپ کے درمیان کوئی مسلمان قاضی جو فیصلہ کر دے مجھے منظور ہے۔“

حضرت علی رَضِيَ اللہُ تَعَالٰی عَنْہُ نے فرمایا:

آپ درست کہتے ہیں چلے ابھی قاضی کے پاس چلتے ہیں۔

دونوں قاضی شریح رَحِمَهُمُ اللہُ تَعَالٰی کے پاس چلے گئے اور وہاں عدالت میں جا کھڑے ہوئے۔

قاضی شریح رَحِمَهُمُ اللہُ تَعَالٰی نے حضرت علی رَضِيَ اللہُ تَعَالٰی عَنْہُ سے پوچھا، آپ کیا کہنا چاہتے ہیں؟

حضرت علی رَضِيَ اللہُ تَعَالٰی عَنْہُ نے فرمایا:

میں نے اپنی یہ زرہ اس شخص کے پاس پائی ہے، جو مجھ سے فلاں رات میں، فلاں جگہ سفر کے دوران گر

گئی تھی اور اس شخص نے نہ تو یہ زرہ کسی سے خریدی ہے، اور نہ اس کے پاس کسی کی طرف سے ہدیہ آئی ہے لہذا یہ زرہ مجھے واپس دلادی جائے۔

قاضی شریح نے ذمی سے کہا:

آپ اس کے متعلق کیا کہنا پسند کریں گے؟

اس نے کہا: یہ زرہ میری ہے چوں کہ اس وقت میرے قبضے میں ہے۔ اور میں امیر المؤمنین پر کسی قسم کا

کوئی الزام لگانا نہیں چاہتا ہوں۔

قاضی شریح نے حضرت علی رَضِيَ اللہُ تَعَالٰی عَنْہُ کی طرف دیکھا اور ارشاد فرمایا:

امیر المؤمنین! آپ کے سچا ہونے میں مجھے کوئی شک نہیں، یہ زرہ بلاشبہ آپ کی ہے، لیکن چوں کہ اس

وقت مقدمہ عدالت میں ہے، اسے اپنی ملکیت ثابت کرنے کے لیے آپ کو دو گواہ پیش کرنا ہوں گے۔

حضرت علی رَضِيَ اللهُ تَعَالٰی عَنْہُ نے فرمایا: ہاں!

میرا غلام قنبر اور میرا بیٹا حسن میرے حق میں گواہی دیں گے۔ قاضی شریح رَحْمَةُ اللهِ تَعَالٰی نے کہا:

”وَلَكِنْ شَهَادَةُ الْإِبْنِ لِأَبِيهِ لَا تَجُوزُ يَا أَمِيرَ الْمُؤْمِنِينَ.“

ترجمہ: ”امیر المؤمنین! غلام کی گواہی آقا کے حق میں اور بیٹے کی گواہی باپ کے حق میں قابل قبول نہیں۔“

حضرت علی رَضِيَ اللهُ تَعَالٰی عَنْہُ نے یہ سن کر ارشاد فرمایا:

سبحان اللہ! ایک جنتی آدمی کی شہادت قبول نہیں..... کیا آپ نے رسولِ اقدس صَلَّی اللہُ عَلَیْہِ وَاٰلِہٖ وَسَلَّم کو یہ فرماتے ہوئے نہیں سنا؟

”الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ.“^۱

ترجمہ: ”حسن اور حسین جنتی نوجوانوں کے سردار ہیں۔“

قاضی شریح نے کہا:

”غَيْرَ أَنِّي لَا أَجِيزُ شَهَادَةَ الْوَلَدِ لِوَالِدِهِ.“

امیر المؤمنین! یہ درست ہے لیکن میں باپ کے حق میں بیٹے کی گواہی کو جائز نہیں سمجھتا۔

حضرت علی رَضِيَ اللهُ تَعَالٰی عَنْہُ نے ذمی کی طرف دیکھا اور فرمایا:

یہ زرہ اپنے قبضے میں ہی رکھئے، کیوں کہ میرے پاس ان کے سوا کوئی گواہ نہیں یہ صورت حال دیکھ کر ذمی نے کہا:

”وَلَكِنِّي أَشْهَدُ بِأَنَّ الدَّرْعَ لَكَ يَا أَمِيرَ الْمُؤْمِنِينَ.....“

تُوں اُردف قائل: یا اللہ.....

أَمِيرُ الْمُؤْمِنِينَ يُقَاضِيَنِي أَمَامَ قَاضِيهِ!.....

وَقَاضِيهِ يَقْضِي لِي عَلَيْهِ!.....

أَشْهَدُ أَنَّ الدِّينَ الَّذِي يَأْمُرُ بِهَذَا لِحَقٍّ.....

وَأَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ.....“

ترجمہ: امیر المؤمنین میں گواہی دیتا ہوں کہ یہ زرہ آپ ہی کی ہے۔

پھر وہ تعجب سے کہنے لگا:

اے اللہ! اسلام میں انصاف کا معیار کتنا اونچا ہے۔

آج امیر المؤمنین اپنے ماتحت قاضی سے فیصلہ کرانے کے لیے پیش ہوا اور قاضی نے سماعت کے بعد فیصلہ امیر المؤمنین کے خلاف میرے حق میں دے دیا۔

میں گواہی دیتا ہوں کہ وہ دین جو اس قسم کے فیصلے کرنے کا حکم دیتا ہے وہ برحق ہے، اور میں آج اس سے متاثر ہو کر عدالت کے سامنے سچے دل سے اقرار کرتا ہوں۔ (اس کے بعد اس نے کلمہ پڑھا اور مسلمان ہو گیا)۔

”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ.“

ترجمہ: ”اللہ کے سوا کوئی معبود حقیقی نہیں اور بلاشبہ محمد (ﷺ) اس کے بندے اور رسول ہیں۔“

پھر اس عدالت میں اپنا بیان جاری رکھتے ہوئے کہا:

جناب قاضی صاحب! میں صدق دل سے اعتراف کرتا ہوں کہ یہ زرہ امیر المؤمنین کی ہے۔ میں ایک رات اس لشکر کے پیچھے پیچھے جا رہا تھا جو صفین کی طرف رواں دواں تھا، یہ زرہ ان کے خاکی رنگ کے اونٹ سے گری تھی جسے میں نے اٹھا لیا تھا۔

حضرت علی رَضِيَ اللہُ تَعَالٰی عَنْہُ نے اس کا بیان سن کر ارشاد فرمایا:

چوں کہ اب تو مسلمان ہو گیا ہے لہذا یہ زرہ میں نے تجھے بطور تحفہ دی اور اس کے ساتھ ہی یہ عمدہ گھوڑی بھی تجھے بطور تحفہ پیش کرتا ہوں۔

یہ واقعہ پیش آئے زیادہ عرصہ نہ گزرا تھا کہ یہ شخص جنگ نہروان کے دن حضرت علی رَضِيَ اللہُ تَعَالٰی عَنْہُ کی قیادت میں خوارج کے ساتھ لڑائی کرتا ہوا شہید ہو گیا۔

دوسرا فیصلہ

قاضی شریح رَحِمَهُ اللہُ تَعَالٰی کو اللہ تعالیٰ نے تقویٰ اور عدل و انصاف کی دولت عطا فرمائی تھی، اس کے ذریعے انہوں نے جو فیصلے صادر فرمائے تھے ان عجیب فیصلوں میں سے یہ بھی ہے کہ: ایک دن ان کے بیٹے نے ان سے کہا:

اے ابا جان! میرا فلاں لوگوں کے ساتھ کچھ جھگڑا ہو گیا ہے، آپ مجھے بتادیں اگر اس میں میری غلطی ہے

تو جتنے پیسے وہ مجھے دیں میں اس پر راضی ہو جاؤں۔

اور اگر ان کی غلطی ہے تو ان کو عدالت میں لے آؤں، تاکہ ان کو بھی ان کی غلطی کا احساس ہو جائے۔

آپ نے جھگڑے کی تفصیل سننے کے بعد فرمایا:

”ہاں! ان کو عدالت میں لے آؤ۔“

وہ خوشی خوشی ان کے پاس گیا اور انہیں عدالت میں چلنے کے لیے کہا، وہ عدالت میں پیشی کے لیے تیار ہو گئے۔

جب قاضی شریح کی عدالت میں پہنچے تو انہوں نے مقدمہ سننے کے بعد اپنے بیٹے کے خلاف فیصلہ

سنادیا۔

وہ لوگ خوش و خرم واپس لوٹے اور بیٹا افسردہ و شرمندہ منہ لٹکائے ہوئے عدالت سے باہر آیا۔

باپ کا فیصلہ بیٹے کے خلاف، یہ ہے عدل و انصاف کی روشن مثال جب قاضی شریح رَحْمَةُ اللهِ تَعَالٰی اور ان کا بیٹا گھر پہنچے بیٹے نے باپ سے کہا:

ابا جان! آپ نے مجھے شرمندہ کر دیا۔ اگر میں نے آپ سے مشورہ نہ لیا ہوتا تو کوئی بات نہ تھی، افسوس یہ ہے کہ میں نے آپ سے مشورہ لے کر عدالت کا رخ کیا، اور آپ نے میرے ہی خلاف فیصلہ صادر کر دیا لوگ میرے متعلق کیا سوچتے ہوں گے۔

قاضی شریح رَحْمَةُ اللهِ تَعَالٰی نے کہا:

”وَاللّٰهِ لَأَنْتَ أَحَبُّ إِلَيَّ مِنْ مِلْءِ الْأَرْضِ مِنْ أَمْثَالِهِمْ، وَلَكِنَّ اللَّهَ عَزَّ وَجَلَّ أَعَزُّ عَلَيَّ مِنْكَ.....“

ترجمہ: ”بیٹا! دنیا بھر کے لوگوں سے تو مجھے زیادہ محبوب ہے لیکن یاد رکھو! اللہ کی محبت میرے دل

میں تیرے پیار پر غالب ہے۔“

مجھے اس بات کا اندیشہ تھا کہ اگر میں تجھے مشورے کے وقت بتا دیتا کہ فیصلہ ان کے حق میں ہوگا، تو تو ان سے صلح کر لیتا اور ہو سکتا تھا کہ وہ صلح میں نقصان اٹھاتے، ان کو زیادہ پیسے ادا کرنے پڑتے اور اپنے حق سے محروم رہ جاتے۔

اس لیے میں نے تجھے کہا کہ انہیں عدالت میں لے آؤ تاکہ عدل و انصاف سے ان کا حق انہیں پورا پورا

مل جائے۔

وَاللّٰهُمَّ

تیسرا فیصلہ

ایک مرتبہ قاضی شریح رَحِمَهُمُ اللہُ تَعَالٰی کے لڑکے نے ایک شخص کی ضمانت دی کہ یہ شخص اتنے دنوں بعد عدالت میں حاضر نہ ہوا تو میں ضامن ہوں، جو منظور کر لی گئی وہ شخص بروقت عدالت میں حاضر ہونے کے بجائے بھاگ گیا۔

قاضی شریح نے اپنے لڑکے کو اس بھاگے ہوئے شخص کے بدلے میں گرفتار کر لیا اور پھر جیل میں ہر روز خود کھانا پہنچایا کرتے تھے۔

دیکھئے! یہ ہے اللہ کی محبت، جب انسان کے دل میں اللہ کی محبت بیٹھ جاتی ہے تو پھر وہ کسی کی پرواہ نہیں کرتا کہ لوگ کیا کہیں گے؟

کبھی کبھی کسی گواہی میں جب قاضی شریح رَحِمَهُمُ اللہُ تَعَالٰی کو شک و شبہ پیدا ہوتا اور گواہی دینے والے عدالت کے میدان میں آکھڑے ہوتے آپ انہیں جھوٹی گواہی سے باز رکھنے کے لیے یہ ارشاد فرماتے: گواہی دینے والو! میری بات کو غور سے سنو! اللہ تمہیں ہدایت دے (اگر جھوٹی گواہی دی تو) آج اس شخص کے خلاف فیصلہ دینے کا باعث تم بنو گے۔ میں تو تمہاری دی ہوئی گواہی کی وجہ سے جہنم کی آگ سے بچ جاؤں گا، تمہیں بھی جہنم کی آگ سے بچنے کی فکر کرنی چاہئے، اب بھی تمہارے اختیار میں ہے کہ گواہی نہ دو اور چلے جاؤ۔

اگر وہ گواہی دینے پر اصرار کرتے تو آپ اس شخص کی طرف متوجہ ہوتے جس کے حق میں یہ گواہی دینا چاہتے، اسے مخاطب ہو کر فرماتے:

خوب اچھی طرح جان لو! میں تمہارے حق میں فیصلہ ان کی گواہی کی بنا پر دے رہا ہوں۔ میرا خیال ہے کہ ظالم تو تم ہی ہو، لیکن صرف گمان و اندازہ کی بنا پر فیصلہ صادر نہیں کر سکتا، میں تو گواہوں کی شہادت پر ہی فیصلہ دے سکتا ہوں۔

”وَإِنْ قَضَائِي مَا يُحِلُّ لَكَ شَيْئًا حَرَّمَهُ اللَّهُ عَلَيْكَ.“

ترجمہ: ”لیکن میرا یہ فیصلہ اس چیز کو تمہارے لیے حلال نہیں کر سکتا جسے اللہ تعالیٰ نے تمہارے لیے حرام کر دیا ہے۔“

قاضی شریح رَحِمَهُمُ اللہُ تَعَالٰی عدالت کی کرسی پر بیٹھے ہوئے فیصلہ صادر کرتے وقت یہ کلمات بار بار دہرایا کرتے تھے۔

”غَدًا سَيَعْلَمُ الظَّالِمُ مَنِ الْخَاسِرُ؟“

إِنَّ الظَّالِمَ يَنْتَظِرُ الْعِقَابَ.....

وَإِنَّ الْمَظْلُومَ يَنْتَظِرُ النَّصْفَةَ.....

وَإِنِّي أَحْلِفُ بِاللَّهِ، أَنَّهُ مَا مِنْ أَحَدٍ تَرَكَ شَيْئًا لِلَّهِ عَزَّ وَجَلَّ ثُمَّ أَحْسَّ بِفَقْدِهِ.....“

ترجمہ: ”ظالم کل ضرور جان لے گا کہ نقصان اٹھانے والا کون ہے؟ ویسے بھی نفسیاتی طور پر ظالم سزا کا منتظر رہتا ہے اور مظلوم عدل و انصاف کا انتظار کرتا ہے۔“ (یعنی اللہ تعالیٰ نے انسان کو ضمیر ایسا دیا ہے کہ جو شخص ظلم کر کے کسی کا مال چھین لیتا ہے، یا کسی قسم کی تکلیف پہنچاتا ہے تو وہ بعد میں ڈرتا رہتا ہے اس پر خوف مسلط ہو جاتا ہے۔ اور مظلوم کے دل میں اللہ تعالیٰ سے یہ امید ہوتی ہے کہ مجھے میرا حق مل جائے گا، یا جس نے مجھے ستایا ہے دنیا، میں ورنہ آخرت میں وہ سزا ضرور بھگتے گا۔) میں اللہ کی قسم کھا کر کہتا ہوں: جو شخص اللہ کے لیے کوئی حق چھوڑ دے گا یا کوئی چیز اللہ کو راضی کرنے کے لیے چھوڑ دے گا، تو اسے اس چیز کے اپنے ہاتھ سے نکل جانے کا غم نہیں ہوگا، اور اللہ تعالیٰ اس سے بہتر اس کو بدلہ عطا فرمادیں گے۔“

قاضی شریح رَحِمَهُ اللہُ تَعَالٰی کی لوگوں کو انفرادی نصیحتیں

قاضی شریح رَحِمَهُ اللہُ تَعَالٰی جب کسی بات کی تبلیغ فرماتے تو ان پر نصیحت و شفقت کا پہلو غالب رہتا، اجتماعی نصیحتوں کے ساتھ ساتھ انفرادی نصیحتیں بھی کیا کرتے تھے۔ ایک شخص کا بیان ہے:

قاضی شریح رَحِمَهُ اللہُ تَعَالٰی نے مجھے دیکھا کہ میں اپنی پریشانیوں اور مصیبتوں کی شکایت اپنے ایک دوست کے پاس کر رہا تھا۔

آپ میرا ہاتھ پکڑ کر ایک طرف لے گئے اور فرمایا:

”يَا بْنَ أَخِي..... إِيَّاكَ وَالشَّكْوَى لِعِزِّ اللَّهِ عَزَّ وَجَلَّ.....“

فَإِنَّ مَنْ تَشْكُو إِلَيْهِ لَا يَخْلُو أَنْ يَكُونَ صَدِيقًا أَوْ عَدُوًّا.....

فَأَمَّا الصَّدِيقُ فَتُحْزَنُهُ.....

وَأَمَّا الْعَدُوُّ فَيَشُمْتُ بِكَ.....

ثُمَّ قَالَ: انْظُرْ إِلَى عَيْنِي هَذِهِ. وَأَشَارَ إِلَى إِحْدَى عَيْنَيْهِ.

فَوَاللَّهِ مَا أَبْصَرْتُ بِهَا شَخْصًا وَلَا طَرِيقًا مُنْذُ خَمْسَ عَشْرَةَ سَنَةً..... وَلَكِنِّي مَا

أَخْبَرْتُ أَحَدًا بِذَلِكَ إِلَّا أَنْتَ فِي هَذِهِ السَّاعَةِ.....“

ترجمہ: ”اے میرے بھائی کے بیٹے! اللہ کے سوا کسی کے پاس شکوہ شکایت کرنے سے بچو، جس کے پاس تم شکوہ کرو گے وہ تمہارا دوست ہوگا یا دشمن، دوست یہ شکوہ سن کر غم گین ہوگا اور دشمن خوش ہوگا (اور مصیبتوں بلاؤں کو نہ دوست دور کر سکتا ہے، نہ دشمن، پھر ان کو شکایت کرنے کا کیا فائدہ)؟“

پھر آپ نے اپنی ایک آنکھ کی طرف اشارہ کرتے ہوئے فرمایا: میری اس آنکھ کی طرف دیکھو! اللہ کی قسم میں نے گزشتہ پندرہ برس سے اس آنکھ سے نہ کوئی شخص دیکھا اور نہ راستہ لیکن میں نے کسی کو (شکایت کرنے کی غرض سے بھی) بتایا تک نہیں، صرف آج تجھے محض سمجھانے کے لیے بتا رہا ہوں۔“

بار بار ہر ایک سے پریشانیوں کا ذکر نہیں کرنا چاہئے۔ کیا تو نے اللہ کے برگزیدہ بندے حضرت یعقوب

عَلَيْهِ السَّلَام کا یہ جملہ نہیں سنا:

﴿إِنَّمَا أَشْكُو بَثِّي وَحُزْنِي إِلَى اللَّهِ﴾^۱

ترجمہ: ”میں اپنا شکوہ و غم اللہ کے حضور پیش کرتا ہوں۔“

اور یہ بھی فرمایا:

”فَاجْعَلِ اللَّهُ عَزَّوَجَلَّ مَشْكَكَ، وَمَحْزَنَكَ عِنْدَ كُلِّ نَائِبَةٍ تَنْوُبُكَ، فَإِنَّهُ أَكْرَمُ مَسْئُولٍ وَأَقْرَبُ مَدْعُوٍّ“

ترجمہ: ”ہر مصیبت کے وقت اپنے غم ورنج کا شکوہ اللہ ہی کے دربار میں پیش کیا کرو۔ وہی سوالیوں کی عزت رکھنے والا، بے کسوں کی التجائیں سننے والا اور دعائیں مانگنے والوں کے قریب تر ہے۔“

ایک دن کسی شخص کو دوسرے سے کچھ مانگتے ہوئے دیکھا تو بڑے پیار سے نصیحت کی اور فرمایا:

”يَا بْنَ أَخِي مَنْ سَأَلَ إِنْسَانًا حَاجَةً فَقَدْ عَرَضَ نَفْسَهُ عَلَى الرَّقِّ. فَإِنْ قَضَاهَا لَهُ الْمَسْئُولُ فَقَدْ اسْتَعْبَدَهُ بِهَا..... وَإِنْ رَدَّهُ عَنْهَا رَجَعَ كِلَاهُمَا ذَلِيلًا..... هَذَا بِذُلِّ الْبُخْلِ..... وَذَلِكَ بِذُلِّ الرَّدِّ.....“

فَإِذَا سَأَلْتَ فَاسْأَلِ اللَّهَ. وَإِذَا اسْتَعَنْتَ فَاسْتَعِنْ بِاللَّهِ.

وَأَعْلَمْ أَنَّهُ لَا حَوْلَ وَلَا قُوَّةَ إِلَّا بِاللَّهِ.

ترجمہ: ”میرے بھتیجے جو کسی انسان سے اپنی ضرورت پوری کرنے کے لیے بھیک مانگے گویا اس نے اپنے آپ کو اس انسان کی غلامی کے سپرد کر دیا۔ اگر اس شخص نے جس سے مانگا تھا سوالی کی ضرورت کو پورا کر دیا، تو

اس نے گویا اسے اپنا ذہنی غلام بنالیا اور اگر اسے جواب دے دیا تو دونوں ذلیل و خوار ہو کر واپس لوٹے۔ ایک بخل کی ذلت کے ساتھ..... اور دوسرا ناکامی کی ذلت و رسوائی کے ساتھ..... جب بھی تجھے کچھ مانگنا ہو اپنے اللہ سے مانگو..... اور جب بھی مدد طلب کرو تو اپنے اللہ سے مدد طلب کرو..... خوب اچھی طرح یہ بات جان لو کہ برائی سے بچنے اور نیکی کرنے کی توفیق اور مدد دینے کا حقیقی اختیار اللہ تعالیٰ کے سوا کسی کے پاس نہیں۔“

اس لیے ہر معاملہ میں اسی اللہ سے مدد مانگنی چاہئے۔ کبھی کوئی پریشانی ہو کوئی مسئلہ اٹکا ہوا ہو تو اللہ ہی سے مانگیں۔

کوفہ میں ایک مرتبہ طاعون کی وبا پھوٹ پڑی قاضی شریح رَحِمَهُ اللہُ تَعَالٰی کا ایک دوست اس وبا سے بچنے کی خاطر نجف (جگہ کا نام ہے) چلا گیا۔ قاضی شریح رَحِمَهُ اللہُ تَعَالٰی نے اس کی طرف ایک خط لکھا:

”أَمَّا بَعْدُ فَإِنَّ الْمَوْضِعَ الَّذِي تَرَكْتَهُ لَا يَقْرَبُ حِمَامَكَ، وَلَا يَسْلُبُ مِنْكَ أَيَّامَكَ وَإِنَّ الْمَوْضِعَ الَّذِي صِرْتَ إِلَيْهِ فِي قَبْضَةٍ مَنْ لَا يُعْجِزُهُ طَلَبٌ، وَلَا يَفُوتُهُ هَرَبٌ“

وَاِنَّا وَ اِيَّاكَ لَعَلٰى بِسَاطِ مَلِكٍ وَّاحِدٍ
وَ اِنَّ (النَّجَفَ) مِنْ ذِي قُدْرَةٍ لَّقَرِيبٌ“

ترجمہ: ”اما بعد..... جس جگہ کو تم چھوڑ کر گئے ہو وہ تمہاری موت کو قریب نہیں کر سکتی تھی اور نہ وہ جگہ تمہاری باقی زندگی کے دن چھین سکتی تھی، جتنے سانس اس دنیا میں تم اپنی زندگی کے لئے ہو اتنے سانس پورے کر کے ہی تم کو جانا ہے اور جس جگہ تم نے جا کر پڑاؤ ڈالا ہے وہ جگہ بھی اس ذات کے قبضہ میں ہے جسے کوئی طلب عاجز نہیں کر سکتی اور نہ ہی بھاگنے والا اس کے دائرہ اختیار سے باہر نکل سکتا ہے۔ یاد رکھو! ہم اور آپ ایک ہی بادشاہ کے دسترخوان پر بیٹھے ہیں۔ بلاشبہ نجف (کا علاقہ) قدرت والے رب العزت جل جلالہ کے بہت قریب ہے۔“

آپ ایک زبردست شاعر بھی تھے

ان بے بہا خوبیوں کے علاوہ قاضی شریح ایک ایسے زبردست شاعر تھے جن کے اشعار بطور دلیل پیش کئے جاتے، ان کا انداز شاعری دل کھینچنے والا..... اور دل پر جم جانے والا تھا..... اور اظہار خیال کے لیے موضوعات نہایت عمدہ اور انوکھے ہوا کرتے تھے۔

ان کا ایک دس سالہ بیٹا کھیل کود کا بڑا ہی شوقین تھا۔ ایک دن اسے غیر حاضر پایا۔ چوں کہ وہ مدرسہ/اسکول چھوڑ کر کتوں کی لڑائی دیکھنے چلا گیا جب گھر واپس آیا تو آپ نے بیٹے سے پوچھا نماز پڑھی ہے؟ اس نے کہا نہیں۔

آپ نے کاغذ قلم منگوایا اور اس کے استاد کی طرف یہ اشعار لکھ بھیجے۔

تَرَكَ الصَّلَاةَ لِأَكْلِ يَسْعَى لَهَا
يَبْغِي الْهَرَّاشَ مَعَ الْغَوَاهِ الرَّجْسِ
فَلْيَأْتِيَنَّكَ غُدْوَةً بِصَحِيفَةٍ
كُتِبَتْ لَهُ كَصَحِيفَةِ الْمُتَلَمِّسِ
فَإِذَا أَتَاكَ فِدَاوَهُ بِمَلَامَةٍ
أَوْ عِظُهُ مَوْعِظَةً الْأَدِيبِ الْكَيْسِ
وَإِذَا هَمَمْتَ بِضَرْبِهِ فَبِدْرَةٍ
وَإِذَا بَلَغْتَ ثَلَاثَةَ لَكَ فَاحْبِسِ
وَأَعْلَمْ بِأَنَّكَ مَا أَتَيْتَ فَنَفْسُهُ
مَعَ مَا يُجَرِّعُنِي أَعَزُّ الْأَنْفُسِ

جن کا ترجمہ درج ذیل ہے:

* یہ چند آوارہ اور بے ہودہ لڑکوں کے ساتھ مل کر کتوں کی لڑائی دیکھتا رہا ان کے پیچھے بھاگتا رہا اور اس نے نماز چھوڑ دی۔

* آپ کے پاس یہ ایک رقعہ لے کر آئے گا جو خاص طور سے اس کی تربیت اور اصلاح کے لیے لکھا گیا ہے۔

* جب یہ آپ کے پاس آئے تو اس کا علاج شفقت بھری ملامت سے کرنا یا ایک عقل مند و دانش مند ادیب کی طرح وعظ و نصیحت کے ذریعہ اس کو سمجھانے کی کوشش کرنا۔

* اگر اسے آپ مارنا چاہیں تو کوڑے سے مارنا اور جب تین کوڑے مار لیں تو پھر رک جانا۔

* یقین کیجئے جو سلوک بھی آپ اس کی اصلاح و تربیت کے لیے کریں گے اس میں اس لڑکے کا ذاتی فائدہ ہے، باوجود یہ کہ میں اس کی وجہ سے غم کے کڑوے گھونٹ پی رہا ہوں پھر بھی مجھے یہ سب سے زیادہ عزیز ہے۔

اللہ سبحانہ و تعالیٰ، فاروق اعظم سیدنا عمر بن خطاب رَضِیَ اللہُ تَعَالٰی عَنْہُ سے راضی ہوا انہوں نے اسلامی عدالت کی پیشانی کو ایک قیمتی روشن اور دل کش موتی سے سجایا۔

انہوں نے مسلمانوں کو ایک ایسا روشن چراغ تحفہ دیا جس کی روشنی سے شریعت الہی پر چلنے کے راستے روشن ہوئے اور لوگ مسلسل اس کے حکیمانہ فیصلوں کی روشن شعاعوں سے روشنی حاصل کرتے رہیں گے اور رسول اللہ ﷺ کی سنت مطہرہ کی اتباع کے لیے ان کی سمجھائی ہوئی روشن ہدایات سے رہنمائی حاصل کرتے رہیں گے۔

اور مسلمان قیامت کے دن قاضی شریح رَحْمَةُ اللهِ تَعَالٰی کی موجودگی پر فخر کریں گے اللہ تعالیٰ قاضی شریح پر رحم فرمائے کہ انہوں نے لوگوں میں پورے ساٹھ سال تک عدل و انصاف قائم کیا۔
انہوں نے کسی ایک شخص پر بھی ظلم نہ کیا اور نہ ہی کبھی فیصلہ دیتے وقت کسی بادشاہ اور عام لوگوں میں فرق کیا۔ نہ عام لوگوں میں کوئی امتیاز برتا۔

فَوَائِدُ وَنَصَائِحُ

اللہ کی رضا کے لیے اپنی چاہت والدین کی چاہت پر قربان کر دینی چاہئے۔
① اس واقعہ میں غور کریں کہ قاضی شریح رَحْمَةُ اللهِ تَعَالٰی کے بیٹے نے اسکول، مدرسہ کی چھٹی کی تو ان کے والد کو کتنی تکلیف ہوئی، بیٹے نے اپنی چاہت کو پورا کیا اسکول کی چھٹی کی، کھیل میں مشغول ہو گیا۔
اب وہ وقت گزر گیا کھیل بھی ختم ہو گیا، اسکول مدرسہ کا وقت بھی ختم لیکن والدین کی ناراضگی اساتذہ کی ناراضگی باقی رہی، والد ناراض ہوں تو اللہ بھی ناراض ہو جاتے ہیں۔
اس لیے ہمیں والدین کی چاہت پر اپنی چاہت کو قربان کر دینا چاہئے تاکہ اللہ تعالیٰ ہم سے راضی ہو جائیں۔ اپنی چاہت کے قربان کرنے پر اللہ تعالیٰ آخرت میں بڑے انعامات دیں گے۔
لہذا اپنی من چاہی زندگی کو رب چاہی زندگی پر قربان کر دینا چاہئے تاکہ دونوں جہانوں میں سعادت نصیب ہو۔

نوٹ: اَلْحَمْدُ لِلّٰہِ ہمارے ادارہ سے ایک بہت ہی پیاری کتاب ”والدین کی قدر کیجئے“ چھپ چکی ہے اور اب اس کتاب کا جدید اضافہ شدہ ایڈیشن مزید بہتر ترتیب کے ساتھ بھی شائع ہو چکا ہے۔
اس کتاب کا مطالعہ تمام مسلمانوں، خصوصاً اولاد کے لیے ان شاء اللہ تعالیٰ بہت ہی فائدہ مند ہوگا، آپ ایک بار ضرور اس کتاب کا مطالعہ کریں۔

اپنی ساری ضرورتیں صرف اللہ ہی سے مانگیں

۲ اور اگر ہمیں کسی چیز کی چاہت ہو تو فوراً یہ چار رکعت نماز صلوٰۃ الحاجت کی نیت سے پڑھ کر دعا مانگیں اور بار بار مانگیں، جب لوگ سو رہے ہوں تو رات کو اٹھ کر، گڑ گڑا کر، رو رو کر دعا مانگیں ان شاء اللہ ضرور قبول ہوگی ذیل میں ہم صلوٰۃ الحاجت کے دو طریقے ذکر کرتے ہیں۔

(۱) فرات بن سلیمان رَحِمَهُمُ اللہُ تَعَالٰی کہتے ہیں: حضرت علی رَضِیَ اللہُ تَعَالٰی عَنْہُ نے فرمایا:

”أَلَا يَقُومُ أَحَدُكُمْ فَيُصَلِّي أَرْبَعَ رَكَعَاتٍ وَيَقُولُ فِيهِنَّ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ“

ترجمہ: ”کیا تم میں سے کوئی یہ نہیں کر سکتا کہ کھڑا ہو کر چار رکعت نماز پڑھے پھر اس میں یہ کلمات کہے جو رسول اللہ ﷺ کہا کرتے تھے:

”تَمَّ نُورُكَ فَهَدَيْتَ فَلَكَ الْحَمْدُ، عَظُمَ حِلْمُكَ فَعَفَوْتَ، فَلَكَ الْحَمْدُ. فَبَسَطْتَ يَدَكَ فَأَعْطَيْتَ فَلَكَ الْحَمْدُ رَبَّنَا، وَجْهَكَ أَكْرَمُ الْوُجُوهِ، وَجَاهُكَ أَعْظَمُ الْجَاهِ، وَعَظِيَّتُكَ أَفْضَلُ الْعَطِيَّةِ وَأَهْنَوْهَا تُطَاعُ رَبَّنَا فَتَشْكُرُ، وَتُعْصِي رَبَّنَا فَتَغْفِرُ، وَتُجِيبُ الْمُضْطَرَّ، وَتَكْشِفُ الضُّرَّ، وَتَشْفِي السَّقَمَ، وَتَغْفِرُ الذَّنْبَ، وَتَقْبَلُ التَّوْبَةَ. وَلَا يَجْزِي بِلَا إِلَهٍ إِلَّا أَنْ يَكُونَ مَدُّ حَتِّكَ قَوْلُ قَائِلٍ“

ترجمہ: ”آپ کا نور مکمل ہے چناں چہ آپ نے ہدایت دی، پس آپ ہی کے لیے تمام تعریف ہے۔ آپ بڑے بردبار ہیں چناں چہ آپ نے بخش دیا، پس آپ ہی کے لیے تمام تعریف ہے۔ آپ نے اپنے ہاتھ کو کشادہ فرما کر عطا و بخشش سے نوازا۔ پس اے ہمارے رب! تمام تعریف آپ ہی کے لیے ہے آپ کا مرتبہ سب سے عظیم اور آپ کا عطیہ افضل و خوش گوار عطیہ ہے۔ اے ہمارے رب! آپ کی اطاعت کی جاتی ہے تو آپ اس کی قدر فرماتے ہیں (اور ثواب عطا فرماتے ہیں) نافرمانی کی جاتی ہے تو مغفرت فرماتے ہیں، مجبور و بے کس کی دعا سنتے اور قبول فرماتے ہیں۔ تکلیف کو آپ ہی دور کرتے اور بیماری سے شفا عطا فرماتے ہیں، گناہوں کو معاف فرماتے اور توبہ قبول فرماتے ہیں۔ آپ کی نعمتوں کا کوئی بدلہ نہیں دے سکتا اور کسی کی تعریف آپ کی تعریف تک نہیں پہنچ سکتی۔“

(ب) حضرت عبداللہ بن ابی اوفی رَضِيَ اللہُ تَعَالٰی عَنْہُ سے روایت ہے رسول اللہ ﷺ نے فرمایا: جس شخص کو کوئی حاجت اور ضرورت ہو اللہ تعالیٰ سے متعلق یا کسی آدمی سے متعلق (یعنی خواہ وہ حاجت ایسی ہو جس کا تعلق براہ راست اللہ تعالیٰ ہی سے ہو کسی بندے سے اس کا واسطہ ہی نہ ہو، یا ایسا معاملہ ہو کہ بظاہر اس کا تعلق کسی بندے سے ہو، ہر صورت میں) اس کو چاہئے کہ وہ وضو کرے اور خوب اچھا وضو کرے، اس کے بعد دو رکعت نماز پڑھے، اس کے بعد اللہ تعالیٰ کی کچھ حمد و ثنا کرے اور اس کے نبی (ﷺ) پر درود پڑھے، پھر اللہ تعالیٰ سے اس طرح عرض کرے:

”لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، الْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ، وَعَزَائِمَ مَغْفِرَتِكَ، وَالْغَنِيمَةَ مِنْ كُلِّ بَرٍّ، وَالسَّلَامَةَ مِنْ كُلِّ إِثْمٍ، لَا تَدْعُ لِي ذَنْبًا إِلَّا غَفَرْتَهُ وَلَا هَمًّا إِلَّا فَرَجْتَهُ وَلَا حَاجَةً هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ.“^۱

ترجمہ: ”اللہ کے سوا کوئی مالک و معبود نہیں، وہ بڑے حلم والا (بردبار) اور بڑا کریم ہے، پاک اور مقدس ہے، وہ اللہ جو عرش عظیم کا بھی رب اور مالک ہے، ساری حمد و ستائش اس اللہ کے لیے جو سارے جہانوں کا رب ہے۔ اے اللہ! میں تجھ سے سوال کرتا ہوں ان اعمال اور ان اخلاق و احوال کا، جو تیری رحمت کا موجب اور وسیلہ، اور تیری مغفرت اور بخشش کا پکا ذریعہ بنیں، اور تجھ سے طالب ہوں ہر نیکی سے فائدہ اٹھانے اور حصہ لینے کا، اور ہر گناہ اور معصیت سے سلامتی اور حفاظت کا۔ اے اللہ! میرے سارے ہی گناہ بخش دے اور میری ہر فکر اور پریشانی دور کر دے۔ اور میری ہر حاجت جس سے تو راضی ہو اس کو پورا فرما دے۔ اے سب مہربانوں سے بڑے مہربان!!“

اپنی ہر ضرورت کو پورا کروانے کے لیے یہ عمل بہت اہم ہے۔ ہر ضرورت کے لیے صرف اللہ تعالیٰ ہی سے مانگنا چاہئے۔ اللہ تعالیٰ کے سوا کسی اور سے اپنی ضرورت کے بارے میں سوال نہیں کرنا چاہئے کیوں کہ اللہ تعالیٰ کو یہ بات بالکل ناپسند ہے کہ اللہ تعالیٰ کا بندہ کسی اور سے سوال کرے۔

۳ اس واقعہ میں ایک اور سبق جو ہمیں ملا وہ یہ کہ ہمیشہ حق کا ساتھ دینا چاہئے، جس طرح قاضی شریح رَحْمَةُ اللهِ تَعَالٰی نے گھوڑا بیچنے والے دیہاتی شخص کا ساتھ دیا تھا اور حضرت عمر رَضِيَ اللہُ تَعَالٰی عَنْہُ کا امیر المؤمنین ہوتے ہوئے بھی ساتھ نہ دیا۔ کیوں کہ دیہاتی شخص زیادہ حق کی بات پر تھا۔

۱۔ ترمذی، أَبْوَابُ صَلَاةِ الْوُثْرِ، بَابُ مَا جَاءَ فِي صَلَاةِ الْحَاجَةِ: ۱/۱۰۸

مُذَکَرَةٌ

سُؤَال: حضرت قاضی شریح رَحِمَهُمُ اللہُ تَعَالٰی کے والد صاحب کا نام کیا تھا؟ اور ان کو کس شخص نے قاضی بنایا تھا؟ اور یہ کونسے علاقے کے رہنے والے تھے؟

سُؤَال: بادشاہ اور عام آدمی کے درمیان انصاف کرنے کی کوئی مثال یا کوئی واقعہ ہو تو اپنے الفاظ میں لکھ کر بتائیں۔

سُؤَال: قاضی شریح رَحِمَهُمُ اللہُ تَعَالٰی کے دو شعر عربی میں لکھ کر بتائیں۔



www.ahlehaq.org

حضرت محمد بن سیرین رَحِمَهُ اللہُ تَعَالٰی

”مَا رَأَيْتُ رَجُلًا أَفْقَهَ فِي وَرَعِهِ، وَلَا أَوْرَعَ فِي فِقْهِهِ مِنْ مُحَمَّدِ بْنِ سِيرِينَ.“ (مورق العجلی)
ترجمہ: ”محمد بن سیرین رَحِمَهُ اللہُ تَعَالٰی جیسا مجھے کوئی متقی اور عالم دکھائی نہ دیا۔“

تعارف

ایک نیک شخص جن کا نام سیرین تھا، حضرت انس بن مالک رَضِيَ اللہُ تَعَالٰی عَنْہُ کے غلام تھے، جب حضرت انس بن مالک رَضِيَ اللہُ تَعَالٰی عَنْہُ نے ان کو آزاد کر دیا تو انہوں نے اپنا کاروبار شروع کیا۔ اللہ تعالیٰ نے کاروبار میں برکت عطا فرمائی، چوں کہ کام بہت اچھا کرتے تھے، تانبے کی دیگ بنانے کے بڑے ماہر کاریگر تھے اور ہمیشہ ماہرین کی قدر کی جاتی ہے جس شعبہ میں بھی ہوں، لہذا لوگ ان کے پاس کام کروانے آتے تھے۔

پھر شادی کا ارادہ کیا، تو ان کی نظر انتخاب حضرت ابوبکر رَضِيَ اللہُ تَعَالٰی عَنْہُ کی باندی صفیہ رَضِيَ اللہُ تَعَالٰی عَنْہَا پر پڑی، جو ایک نیک خاتون خوش اخلاق اور خوش سیرت و صورت ہونے کے ساتھ ساتھ مدینہ کی خواتین میں ہر دل عزیز تھیں، خصوصاً امہات المؤمنین کو اس باندی سے بہت پیار تھا۔ اور حضرت عائشہ رَضِيَ اللہُ تَعَالٰی عَنْہَا کو تو سب سے زیادہ محبت تھی، عمر میں تو سالوں کے اعتبار سے چھوٹی تھیں، لیکن عقل و سمجھ داری کے اعتبار سے بڑی عمر کی عورتوں کی طرح تھیں، اچھے طریقے کے ساتھ اٹھنا بیٹھنا، سلیقہ و قرینہ سے (ہر ایک کو اس کا درجہ دینا) ہر چیز اپنی جگہ رکھنا اور دیگر امور میں سمجھ دار تھیں۔

حضرت صفیہ رَضِيَ اللہُ تَعَالٰی عَنْہَا سے شادی

حضرت سیرین رَحِمَهُ اللہُ تَعَالٰی نے امیر المؤمنین حضرت ابوبکر صدیق رَضِيَ اللہُ تَعَالٰی عَنْہُ سے نہایت ہی ادب و احترام سے ان کی کنیز کا رشتہ طلب کیا، حضرت صدیق اکبر رَضِيَ اللہُ تَعَالٰی عَنْہُ اپنی کنیز کا رشتہ مانگنے والے شخص کا اس طرح اخلاق و دین کے اعتبار سے جائزہ لینے لگے، جس طرح ایک شفیق باپ اپنی بیٹی کا رشتہ مانگنے والے کا جائزہ لیتا ہے، اس میں کوئی تعجب کی بات نہیں کیوں کہ صفیہ انہیں اولاد کی طرح عزیز تھی۔

پھر یہ بچی بھی ان کے پاس ایک امانت تھی، جو اللہ تبارک و تعالیٰ نے ان کی ذمہ داری میں دی تھی، انہوں نے حضرت سیرین رَحِمَهُمُ اللہُ تَعَالٰی کا بڑی گہری نظر سے جائزہ لیا، اور اچھی طرح ان کے حالات کی چھان بین کی، جن سے ان کے متعلق پوچھا ان میں سے حضرت انس بن مالک رَضِيَ اللہُ تَعَالٰی عَنْہُ سرفہرست تھے۔ ان سے جب دریافت کیا گیا تو انہوں نے ارشاد فرمایا:

”زَوَّجَهَا مِنْهُ يَا أَمِيرَ الْمُؤْمِنِينَ وَلَا تَخْشَ عَلَيْهَا بَأْسًا، فَمَا عَرَفْتُهُ إِلَّا صَحِيحَ الدِّينِ، رَضِيَ الْخُلُقِ مَوْفُورَ الْمَرْوَةِ“۔

ترجمہ: ”امیر المؤمنین! صفیہؓ کی اس سے شادی کر دیجئے آپ اس سے کوئی اندیشہ نہ رکھیں میں نے اسے صحیح معنوں میں دین دار، اچھے اخلاق والا اور خوددار پایا ہے۔“

میرا اس کے ساتھ اس وقت سے رابطہ ہے۔ جب خالد بن ولید نے معرکہ ”عَيْنُ التَّمَرِ“ میں کام یابی کے بعد چالیس جنگجو قید کر لیے تھے اور انہیں غلام بنا کر مدینہ منورہ لائے تھے، جب انہیں تقسیم کیا گیا تو سیرین میرے حصے میں آیا۔

الحمد للہ میں اس سے بہت خوش رہا یہ میری سعادت ہے کہ اس جیسا وفادار شخص مجھے خدمت کے لیے ملا۔ صدیق اکبر رَضِيَ اللہُ تَعَالٰی عَنْہُ نے حضرت سیرین رَحِمَهُمُ اللہُ تَعَالٰی سے حضرت صفیہ رَضِيَ اللہُ تَعَالٰی عَنْہَا کی شادی کی حامی بھری۔ اور آپ نے یہ فیصلہ کر لیا کہ اس کی رخصتی سادگی کے ساتھ لیکن خوشی اور محبت کے اظہار کے ساتھ اس طرح کروں گا، جس طرح ایک شفیق باپ اپنی چھٹی، لاڈلی بیٹی کی رخصتی کرتا ہے، انہوں نے شادی کے موقع پر ایک سادہ پروقار تقریب کا اہتمام کیا۔

اس سے پہلے مدینہ منورہ میں اس جیسی تقریب بہت کم کسی دلہن کے لیے ہوتی ہوگی، کیا خوش قسمتی تھی اس مبارک جوڑے کی کہ اس تقریب میں صحابہ رَضِيَ اللہُ تَعَالٰی عَنْہُمْ کثیر تعداد میں شریک ہوئے، ان میں اٹھارہ بدری صحابہ رَضِيَ اللہُ تَعَالٰی عَنْہُمْ بھی تھے۔

مبارک ہو اس جوڑے کو کہ نکاح اس کا کاتب وحی حضرت ابی بن کعب رَضِيَ اللہُ تَعَالٰی عَنْہُ نے پڑھایا اور دولہا کے لیے خیر و برکت کی دعا کی، جس پر صحابہ کرام رَضِيَ اللہُ تَعَالٰی عَنْہُمْ نے آمین کہی۔

خوش قسمتی ہے اس دلہن کی کہ تین ازواج مطہرات رَضِيَ اللہُ تَعَالٰی عَنْہُنَّ نے اس کا بناؤ سنگھار کیا اور بڑے شوق سے اس کے خاوند کے گھر رخصت کیا۔ اللہ تبارک و تعالیٰ نے اس مبارک شادی کے نتیجے میں ماں باپ کو ایک ایسا نیک سعادت مند بچہ عطا کیا، جو بیس سال کی عمر میں تابعین کی جماعت کا سردار، اور مسلمانوں کی آنکھوں کا تارا بن کر ابھرا۔

آئیے ہم آپ کو اس عظیم تابعی کا قصہ بتلاتے ہیں۔ آپ قصہ پڑھنے سے پہلے دو رکعت نفل پڑھ کر اللہ سے دعا مانگیں کہ، اے اللہ! ہمیں بھی وہ صفات عطا فرمائیے جو آپ نے محمد بن سیرین رَحِمَهُ اللہُ تَعَالٰی کو عطا کی تھیں۔ (آمین)

صحابہ کرام رَضِیَ اللہُ تَعَالٰی عَنْہُمْ سے تحصیلِ علم

محمد بن سیرین رَحِمَهُ اللہُ تَعَالٰی کی پیدائش امیر المؤمنین حضرت عثمان بن عفان رَضِیَ اللہُ تَعَالٰی عَنْہُ کی شہادت سے دو سال پہلے ہوئی، ان کی پرورش ایک ایسے گھرانے میں ہوئی جس میں تقویٰ و پاکیزگی کی خوشبو گھر کے چاروں طرف مشک کی طرح پھیلی ہوئی تھی۔

یعنی اس گھر میں نمازوں کا اہتمام..... تلاوت..... تسبیح..... تہجد کا اہتمام..... بڑوں کا احترام..... بچوں پر شفقت اور گناہوں سے بچنے اور بچانے کا ماحول بنا ہوا تھا۔

جب یہ سعادت مند ہونہار بچہ جوانی کی منزل کو پہنچا، تو اس نے دیکھا کہ حضور اکرم ﷺ کی مسجد، صحابہ کرام رَضِیَ اللہُ تَعَالٰی عَنْہُمْ کی جماعت کے باقی افراد اور بڑے بڑے تابعین سے بھری ہوئی ہے، اس مبارک محفل میں حضرت زید بن ثابت، حضرت انس بن مالک، حضرت عمران بن حصین، حضرت عبد اللہ بن عمر، حضرت عبد اللہ بن عباس، حضرت عبد اللہ بن زبیر اور حضرت ابو ہریرہ جیسے جلیل القدر صحابہ کرام رَضِیَ اللہُ تَعَالٰی عَنْہُمْ موجود ہیں، تو ان عظیم اساتذہ کو دیکھ کر اس بچہ نے علم حاصل کرنے کی تمنا اور محنت و کوشش اس طرح کی طرح کوئی پیاسا میٹھا پانی پینے کی تمنا کرتا ہے۔

اور ان کے قرآنی علوم، دینی سمجھ اور حدیث رسول سے خوب سیراب ہوئے، جس سے ان کی عقل حکمت و علم سے..... اور دل تقویٰ و پاکیزگی سے بھر گیا، پھر یہ خاندان اپنے ہونہار نو جوان کو اپنے ساتھ لے کے بصرہ منتقل ہو گیا اور وہاں مستقل رہائش اختیار کر لی۔

بصرہ شہر اسلامی معاشرے کی جیتی جاگتی تصویر

بصرہ شہر ان دنوں نیا نیا آباد ہوا تھا، مسلمانوں نے امیر المؤمنین حضرت فاروق اعظم رَضِیَ اللہُ تَعَالٰی عَنْہُ کی خلافت کے آخری دنوں میں اس شہر کو نئے طریقے سے آباد کیا تھا۔ یہ شہر مسلمانوں کے لیے کئی وجوہات سے خصوصیت کا درجہ رکھتا تھا اور فارس و عراق کے وہ کفار جو اللہ کے دین میں داخل ہو کر اسلام قبول کر لیتے تھے، ان کے لیے یہ تعلیم و تربیت کا مرکز بھی تھا۔

(اس سے یہ بات معلوم ہوتی ہے کہ ہر مسلمان مرد و عورت اس زمانے میں سیکھنے والا یا سکھانے والا تھا، ہر ایک اپنے ذمہ سمجھتا تھا کہ کافروں پر ایسی محنت کرنی ہے کہ وہ اسلام میں داخل ہو جائیں اور اسلام میں داخل ہونے کے بعد اس کو بھی داعی بناتے تھے کہ تم اوروں پر محنت کرو کہ وہ بھی اسلام میں داخل ہو جائیں، اس محنت کی برکت سے مسلمان بھی پورے پورے اسلامی احکام پر عمل پیرا ہوتے تھے، اور ان کے اخلاق و اعمال کو دیکھ کر کفار بھی اسلام میں داخل ہو جاتے تھے)۔

اور یہ شہر بصرہ اسلامی معاشرے کی جیتی جاگتی تصویر تھی، یعنی مسلمان دنیوی کام بھی بہت اچھی طرح سلیقے کے ساتھ کرتے تھے۔

اور آخرت کے کاموں کے لیے بھی ایسے تیار ہوتے تھے جیسے آج کا دن دنیا کا آخری دن ہے اور گویا کل ان کے پاس ملک الموت آ جائے گا۔

محمد بن سیرین رَحِمَهُمُ اللہُ تَعَالٰی نے بصرہ میں اپنی زندگی کو دو حصوں میں برابر برابر تقسیم فرما دیا تھا۔ دن کا آدھا حصہ علم کو پھیلانے اور عبادات کے لیے متعین کر دیا تھا اور باقی آدھا حصہ کام کاج و تجارت کے لیے متعین کر دیا تھا۔

جب طلوع فجر کا وقت ہوتا اور دنیا اپنے رب کے نور سے چمک اٹھتی، یہ بصرہ کی مسجد کا رخ کرتے وہاں خود علم حاصل کرتے اور دوسروں کو علم سکھاتے تھے۔

جب دن چڑھ جاتا تو مسجد سے سیدھے بازار جاتے، وہاں خرید و فروخت کرتے، جب رات دنیا پر اپنا اندھیرا پھیلا دیتی، تو یہ اپنے گھر کی مسجد کے محراب میں تہجد کی نماز کے لیے کھڑے ہو جاتے تھے، اور لمبی لمبی رکعتیں پڑھتے تھے، اور اس میں قرآن کی تلاوت بہترین لہجہ اور تجوید کے ساتھ فرماتے تھے، اور ”رَحْمٰن“ و ”رَحِیْم“ کے خوف سے دل اور آنکھوں سے آنسو بہاتے، روتے روتے ان کی ہچکی بندھ جاتی جس سے گھر والوں اور قریبی پڑوسیوں کو خطرہ لاحق ہو جاتا، کہ کہیں یہ اسی آہ وزاری میں اللہ کو پیارے نہ ہو جائیں۔

عاداتِ مبارکہ

ان کی ایک مبارک عادت یہ تھی کہ جہاں بھی جاتے تھے دین کی بات کیا کرتے تھے، جس چیز کا بھی آدمی بار بار ذکر کیا کرتا ہے وہ چیز دل و دماغ میں بیٹھ جاتی ہے۔ اس لیے دن کے وقت خرید و فروخت کی غرض سے بازار میں چکر لگاتے ہوئے لوگوں کو آخرت یاد دلاتے رہتے اور انہیں دنیاوی کاموں کو بھی دین کے مطابق کرنے کی تلقین کرتے رہتے، اور انہیں ایسی اچھی باتوں کی تلقین فرماتے رہتے جو ان کے لیے اللہ تعالیٰ

کے قرب کا باعث بنتیں۔

اور ایک اور عادت یہ تھی کہ لوگوں کے باہمی اختلافات سے الگ تھلگ رہتے، جھگڑوں سے دور رہتے تھے، کبھی کبھی لوگوں سے مزاحیہ انداز میں بھی گفتگو کرتے، جس سے ان لوگوں کے غم زدہ دلوں میں ان کی عزت اور وقار کی کوئی کمی واقع نہ ہوتی، اللہ تعالیٰ نے ان کو رعب اور دبدبہ سے نواز رکھا تھا اور ان کی محبت لوگوں کے دلوں میں تھی۔

ان کی زبان میں اللہ تعالیٰ نے اچھا اثر رکھا تھا، کہ جو بھی ان کی بات سنتا ہدایت پر آ جاتا، یہاں تک کہ لوگ جب بازار میں اپنے کاروبار میں مصروف ہوتے اور انہیں دیکھتے، تو فکر مند ہو جاتے اور اللہ تعالیٰ کو یاد کرنے لگ جاتے یعنی یہ ان لوگوں میں سے تھے جن کو دیکھ کر اللہ یاد آ جاتا ہے۔

ان کی عملی زندگی لوگوں کے لیے بہترین راہ نمائی تھی، تجارت کرتے ہوئے اگر کوئی ایسی صورت پیش آتی، جس میں دنیا کا نفع تو زیادہ ہے لیکن دین کا نقصان ہے، تو یہ اس صورت کو لیتے جس میں دین کا نفع زیادہ ہو، چاہے دنیوی طور پر کتنا ہی نقصان کیوں نہ اٹھانا پڑے۔

دوسروں کو حرام سے بچانا

دین کی باریک باتوں کو سمجھنے اور حلال و حرام پہچاننے میں بعض اوقات ایسا نظریہ اختیار فرماتے تھے جو لوگوں کو بڑا عجیب و غریب نظر آتا۔ مثال کے طور پر ایک شخص نے ان پر جھوٹا دعویٰ کر دیا کہ انہوں نے میرے دو درہم دینے ہیں۔ آپ نے صاف اس سے انکار کر دیا۔

اس شخص نے کہا: کیا تم قسم اٹھاتے ہو کہ میرے دو درہم تمہارے ذمے واجب الادا نہیں ہیں؟ اس کا خیال تھا کہ اتنی حقیر رقم کی خاطر یہ قسم نہیں اٹھائیں گے۔ لیکن آپ نے اسے جواباً ہاں کہا اور قسم اٹھا کھالی۔ لوگوں نے کہا: اے ابوبکر! صرف دو درہموں کے لیے آپ نے قسم اٹھالی؟ (ابوبکر ان کی کنیت تھی چوں کہ ان کے بیٹے کا نام بکر تھا)۔

حالاں کہ آپ نے چالیس ہزار درہم محض شک کی بنا پر چھوڑ دیئے تھے جب کہ کوئی تاجر شک کی بنیاد پر اپنا اتنا بڑا نقصان نہیں کرتا۔ جس کا واقعہ آگے آرہا ہے۔

فرمایا: ہاں میں نے قسم اس لیے اٹھائی ہے کہ میں نہیں چاہتا کہ اسے حرام کھلاؤں، حالاں کہ میں جانتا ہوں کہ اس انداز میں حاصل ہونے والے دو درہم اس کے لیے حرام ہیں۔

مردوں کی بھلائیاں ذکر کرو

محمد بن سیرین رَحِمَهُمُ اللہُ تَعَالٰی کی مجلس خیر و برکت، نیکی اور وعظ و نصیحت کی مجلس ہوتی، جب ان کے پاس کسی کی برائی بیان کی جاتی تو آپ فوراً اپنی معلومات کے مطابق اس کی اچھائی بیان کرنے لگتے۔ ایک مرتبہ آپ نے دیکھا کہ ایک شخص حجاج بن یوسف کو اس کی وفات کے بعد گالی دے رہا ہے، آپ اس کی طرف متوجہ ہوئے اور فرمایا:

”صَهْ يَا بَنَ أَخِي! فَإِنَّ الْحَجَّاجَ مَضَى إِلَى رَبِّهِ وَإِنَّكَ حِينَ تَقْدُمُ عَلَى اللَّهِ جَلَّ وَعَزَّ، سَتَجِدُ أَنَّ أَحْقَرَ ذَنْبٍ إِرْتَكَبْتَهُ فِي الدُّنْيَا أَشَدُّ عَلَى نَفْسِكَ مِنْ أَعْظَمِ ذَنْبٍ اجْتَرَحَهُ الْحَجَّاجُ.“

ترجمہ: ”بھتیجے خاموش رہو! حجاج اب اپنے رب کے پاس پہنچ چکا ہے، جب تم اللہ کی بارگاہ میں پہنچو گے تو تمہیں اپنا ایک چھوٹا سا گناہ بھی حجاج کے بڑے گناہ سے بھاری دکھائی دے گا۔“ اس دن ہر ایک کو اپنی پڑی ہوگی۔ (خوب اچھی طرح جان لو اللہ تعالیٰ قیامت کے دن اپنی عدالت میں حجاج سے ان لوگوں کا بدلہ لے گا جن پر اس نے ظلم کئے، اور وہاں پر ان لوگوں سے بھی اسے بدلہ دلائے گا جنہوں نے حجاج پر ظلم کیا)۔

سنو! آج کے بعد کسی کو گالی نہ دینا اور برا بھلا نہ کہنا۔

حدیث شریف میں آیا ہے:

”أَذْكُرُوا مَحَاسِنَ مَوْتَاكُمْ.“^۱

ترجمہ: ”جو لوگ دنیا سے چلے گئے ان کی بھلائیاں کا ذکر کرو۔“

جب کوئی شخص تجارت کے سفر پر روانہ ہونے لگتا تو آپ اسے یہ نصیحت کرتے۔

”يَا بَنَ أَخِي! إِنِّي اتَّقِي اللَّهَ عَزَّوَجَلَّ وَأَطْلُبُ مَا قَدَّرَ لَكَ مِنْ طَرِيقٍ حَلَالٍ وَأَعْلَمُ أَنَّكَ إِن تَطْلُبَهُ مِنْ غَيْرِ حِلِّهِ لَمْ تُصِبْ أَكْثَرَ مَا قَدَّرَ لَكَ.“

ترجمہ: ”میرے بھتیجے! اللہ سے ڈرتے رہنا یعنی گناہ نافرمانی سے بچتے رہنا۔ اپنا مقدر حلال طریقے سے تلاش کرنا۔ میری یہ بات پلے باندھ لینا (یعنی اچھی طرح یاد رکھنا اور اس کو بھولنا مت، کہ انسان کو ہمیشہ اس کا مقدر ملتا ہے) اگر تم ناجائز طریقے سے اسے حاصل کرنے کی کوشش

^۱ ابوداؤد، کتاب الأدب، باب فی النهی عن سبِّ الموتی: ۳۱۵/۲

کرو گے، تو اتنا ہی ملے گا جتنا تمہارے مقدر میں ہے۔ اس سے ایک ذرہ بھی زیادہ تم حاصل نہیں کر سکتے۔“

بنو امیہ کے حکمرانوں سے حق بات کہنا

محمد بن سیرین رَحِمَهُ اللہُ تَعَالٰی کے بنو امیہ کے حکمرانوں سے ڈرے بغیر حق بات کہنے کے بہت سے واقعات مشہور و معروف ہوئے، آپ نے ہمیشہ ان کے سامنے حق، سچ بات کہی اور اخلاص کے ساتھ انہیں نصیحت کی۔

ایک مرتبہ بنو امیہ کے سردار عراق و ایران کے گورنر عمر بن ہبیرہ فزاری نے محمد بن سیرین رَحِمَهُ اللہُ تَعَالٰی کو ملاقات کے لیے بلایا، آپ اس سے ملنے کے لیے اپنے بھتیجے کے ہم راہ چل دیئے۔ جب وہاں پہنچے تو گورنر نے انہیں خوش آمدید کہا اور بڑی عزت و اکرام سے پیش آیا، تخت پر اپنے ساتھ بٹھایا اور بہت سے دین و دنیا کے مسائل ان سے پوچھے پھر یہ دریافت کیا:

”کَيْفَ تَرَكْتَ أَهْلَ مِصْرِكَ يَا أَبَا بَكْرٍ؟“

ترجمہ: ”اے ابوبکر! آپ اپنے شہر کے باشندوں کو کس حال میں چھوڑ کر آئے ہیں۔“

آپ نے بلا جھجک ارشاد فرمایا:

”تَرَكْتُهُمُ وَالظُّلْمُ فِيهِمْ فَاشٍ وَأَنْتَ عَنْهُمْ لَا...“

ترجمہ: ”میں نے انہیں اس حال میں چھوڑا کہ ظلم ان میں ہر طرف پھیلا ہوا ہے اور آپ ان سے غافل ہیں۔“

اس بات پر آپ کے بھتیجے نے آپ کے کندھے کی چٹکی (دبایا) لی۔ آپ نے اس کی طرف دیکھا اور فرمایا: سوال تجھ سے نہیں کیا گیا بل کہ مجھ سے کیا گیا اور میں اس کا ذمہ دار ہوں، بلاشبہ یہ ایک گواہی ہے جو اس کو چھپائے گا وہ گناہ گار ہوگا۔

جب مجلس ختم ہوئی تو عمر بن ہبیرہ نے اسی اعزاز و اکرام سے الوداع کیا۔ جس طرح ان کا استقبال کیا تھا۔

اور ان کی خدمت میں تین ہزار دینار کی ایک تھیلی پیش کی جسے لینے سے انہوں نے صاف انکار کر دیا۔ بھتیجے نے پوچھا:

”مَا يَمْنَعُكَ أَنْ تَقْبَلَ هِبَةَ الْأَمِيرِ؟“

واللہدی

تَرْجَمًا: ”گورنر کا تحفہ قبول کرنے میں کیا حرج تھا؟“

آپ نے فرمایا:

”إِنَّمَا أُعْطَانِي لِخَيْرِ ظَنِّهِ بِي.....“

تَرْجَمًا: ”اس نے مجھے یہ تحفہ اپنے خیال میں مجھے اچھا سمجھتے ہوئے دیا۔“

اگر اس کے خیال کے مطابق میں اچھے لوگوں میں سے ہوں تو اچھائی کا تقاضہ ہے کہ میں یہ تحفہ قبول نہ

کروں۔

اگر میں اچھے لوگوں میں سے نہیں ہوں تو پھر مجھے یہ تحفہ قبول کرنے کا کوئی حق ہی نہیں ہے۔

آزمائش میں صبر و استقامت

اللہ تعالیٰ نے محمد بن سیرین رَحِمَهُمُ اللَّهُ تَعَالَى کے صبر و استقامت اور صداقت کا امتحان لینا چاہا اور انہیں ایک آزمائش میں مبتلا کر دیا، جیسا کہ بہت سے ایمان والے مردوں اور عورتوں پر آزمائش آتی ہے، کہ وہ اس امتحان میں بھی اللہ کے حکموں پر جمے رہتے ہیں یا نہیں؟

آپ نے ایک مرتبہ چالیس ہزار کا ادھار تیل خرید لیا، جب تیل کا ایک برتن کھولا تو اس میں سے ایک مرا ہوا، گلاسٹرا، چوہا برآمد ہوا۔

آپ نے دل میں سوچا کہ تیل تو ایک جگہ تیار کیا گیا ہے، یہ نجاست صرف اسی برتن کے لیے مخصوص نہیں ہے، جسے میں نے کھولا ہے بل کہ تمام برتنوں میں موجود تیل نجس (ناپاک) ہو گیا ہے، اگر میں اس عیب کی وجہ سے تیل بیچنے والے ہی کی طرف لوٹا دوں تو ہو سکتا ہے وہ یہی تیل دوسرے لوگوں کو بیچ دے۔

دوسرے مسلمانوں کو نقصان سے بچانے کے لیے سارا تیل بہا کر ضائع کر دیا، اور سوچا آہستہ آہستہ قرض ادا کریں گے، مگر اللہ تعالیٰ کا حکم اس طرح ہوا کہ دوسرا کاروبار بھی نہیں چل سکا۔

اس سے انہیں بہت بڑا نقصان ہوا اور ان پر کافی قرض چڑھ گیا۔ تیل والے نے رقم کا مطالبہ کیا جو یہ ادا نہ کر سکے۔ اس نے قاضی کی عدالت میں مقدمہ دائر کر دیا۔

قاضی نے آپ کو قرض کی ادائیگی تک جیل بھیج دیا، جب وہ ایک لمبی مدت تک قید میں رہے تو جیل کا چوکی داران کے علم و عمل تقویٰ و عبادت سے متاثر ہو کر کہنے لگا:

جب رات ہو جایا کرے تو آپ اپنے گھر چلے جایا کریں صبح کو واپس آ جایا کریں، آپ آزادی تک اس طرح کرتے رہیں میں اس کا ذمہ دار ہوں۔

آپ نے فرمایا: نہیں اللہ کی قسم میں ایسے نہیں کروں گا۔
جیل کے چوکی دار نے پوچھا: کیوں! اللہ آپ پر رحم فرمائے۔
آپ نے ارشاد فرمایا:

میں اس خیانت پر آپ کا تعاون نہیں کر سکتا کہ آپ کو حکومت نے امانت دے کر سمجھ کر بٹھایا ہے، اب اگر میں نکل جاؤں تو گویا اس امانت میں خیانت کرنے میں میں آپ کا مددگار بن گیا، اور میں کسی گناہ کے کام میں مددگار نہیں بننا چاہتا۔

جب حضرت انس بن مالک رَضِيَ اللہُ تَعَالٰی عَنْہُ کی وفات کا وقت قریب ہوا تو انہوں نے وصیت فرمائی:
جب میں فوت ہو جاؤں تو مجھے محمد بن سیرین غسل دیں اور وہی میری نماز جنازہ پڑھائیں اس وقت یہ قید میں تھے، لوگ حکمران کے پاس گئے خادم رسول (ﷺ) جلیل القدر صحابی کی وصیت اسے سنائی اور اس سے اجازت طلب کی کہ محمد بن سیرین وصیت کے مطابق ان کی نماز جنازہ پڑھائیں۔

انہیں حکومت کی طرف سے اجازت دے دی گئی لیکن محمد بن سیرین رَحِمَهُ اللہُ تَعَالٰی نے کہا میں اس وقت تک نہیں جاؤں گا جب تک تم قرض خواہ سے اجازت نہیں لیتے میں اس کے حق کی وجہ سے قید میں ڈالا گیا ہوں۔

جب قرض خواہ نے انہیں اجازت دی تو اس وقت آپ قید خانے سے نکلے، حضرت انس رَضِيَ اللہُ تَعَالٰی عَنْہُ کی میت کو غسل دیا، کفن پہنایا، نماز جنازہ پڑھائی اور قید خانے کی طرف لوٹ گئے اپنے گھر والوں کو دیکھنے بھی نہیں گئے۔

پھر جب قرض ادا ہو گیا تو اللہ تعالیٰ نے جیل سے چھٹکارا نصیب کر دیا۔

وفات

محمد بن سیرین رَحِمَهُ اللہُ تَعَالٰی نے ستر (۷۷) سال عمر پائی، جب موت کا وقت آیا تو ان کے کندھوں پر دنیا کا بوجھ بہت کم تھا اور سفر آخرت کا سامان بہت زیادہ تھا۔

اس دور کی ایک عبادت گزار خاتون حفصہ بنت راشد رَحِمَهَا اللہُ تَعَالٰی بیان کرتی ہیں:

مروان مہملی ہمارا پڑوسی تھا اور وہ بہت زیادہ گناہوں سے بچنے والا اور عبادت گزار تھا، جب وہ فوت ہوا تو مجھے بہت غم ہوا، ایک روز میں نے اسے خواب میں دیکھا، میں نے کہا:

اے ابو عبد اللہ تیرے رب نے تیرے ساتھ کیا سلوک کیا؟

اس نے کہا: اللہ نے مجھے جنت میں داخل کر دیا میں نے پوچھا پھر کیا ہوا؟
اس نے کہا پھر مجھے داہنے ہاتھ والوں (کام یاب لوگوں) کی طرف بھیج دیا گیا۔
میں نے پوچھا پھر کیا ہوا؟

اس نے کہا: پھر مجھے اللہ کے مقرب بندوں میں بھیج دیا گیا۔ میں نے پوچھا آپ نے وہاں مقربین کی جماعت میں کس کس کو دیکھا اس نے کہا حسن بصری اور محمد بن سیرین رَحِمَهُمُ اللہُ تَعَالٰی کو۔

فَوَائِدُ وَنَصَائِحُ

ہمیں اس قصہ سے مندرجہ ذیل اسباق حاصل ہوئے۔

① انسان جس شعبہ میں بھی ترقی کرتا ہے، اس میں مہارت حاصل کرنے سے کرتا ہے، حضرت علی رَضِیَ اللہُ تَعَالٰی عَنْہُ کا قول ہے:

”قِيَمَةُ كُلِّ امْرِئٍ مَا يُحَسِّنُهُ“

ترجمہ: ”ہر آدمی کی قیمت اس سے لگتی ہے جس کو وہ اچھی طرح کرنا جانتا ہو۔“
لہذا ہمیں چاہئے کہ ہم جو بھی کام کریں اس کو اچھی طرح کریں، اس میں کمال حاصل کرنے کی کوشش کریں۔

اگر آپ علوم دینیہ حاصل کر رہے ہیں، تو اس میں بھی کمال پیدا کریں اعلیٰ سے اعلیٰ اپنا معیار بنائیں، عربی عبارات کو زبانی یاد کریں، اگر آپ عربی زبان پر محنت کر رہے ہیں تو عربی میں ماہر بننے کی کوشش کیجئے، ویسے بھی اس زبان پر جتنی بھی محنت کریں گے تو نیتِ صادقہ پر ثواب ملتا رہے گا، اسی طرح دیگر جس فن کو بھی حاصل کرنا چاہیں، گزارہ کے لیے..... خانہ پوری کے لیے نہ ہو بل کہ پوری مہارت اور محنت سے حاصل کریں۔

دین و دنیا کا جو بھی کام کریں مہارت کے ساتھ اعلیٰ سے اعلیٰ معیار تک پہنچنے کی کوشش کریں، اسلام یہ چاہتا ہے کہ ہر کام اچھی طرح یقین کے ساتھ ہو، حدیث میں ہے:

”إِنَّ اللَّهَ يُحِبُّ إِذَا عَمِلَ أَحَدُكُمْ عَمَلًا أَنْ يُتْقِنَهُ“

ترجمہ: ”اللہ تعالیٰ کو یہ بات پسند ہے کہ تم میں سے جو بھی کوئی کام کرے تو اچھی طرح کرے۔“

آپ ملازم بنیں تو اچھے ملازم بنیں، تاجر بنیں تو اچھے تاجر بنیں، آپ نے دیکھا حضرت سیرین رَحِمَهُمُ اللہُ تَعَالٰی اچھے ماہر کاری گرتھے، ان کی اس کاری گری کی قدر کی گئی۔

② حلال پاکیزہ رزق تھوڑا سا ہو وہ بہت اچھا ہے، بہ نسبت اس کے جو کسی کو دھوکہ دے کر..... یا جھوٹ بول

کر..... یا رشوت لے کر..... یا سود لے کر کمایا گیا ہو، تو یہ مال بری بیماریوں، ناگہانی آفتوں، آپس کے جھگڑوں، اور دیگر کئی قسم کی دُنیاوی اور اُخروی مصیبتوں اور پریشانیوں کا ذریعہ بنتا ہے۔

اور حلال مال رحمتوں کا دروازہ کھلواتا ہے، اسی لیے ہمارے بعض نیک تاجر تجارت اسی نیت سے کرتے تھے، کہ کوئی دُعا دے کر جائے گا جس کو صحیح اور اچھی چیز مل جائے گی وہ خوش ہوگا، اس کے خوش ہونے سے اللہ تعالیٰ مجھ سے خوش ہو جائیں گے اور جس سے اللہ خوش ہو گیا اس کی دنیا و آخرت دونوں بن گئے۔

اس کی مثال ایسی ہے کہ مچھلی جس طرح سمندر کے اندر لال رنگ کی بوٹی دیکھتی ہے، تو اس کا دل لپچاتا ہے جب وہ اپنے نفس کی خواہش پوری کرنے کے لیے اس کو کھا لیتی ہے، تو فوراً ہی کانٹا اس کے تالو پر لگتا ہے اور پھر وہ ہمیشہ کے لیے قید ہو جاتی ہے۔

اسی طرح جھوٹ بول کر..... یا دھوکہ دے کر..... یا سود کے پیسے لے کر..... یا رشوت لے کر پیسے اتنے اچھے لگتے ہیں جیسے مچھلی کو بوٹی مثلاً آپ نے بازار سے پین خرید اس روپے کا ایک بھولے دوست کو کہا:

میں نے (۲۵) روپے میں خریدا ہے تم کو خریدنا ہے تو (۲۵) کا لے لو، اس نے (۲۵) کا لے لیا اب یہ پندرہ روپے جو جھوٹ بول کر حاصل ہوئے..... یا گھر میں کہیں (۱۰۰) روپے کا نوٹ نظر آیا تو وہ فوراً جیب میں ڈال دیا، اب یہ سو روپے اور وہ پندرہ روپے ایسے ہی ہیں جیسے مچھلی کے لیے بوٹی۔

اب جب آدمی اس رقم کو استعمال کرے گا اور اس سے جو چیز بھی خریدے گا تو اس میں نقصان ہی اٹھائے گا، دنیا میں تو یہ نقصان ہوگا کہ اس رقم سے جو بھی عمل کرے گا وہ بے برکت رہے گا، بجائے فائدہ کے نقصان زیادہ ہوگا۔

اور آخرت میں یہ نقصان ہوگا، کہ جو گوشت ایسے برے مال سے بنے گا وہ جہنم کی آگ میں جلے گا۔ اس لیے محمد بن سیرین رَحِمَهُ اللہُ تَعَالٰی کی یہ عملی نصیحت ہم سب کو یاد رکھنی چاہئے کہ حلال و پاکیزہ مال چاہے تھوڑا ہو وہ بہت بابرکت ہے اس حرام مال سے جو بہت زیادہ ہو۔ کسی کو دھوکہ دے کر یا غلط بیانی کر کے بہت زیادہ نفع کما لیا، تو یہ نفع دنیا و آخرت دونوں میں پکڑ کا سبب ہوگا، دنیا میں اکثر یہ نفع چور لے جاتے ہیں یا لڑائی جھگڑوں میں جاتا ہے، یا گندی بری بیماریوں کے علاج پر خرچ ہو جاتا ہے۔

اس کے بجائے پورا تول کر دیا ایمان داری سے صحیح چیز بیچی اور اس پر نفع کم ہو، تو بھی اللہ تعالیٰ اس کم نفع میں ایسی برکت عطا فرماتے ہیں کہ اس سے ضروریات پوری ہو جاتی ہیں۔ حلال روزی اور علم نافع کے لیے یہ دُعا فجر کی نماز کے بعد تین مرتبہ مانگنے کا معمول بنانا چاہئے۔

”اللَّهُمَّ إِنِّي أَسْئَلُكَ عِلْمًا نَافِعًا وَرِزْقًا طَيِّبًا وَعَمَلًا مُتَقَبَّلًا.“^۱
 ترجمہ: ”اے اللہ! میں تجھ سے مانگتا ہوں ایسا علم جو مجھے نفع دے، ایسا رزق جو پاکیزہ ہو اور ایسا
 عمل جو تمہارے ہاں مقبول ہو۔“

مذکرہ

- سوال: محمد بن سیرین رَحِمَهُمُ اللہُ تَعَالٰی کی پیدائش کب ہوئی؟
 سوال: محمد بن سیرین رَحِمَهُمُ اللہُ تَعَالٰی میں علم کا شوق کس طرح پیدا ہوا؟
 سوال: محمد بن سیرین رَحِمَهُمُ اللہُ تَعَالٰی جب کسی تاجر کو نصیحت کرتے تو کیا نصیحت فرماتے؟
 سوال: محمد بن سیرین رَحِمَهُمُ اللہُ تَعَالٰی نے کن مشہور صحابی رَضِیَ اللہُ تَعَالٰی عَنْہُ کا جنازہ پڑھایا؟
 سوال: محمد بن سیرین رَحِمَهُمُ اللہُ تَعَالٰی نے خریدا ہوا تیل کس وجہ سے ضائع کر دیا؟
 سوال: مرق العجلی کا ان کے بارے میں کیا ارشاد ہے؟



^۱ ابن ماجہ، ابواب اقامۃ الصلوات الخ، باب ما یقال بعد التسلیم: ص ۶۶

حضرت ربیعہ رائی رَحِمَهُ اللہُ تَعَالٰی

”مَا رَأَيْتُ أَحَدًا أَحْفَظَ لِلْسُّنَّةِ مِنْ رُبَيْعَةَ“ (ابن الماجشون)
ترجمہ: ”میں نے ربیعہ سے بڑھ کر سنت کا محافظ کوئی نہیں دیکھا۔“

۵۱ ہجری کے حالات

ہم آپ کو تاریخ کے ذریعہ بہت پیچھے زمانے کی طرف لے جاتے ہیں۔ آئیے آج ہم آپ کو کیا وہ ہجری کے حالات سنائیں، یعنی نبی اکرم ﷺ کے دنیا سے پردہ فرما جانے کے ۴۰ سال بعد کے حالات۔ (اس وقت اسلام ایشیا تک پہنچ چکا تھا، صحابہ کرام رَضِيَ اللہُ تَعَالٰی عَنْہُمْ دعوت کا پرچم لیے ہوئے انسانوں کو انسانوں کی غلامی سے نجات دلانے کے لیے اور ایک اللہ وَحْدَهُ لَا شَرِيكَ لَهُ کی عبادت پر قائم کرنے کے لیے مشرق سے مغرب کی طرف ایک ہی فکر میں آگے بڑھتے جا رہے ہیں کہ اللہ تعالیٰ انسانوں کو ہدایت دے دے، جہنم کی آگ سے بچالے اور ہمیشہ ہمیشہ کی جنت عطا فرمادے اور جو پیغام پھیلانے کی ذمہ داری حضور اکرم ﷺ نے ہر مؤمن مرد و عورت کو عطا فرمائی، اس پیغام کو لے کر ساری دنیا میں پھرنے والے بن جائیں۔)

اس جماعت میں خراسان کے گورنر..... بختان کے فاتح..... ایک کام یاب فوجی جرنیل جلیل القدر صحابی حضرت ربیع بن زیاد حارثی رَضِيَ اللہُ تَعَالٰی عَنْہُ اللہ کی راہ میں جہاد کرنے والی جماعت کی قیادت کرتے ہوئے بڑی شان سے جا رہے ہیں اور ان کے ساتھ ان کا بہادر غلام فروخ بھی ہے۔

بختان اور اس کے قریب کے علاقوں کو فتح کرنے کے بعد انہوں نے یہ پکا ارادہ فرمالیا، کہ اب اپنی زندگی کا خاتمہ دریائے سیحون عبور کر کے ماوراء النہر کی بلند چوٹیوں پر توحید کا پرچم لہرا کر کریں گے۔ (اور ان لوگوں کو بھی اسلام کی دعوت دیں گے اگر انہوں نے قبول نہ کی تو پھر وہ جزیہ (ٹیکس) ادا کریں اور ہمیں آگے جانے دیں، تاکہ ہم دوسرے لوگوں کو اسلام کی دعوت دیں اور اگر یہ قبول نہ کریں تو پھر جنگ کے لیے تیار ہو جائیں۔)

اس عظیم الشان جہاد کے لیے حضرت ربیع بن زیاد رَضِيَ اللہُ تَعَالٰی عَنْہُ نے بھرپور تیاری کی اور جنگی ساز و سامان سے لشکر کو تیار کیا، دشمن کو لڑائی کے وقت اور جگہ سے بھی آگاہ کر دیا۔ جب جنگ شروع ہوئی تو

حضرت ربیع رَضِیَ اللہُ تَعَالٰی عَنْہُ اور ان کے لشکر کے بہادر جوانوں نے ایسے کارنامے سرانجام دیئے، جن کی تعریف تاریخ کی کتابوں میں ہمیشہ بہترین انداز میں ہوتی رہے گی۔

ان کے غلام فروخ نے میدان جنگ میں زبردست بہادری دکھائی اور دشمن پر لگاتار حملوں میں ایسے کارنامے دکھائے، کہ حضرت ربیع رَضِیَ اللہُ تَعَالٰی عَنْہُ یہ منظر دیکھ کر حیران رہ گئے، ان کے دل میں اس کی بہادرانہ عظمت کی بہت زیادہ قدر پیدا ہوئی۔

اور انہیں پہلی مرتبہ ان کی جرأت..... شجاعت..... بے خوفی..... اور جنگی مہارت کا اندازہ ہوا، اس لڑائی میں مسلمانوں کو عظیم فتح حاصل ہوئی دشمن کے قدم اکھڑ گئے، اس کی صفوں کو مسلمانوں نے بکھیر کر رکھ دیا۔ پھر لشکر اسلام نے اس دریا کو عبور کیا جو سرزمین ترکی کی طرف آگے بڑھنے میں رکاوٹ بنا ہوا تھا۔ اور اسے چین کی طرف رخ کرنے سے روکے ہوئے تھا۔

جب اس عظیم جرنیل نے دریا عبور کر لیا، تو سب سے پہلے لشکر اسلام نے دریا کے کنارے پر بیٹھ کر وضو کیا، وضو ایسا اچھا اور ایسا مکمل، کہ کیا کہنے! پھر قبلہ رخ کھڑے ہو کر مدد دینے اور دشمن پر غلبہ عطا کرنے والے اللہ تعالیٰ کا شکر ادا کرنے کے لیے دو رکعت نماز ادا کی، پھر اس عظیم جرنیل نے اپنے غلام فروخ کو جنگ میں شان دار کارنامہ سرانجام دینے کی بنا پر انعام دیتے ہوئے انہیں اپنی غلامی سے آزاد کر دیا، اور انہیں مال غنیمت میں سے کافی حصہ عطا کیا اور اس کے علاوہ اور بھی انعامات و اعزازات سے نوازا۔

اُس روشن اور مبارک دن کے بعد حضرت ربیع بن زیاد حارثی رَضِیَ اللہُ تَعَالٰی عَنْہُ زیادہ عرصہ زندہ نہ رہے اور اپنی اس آرزو اور خواب کے پورا ہونے کے دو سال بعد ان کا انتقال ہو گیا۔ اِنَّا لِلّٰہِ وَ اِنَّا اِلَیْہِ رَاجِعُونَ۔ رہے یہ بہادر، جوان فروخ تو وہ اپنے حصے کا مال غنیمت اور عظیم جرنیل کی طرف سے دیئے گئے انعامات لے کر مدینہ منورہ کی طرف لوٹ گئے۔

اللہ کی راہ میں نکلنے کا عجیب واقعہ

فروخ جب مدینہ منورہ پہنچے اس وقت یہ ابھرتے ہوئے..... طاقت ور..... خوب صورت..... اور بہادر جوان تھے اور ان کی عمر تیس سال تھی۔ انہوں نے رہنے کے لیے ایک گھر اور سنت پر عمل کرنے کی نیت سے نکاح کرنے کا ارادہ کیا۔

پہلے انہوں نے مدینہ منورہ میں ایک گھر خریدا اور اس کے بعد ایک ایسی عقل مند، سمجھ دار اور دیگر بہت سی خوبیوں والی بیوی کا انتخاب کیا جو ان کی ہم عمر تھیں۔

فروخ وہ گھر دیکھ کر بہت خوش ہوئے جو اللہ تعالیٰ کے فضل و کرم سے انہیں حاصل ہوا تھا۔ نیک بیوی کے ساتھ انہیں زندگی کا مزا، بیوی کا اچھا طور طریقہ، چند روزہ زندگی کی تروتازگی، اپنی سوچ و خیال سے بھی بڑھ کر میسر آئی، گھر کے در و دیوار سے خوشیوں کے نغمے گونجتے ہوئے محسوس ہوئے۔

لیکن وہ بیوی جسے اللہ تعالیٰ نے عمدہ صفات اور عادات سے نوازا تھا۔ وہ اسلام کے ایک داعی..... مومن..... بہادر سپاہی کی اللہ کے راستے میں جہاد کی والہانہ محبت پر غالب نہ آ سکی۔

جب بھی مسلمانوں کی کامیابی کی خوش خبریاں مدینہ منورہ میں پہنچتیں تو ان کا جذبہ دعوت انتہائی بلندی پر پہنچ جاتا اور شوق شہادت میں بے پناہ اضافہ ہو جاتا۔

بہادر فروخ نے مسجد نبوی کے خطیب کو فضائل جہاد پر خطبہ دیتے ہوئے سنا، وہ حاضرین کو لشکر اسلام کی میدان جہاد میں کامیابی و کامرانی کی خوش خبری دے رہے تھے اور شہادت کا جذبہ دلوں میں پیدا کر رہے تھے۔ خطبہ کیا تھا ایک پر اثر الفاظ کا مجموعہ، اور دل پر جم جانے اور اثر کرنے والے خیالات کا مرکب تھا، سننے والے رو رہے تھے، ہر فرد جذبہ جہاد سے سرشار نظر آتا تھا۔ جمعہ سے فارغ ہو کر سیدھے گھر آئے اسلامی لشکر میں شامل ہو کر میدان جہاد کی طرف جانے کا پکا ارادہ کر لیا بیوی کو اپنے ارادے سے آگاہ کیا، بیوی نے کہا:

”لِمَنْ تَتْرُکْنِی وَتَتْرُکْ هَذَا الْجَنِّیْنَ الَّذِیْ اَحْمِلُهُ بَيْنَ جَوَانِحِیْ؟“

ترجمہ: ”آپ! مجھے اور میرے ہونے والے بچے کو کس کے حوالے کر کے جا رہے ہیں؟“

آپ مدینہ میں اجنبی ہیں، یہاں تو نہ آپ کے گھر والے ہیں اور نہ ہی آپ کا یہاں کوئی رشتہ دار ہے۔ انہوں نے جواب دیا:

میں تم کو اللہ کے حوالے کر کے جا رہا ہوں۔ اور ظاہری اسباب کے طور پر یہ تمہیں ہزار دینار اپنے پاس رکھو، یہ مجھے مال غنیمت میں ملے تھے، انہیں سنبھالو یا تجارت میں لگا دینا خود اپنے اوپر بھی خرچ کرنا اور اپنے ہونے والے بچے پر بھی خرچ کرنا، یہاں تک کہ میں میدان جہاد سے صحیح سالم واپس آؤں یا اللہ تعالیٰ مجھے شہادت نصیب کر دے جو کہ میری دلی تمنا ہے۔ پھر الوداعی سلام کہا اور اپنی منزل کی طرف روانہ ہو گئے۔

اس معزز، سمجھ دار اور وفادار خاتون کے یہاں خاوند کی روانگی کے چند ماہ بعد ایک خوب صورت بچے کی ولادت ہوئی، اسے دیکھ کر ماں بہت خوش ہوئی اور اسے خیال آیا کہ شاید یہ بچہ میرے خاوند (جو کہ اللہ تعالیٰ کے دین کو پھیلانے کے لیے گئے ہوئے ہیں) کی جدائی کا احساس کم کر دے، اور ان کی یہ نشانی اور امانت میرے دل کا سرور اور آنکھوں کی ٹھنڈک بن جائے۔

اس بچے کا نام ربیعہ رکھا گیا (ربیعہ کے معنی سدا بہار کے ہیں اور ”موسم ربیع“ سدا بہار موسم کو کہا جاتا

وَاللّٰهُ

(ہے) تاکہ اس کا وجود گھر کے آنگن کے لیے سدا بہار موسم کا سماں پیدا کرتا رہے۔

حضرت ربیعہ رَحِمَهُمُ اللہُ تَعَالٰی کی تعلیم و تربیت

اس ننھے بچے کے روشن چہرے پر شرافت اور سعادت کی علامات شروع ہی سے ظاہر تھیں، بچپن ہی سے بہت ذہین معلوم ہوتا تھا۔ ماں نے اس کی تعلیم و تربیت کے لیے اسے ماہر اساتذہ کے سپرد کر دیا اور انہیں اچھی طرح تعلیم دینے کی تلقین کی، اور تربیت دینے والوں کی خدمت میں درخواست کی کہ وہ اسے اچھے انداز میں ادب سکھلائیں۔

تھوڑے ہی عرصے میں اس نے لکھنے پڑھنے میں مہارت پیدا کر لی، قرآن مجید حفظ کر لیا، اور ایسی ترتیل، تجوید و خوش آوازی سے پڑھنے لگا، جیسا کہ رسول اقدس ﷺ کے زمانے میں پڑھا جاتا تھا، اور جس قدر ممکن ہو سکا احادیث رسول ﷺ کو بھی زبانی یاد کر لیا، اس کے علاوہ دینی احکامات کی پہچان بھی حاصل کر لی۔

ربیعہ کی والدہ اپنے بیٹے کی تعلیم کی خاطر اساتذہ پر مال و دولت، سخاوت سے خرچ کرتی تھیں، تعلیم و تربیت کے معاملہ میں کسی طرح کنجوسی برداشت نہیں کرتی تھیں اور انہیں بہت سے انعامات دیتی تھیں۔ جب بھی وہ یہ دیکھتیں کہ ان کا بیٹا میدان علم و ادب میں چند قدم آگے بڑھا ہے، وہ اسی قدر انعام و اکرام میں بھی اضافہ کر دیتیں۔

وہ بیٹے کے مسافر والد کی واپسی کا بھی انتظار کرتی تھیں اور ان کی یہ بھی کوشش تھی کہ بیٹا بڑا ہو کر ایسا مقام حاصل کرے کہ لوگوں کی راہ نمائی کا باعث بنے، جس وقت اس کے والد سفر سے واپس لوٹیں تو وہ اپنے باادب..... دین دار..... داعی..... اور تعلیم یافتہ بیٹے کو دیکھ کر باغ باغ ہو جائیں۔

لیکن ان کے خاوند کی جدائی لمبی ہو گئی، دل کے ارمان آنسوؤں میں بہنے لگے۔ لوگ مختلف باتیں کرنے لگے، کوئی کہتا دشمن کے ہاتھوں قید ہو گئے ہوں گے..... کوئی کہتا نہیں وہ آزاد ہیں اور جہاد میں مشغول ہوں گے..... میدان جہاد سے واپس لوٹنے والے کہتے انہوں نے اپنی دلی تمنا کے مطابق جام شہادت نوش کر لیا ہوگا۔

اُم ربیعہ نے اس تیسری بات کو اہمیت دی، کیوں کہ عرصہ دراز سے ان کی کوئی خبر نہ تھی، اس جدائی نے ان کے دل کو افسردہ کر دیا، لیکن انہوں نے صبر و شکر کے ساتھ اللہ تعالیٰ سے ثواب کی نیت کر لی۔

جب ربیعہ نے جوانی میں قدم رکھا تو خیر خواہوں نے ان کی والدہ کو مشورہ دیا ربیعہ اب لکھ پڑھ چکا ہے، ضرورت کے مطابق اتنا ہی کافی ہے، بل کہ اپنے ہم عمروں سے کہیں آگے ہے اور اس پر مزید وہ قرآن و

حدیث کا حافظ بھی ہے۔

اگر آپ اس کے لیے کوئی پیشہ منتخب کر لیں تو وہ بہت جلد اس میں مہارت پیدا کر لے گا، اور پھر وہ منافع سے آپ پر اور اپنی ذات پر خرچ کرنے کے قابل ہو سکے گا۔ والدہ نے یہ تجویز سن کر کہا:

”أَسْأَلُ اللَّهَ أَنْ يَخِيرَ لَهُ مَا فِيهِ صَلَاحُ مَعَاشِهِ وَمَعَادِهِ“

ترجمہ: ”میں اللہ تعالیٰ سے دعا کرتی ہوں کہ وہ اس کے لیے ایسا کام تجویز کر دے، جو اس کی دنیا اور آخرت کے لیے بہتر ہو۔“

اللہ تبارک و تعالیٰ نے والدہ کی دعا کو قبول فرمایا اور ربیعہ نے یہ فیصلہ کیا:

”أَنْ يَعْيشَ مُتَعَلِّمًا وَمُعَلِّمًا مَا أَمْتَدَّتْ بِهِ الْحَيَاةُ“

ترجمہ: ”انہوں نے پکا ارادہ کر لیا کہ زندگی بھر علم سیکھنے والا اور علم سکھانے والا رہوں گا۔“

ربیعہ اپنے منتخب راستے پر بغیر کسی کوتاہی اور سستی کے چلتے رہے اور ان علمی حلقوں کی طرف، جن کی مسجد نبوی میں چہل پہل تھی، اس طرح لپکے جیسے کوئی پیاسا میٹھے پانی کے چشمے کی طرف لپکتا ہے اور ان صحابہ کرام رَضِيَ اللہُ تَعَالٰی عَنْہُمْ کا دامن پکڑ لیا جو ابھی زندہ تھے۔

اور ان میں سرفہرست خادم رسول ﷺ حضرت انس بن مالک رَضِيَ اللہُ تَعَالٰی عَنْہُ تھے۔

تابعین کے پہلے طبقے سے بھی علم حاصل کیا، جن میں حضرت سعید بن مسیب، مکحول شامی اور سلمہ بن دینار رَحِمَهُمُ اللہُ تَعَالٰی سرفہرست ہیں۔

علم کی طلب اور کوشش میں دن رات کی مسلسل محنت نے انہیں جسمانی طور پر بہت کم زور کر دیا تھا، ایک ساتھی نے ان سے کہا:

”فَإِذَا كَلَّمَهُ أَحَدٌ فِي ذَلِكَ وَدَعَاهُ إِلَى الرَّفْقِ بِنَفْسِهِ.“

ترجمہ: ”پیارے دوست! اپنے آپ پر ذرا رحم کیجئے اتنی محنت نہ کیجئے۔“

انہوں نے جواب میں کہا:

ہم نے اپنے اساتذہ کرام کو یہ فرماتے ہوئے سنا ہے:

”إِنَّ الْعِلْمَ لَا يُعْطِيكَ بَعْضَهُ إِلَّا إِذَا أُعْطِيَتْهُ نَفْسُكَ كُلَّهَا“

ترجمہ: ”علم اس وقت تک اپنا معمولی سا حصہ بھی تمہارے سپرد نہیں کرے گا، جب تک تم مکمل

اپنے آپ کو اس کے سپرد نہیں کر دیتے۔“

تھوڑے ہی عرصے بعد اللہ تعالیٰ نے ان کو قرآن و حدیث کے علوم میں مہارت عطا فرمادی..... ان کا نام

مشہور ہو گیا..... ان کے چاہنے والوں کی تعداد بڑھ گئی..... شاگردان پر جان دینے لگے..... اور قوم نے انہیں اپنا سردار بنا لیا۔

دن کا کچھ حصہ اپنے گھر میں گزارتے اور باقی دن مسجد نبوی کے علمی حلقوں میں گزارتے، ان کی زندگی کے دن اسی طرح گزر رہے تھے کہ ایک ایسا واقعہ پیش آیا جس کا انہیں خیال تک نہ تھا۔

حضرت فروخ رَحِمَهُمُ اللہُ تَعَالٰی کی واپسی

موسم گرما کی چاندنی رات تھی، ایک مجاہد ہتھیاروں سے لیس ساٹھ سال کی عمر میں مدینہ منورہ آیا، وہ اپنے گھوڑے پر سوار مدینہ منورہ کی گلیوں میں اپنا گھر تلاش کر رہا تھا۔ وہ یہ بھی نہیں جانتا تھا کہ اس کا گھر موجود ہے یا طوفان، آندھی، اور شدید بارش کی وجہ سے اس کا گھر ختم ہو چکا ہے، کیوں کہ اسے اپنا گھر چھوڑ کر گئے تقریباً تیس سال گزر چکے تھے۔ اس کے دل میں یہ خیال بھی آرہا تھا کہ پتہ نہیں اس کی بیوی جس کو وہ چھوڑ کر گیا تھا، اس پر کیا مشکلات گذری ہوں گی؟

بھلا اس بچہ کا کیا بنا ہوگا جو میری روانگی کے بعد دنیا میں آیا ہوگا؟
”أَوْضَعْتُهُ ذَكَرًا أَمْ أُنْثَى؟ أَحْيَىٰ هُوَ أَمْ مَيِّتٌ؟
وَإِذَا كَانَ حَيًّا، فَمَا شَأْنُهُ؟“

تَرْجَمَہ: ”اللہ جانے لڑکا پیدا ہوا یا لڑکی؟
وہ زندہ ہے یا فوت ہو چکا ہے؟

اگر زندہ ہے تو وہ کس حالت میں ہوگا؟“

اور اتنی بڑی رقم جو میں نے سمرقند و بخارا کو لوگوں کے اسلام کی دعوت دینے کے لیے اللہ کے راستہ میں جاتے وقت اپنی بیوی کے سپرد کی تھی اس کا کیا بنا ہوگا؟

یہ مسافر جس وقت مدینہ پہنچا وہ وقت عشاء کے بعد کا تھا، لوگ ابھی ابھی عشاء کی نماز سے فارغ ہوئے تھے، گذرنے والے لوگ نہ اس مسافر کو پہچانتے تھے، نہ انہوں نے اس مسافر کو کوئی اہمیت دی۔

اس لیے کہ اس طرح کے مسافر صبح و شام مدینہ منورہ میں دین کو پھیلانے اور دین کو سیکھنے کے لیے آتے جاتے تھے، نہ کسی نے اس مسافر کے غبار آلود گھوڑے کی طرف دیکھا، نہ ہی اس کے کندھے پر لٹکنے والی تلوار کی طرف توجہ کی، یہ دیکھ کر مسافر مزید پریشان ہو گیا۔

کیا بات ہے میں تو یہاں کا پرانا رہنے والا ہوں لیکن کوئی مجھے پوچھتا ہی نہیں ہے، میں کس سے پوچھوں کہ میرا گھر کہاں ہوگا کہیں میں دوسری جگہ تو نہیں آگیا؟

”وَفَیْمَا كَانَ الْفَارِسُ سَابِحاً فِیْ أَفْکَارِهِ هَذِهِ، مَاضِیاً یَتَلَمَّسُ طَرِیقَهُ فِیْ تِلْكَ الْأَزِیقَةِ الَّتِیْ عَرَاهَا التَّغْیِیْرُ.....“

ترجمہ: ”اسی طرح یہ مسافر اپنے خیالات میں ڈوبا ہوا مدینے کی گلیوں کا راستہ تلاش کرتے ہوئے چلا جا رہا تھا جن کو زمانے کے گزرنے نے بدل دیا تھا۔“

آخر کار وہ اپنے گھر کے سامنے پہنچا، گھر کا دروازہ کھلا ہوا تھا۔ گھر مل جانے کی خوشی میں اتنا شوق غالب ہوا، کہ گھر والوں سے اجازت لیے بغیر دروازے سے گذر کر گھر کے صحن میں داخل ہو گیا، جب گھر کے مالک نے دروازے پر کسی کے قدموں کی آہٹ سنی تو بالائی منزل سے نیچے جھانکا، کیا دیکھتا ہے کہ چاند کی روشنی میں ایک شخص تلوار لٹکائے ہاتھ میں نیزا تھا مے گھر کے صحن میں کھڑا ہے۔ نوجوان یہ منظر دیکھ کر غصے سے اچھلا اور ننگے پاؤں یہ کہتے ہوئے تیزی سے نیچے اترا:

”یَا عَدُوَّ اللّٰهِ! وَتَقْتَحِمُ مَنْزِلِیْ وَتَهْجِمُ عَلٰی حَرِیْمِیْ؟“

ترجمہ: ”ارے اللہ کے دشمن! تو رات کے وقت اپنے آپ کو چھپائے ہوئے میرے گھر میں داخل ہوا، معلوم ہوتا ہے تیرے ارادے غلط ہیں۔“

وہ اس پر اس طرح جھپٹا جس طرح خونخوار بھوکا شیر اپنے شکار پر جھپٹتا ہے اور اجنبی کو بات کرنے کا وقت ہی نہ دیا۔ دونوں ایک دوسرے سے لڑنے کے لیے تیار ہو گئے، ان کا شور و غل سن کر چاروں طرف سے پڑوسی ان کے گھر آ جمع ہوئے، سب نے اس اجنبی کو گھیرے میں لے لیا اس طرح ان تمام لوگوں نے اپنے پڑوسی کی مدد کی۔

نوجوان نے مسافر کی گردن کو مضبوطی سے اپنے گرفت میں لے رکھا تھا اور غصے سے یہ کہہ رہا تھا اے اللہ کے دشمن! اللہ کی قسم میں تجھے یونہی نہیں چھوڑوں گا، بل کہ تجھے حاکم کے پاس لے جاؤں گا۔ اس شخص نے کہا:

”مَا أَنَا بِعَدُوِّ اللّٰهِ..... وَلَمْ أَرْتَكِبْ ذَنْباً..... وَإِنَّمَا هُوَ بَيْتِیْ، وَمِلْکُ بَيْتِیْ، وَجَدْتُ بَابَهُ مَفْتُوحاً فَدَخَلْتُهُ.....“

ترجمہ: ”میں اللہ کا دشمن نہیں اور نہ ہی میں نے کسی گناہ کا ارتکاب کیا ہے۔ یہ میرا گھر ہے میں اس کا مالک ہوں۔ میں نے اس کا دروازہ کھلا ہوا پایا تو اندر آ گیا (کیا اپنے گھر آنا جرم ہے؟)“

پھر لوگوں سے مخاطب ہوا اور کہا:

”يَا قَوْمُ اسْمَعُوا مِنِّي هَذَا الْبَيْتُ بَيْتِي شَرِيَّتُهُ بِمَالِي يَا قَوْمُ أَنَا (فَرُوخُ).“

ترجمہ: ”اے قوم! میری بات سنو یہ گھر میرا ہے میں نے اسے خود خریدا ہے۔ (میرا نام فروخ ہے)۔“

”أَلَمْ يَبْقَ فِي الْجَبَرَانِ أَحَدٌ يَعْرِفُ فَرُوخَ الَّذِي غَدَا مُنْذُ ثَلَاثِينَ عَامًا مُجَاهِدًا فِي سَبِيلِ اللَّهِ؟“

ترجمہ: ”کیا تم میں کوئی ایسا شخص نہیں جو اس فروخ کو جانتا ہو جو آج سے تیس سال پہلے اللہ کے دین کو پھیلانے کے لیے یہاں سے روانہ ہوا تھا۔“

نوجوان کی والدہ سوئی ہوئی تھیں، شور و ہنگامہ سن کر بیدار ہوئیں بالا خانے کی کھڑکی سے نیچے جھانکا، تو انہیں اپنے خاوند نظر آئے جن کی جدائی نے انہیں نڈھال کر رکھا تھا۔ اچانک اس منظر کو دیکھ کر انہیں ایسی دہشت طاری ہوئی کہ دانتوں میں انگلی دبائے غور سے دیکھتی رہیں پھر بلند آواز سے کہا:

”دَعُوهُ دَعُهُ يَا رَبِيعَةَ دَعُهُ يَا وَلَدِي إِنَّهُ أَبُوكَ، انْصَرِفُوا عَنْهُ يَا قَوْمُ بَارَكَ اللَّهُ عَلَيْكُمْ حَذَارِ يَا أَبَا عَبْدِ الرَّحْمَنِ، إِنَّ هَذَا الَّذِي تَتَصَدَّقُ لَهُ وَلَدُكَ وَفَلْدَةُ كَبِدِكَ.“

ترجمہ: لوگو! انہیں چھوڑ دو! بیٹے ربیعہ تم بھی انہیں چھوڑ دو! یہ تمہارے والد ہیں۔ لوگو! اپنے اپنے گھر واپس چلے جاؤ۔ اللہ تمہارا بھلا کرے۔ پھر اپنے خاوند سے مخاطب ہوئیں اور کہا: اے ابو عبد الرحمن! یہ تمہارا بیٹا ہے۔ تمہارے جگر کا ٹکڑا ہے۔“

جب فروخ نے یہ سنا تو خوشی سے لپک کر بیٹے سے لپٹ گئے اور ہونہار بیٹا محبت سے اپنے والد کے ہاتھوں، گردن اور سر کو چومنے لگا، لوگ یہ منظر دیکھ کر حیران رہ گئے اور مسکراتے ہوئے اپنے گھروں کو واپس چلے گئے۔

اُمّ ربیعہ بالا خانے سے نیچے اتریں! اپنے خاوند کو سلام کیا جن کے متعلق انہیں یہ خیال تھا کہ اب روئے زمین پر ان سے ملاقات نہ ہو سکے گی، کیوں کہ جدائی کو تیس سال گزر چکے تھے اور اس طویل جدائی میں کوئی خبر بھی تو نہ مل سکی تھی۔

فروخ اپنی بیوی کے پاس بیٹھے اور ان سے گزرے ہوئے دنوں کے حالات سننے لگے اور اپنے متعلق گھر

تک خبر نہ پہنچانے کے اصلی اسباب بیان کرنے لگے۔ لیکن ان کی بیوی یہ سب کچھ بے خیالی میں سن رہی تھیں۔

کیوں کہ ان سے ملاقات اور والد کے اپنے بیٹے کو اپنی آنکھوں سے دیکھ لینے کی خوشی میں، اس خوف کی جھلک بھی شامل ہو چکی تھی کہ کہیں مجھ سے اسی مجلس میں اُس بڑی رقم کے متعلق نہ پوچھ لیں جو جاتے وقت میرے سپرد کر گئے تھے۔

وہ خیالات کی دنیا میں اپنے دل سے کہہ رہی تھیں، اگر انہوں نے اس مال کے متعلق پوچھ لیا جو میرے پاس امانت چھوڑ گئے تھے، اور یہ تلقین کر گئے تھے کہ میں اسے اچھے انداز میں خرچ کروں، اگر میں نے انہیں یہ بتا دیا کہ اس میں سے کچھ باقی نہیں بچا تو معلوم نہیں کہ ان کا کیا رد عمل ہوگا؟
اگر میں انہیں یہ بتا دوں کہ میں نے تمام مال ان کے بیٹے کی تعلیم و تربیت پر خرچ کر دیا ہے، تو کیا یہ سن کر انہیں خوشی ہوگی یا.....؟

کیا میرا یہ جواب ان کے لیے کافی ہوگا؟

کہیں یہ غصے میں نہ آجائیں..... کہیں دوبارہ جدائی کا صدمہ برداشت کرنے کے لیے مجھے اکیلا چھوڑ کر سفر پر روانہ نہ ہو جائیں..... کیا وہ اس بات کو بھی سچ مان لیں گے کہ ان کا پیارا بیٹا بادل سے بھی زیادہ سخی ہے؟
اس کے ہاتھ میں درہم و دینار میں سے کچھ باقی نہیں رہتا، مدینہ کا بچہ بچہ جانتا ہے کہ اس نے دائرہ اسلام میں نئے داخل ہونے والوں پر بے حساب خرچ کیا ہے۔

اُمّ ربیعہ اپنے ان خیالات میں ڈوبی ہوئی تھیں۔ خاوند نے ان کی طرف دیکھا اور کہا:

”لَقَدْ جِئْتُكَ يَا أُمَّ رَبِيعَةَ، بِأَرْبَعَةِ آلَافٍ دِينَارٍ.....“

فَأُخْرِجِي الْمَالَ الَّذِي أَوْدَعْتُهُ عِنْدَكَ لِنِصْمٍ هَذَا إِلَيْهِ، وَنَشْتَرِي بِالْمَالِ كُلِّهِ بُسْتَانًا أَوْ عَقَارًا نَعِيشُ مِنْ غَلَّتِهِ مَا امْتَدَّتْ بِنَا الْحَيَاةُ.“

ترجمہ: ”اُمّ ربیعہ! کیا سوچ رہی ہو؟ کن خیالات میں گم ہو؟ یہ دیکھو میں چار ہزار درہم اور لایا ہوں۔ تم بھی وہ درہم لاؤ جو جاتے وقت میں تمہارے سپرد کر گیا تھا، تاکہ اس مال سے ہم باغ اور زمین خرید لیں اور زندگی بھر اس کی کمائی سے راحت و آرام حاصل کریں۔“

یہ سن کر وہ خاموش رہیں اور انہیں کچھ جواب نہ دیا۔ فروخ نے بیوی سے دوبارہ کہا:

”هَيَّا..... أَيْنَ الْمَالُ حَتَّى أَضُمَّ إِلَيْهِ مَا مَعِيَ؟.“

ترجمہ: ”لاؤ مال کہاں ہے تاکہ اسے ایک ساتھ ملا دوں۔“

بیوی نے کہا:

”لَقَدْ وَضَعْتُهُ حَيْثُ يَجِبُ أَنْ يُوضَعَ وَسَأُخْرِجُهُ لَكَ بَعْدَ أَيَّامٍ قَلِيلَةٍ إِنْ شَاءَ اللَّهُ.....“

ترجمہ: ”میں نے اسے وہاں رکھا ہے جہاں اس کا رکھنا مناسب تھا، ان شاء اللہ چند دن کے بعد آپ اس کے ثمرات دیکھ لیں گے۔“
پھر صبح کی اذان نے ان کا سلسلہ کلام ختم کر دیا۔

حضرت ربیعہ رَحِمَهُمُ اللہُ تَعَالٰی کا مقام و مرتبہ

فروغ مسجد پہنچے انہوں نے اس کے پاکیزہ اور مبارک ماحول میں دل لگا کر فجر کی نماز ادا کی، پھر روضہ رسول ﷺ پر گئے صلاۃ و سلام پڑھا پھر ”رِیَاضُ الْجَنَّةِ“ کی طرف مڑے دل میں وہاں نماز ادا کرنے کا شوق تھا، چناں چہ وہاں اشراق کے نوافل ادا کئے اور گڑ گڑا کر دعائیں مانگیں۔

جب مسجد سے جانے کا ارادہ کیا، تو دیکھا کہ اس کے صحن میں ایک ایسی علمی محفل جہی ہوئی ہے، جس کی شان نزالی تھی، اور اس سے پہلے انہوں نے اس قسم کی مجلس کہیں نہیں دیکھی تھی۔

لوگ شیخ کی مجلس کے گرد حلقہ بنا کر بیٹھے ہوئے تھے، مجمع اتنا تھا کہ تھوڑی سی بھی جگہ باقی نہ تھی، انہوں نے مجلس میں بیٹھے ہوئے لوگوں پر ایک سرسری نگاہ دوڑائی اور دیکھا کہ اس میں بڑی عمر والے لوگ سروں پہ پگڑیاں باندھے باادب بیٹھے ہیں۔

اور ان میں ایسے لوگ بھی ہیں جو بظاہر بڑے معزز دکھائی دیتے ہیں۔ بہت سے نوجوان قلم ہاتھ میں لیے دوزانو بیٹھے شیخ کی ہر بات کو اپنی کاپیوں میں اس طرح لکھ کر محفوظ کر رہے تھے، جیسے عمدہ چیزوں کو محفوظ کیا جاتا ہے۔

سبھی شیخ کی طرف نظریں جمائے دیکھ رہے تھے اور پوری خاموشی، ادب و احترام اور توجہ سے بغیر حرکت کے شیخ کی باتیں سن رہے تھے جیسا کہ ان کے سروں پر پرندے بیٹھے ہوئے ہوں۔

حاضرین میں بات کو دور تک پہنچانے کے لیے ایک ”مکبر“ شیخ کے بیان کا ایک ایک جملہ باواز بلند دوہرا رہا تھا، تاکہ دور بیٹھے ہوئے لوگوں تک ان کی ہر بات آسانی سے پہنچ جائے اور اہل مجلس میں سے کوئی بھی کسی جملے سے محروم نہ رہے۔

فروغ کے دل میں شیخ کو دیکھنے کا شوق پیدا ہوا لیکن زیادہ فاصلہ ہونے کی وجہ سے چہرہ صاف دکھائی نہ

دے رہا تھا، شیخ کی خوش بیانی..... علمی مقام..... حیرت انگیز قوتِ حافظہ..... اور شیخ کے سامنے لوگوں کی بے پناہ محبت اور عاجزی و انکساری نے فروخ کے دل پر گویا جادو کر رکھا تھا۔

تھوڑی دیر بعد شیخ نے مجلسِ برخاست کردی اور اٹھ کھڑے ہوئے، حاضرین مجلسِ تیزی سے ان کی طرف لپکے، ان کے پاس لوگوں کی بہت بھیڑ ہو گئی، اور لوگوں نے محبت بھرے انداز میں انہیں اپنے گھیرے میں لے لیا اور انہیں الوداع کرنے مسجدِ نبوی کے باہر تک ان کے پیچھے گئے۔

اس موقع پر فروخ نے اپنے پاس بیٹھے ہوئے ایک شخص سے پوچھا:

”قُلْ لِّي بِرَبِّكَ مِنَ الشَّيْخِ؟!“

ترجمہ: اللہ کے لیے مجھے یہ تو بتادیں کہ یہ بلند پایہ شیخ کون ہیں؟

اس شخص نے تعجب سے کہا:

”أَوَلَسْتَ مِنْ أَهْلِ الْمَدِينَةِ؟“

ترجمہ: ”کیا آپ مدینہ منورہ میں نہیں رہتے؟“

فروخ نے کہا:

”بَلَى.“

ترجمہ: ”کیوں نہیں! میں مدینہ کا باسی (رہنے والا) ہوں۔“

اس شخص نے کہا:

”وَهَلْ فِي الْمَدِينَةِ رَجُلٌ وَاحِدٌ لَا يَعْرِفُ الشَّيْخَ؟!“

ترجمہ: ”مدینے میں ایسا کون ہے جو اس شیخ کو نہیں جانتا؟“

فروخ نے کہا:

”أَعَذُّنِي إِذَا كُنْتُ لَا أَعْرِفُهُ.“

ترجمہ: ”اگر میں اسے نہیں جانتا تو مجھے معذور سمجھیں۔“

کیوں کہ میں تیس سال قبل دین کو پھیلانے کے لیے مدینہ سے چلا گیا تھا کل ہی واپس لوٹا ہوں۔

اس شخص نے کہا چلے کوئی بات نہیں۔ آئیے میرے پاس بیٹھئے میں آپ کو اس شیخ کے متعلق بتاتا ہوں۔

”إِنَّ الشَّيْخَ الَّذِي اسْتَمَعْتَ إِلَيْهِ سَيِّدٌ مِنْ سَادَاتِ التَّابِعِينَ وَعَلَمٌ مِنْ

أَعْلَامِ الْمُسْلِمِينَ

وَهُوَ مُحَدِّثُ الْمَدِينَةِ وَفَقِيهٌهَا وَإِمَامُهَا عَلَى الرَّغْمِ مِنْ حَدَاثَةِ سِنِّهِ.“

ترجمہ: ”جس شیخ کا بیان آپ نے مجلس میں سنا ہے۔ یہ تابعین کے سردار اور امت مسلمہ کے بہت بڑے عالم ہیں، نو عمری کے باوجود مدینہ کے محدث، فقیہ اور امام ہیں۔“
یہ سن کر فروخ نے کہا:

مَا شَاءَ اللَّهُ لَا قُوَّةَ إِلَّا بِاللَّهِ اللَّهُ تَعَالَى نَظَرُ بَدِّ سَ بَچائے۔

اس شخص نے اپنی بات جاری رکھتے ہوئے کہا:

ان کی یہ مجلس مالک بن انس، امام ابو حنیفہ، یحییٰ بن سعید انصاری، سفیان ثوری، عبد الرحمن بن عمرو اوزاعی اور لیث بن سعد رحمہم اللہ تعالیٰ جیسے اکابرین کی یاد دلاتی ہے۔
فروخ کچھ کہنے لگے، لیکن اس شخص نے انہیں بات کرنے کی مہلت نہ دی بل کہ اس نے بات کو جاری رکھتے ہوئے کہا:

”وَهُوَ فَوْقَ ذَلِكَ كُلِّهِ سَيِّدُ كَرِيمِ السَّمَائِلِ مُوْطَأُ الْأَكْنَافِ سَخِيُّ الْيَدِ
فَمَا عَرَفَ أَهْلُ الْمَدِينَةِ أَحَدًا أَوْفَرَ مِنْهُ جُودًا لِصَدِيقٍ وَابْنٍ صَدِيقٍ وَلَا
أَزْهَدَ مِنْهُ فِي مَتَاعِ الدُّنْيَا، وَلَا أَرْغَبَ مِنْهُ بِمَا عِنْدَ اللَّهِ.“

ترجمہ: ”ان سب خوبیوں کے علاوہ بڑی خوبی یہ ہے کہ شیخ خوش اخلاق، نیک سیرت، نرم مزاج اور بہت زیادہ سخی بھی ہیں، اہل مدینہ نے دوست اور دوستوں کی اولاد کے لیے ان سے بڑھ کر کوئی سخی نہیں دیکھا، اور نہ ہی ان سے بڑھ کر دنیا کی چیزوں میں شوق نہ رکھنے والا اور آخرت کی چیزوں کی طرف سب سے زیادہ شوق رکھنے والا دیکھا۔“

فروخ نے کہا: آپ ان کی تعریف ہی کیے جا رہے ہیں، لیکن ابھی تک ان کا نام نہیں بتایا۔ اس شخص نے بتایا ان کا نام ربیعہ رائی ہے۔

فروخ نے تعجب سے پوچھا ربیعہ رائی!!

اس نے کہا: ہاں! ان کا نام ربیعہ ہے، لیکن مدینہ کے علماء اور مشائخ انہیں ربیعہ رائی کے نام سے پکارتے ہیں۔

ان کی علمی شان و شوکت کے کیا کہنے! جب علماء مدینہ کو کسی درپیش مسئلہ میں قرآن و سنت سے واضح دلیل نہیں ملتی، تو وہ ان سے رجوع کرتے ہیں اور وہ اپنے اجتہاد سے اس کا ایک ایسا حل پیش کرتے ہیں، جس سے علماء مطمئن ہو جاتے ہیں۔ فروخ نے پوچھا:

”وَلَكِنَّكَ لَمْ تَنْسِبْهُ لِي“

تَرْجَمَہ: ”یہ کس کا بیٹا ہے۔“

اس شخص نے کہا:

”إِنَّهُ (رَبِيعَةُ بْنُ فَرُّوخٍ) الْمُكَنَّى بِأَبِي عَبْدِ الرَّحْمَنِ
لَقَدْ وَلَدَ بَعْدَ أَنْ غَادَرَ أَبُوهُ الْمَدِينَةَ مُجَاهِدًا فِي سَبِيلِ اللَّهِ فَتَوَلَّتْ أُمُّهُ تَرْبِيَّتَهُ
وَتَنَشِئَتَهُ وَلَقَدْ سَمِعْتَ النَّاسَ قُبِيلَ الصَّلَاةِ يَقُولُونَ:
إِنَّ أَبَاهُ عَادَ اللَّيْلَةَ الْمَاضِيَةَ.“

تَرْجَمَہ: ”یہ اس مجاہد کا بیٹا ہے جس کا نام فروخ ہے، یہ اس کے جہاد پہ روانہ ہونے سے چند ماہ بعد پیدا ہوا تھا۔ اس کی والدہ نے اس کی تعلیم و تربیت پر پوری توجہ دی۔ میں نے ابھی نماز فجر سے پہلے کچھ لوگوں کی زبانی سنا ہے کہ اس کا باپ تیس سال کے بعد گزشتہ رات مدینہ واپس آیا ہے۔“
یہ بات سن کر فروخ کی آنکھوں سے دو آنسو ٹپکے لیکن یہ شخص ان آنسوؤں کے گرنے کا سبب نہ جان

سکا۔

پھر فروخ جلدی سے اپنے گھر پہنچے، بیوی نے دیکھا کہ ان کی آنکھیں بھیگی ہوئی ہیں، پوچھا۔
ابو ربیعہ اللہ تعالیٰ خیر کرے کیا ہوا، آپ کی آنکھیں آنسوؤں سے تر کیوں ہیں؟
فروخ نے کہا:

گھبراؤ نہیں سب خیر ہے۔

آج میں نے اپنے بیٹے ربیعہ کی نرالی شان دیکھی ہے، یہ منظر دیکھ کر بے انتہا خوشی میں میری آنکھوں سے آنسو ٹپک پڑے۔

آج اس کے علمی مقام، خوش بیانی اور لوگوں کی اس کے ساتھ بے پناہ محبت نے مجھے بے حد خوش کر دیا،
میں کس قدر خوش نصیب ہوں کہ مجھے اتنا بلند مقام بیٹا ملا۔

اُم ربیعہ نے اس موقع کو غنیمت جانتے ہوئے کہا:

”أَيُّمَا أَحَبُّ إِلَيْكَ ثَلَاثُونَ أَلْفَ دِينَارٍ أَمْ هَذَا الَّذِي بَلَغَهُ وَلَدُكَ مِنَ الْعِلْمِ
وَالشَّرَفِ؟“

تَرْجَمَہ: ”آپ کو ان دو چیزوں میں سے کون سی چیز زیادہ محبوب ہے تیس ہزار دینار یا اپنے بیٹے کا علم و فضل میں بلند مقام۔“

”فَقَالَ: بَلْ وَاللَّهِ هَذَا أَحَبُّ إِلَيَّ، وَآثَرُ عِنْدِي مِنْ مَالِ الدُّنْيَا كُلِّهِ.“

وَاللَّهُ هَدَى

تَرْجَمَہ: ”فروغ نے کہا: اللہ کی قسم! مجھے پوری دنیا کے مال سے زیادہ اپنے بیٹے کا یہ مقام قیمتی اور محبوب دکھائی دیتا ہے۔“

بیوی نے کہا:

”لَقَدْ أَنْفَقْتُ مَا تَرَكْتُهُ عِنْدِي عَلَيْهِ.....“

فَهَلْ طَابَتْ نَفْسُكَ بِمَا فَعَلْتُ؟!..“

تَرْجَمَہ: ”جو مال آپ مجھے بطور امانت دے گئے تھے وہ میں نے اس کی تعلیم و تربیت پر خرچ کر دیا ہے، کیا آپ اس سے خوش ہیں؟“

فرمایا:

”نَعَمْ! وَجَزِيَّتِ عَنِّي وَعَنْهُ وَعَنِ الْمُسْلِمِينَ خَيْرَ الْجَزَاءِ“

تَرْجَمَہ: ”ہاں کیوں نہیں! مجھے اس سے بہت خوشی ہوئی ہے۔ اللہ تعالیٰ آپ کو میری، میرے بیٹے اور تمام مسلمانوں کی جانب سے جزائے خیر عطا فرمائے۔“

فَوَائِدُ وَنَصَائِحُ

۱ یہ اصول ہمیں ہمیشہ یاد رکھنا چاہئے کہ ”مَنْ جَدَّ وَجَدَ“ جو محنت کرتا ہے وہ ضرور اس کا پھل پاتا ہے۔ مَنْ قَرَعَ الْبَابَ وَلَجَ، جو دروازہ کھٹکھٹاتا ہے تو ایک دن ضرور دروازہ کھل جاتا ہے۔ حضرت ربیعہ زائی رَحِمَهُمُ اللَّهُ تَعَالَى نے اپنی پڑھائی پر محنت کی تو ایک وقت آیا کہ وہ علما کے سردار بن گئے، اس لیے ہمیں بھی علم حاصل کرنے میں محنت کرنی چاہئے، کوئی بھی وقت ضائع نہیں کرنا چاہئے، اس کے ساتھ علم حاصل کرنے کے لیے یہ دعا ہر نماز کے بعد مانگنے کا معمول بنانا چاہئے:

﴿رَبِّ اشْرَحْ لِي صَدْرِي﴾ وَيَسِّرْ لِي أَمْرِي ﴿وَاحْلُلْ عُقْدَةً مِّنْ لِّسَانِي﴾
يَفْقَهُوا قَوْلِي ﴿۱﴾

تَرْجَمَہ: ”اے میرے اللہ! میرا سینہ میرے لیے کھول دے، اور میرے کام کو مجھ پر آسان کر دے اور میری زبان کی گرہ بھی کھول دے، تاکہ لوگ میری بات اچھی طرح سمجھ سکیں۔“

۲ دوسرا سبق یہ ہے کہ ماؤں کو بچوں کی تربیت کا اہتمام کرنا چاہئے، ماں باپ کی ذمہ داری ہے کہ وہ بچوں کی تربیت کی فکر کریں اور ان کی اچھی تربیت کریں تاکہ کل جب یہ بچے بڑے ہوں تو دین کے خادم اور والدین

۱ طہ: ۲۵ اِلٰی ۲۸

کے فرماں دار بنیں۔

۳ طالب علم کو یہ سوچنا چاہئے کہ ہمارے والدین ہماری تعلیم کے لیے کتنا خرچ کرتے ہیں اسکول، مدرسہ، اساتذہ، مہتمم ہم پر کتنا خرچ کرتے ہیں، کوئی اپنی زمین تعلیم کے لیے وقف کرتا ہے، کوئی تعمیر کرواتا ہے وغیرہ وغیرہ۔

اب ہم نے علم حاصل کرنے کے لیے محنت نہ کی، وقت ضائع کیا تو اتنے لوگوں کی گویا ہم نے محنت کی قدر نہ کی، گویا صرف ہم نے اپنا ہی وقت ضائع نہیں کیا بلکہ اتنے سارے لوگوں کا وقت ضائع کیا، اس لیے ہمیں خوب محنت کرنی چاہئے اور دل لگا کر علم حاصل کرنا چاہئے۔

نوٹ: ذیل میں ہم چند کتابوں کے نام ذکر کرتے ہیں ان شاء اللہ تعالیٰ ان کتابوں کا مطالعہ بہت مفید ہوگا۔

① طلبہ کرام کے لیے: ”آداب المتعلمین“ ”آپ بیتی“ ”کام یاب طالب علم“ ”مطالعہ کی اہمیت“ (دارالہدیٰ، کراچی) ”طلباء کے لیے تربیتی واقعات“ (بیت العلم ٹرسٹ، کراچی)

② اولاد کی تربیت کے لیے: ”والدین کی قدر کیجئے“ (دارالہدیٰ، کراچی)

③ والدین کے مطالعہ کے لیے: ”مثالی ماں“ ”مثالی باپ“ (بیت العلم ٹرسٹ، کراچی)

اَلْحَمْدُ لِلّٰہِ ہمارے ادارے سے ان دونوں کتابوں کا انگریزی میں بھی ان ناموں سے ترجمہ چھپ چکا ہے۔ (The Ideal Mother) (The Ideal Father) (دارالہدیٰ، کراچی)

مذکرہ

سوال: علم کی طلب کے لیے ربیعہ رَحِمَهُ اللہُ تَعَالٰی کی مثال کیسی ہے؟

سوال: ابن الماٹھون نے ان کی تعریف کن الفاظوں میں کی ہے؟

سوال: ربیعہ رَحِمَهُ اللہُ تَعَالٰی کے والد کتنی رقم اپنی اہلیہ کے پاس امانت رکھوا کر گئے تھے اور انہوں نے یہ رقم کہاں سے حاصل کی تھی؟

سوال: امام ربیعہ رَحِمَهُ اللہُ تَعَالٰی کے تابعین اساتذہ کرام رَحِمَهُمُ اللہُ تَعَالٰی میں سے صرف تین استادوں کے نام بتائیے؟۔

حضرت رجاء بن حیوہ رحمہم اللہ تعالیٰ

”إِنَّ فِي كِنْدَةَ لثَلَاثَةَ رَجَالٍ يُنْزِلُ اللَّهُ بِهِمُ الْغَيْثَ وَيَنْصُرُ بِهِمُ عَلَى الْأَعْدَاءِ
أَحَدُهُمْ رَجَاءُ بْنُ حَيَوَةَ“ (مسلم بن عبد الملك)

ترجمہ: ”کندہ قبیلے میں تین اشخاص ایسے ہیں جن کی وجہ سے اللہ تعالیٰ بارش نازل فرماتے ہیں اور دشمنوں کے مقابلے میں مسلمانوں کی مدد فرماتے ہیں۔ ان میں سے ایک رجاء بن حیوہ رحمہم اللہ تعالیٰ ہیں۔“

تابعین رحمہم اللہ تعالیٰ میں تین بے مثال ہستیاں

تابعین رحمہم اللہ تعالیٰ کے مبارک دور میں تین لوگ ایسے گزرے ہیں کہ ان کے زمانے میں بھی لوگوں نے ان تین کا کوئی ہم مثل، یعنی ان جیسا نہیں دیکھا۔

(اللہ تعالیٰ نے ان تینوں کو ایسی مبارک صفات عطا فرمائی تھیں کہ ان کا درجہ دوسروں سے اونچا تھا۔ تینوں نے اپنی اپنی جگہوں پر نیکیوں اور بھلائیوں کے کام کئے، گناہوں سے بچتے ہوئے زندگی گذاری، نہ اللہ تعالیٰ کا کوئی حکم توڑ کر نافرمانی کرتے تھے، نہ کسی انسان کو تکلیف پہنچاتے تھے دن و رات اللہ تعالیٰ اور اس کے رسول ﷺ کی فرماں برداری اور اللہ تعالیٰ کی مخلوق (یعنی اللہ تعالیٰ کے خاص اور عام بندوں) کی خدمت میں گزارتے تھے۔)

وہ عظیم المرتبت اشخاص یہ ہیں۔

عراق میں محمد بن سیرین رحمہم اللہ تعالیٰ۔

حجاز میں قاسم بن محمد بن ابی بکر رحمہم اللہ تعالیٰ۔

اور شام میں رجاء بن حیوہ رحمہم اللہ تعالیٰ۔

آئیے اب ہم آپ کو ان تین برگزیدہ و پسندیدہ شخصیات میں سے حضرت رجاء بن حیوہ رحمہم اللہ تعالیٰ کی زندگی کے بارے میں بتاتے ہیں۔

تعارف

حضرت رجاء بن حیوہ رحمہم اللہ تعالیٰ سرزمین فلسطین کے بیسان نامی قصبہ میں پیدا ہوئے، اور ان کی

پیدائش حضرت عثمان بن عفان رَضِیَ اللہُ تَعَالٰی عَنْہُ کی خلافت کے اخیر سالوں میں ہوئی۔ عربوں کے اندر ایک مشہور قبیلہ ”کنده“ تھا اس قبیلہ سے ان کا تعلق تھا، اس طرح رجاء بن حیوہ فلسطینی ہیں۔ اصل کے اعتبار سے عربی ہیں اور نسلاً (یعنی قبیلہ کے اعتبار سے کندی ہیں)۔

اس کندی نوجوان نے بچپن ہی سے اللہ تعالیٰ کی فرماں برداری کرتے ہوئے پرورش پائی، یعنی شروع سے پانچ وقت کی نماز پڑھتے تھے، والدین کی عزت و احترام کرتے تھے، اللہ تبارک تعالیٰ نے ان کو دنیا ہی میں یہ بہترین بدلہ عطا فرمایا کہ اپنا محبوب بندہ بنا لیا اور جوان کو دیکھتا وہ بھی ان سے محبت کرتا۔

یہ بچپن ہی سے علم حاصل کرنے کی طرف متوجہ ہوئے، اللہ تعالیٰ نے ان کے دل میں سچی طلب کی وجہ سے ان کو علم سے نوازا۔ چوں کہ انہیں دن اور رات کے ہر لمحہ سب سے بڑی فکر قرآن مجید اور حدیث رسول (غَالِیَ الصَّلَاةِ وَالسَّلَامِ) حاصل کرنے کی رہتی، اس لیے اللہ تعالیٰ نے ان کی فکر و خیالات کو قرآن و حدیث کی روشنی سے روشن کر دیا۔ اور ان کا دل علم و حکمت سے بھر گیا:

اللہ تبارک و تعالیٰ کا ارشاد ہے:

﴿وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ط﴾

ترجمہ: ”اور جس کو سمجھ ملی اس کو بڑی خوبی ملی۔“

انہیں اکثر اونچے درجے کے صحابہ کرام رَضِیَ اللہُ تَعَالٰی عَنْہُمْ سے علم حاصل کرنے کی سعادت نصیب ہوئی، جن میں سے حضرت ابوسعید خدری، حضرت ابودرداء، حضرت ابوامامہ، حضرت عبادہ بن صامت، حضرت معاویہ بن ابوسفیان، حضرت عبداللہ بن عمرو بن عاص اور نواس بن سمان رَضِیَ اللہُ تَعَالٰی عَنْہُمْ سرفہرست ہیں۔

”فَكَانُوا لَهُ مَصَابِيحُ هِدَايَةٍ وَمَشَاعِلُ عِرْفَانٍ“

ترجمہ: ”یہ بزرگ صحابہ کرام رَضِیَ اللہُ تَعَالٰی عَنْہُمْ ان کے لیے ہدایت کے چراغ اور معرفت کی روشنی کے مینار ثابت ہوئے۔“

اس خوش نصیب نوجوان نے اپنے لیے زندگی گزارنے کا ایک مقصد متعین کر لیا تھا، اسی پر زندگی بھر چلتے رہے اور اکثر فرمایا کرتے تھے:

”مَا أَحْسَنَ الْإِسْلَامَ يُزِينُهُ الْإِيمَانُ.“

ترجمہ: ”وہ اسلام کس قدر خوب صورت ہے جو ایمان سے آراستہ ہو۔“

”وَمَا أَحْسَنَ الْإِيمَانَ يُزِينُهُ التَّقَى.“

تَرْجَمًا: ”وہ ایمان کس قدر خوب صورت ہے جو تقویٰ سے مزین ہو۔“

”وَمَا أَحْسَنَ التَّقَىٰ يُزِينُهُ الْعِلْمُ.“

تَرْجَمًا: ”وہ تقویٰ کس قدر حسین ہے جس کے ساتھ علم کا چاند لگا ہوا ہو۔“

”وَمَا أَحْسَنَ الْعِلْمَ يُزِينُهُ الْعَمَلُ.“

تَرْجَمًا: ”وہ علم کس قدر بہترین ہے جس کے ساتھ عمل بھی ہو۔“

”وَمَا أَحْسَنَ الْعَمَلَ يُزِينُهُ الرِّفْقُ.“

تَرْجَمًا: ”اور وہ عمل کس قدر خوش نما ہے جسے نرمی نے زینت عطا کی ہو۔“

نوٹ: حضرت رجاء بن حیوہ رَحِمَهُمُ اللہُ تَعَالٰی کے یہ پانچ سنہری فرمان کتنے اہم اور کتنے مبارک ہیں، ہمیں بھی چاہئے کہ ہم انہیں اپنی زندگی کا نصب العین بنائیں اور ان کے مطابق عمل کریں۔

مبارک صفات

حضرت رجاء بن حیوہ پر ایک نعمت الہی یہ بھی رہی کہ وہ کئی سالوں تک وزیر رہے، بادشاہ بدل جاتے لیکن کوئی بادشاہ ان کو نہ بدلتا تھا۔

بنو اُمیہ کے اکثر خلفاء کے وزیر رہے، جس کی ابتدا عبدالملک بن مروان سے ہوئی اور انتہا عمر بن عبدالعزیز پر، لیکن سلیمان بن عبدالملک اور عمر بن عبدالعزیز رَحِمَهُمُ اللہُ تَعَالٰی کے ساتھ دلی تعلق باقی خلفاء کی نسبت زیادہ رہا۔

اللہ تعالیٰ نے ان کو کچھ صفات ایسی عطا فرمائی تھیں جن کی بنا پر تمام بادشاہوں کے نزدیک ان کا ایک خاص مقام تھا۔

۱ ان صفات حمیدہ میں ایک صفت سچائی تھی، ہر حال میں سچ بولنا۔

۲ اپنی نیت میں اخلاص۔

۳ سمجھ داری سے مشورہ دینا، اپنے بڑوں کا یا دوستوں کا مزاج دیکھ کر مشورہ دینا، اپنی رائے بڑوں کی رائے کے مخالف ہو تو رائے دیتے وقت سمجھ داری و دانش مندی کا خیال رکھتے ہوئے الفاظ استعمال کرنا۔

بعض اوقات فوری رائے دینے کے بجائے کچھ وقت گزار کر رائے دینا یہ سب سمجھ داری کے طریقے

ہیں۔

۴ مشکل و پے چیدہ حالات میں بالکل نہ گھبرانا، بل کہ حکمت و دانائی سے ان حالات پر قابو پالینا۔

۵) ان سب خصوصیات کے علاوہ ایک بڑی خوبی اللہ تعالیٰ نے یہ عطا فرمائی تھی کہ کسی خلیفہ سے دنیاوی لالچ کا اظہار نہیں کرتے تھے۔

ایک اجنبی کی رجاء بن حیوہ رَحِمَهُ اللہُ تَعَالٰی کو نصیحت

خلفاء بنو امیہ کے ساتھ ان کا تعلق اللہ تعالیٰ کی رحمت ثابت ہوا اور خود ان کے لیے بھی عزت و اکرام کا باعث بنا۔ آپ نے حکم رانوں کو خیر اور بھلائی کی طرف دعوت دی، اور نیکی کے راستے ان کو بتلائے، اور برے کاموں سے ہمیشہ انہیں روکتے رہے، اور ان پر برائیوں کے دروازے بند کرنے کے لیے ہمیشہ کوشش فرماتے رہے۔

حکم رانوں کو ہمیشہ حق و صداقت کی راہ آسان کر کے دکھائی، باطل اور برے کاموں کی برائی ان کے دل میں بٹھانے کی ہمیشہ کوشش کی، اور ان کے دل میں اللہ جلّ جلالہ اور رسول ﷺ کی اطاعت اور مسلمانوں کی خیر خواہی کا جذبہ ہمیشہ ڈالتے رہے۔

حضرت رجاء بن حیوہ کی زندگی میں ایک ایسا واقعہ پیش آیا جس نے یہ بات واضح کر دی، کہ ان کا خلفاء سے تعلق کا مقصد یہ تھا کہ ان کو دین پر لائیں، خیر و بھلائی کی طرف ان کی راہ نمائی کریں۔

وہ بیان کرتے ہیں کہ ایک روز میں خلیفہ سلیمان بن عبد الملک کے ساتھ لوگوں کے ہجوم میں کھڑا تھا، میں نے دیکھا کہ ایک شخص ہجوم میں سے تیزی سے گذرتا ہوا ہماری طرف بڑھ رہا ہے، اور یہ شخص خوب صورت ہونے کے ساتھ ساتھ بارعب بھی تھا۔

میں نے سوچا یہ خلیفہ سے ملنے کے لیے بے تاب ہے، صفوں کو چیرتا ہوا ہماری طرف آ رہا ہے، کیا دیکھتا ہوں کہ وہ بالکل میرے سامنے آ گیا اور میرے پہلو میں آ کھڑا ہوا،

مجھے سلام کیا اور خلیفہ کی طرف اشارہ کر کے کہنے لگا:

”يَا رَجَاءُ! إِنَّكَ قَدْ ابْتُلِيتَ بِهَذَا الرَّجُلِ.“

ترجمہ: ”اے رجاء! تو اس شخص کی وجہ سے آزمائش میں ڈالا گیا ہے۔“

اے رجاء میری یہ بات ذہن نشین کر لو۔

”وَإِنَّ فِي الْقُرْبِ مِنْهُ الْخَيْرَ الْكَثِيرَ، أَوِ الشَّرَّ الْكَثِيرَ.....“

فاجعل قربك منه خيراً لك ونه وللناس.....“

ترجمہ: ”جس کا کسی سلطان کے ساتھ قریبی تعلق ہو اور وہ اس تعلق کو بھلائی کے لیے استعمال

کرے تو یہ اس کے لیے بہت زیادہ بہتر ہے، ورنہ یہ بہت بڑا اثر ہے اور بہت زیادہ برائی کا سبب ہے۔ تم اپنے اس تعلق کو اپنے لیے اور بادشاہ کے لیے اور لوگوں کی بھلائی کے لیے استعمال کرو۔“
”وَاعْلَمُ يَا رَجَاءُ أَنَّهُ مَنْ كَانَتْ لَهُ مَنْزِلَةٌ مِنَ السُّلْطَانِ، فَرَفَعَ إِلَيْهِ حَاجَةً أَمْرِي ضَعِيفٍ لَا يَسْتَطِيعُ رَفْعَهَا، لَقِيَ اللَّهَ جَلَّ وَعَزَّ يَوْمَ يَلْقَاهُ وَقَدْ ثَبَّتَ قَدَمَيْهِ لِلْحِسَابِ.....“

ترجمہ: ”اور یہ بات یاد رکھو! کہ جو کسی ایسے نادار، کم زور، یا غریب، مفلس، اور کنگال کی کوئی ضرورت سلطان کے ذریعے پوری کرادے، کہ وہ خود اپنی ضرورت سلطان کے پاس نہیں لے جا سکتا، تو قیامت کے دن اللہ تعالیٰ ضرورت پوری کرانے والے کے حساب میں آسانی کر دے گا۔“
اے رجاء یاد رکھو!

”أَنَّ مَنْ كَانَ فِي حَاجَةِ أَخِيهِ الْمُسْلِمِ كَانَ اللَّهُ فِي حَاجَتِهِ.“
ترجمہ: ”جو اپنے مسلمان بھائی کی ضرورت پوری کرنے میں لگ جاتا ہے، اللہ تعالیٰ اس کی ضرورت پوری کرنے میں لگ جاتے ہیں۔“
”وَاعْلَمُ يَا رَجَاءُ أَنَّ مِنْ أَحَبِّ الْأَعْمَالِ إِلَى اللَّهِ جَلَّ وَعَزَّ، إِدْخَالُ الْفَرَحِ عَلَى قَلْبِ أَمْرِي مُسْلِمٍ.“
ترجمہ: ”اے رجاء! خوب اچھی طرح جان لو! کسی مسلمان شخص کے دل میں خوشی پیدا کرنا اللہ تعالیٰ کے ہاں سب سے زیادہ پسندیدہ عمل ہے۔“

میں غور سے اس کی باتیں سن رہا تھا، جی چاہتا تھا کہ وہ کہتا رہے اور میں سنتا رہوں۔ واقعی باتیں بڑی نصیحت والی اور اہم تھیں۔“
لیکن خلیفہ نے آواز دی:
”أَيْنَ رَجَاءُ بْنُ حَيَوَةَ؟“

ترجمہ: ”رجاء بن حیوہ کہاں ہیں۔“
میں ان کی طرف پلٹا اور کہا:

”هَآ أَنَا ذَا يَا أَمِيرَ الْمُؤْمِنِينَ“

ترجمہ: ”امیر المؤمنین! میں یہاں موجود ہوں۔“

انہوں نے مجھ سے کسی چیز کے متعلق پوچھا، میں نے جواب سے فارغ ہونے کے فوراً بعد اس اجنبی کی

طرف دیکھا، تو وہ اپنی جگہ سے غائب تھا میں نے بہت ڈھونڈا لیکن اس کا کوئی پتہ نہیں چلا۔

خلیفہ سے ایک شخص کو معاف کروانا

حضرت رجاء بن حیوہ رَحِمَهُ اللہُ تَعَالٰی کے بنو امیہ کے ساتھ سچائی اور اخلاص و محبت کے واقعات تاریخ کے روشن صفحات پر محفوظ ہیں اور ہمیشہ بعد کے آنے والے لوگ، اپنے بڑوں کے یہ واقعات بیان کرتے رہیں گے۔ ان میں سے ایک واقعہ یہ ہے:

ایک روز عبدالملک بن مروان کی مجلس میں ایک شخص کا تذکرہ ہوا کہنے والے نے کہا کہ وہ آپ کے مخالفین کا مددگار ہے اور بنو امیہ کو بری نگاہ سے دیکھتا ہے، خلفاء بنو امیہ کی ہر جگہ برائی کرتا رہتا ہے، یہ باتیں سن کر خلیفہ غصہ سے بھڑک اٹھے انہوں نے آگ بگولا ہو کر کہا:

”وَاللّٰهِ لَئِنْ اُمَكَّنَنِی اللّٰهُ مِنْهُ لَا فَعَلَنْ، وَلَا فَعَلَنْ.....“

وَلَا ضَعَنْ السَّیْفَ فِیْ عُنُقِہِ۔“

ترجمہ: ”اللہ کی قسم! اگر وہ میرے قابو میں آگیا تو میں اس کو بہت بری سزا دوں گا، اور اس کی گردن پر تلوار رکھ دوں گا۔“

دنیا اس کا حشر دیکھے گی پھر اپنے کارندوں سے کہا اسے پکڑ کر میرے پاس لاؤ۔
زیادہ وقت نہیں گزرا تھا کہ اللہ تعالیٰ نے انہیں اس شخص پر قابو دے دیا جب خلیفہ کی نظر اس پر پڑی تو وہ آگ بگولہ ہو گئے، اور قریب تھا کہ اس کی گردن اڑانے کا حکم دیتے، لیکن حضرت رجاء بن حیوہ رَحِمَهُ اللہُ تَعَالٰی کھڑے ہو کر فرمانے لگے:

”یَا اَمِیْرَ الْمُؤْمِنِیْنَ اِنَّ اللّٰہَ عَزَّوَجَلَّ قَدْ صَنَعَ لَکَ مَا تُحِبُّہُ مِنَ الْقُدْرَةِ فَاصْنَعْ لِلّٰہِ مَا یُحِبُّہُ مِنَ الْعَفْوِ.....“

ترجمہ: ”امیر المؤمنین! اللہ تعالیٰ نے آپ کو قدرت، طاقت اور حکومت عطا کی ہے جو آپ کو پسند ہے، تو (آپ کو ان نعمتوں کا شکر بجالانا چاہئے اور ان نعمتوں کا تقاضا یہ ہے کہ) آپ ایسے کام کریں جو اللہ تعالیٰ کو پسند ہوں۔ چوں کہ اللہ تعالیٰ کو معاف کرنا اور درگزر کرنا پسند ہے لہذا آپ بھی اسے معاف کر دیں۔“

یہ بات سن کر خلیفہ کا دل ٹھنڈا ہوا اور غصہ جاتا رہا، اس شخص کو معاف کر دیا اور اسے خوش کرنے کے لیے انعام و اکرام سے نوازا اور اس کے ساتھ حسن سلوک سے پیش آئے۔

حضرت سعید بن مسیب رَحِمَهُمُ اللہُ تَعَالٰی کی بے نیازی

سن ۹۱ ہجری میں امیر المؤمنین ولید بن عبد الملک نے حج کا ارادہ کیا حضرت رجاء بن حیوہ رَحِمَهُمُ اللہُ تَعَالٰی بھی ان کے ساتھ تھے۔ جب دونوں مدینہ منورہ پہنچے اس وقت مدینے کے گورنر حضرت عمر بن عبدالعزیز رَحِمَهُمُ اللہُ تَعَالٰی تھے۔ وہ بھی خلیفہ کے ساتھ مسجد نبوی کی زیارت کے لیے چل پڑے، خلیفہ کی خواہش تھی کہ مسجد نبوی کو چاروں طرف سے تفصیلی طور پر دیکھیں اور اس میں توسیع کی جائے (یعنی اس کو بڑا کیا جائے)۔ لہذا مسجد میں موجود لوگوں کو باہر نکال دیا گیا، تاکہ غور و فکر کے ساتھ جائزہ لینے میں کوئی رکاوٹ پیش نہ آئے۔ سب لوگ مسجد سے باہر چلے گئے لیکن سعید بن مسیب رَحِمَهُمُ اللہُ تَعَالٰی بدستور اپنی جگہ پر بیٹھے رہے پولیس بھی انہیں اپنی جگہ سے اٹھانے کی جرأت نہ کر سکی۔

صورتِ حال کا جائزہ لیتے ہوئے مدینہ کے گورنر حضرت عمر بن عبدالعزیز رَحِمَهُمُ اللہُ تَعَالٰی نے حضرت سعید بن مسیب رَحِمَهُمُ اللہُ تَعَالٰی کی طرف ایک آدمی بھیج کر پیغام بھیجا، اگر تھوڑی دیر کے لیے آپ دوسرے لوگوں کی طرح مسجد سے باہر چلے جائیں، تو ہمیں امیر المؤمنین کو مسجد کی زیارت کرانے میں آسانی ہو جائے گی۔

گورنر کا پیغام سن کر حضرت سعید بن مسیب رَحِمَهُمُ اللہُ تَعَالٰی نے فرمایا:
 ”لَا أُغَادِرُ الْمَسْجِدَ إِلَّا فِي الْوَقْتِ الَّذِي اُعْتَدْتُ أَنْ أُغَادِرَهُ فِيهِ كُلَّ يَوْمٍ.“
 ترجمہ: ”میں مسجد سے اس وقت جاؤں گا، جس وقت معمول کے مطابق روزانہ جاتا ہوں۔ (یعنی کسی بادشاہ کے آنے کی وجہ سے میں اللہ کے گھر کو نہیں چھوڑ سکتا)۔“

تو ان کی خدمت میں پھر گزارش کی گئی، کہ آپ اتنا کر لیں کہ جب امیر المؤمنین آپ کے پاس سے گذریں تو آپ کھڑے ہو کر سلام کہہ دیں۔ انہوں نے فرمایا:
 ”إِنَّمَا جِئْتُ إِلَى هُنَا لِأَقُومَ لِرَبِّ الْعَالَمِينَ.“
 ترجمہ: ”میں یہاں رب العالمین کے سامنے کھڑا ہونے کے لیے آیا ہوں (کسی بندے کے سامنے نہیں)۔“

گورنر مدینہ حضرت عمر بن عبدالعزیز رَحِمَهُمُ اللہُ تَعَالٰی سمجھ گئے کہ یہ بزرگ جانے والے نہیں ہیں، اور نہ ہی کسی بادشاہ کی تعظیم میں کھڑے ہوں گے، تو وہ احتیاطاً خلیفہ کے ہم راہ اس جگہ سے تھوڑا دور ہٹ کر گذرنے لگے، جہاں حضرت سعید بن مسیب رَحِمَهُمُ اللہُ تَعَالٰی بیٹھے تھے اور رجاء بن حیوہ رَحِمَهُمُ اللہُ تَعَالٰی امیر المؤمنین

کے ساتھ بات چیت میں مشغول تھے۔ کیوں کہ یہ دونوں وزیر اور گورنر خلیفہ کی غصیلی طبیعت سے واقف تھے اور انہیں اندیشہ تھا کہ کہیں کوئی ناگوار صورت حال نہ پیدا ہو جائے۔

امیر المؤمنین نے مسجد نبوی میں چلتے چلتے دونوں سے پوچھا:

”مَنْ ذَٰلِكَ الشَّيْخُ؟.....“

اَلَيْسَ هُوَ سَعِيدُ بْنُ الْمُسَيَّبِ.

تَرْجَمَہ: ”وہ شیخ کون ہیں، کیا وہ سعید بن مسیب تو نہیں؟“

دونوں نے بیک زبان کہا:

”بَلٰی یَا اَمِیرَ الْمُؤْمِنِیْنَ.“

تَرْجَمَہ: ”امیر المؤمنین! آپ کا اندازہ درست ہے، بالکل وہی ہیں۔“

پھر دونوں ان کے علم و فضل اور تقویٰ و پاکیزگی جیسی خوبیوں کا تذکرہ کرنے لگے۔ امیر المؤمنین نے کہا میں زیادہ جانتا ہوں ان کے کمالات کو، جس طرح تم ذکر کر رہے ہو یہ ایسے ہی ہیں اور سچی بات یہ ہے کہ ہمارا حق بنتا ہے کہ ہم ادب سے جا کر ان کو سلام کریں۔

چنانچہ امیر المؤمنین مسجد نبوی کے صحن کا چکر لگا کر سیدھے ان کے پاس آئے سلام عرض کیا، اور پوچھا شیخ کا کیا حال ہے؟

انہوں نے اپنی جگہ پر بیٹھے بیٹھے ہی سلام کا جواب دیا اور فرمایا:

”بِنِعْمَةِ مِّنَ اللّٰهِ، وَلَهُ الْحَمْدُ وَالْمِنَّةُ.....“

تَرْجَمَہ: ”اللہ کا شکر ہے اس کا بے حد مجھ پر احسان ہے۔“

پھر آپ نے پوچھا:

”فَکَيْفَ اَمِیرُ الْمُؤْمِنِیْنَ، وَفَقَّہُ اللّٰهُ لِمَا یُحِبُّہُ وَیَرْضَاہُ.....“

تَرْجَمَہ: ”امیر المؤمنین آپ کیسے ہیں، اللہ آپ کو اپنے پسندیدہ اور محبوب اعمال کی توفیق عطا فرمائے۔“

امیر المؤمنین نے حضرت سعید بن مسیب رَحِمَهُ اللہُ تَعَالٰی کی طرف سے یہ بے نیازی کا انداز دیکھ کر

فرمایا:

ہٰذَا بَقِیَّةُ النَّاسِ..... ہٰذَا بَقِیَّةُ سَلَفِ ہٰذِہِ الْاُمَّۃِ.....

تَرْجَمَہ: ”بلاشبہ یہ امت مسلمہ کے نیک اور صالح شخص ہیں۔“

بروقت اہم اور درست مشورہ دینا

جب امیر المؤمنین ولید بن عبد الملک کا انتقال ہوا اور ان کے بھائی سلیمان بن عبد الملک خلیفہ بنے، تو حضرت رجاء بن حیوہ رَحِمَهُمُ اللہُ تَعَالٰی کی عزت و مرتبہ میں پہلے سے زیادہ اضافہ ہو گیا۔ خلیفہ سلیمان کو آپ پر بہت زیادہ بھروسہ اور بہت اعتماد تھا، ہر چھوٹے بڑے معاملے میں ان سے ضرور مشورہ لیتے۔

یوں تو حضرت رجاء بن حیوہ رَحِمَهُمُ اللہُ تَعَالٰی نے سلیمان بن عبد الملک کی وزارت میں رہتے ہوئے بہت سے اچھے اور عظیم الشان مشورے دیئے، لیکن ان میں سب سے اہم اور قیمتی مشورہ اور بہترین تدبیر وہ ہے، جو انہوں نے اس وقت کی جب کہ سلیمان کے انتقال کا وقت قریب تھا اور ان کے بعد کسی کو بادشاہ بنایا جانا تھا، اس کے لیے سلیمان کس کا نام لکھ کر جائیں یہ مسلمانوں کے لیے ایک مشکل گھڑی تھی۔

اس وقت حکمت اور جرأت کے ساتھ حضرت رجاء بن حیوہ رَحِمَهُمُ اللہُ تَعَالٰی نے حضرت عمر بن عبد العزیز رَحِمَهُمُ اللہُ تَعَالٰی کے خلیفہ بننے کے لیے آسانیاں فراہم کیں۔ یہ یقیناً آپ کا ایک تاریخی کارنامہ ہے۔

حضرت رجاء بن حیوہ رَحِمَهُمُ اللہُ تَعَالٰی بیان کرتے ہیں:

۹۹ ہجری ماہ صفر کے پہلے جمعہ کے دن ہم امیر المؤمنین سلیمان بن عبد الملک کے ساتھ سرزمین شام کے دابق نامی قصبہ میں تھے۔ یہ قصبہ شام کے شہر حلب کے نزدیک ہے، جب بنو امیہ کے بادشاہ روم سے جنگ کرنے جاتے تھے، تو یہاں ٹھہرتے تھے۔ یہیں سلیمان بن عبد الملک کی قبر ہے۔

امیر المؤمنین نے قسطنطنیہ فتح کرنے کے لیے اپنے بھائی مسلمہ بن عبد الملک کی قیادت میں ایک عظیم لشکر روانہ کیا ہوا تھا۔ لشکر کے ساتھ ان کا بیٹا داؤد اور دیگر بہت سے شاہی خاندان کے افراد بھی شامل تھے، انہوں نے اس بات پر قسم اٹھا رکھی تھی کہ قسطنطنیہ فتح کر کے واپس آئیں گے یا شہید ہو جائیں گے۔

جب جمعہ کی نماز کا وقت قریب آیا، امیر المؤمنین نے خوب اچھی طرح وضو کیا سبز رنگ کا لباس پہنا، سر پر پگڑی باندھی، پھر آئینے میں اپنے حسن و جمال اور قیمتی لباس پر خوش ہوتے ہوئے دیکھا، اس وقت ان کی عمر صرف چالیس برس تھی۔

پھر لوگوں کو جمعہ کی نماز پڑھانے کے لیے مسجد میں گئے۔ نماز جمعہ سے واپس آتے ہی شدید بخار میں مبتلا ہو گئے، پھر دن بدن بیماری بڑھتی گئی، مجھ سے ارشاد فرمایا کہ تم میرے قریب رہا کرو۔ ایک مرتبہ میں ان کے کمرے میں داخل ہوا تو وہ خط لکھ رہے تھے۔

میں نے کہا:

”مَا تَصْنَعُ يَا أَمِيرَ الْمُؤْمِنِينَ؟“

ترجمہ: ”امیر المؤمنین آپ کیا کر رہے ہیں۔“

فرمایا:

”أَكْتُبُ كِتَابًا أَعْهَدُ بِهِ إِلَى ابْنِي أَيُّوبَ.“

ترجمہ: ”میں ایک خط لکھ رہا ہوں کہ میرے بعد میرے بیٹے ایوب کو بادشاہ بنا دیا جائے۔“

میں نے کہا: امیر المؤمنین اگر آپ برانہ منائیں تو میرا ایک مخلصانہ مشورہ ہے، جو آپ کو دنیا میں بھی فائدہ دے گا اور قبر و آخرت میں بھی۔

وہ یہ کہ اگر آپ کسی نیک، صالح شخص کو ولی عہد مقرر کریں گے، تو یہ عمل آپ کے لیے قبر میں آسانی پیدا کرے گا، اللہ سبحانہ و تعالیٰ کے ہاں بھی آپ پر حساب کتاب میں آسانی ہوگی اور امت مسلمہ پر آپ کا بہت احسان ہوگا۔

آپ کا بیٹا ایوب ابھی بچہ ہے، وہ مردوں کی عمر تک بھی نہیں پہنچا ابھی وہ عمر کے اس حصے میں ہے کہ آپ کے سامنے اس کی نیکی اور برائی واضح نہیں ہوئی۔ یہ سن کر انہوں نے اپنا ہاتھ روک لیا اور فرمایا:

میں نے خط تو لکھ دیا ہے لیکن مجھے اصرار نہیں ہے، ہاں آپ کے مشورہ کے بعد اب میں دو رکعت نفل پڑھ کر استخارہ کی دعا مانگ کر اللہ تعالیٰ سے بھلائی طلب کروں گا کہ اے اللہ! جس میں خیر ہو اس کے لیے مجھے لکھنے کی توفیق نصیب فرما۔ آپ نے بروقت درست مشورہ دے کر میری راہ نمائی کی۔ یہ کہا اور خط پھاڑ دیا۔

پھر ایک یا دو دن کے بعد مجھے بلایا اور فرمایا:

میرے بیٹے داؤد کے متعلق آپ کا کیا خیال ہے؟

میں نے کہا:

”هُوَ غَائِبٌ مَعَ جُيُوشِ الْمُسْلِمِينَ فِي الْقُسْطَنْطِينِيَّةِ.....“

وَأَنْتَ لَا تَدْرِي الْآنَ أَحْيٍ هُوَ أَمْ مَيِّتٌ؟“

ترجمہ: ”جیسے کہ آپ کو معلوم ہے وہ قسطنطنیہ میں مسلمانوں کے ساتھ گیا ہوا ہے، پتہ نہیں اب

تک زندہ ہے یا شہید ہو گیا ہے۔“

امیر المؤمنین نے کہا:

”فَمَنْ تَرَى إِذَنْ يَا رَجَاءُ؟“

ترجمہ: ”رجاء بن حیوہ پھر آپ ہی بتائیں کہ اس منصب کے لیے کون بہتر ہوگا۔“

میں نے کہا:

امیر المؤمنین! رائے اور مرضی تو آپ ہی کی چلے گی، بندہ تو آپ ہی کی رائے کے متعلق اپنی رائے دے سکتا ہے۔ باقی جیسے اللہ تعالیٰ آپ کے دل میں ڈالے وہ ذکر فرمادیں گے تو اس پر کچھ کہہ دوں گا۔
امیر المؤمنین نے ایک ایک کر کے نام لینے شروع کر دیئے۔ یہاں تک کہ جب عمر بن عبدالعزیز کا نام آیا تو فرمایا:

ان کے متعلق تمہاری کیا رائے ہے۔

میں نے کہا:

”مَا عَلِمْتُهُ وَاللّٰهِ اِلَّا فَاْضِلًّا، كَامِلًّا، عَاقِلًا، دَيِّنًا.“

ترجمہ: ”جہاں تک میری معلومات کا تعلق ہے وہ عالم، فاضل، عقل مند اور دین دار انسان ہیں۔“
امیر المؤمنین نے کہا:

آپ بالکل سچ کہتے ہیں، واقعی وہ ان خوبیوں کے مالک ہیں، لیکن اگر میں نے انہیں خلیفہ نامزد کر دیا اور عبدالملک کی اولاد کو محروم رکھا، تو ایک فتنہ کھڑا ہو جائے گا اور وہ اسے اطمینان سے حکومت نہیں کرنے دیں گے۔
میں نے کہا عبدالملک کے خاندان میں سے ایک کو ان کا نائب مقرر کر دیں اور یہ بات لکھ دیں کہ عمر بن عبدالعزیز کے بعد عبدالملک کی اولاد میں سے فلاں شخص خلیفہ ہوگا۔
امیر المؤمنین نے کہا: بالکل ٹھیک اس سے شاہی خاندان کو اطمینان اور تسلی ہو جائے گی، اور وہ اس فیصلہ کو راضی خوشی تسلیم بھی کر لیں گے پھر انہوں نے یہ خط تحریر کیا۔

بِسْمِ اللّٰهِ الرَّحْمٰنِ الرَّحِیْمِ

”هٰذَا كِتَابٌ مِنْ عَبْدِ اللّٰهِ سُلَيْمَانَ بْنِ عَبْدِ الْمَلِكِ اَمِيرِ الْمُؤْمِنِينَ لِعُمَرَ بْنِ عَبْدِ الْعَزِيزِ، اِنِّي وَلِيَّتُهُ الْخِلَافَةَ مِنْ بَعْدِي، وَجَعَلْتُهَا مِنْ بَعْدِهِ لِيَزِيدَ بْنِ عَبْدِ الْمَلِكِ.

فَاسْمَعُوْا لَهُ وَاَطِيعُوْا، وَاتَّقُوا اللّٰهَ، وَلَا تَخْتَلِفُوْا فَيَطْمَعَ الطَّامِعُوْنَ فَيَكُفُّ“

بِسْمِ اللّٰهِ الرَّحْمٰنِ الرَّحِیْمِ

ترجمہ: ”شروع اللہ کے نام سے جو بڑا مہربان نہایت رحم والا ہے۔“

امیر المؤمنین سلیمان بن عبدالملک کی جانب سے عمر بن عبدالعزیز کے نام یہ خط ہے، میں تم کو خلیفہ نامزد

کرتا ہوں اپنے بعد اور تمہارے انتقال کے بعد یزید بن عبد الملک خلیفہ ہوگا۔ سب رعایا ان کی بات سنے اور ان کا کہا مانے اور تم سب اللہ تعالیٰ سے ڈرتے رہنا اور آپس میں اختلاف نہ کرنا، ورنہ لاپچی اور مفاد پرست لوگ تمہیں نقصان پہنچائیں گے۔ پھر تحریر ختم کی اور خط میرے سپرد کر دیا۔

اس کے بعد سپاہیوں کے سربراہ کعب بن حاضر کو کہا:

شاہی خاندان کو کسی ایک جگہ جمع ہونے کا پیغام دو اور انہیں یہ بتادو:

”أَنَّ الْكِتَابَ الَّذِي فِي يَدِ رَجَاءِ بْنِ حَيَوَةَ هُوَ كِتَابِي وَمُرُّهُمْ بِأَنْ يُبَايَعُوا لِمَنْ

فِيهِ.“

ترجمہ: ”جو خط رجاء بن حیوہ کے ہاتھ میں ہے وہ میرا تحریر کردہ ہے، جس شخص کو اس خط میں

خلیفہ نامزد کیا گیا ہے اس کے ہاتھ پر بغیر کسی اختلاف کے بیعت کرلو۔“

حضرت رجاء رَحِمَهُ اللہُ تَعَالٰی فرماتے ہیں:

جب عبد الملک کا خاندان ایک جگہ جمع ہو گیا تو میں نے سب سے کہا:

یہ امیر المؤمنین کا خط ہے، اس میں انہوں نے اپنے بعد ایک شخص کو خلیفہ نامزد کیا ہے، اور مجھے انہوں نے

یہ حکم دیا ہے کہ تم سب سے اس کے لیے بیعت لوں سب نے ایک زبان ہو کر کہا:

”سَمْعًا لِأَمْرِ أَمِيرِ الْمُؤْمِنِينَ، وَطَاعَةً لِخَلِيفَتِهِ مِنْ بَعْدِهِ.“

ترجمہ: ”امیر المؤمنین کا حکم سر آنکھوں پر ہم امیر المؤمنین کی طرف سے نامزد خلیفہ کی بیعت کریں

گے۔“

پھر ان لوگوں نے مجھ سے مطالبہ کیا کہ میں ان کے لیے امیر المؤمنین سے اجازت طلب کروں، کہ یہ سارا

خاندان امیر المؤمنین سے سلام کرنے کے لیے اور خیریت معلوم کرنے کے لیے ملنا چاہتا ہے۔

میں نے کہا: اچھی بات ہے میں اجازت لیتا ہوں۔ پھر میں نے اجازت لی۔ جب وہ خلیفہ کے پاس گئے

تو امیر المؤمنین نے ان سے کہا:

رجاء بن حیوہ کے ہاتھ میں جو خط ہے وہ میرا لکھا ہوا ہے۔ میں نے اپنے بعد نامزد کردہ خلیفہ کا نام اس

خط میں لکھ دیا ہے، اس کی بات غور سے سننا..... اس کی اطاعت کرنا..... اور اس کے ہاتھ پہ بیعت کر لینا۔ پھر

ان میں سے ہر ایک نے بیعت کرنے کا عہد کیا۔ اور اس کے بعد یہ خاندانی مجلس ختم ہوئی۔

رجاء بن حیوہ مہر بند خط لے کر باہر نکلے، فرماتے ہیں کہ میرے اور امیر المؤمنین کے سوا کوئی نہیں جانتا تھا

کہ خط میں بحیثیت خلیفہ کس کا نام لکھا گیا ہے، جب سب لوگ منتشر ہو گئے تو میرے پاس عمر بن عبد العزیز

آئے فرمایا: اے اباالمقدام! (یہ رجاء بن حیوہ کی کنیت ہے)

”إِنَّ أَمِيرَ الْمُؤْمِنِينَ رَجُلٌ حَسَنُ الظَّنِّ بِي، وَكَانَ يُؤَلِّينِي مِنْ كَرِيمِ بَرِّهِ وَصَافِي وَدَادِهِ الشَّيْءَ الْكَثِيرَ“

ترجمہ: ”امیر المؤمنین نے مجھ پر اچھا گمان کیا ہوا ہے، وہ مجھے ہمیشہ بہت زیادہ محبت دیتے رہے، اور ہمیشہ ادب و احترام سے ملتے رہے۔“

مجھے ڈر ہے کہ کہیں انہوں نے اس خط میں میرا نام نہ لکھا ہو۔ میں آپ کو اللہ کی قسم دے کر اور اپنی عزت و محبت کا واسطہ دے کر پوچھتا ہوں، اگر انہوں نے خط میں میرا نام لکھا ہے تو اللہ کے لیے مجھے بتادیں تاکہ میں ان سے معذرت کر لوں، اس سے پہلے کہ وہ انتقال کر جائیں۔ میں نے کہا:

”لَا وَاللّٰهِ مَا أَنَا بِمُخْبِرِكَ حَرْفًا وَاحِدًا مِّمَّا سَأَلْتَ عَنْهُ فَتَوَلَّى عَنِّي وَهُوَ غَضَبَانُ“

ترجمہ: ”اللہ کی قسم! اس خط کا کوئی ایک حرف بھی کسی کو نہیں بتاؤں گا۔“

اس لیے کہ یہ ہم دونوں کے درمیان ایک راز ہے، اگر میں نے بتا دیا تو خیانت کا مجھ پر گناہ ہوگا، میرے پاس قومی امانت ہے۔ وہ مجھ سے ناراض ہو کر چلے گئے۔

پھر تھوڑی دیر بعد ہشام بن عبد الملک میرے پاس آیا اس نے کہا: اے اباالمقدام! میرے دل میں آپ کی بڑی عزت اور پرانی محبت ہے، میں آپ کے زیر احسان بھی رہ چکا ہوں، برائے مہربانی مجھے یہ بتادیں کہ امیر المؤمنین نے خط میں کیا لکھا ہے۔

”فَإِنْ كَانَ هَذَا الْأَمْرُ إِلَيَّ سَكَتٌ وَإِنْ كَانَ لِغَيْرِي تَكَلَّمْتُ فَلَيْسَ مِثْلِي مَنْ يُنْحَى عَنْ هَذَا الْأَمْرِ وَلَكَ عَهْدُ اللَّهِ إِلَّا أَذْكَرَ اسْمِكَ أَبَدًا.“

ترجمہ: ”اگر خلیفہ بننے کے متعلق میرا نام لکھا ہے تو میں خاموش رہتا ہوں، اور اگر میرے علاوہ کسی اور کا نام لکھا گیا ہے تو میں جا کر بات کروں گا۔ بھلا میرے سوا کون خلافت کو سنبھال سکتا ہے، میں قسم کھا کر کہتا ہوں میں کسی کے پاس آپ کا نام نہیں لوں گا۔“

براہ مہربانی مجھے بتا دیجئے اللہ آپ کا بھلا کرے گا۔

میں نے کہا:

اللہ کی قسم میں تجھے ایک حرف بھی نہیں بتاؤں گا، یہ امیر المؤمنین کا میرے پاس ایک راز ہے، جو میں کسی حال میں بھی بتا نہیں سکتا۔ وہ غصے سے زمین پر پاؤں مارتا اور ہاتھ ملتا ہوا چلا گیا اور ساتھ ہی یہ بھی کہہ رہا تھا کہ، وہ شخص کون ہوگا جس کو خلیفہ بنایا جائے گا میرے علاوہ کوئی ایسا نہیں ہو سکتا، کیا اب خلافت بنو عبد الملک

کے خاندان سے نکل جائے گی؟

ایسا ہرگز نہیں ہو سکتا میں خاندان عبد الملک کا سردار ہوں خلافت کو سنبھالنا میرا خاندانی حق ہے مجھ سے یہ حق کوئی نہیں چھین سکتا۔

رجاء بن حیوہ کہتے ہیں:

اس کے بعد میں امیر المؤمنین سلیمان بن عبد الملک کے پاس کمرے میں گیا، تو ان کے انتقال کا وقت قریب تھا جب موت کی بے ہوشی طاری ہوئی، تو میں نے ان کے چہرے کا رخ قبلہ کی طرف کر دیا، تو وہ مجھ سے کہنے لگے، اس حال میں کہ سانس بڑی مشکل سے آ رہا تھا۔

”لَمْ يَأْنِ ذَٰلِكَ بَعْدُ يَا رَجَاءُ.“

ترجمہ: ”اے رجاء بن حیوہ اس کے بعد وقت نہیں رہے گا۔“

دو دفعہ یہ کلمہ دوہرایا تیسری دفعہ کہا:

”الْآنَ يَا رَجَاءُ! إِنْ كُنْتَ تُرِيدُ أَنْ تَفْعَلَ شَيْئًا فافْعَلْهُ.“

ترجمہ: ”رجاء اب وقت آگیا ہے، کچھ کر سکتے ہو تو کرو۔“

پھر ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“ کہا:

میں نے ان کا چہرہ دوبارہ قبلہ رخ کیا اور ان کا انتقال ہو گیا۔

إِنَّا لِلَّهِ وَإِنَّا إِلَيْهِ رَاجِعُونَ.

میں نے ان کی آنکھیں بند کیں اور ان پر سبز چادر ڈال دی پھر دروازہ بند کیا اور باہر نکل آیا، امیر المؤمنین کی زوجہ محترمہ نے خادم کے ہاتھ پیغام بھیجا کہ یوچھ کر آؤ کہ اب ان کی طبیعت کیسی ہے، اور کیا میں ان کا حال دریافت کرنے کمرے میں آ سکتی ہوں؟

میں نے پیغام رساں کے لیے دروازہ کھول دیا اور کہا: دیکھئے بہت دیر جاگنے کے بعد ابھی ابھی آرام کی نیند سوئے ہیں برائے مہربانی انہیں جگائیے نہیں۔ اس نے واپس جا کر ملکہ کو بتایا کہ امیر المؤمنین گہری نیند سوئے ہیں، بیدار کرنے پر ان کی طبیعت ناساز ہو جائے گی اور انہیں یقین آگیا کہ میرے شوہر سوئے ہوئے ہیں۔ پھر میں نے احتیاط سے دروازہ بند کر دیا اور قابل اعتماد چوکیدار کو دروازے پر بٹھاتے ہوئے کہا:

جب تک میں نہ آ جاؤں یہاں سے ہٹنا نہیں اور کوئی بھی آئے دروازہ کسی کے لیے بھی کھولنا نہیں۔ یہ ہدایات دے کر میں وہاں سے چل دیا۔ راستے میں چلتے ہوئے لوگوں نے مجھ سے پوچھا، امیر المؤمنین کا کیا حال ہے؟

دَارُالْهُدٰی

میں نے کہا: جب سے وہ بیمار ہوئے ہیں، اس کے بعد پہلی مرتبہ آرام کی نیند سوئے ہیں۔
پھر میں نے سپاہیوں کے سربراہ کعب بن حاصر سے کہا:
امیر المؤمنین کے خاندان کو دابق قصبہ کی مسجد میں جمع کرو۔ جب وہ سب مسجد میں اکٹھے ہو گئے۔
میں نے کہا:

”بَايَعُوا لِمَنْ فِي كِتَابِ أَمِيرِ الْمُؤْمِنِينَ
فَقَالُوا: قَدْ بَايَعْنَا مَرَّةً وَنَبَايَعُ أُخْرَى؟!“

ترجمہ: ”امیر المؤمنین نے اس خط میں جس شخص کا نام لکھا ہے اس کے ہاتھ پر بیعت کرو، انہوں
نے کہا کہ پہلے ہم گم نام بیعت کر چکے ہیں کیا اب دوبارہ بیعت کریں؟“
میں نے کہا: یہ امیر المؤمنین کا حکم ہے، جب ان میں سے ایک ایک آدمی نے بیعت کر لی تو میں نے کہا:
”إِنَّ صَاحِبَكُمْ قَدْ مَاتَ، وَإِنَّا لِلَّهِ وَإِنَّا إِلَيْهِ رَاجِعُونَ“
ترجمہ: ”امیر المؤمنین کا انتقال ہو گیا اور ہم تو خود اللہ تعالیٰ کی ملکیت میں اور ہم اسی کی طرف
لوٹنے والے ہیں۔“

اور پھر میں نے خط کھول کر اس کی عبارت سب کو سنادی، جب عمر بن عبد العزیز کا نام آیا تو ہشام بن عبد
الملک نے احتجاج کرتے ہوئے کہا:
ہم بیعت نہیں کریں گے۔

میں نے کہا: اللہ کی قسم! اگر تم بیعت نہیں کرو گے تو میں تمہاری گردن اڑا دوں گا، اٹھو ابھی میرے سامنے
بیعت کرو۔

وہ پاؤں پٹختا ہوا، اِنَّا لِلّٰہِ وَاِنَّا اِلَیْہِ رَاجِعُونَ کہتا ہوا، اٹھا اور دل نہ چاہتے ہوئے بھی بیعت کر لی، اور وہ
اس بات پر افسوس کر رہا تھا کہ بنو عبد الملک سے خلافت رخصت ہو گئی۔

ادھر حضرت عمر بن عبد العزیز بھی اِنَّا لِلّٰہِ وَاِنَّا اِلَیْہِ رَاجِعُونَ مسلسل پڑھ رہے تھے، کیوں کہ انہیں
خلافت کی کرسی پر بیٹھنا بالکل پسند نہ تھا، اور کہہ رہے تھے یہ بوجھ میری مرضی کے خلاف میرے کم زور کندھوں
پر اُدیا گیا ہے۔ دونوں ”اِنَّا لِلّٰہِ“ پڑھ رہے تھے اور دونوں کے مقاصد الگ الگ تھے۔

لیکن حضرت رجاء بن حیوہ رَحِمَهُ اللہُ تَعَالٰی کی دانش مندی سے حضرت عمر بن عبد العزیز رَحِمَهُ اللہُ تَعَالٰی
مسلمانوں کے امیر المؤمنین بن گئے اور ان کی وجہ سے اسلام کو بہت ترقی ہوئی اور یہ نیک شخصیت دین کے لیے
روشن مثال ثابت ہوئی۔

”فَطُوبَىٰ لِّخَلِيفَةِ الْمُسْلِمِينَ سُلَيْمَانَ بْنِ عَبْدِ الْمَلِكِ.“

ترجمہ: ”خوش خبری ہو امیر المؤمنین سلیمان بن عبد الملک رَحِمَهُ اللہُ تَعَالٰی کے لیے۔“

اللہ تعالیٰ جنت نصیب کرے، انہوں نے خلافت کی کرسی ایک صالح انسان کے سپرد کر کے اللہ تعالیٰ کے ہاں بلند مقام حاصل کیا، اور اپنی ذمہ داری پوری ادا کردی اور ان کے باوفا وزیر ابو مقدم رجاء بن حیوہ رَحِمَهُ اللہُ تَعَالٰی مبارک باد کے مستحق ہیں، جنہوں نے تمام مسلمانوں کے لیے نصیحت کا حق ادا کر دیا اور ان کے خاص مشیروں کو بھی اللہ تعالیٰ جزائے خیر عطا کرے جنہوں نے اپنی ذمہ داری کو خوب نبھایا۔ بلاشبہ خوش نصیب حکمران اپنی عقل و سمجھ داری سے راہ نمائی حاصل کرتے ہیں۔

فَوَائِدُ وَنَصَائِحُ

① انسان کو دنیا میں جو بھی کام کرنا چاہئے وہ مشورہ اور استخارہ کے بعد کرنا چاہئے حدیث شریف میں اس کی فضیلت یہ آتی ہے:

”مَا خَابَ مَنْ اسْتَخَارَ وَلَا نَدِمَ مَنْ اسْتَشَارَ.“^۱

ترجمہ: ”وہ ناکام نہیں ہوگا جس نے استخارہ کیا وہ نادم نہیں ہوگا جس نے مشورہ کیا۔“

مثلاً کسی مدرسہ یا اسکول میں داخلہ لینا ہے تو اس لائن کے لوگوں سے مشورہ کر لیں اور پھر استخارہ کر لیں۔ پھر جس کام کی طرف ہمت یعنی دل کھلے وہ کر لیں، کہیں رشتہ ڈالنا ہو، کہیں جانا ہو الغرض جو بھی کام ہو مشورہ و استخارہ ضرور کر لیں۔

مشورہ تو اس لائن کے سمجھ دار اور تجربہ کار دوستوں یا اپنے بڑوں سے کریں اور استخارہ تو کسی وقت بھی دو رکعت نفل پڑھ کر کر لیں، اگر نفل کا وقت نہ ہو اور جلدی فیصلہ کرنا ہو تو صرف دعا مانگ لیں، اگر لمبی دعا کا وقت نہ ہو تو درود شریف پڑھ کر مختصر دعا مانگ لیں۔ مختصر دعا یہ ہے۔

”اللَّهُمَّ خِرْلِي وَاخْتَرْلِي.“^۲

ترجمہ: ”اے اللہ میرے لیے پسند فرما دے اور اختیار فرما دے۔“

ہم یہاں استخارہ کی ایک دعا اور مشورہ کی دو دعائیں لکھتے ہیں ان کو یاد کر لیں یہ دونوں گر (استخارہ و مشورہ) زندگی میں آپ کو بہت ہی فائدہ دیں گے۔ ① دل کا اطمینان نصیب ہوگا۔ ② ندامت و پریشانی سے بچیں

^۱ مَجْمَعُ الزَّوَائِد، كِتَابُ الْأَدَبِ، بَابُ مَا جَاءَ فِي الْمَشَاوَرَةِ: ۱۳۲/۸

^۲ تَرْمِذِي، أَبْوَابُ الدَّعَوَاتِ: ۱۹۰/۲

گے، مگر شرط یہ ہے کہ کوئی اہم کام کرنے میں جلدی نہ کریں استخارہ و مشورہ ضرور کر لیں۔

دعائے استخارہ یہ ہے:

”اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ وَأَنْتَ عَلَّامُ الْغُيُوبِ اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِّي فِي دِينِي وَمَعَاشِي وَعَاقِبَةِ أَمْرِي فَاقْدِرْهُ لِي وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِّي فِي دِينِي وَمَعَاشِي وَعَاقِبَةِ أَمْرِي فَاصْرِفْهُ عَنِّي وَاصْرِفْنِي عَنْهُ وَاقْدِرْ لِي الْخَيْرَ حَيْثُ كَانَ ثُمَّ أَرْضِنِي بِهِ.“^۱

ترجمہ: ”اے اللہ میں میرے علم کے ساتھ بھلائی مانگتا ہوں اور قدرت چاہتا ہوں، تیری قدرت کے ذریعے، اور مانگتا ہوں تیرے فضل سے، کیوں کہ تو ہی قادر ہے میں قادر نہیں اور تو ہی جانتا ہے اور میں نہیں جانتا، تو غیبوں کا جاننے والا ہے۔ اے میرے اللہ! اگر تو جانتا ہے کہ یہ کام میرے لیے، میرے دین اور دنیا اور میرے کام کے انجام میں اچھا ہے، تو تو اس کو میرے قابو میں کر دے۔ اور اگر تو سمجھتا ہے کہ یہ کام میرے لیے، میرے دین و دنیا اور میرے کام کے انجام میں اچھا نہیں، تو تو اس کو مجھ سے پھیر دے اور مجھ کو اس سے خوش کر دے۔“

مشورہ کے وقت کی دو دعائیں مندرجہ ذیل ہیں:

(الف) ”اللَّهُمَّ الْهِمْنِي رُشْدِي وَأَعِزَّنِي مِنْ شَرِّ نَفْسِي.“^۲

ترجمہ: ”اے اللہ! میرے مقدر کی بھلائی میرے دل میں ڈال دے اور مجھ کو میرے نفس کی بدی سے بچالے۔“

یہ بہت پیاری اور اہم دعا ہے، حضرت عمران بن حصین رَضِيَ اللہُ تَعَالٰی عَنْہُ کو نبی اکرم ﷺ نے یہ دعا سکھائی تھی۔

قصہ یہ ہوا کہ حضرت عمران بن حصین رَضِيَ اللہُ تَعَالٰی عَنْہُ سے نبی اکرم ﷺ نے فرمایا تم اسلام لے آؤ تو تمہیں ایک دعا سکھاؤں گا، وہ اسلام لائے تو پوچھا وہ کون سی دعا ہے آپ ﷺ نے فرمایا یہ دعا ہے۔
(ب) ”اللَّهُمَّ إِنِّي أَسْتَغْفِرُكَ لِذَنْبِي وَأَسْتَهْدِيكَ لِرُشْدِ أَمْرِي، وَأَتُوبُ إِلَيْكَ فَتُبْ

^۱ بَخَارِي، كِتَابُ الدَّعَوَاتِ، بَابُ الدُّعَاءِ عِنْدَ الْإِسْتِخَارَةِ: ۲/۴۴۹

^۲ ترمذی، أَبْوَابُ الدَّعَوَاتِ: ۲/۱۸۶

عَلَيَّ إِنَّكَ أَنْتَ رَبِّي“۔^{۱۷}

تَرْجَمًا: ”اے اللہ! میں تجھ سے اپنے گناہوں کی بخشش کا طالب ہوں، اور اپنے معاملہ میں کام یابی کی راہوں کی ہدایت مانگتا ہوں، اور تیرے سامنے توبہ کرتا ہوں تو میری توبہ قبول فرمالے۔“

۲ اگر کسی نے آپ سے اکیلے میں کوئی بات کہی ہے تو یہ آپ کے پاس امانت ہے، اگر آپ نے کسی کو بتلادیا تو آپ نے خیانت کی، اور یہ منافق کی علامت ہے۔

لہذا ہمیں چاہئے کہ ہم مسلمانوں کے راز کی دل سے حفاظت کریں، اپنے گھر کی باتیں باہر نہ بتلائیں، دوستوں کی باتیں دوسرے دوستوں کو نہ بتلائیں، کیوں کہ خیانت کرنے والے لوگ نہ ہی دنیا میں کام یاب ہوتے ہیں اور نہ آخرت میں۔ دو ساتھی بات کر رہے ہوں تو بغیر اجازت کے ان کی باتیں نہ سنیں، کوئی کچھ لکھ رہا ہو تو اس کو نہ جھانکیں، دو آدمی فون پر بات کر رہے ہوں تو ان کی بات نہ سنیں وغیرہ وغیرہ۔

مُذَاحِرَة

سُؤَال: حضرت رجاء بن حیوہ رَحِمَهُمُ اللہُ تَعَالٰی نے کہاں کہاں، کس طرح سمجھ داری کے ساتھ حضرت عمر بن عبدالعزیز رَحِمَهُمُ اللہُ تَعَالٰی کے لیے خلافت کی آسانیاں فراہم کیں؟

سُؤَال: حضرت رجاء بن حیوہ رَحِمَهُمُ اللہُ تَعَالٰی پر رشوت یا دوستی کا الزام لگ سکتا تھا، لیکن انہوں نے بڑی حکمت و بہادری سے اس سے اپنے کو بچایا، کیا آپ بتا سکتے ہیں کس طرح؟

سُؤَال: اپنے بڑوں کو کوئی رائے دینا ہو تو کس طرح ادب سے دینی چاہئے؟

سُؤَال: حضرت رجاء بن حیوہ رَحِمَهُمُ اللہُ تَعَالٰی نے حضرت عمر بن عبدالعزیز کو خط میں لکھی ہوئی بات کیوں نہیں بتلائی؟

سُؤَال: مسلمہ بن عبدالملک نے رجاء بن حیوہ رَحِمَهُمُ اللہُ تَعَالٰی کے بارے میں کیا کہا تھا؟

سُؤَال: اَنَا لِلّٰهِ وَاَنَا اِلَيْهِ رَاجِعُونَ کس کس موقع پر پڑھنا چاہئے؟

حضرت عامر بن شراحیل شعبی رَحِمَهُمُ اللہُ تَعَالٰی

”كَانَ الشَّعْبِيُّ وَاسِعَ الْعِلْمِ، عَظِيمَ الْحِلْمِ..... وَإِنَّهُ مِنَ الْإِسْلَامِ بِمَكَانٍ.....“ (الحسن البصري) تَرْجَمَهُ: ”امام شعبی رَحِمَهُمُ اللہُ تَعَالٰی بڑے عالم، مستند فقیہ اور بردبار عظیم مذہبی راہ نمائے تھے۔ ہر میدان میں ان کی عظمت کا لوہا مانا جاتا تھا۔“

آپ کی ولادت اور تحصیل علم

حضرت عمر فاروق رَضِيَ اللہُ تَعَالٰی عَنْہُ کی خلافت کو چھ سال گزرے تھے کہ مسلمانوں کے ایک خاندان میں دو جڑواں بچے پیدا ہوئے، ان میں سے ایک بہت زیادہ کم زور اور دبلا پتلا تھا، اپنے جڑواں بھائی کے ساتھ پرورش پانے کی وجہ سے اس کے جسم کی نشوونما پوری طرح نہ ہو سکی تھی۔

لیکن جب یہی بچہ بڑا ہوا تو میدان علم و حلم (بردباری)، حکمت اور دینی سمجھ بوجھ میں کوئی بھی اس کا شریک نہ ہو سکا، یہی وہ عامر بن شراحیل حمیری رَحِمَهُمُ اللہُ تَعَالٰی ہیں جو امام شعبی کے نام سے پہچانے جاتے ہیں اور جو اس زمانے کے مسلمانوں کے سب سے بڑے امام سمجھے جاتے تھے۔

امام شعبی رَحِمَهُمُ اللہُ تَعَالٰی کوفہ میں پیدا ہوئے اور وہیں پرورش پائی، لیکن مدینہ منورہ ان کا دل پسند شہر تھا۔ یہ صحابہ کرام رَضِيَ اللہُ تَعَالٰی عَنْہُمْ سے ملنے اور ان سے علم حاصل کرنے اکثر وہاں جایا کرتے تھے۔ اسی طرح صحابہ کرام رَضِيَ اللہُ تَعَالٰی عَنْہُمْ کا جہاد کی عرض یا رہنے کی خاطر گھر بنانے کے لیے کوفہ اکثر آنا جانا رہتا۔ اس طرح انہیں تقریباً پانچ سو صحابہ کرام رَضِيَ اللہُ تَعَالٰی عَنْہُمْ سے ملنے کا شرف حاصل ہوا۔

بہت سے صحابہ کرام رَضِيَ اللہُ تَعَالٰی عَنْہُمْ سے حدیث روایت کرنے کی سعادت حاصل ہوئی۔ جن میں سے حضرت علی بن ابی طالب، حضرت سعد بن ابی وقاص، حضرت زید بن ثابت، حضرت عبادہ بن صامت، حضرت ابو موسیٰ اشعری، حضرت ابوسعید خدری، حضرت نعمان بن بشیر، حضرت عبداللہ بن عمر، حضرت عبداللہ بن عباس، حضرت عدی بن حاتم، حضرت ابو ہریرہ، اُمّ المؤمنین حضرت عائشہ صدیقہ رَضِيَ اللہُ تَعَالٰی عَنْہُمْ اور ان کے علاوہ دوسرے بہت سارے صحابہ کرام رَضِيَ اللہُ تَعَالٰی عَنْہُمْ شامل ہیں۔

اللہ تعالیٰ نے امام شعبی رَحِمَهُمُ اللہُ تَعَالٰی میں ایسی صفات رکھی تھیں جو اللہ تبارک و تعالیٰ کی قدرت کو یاد دلاتی تھیں، چھوٹی سی عمر میں ہی نہایت سمجھ دار، ذہین، ہر معاملہ کو بہت اچھی طرح سمجھنے والے تھے، قوتِ حافظہ

اور قوتِ ذاکرہ (یعنی کسی چیز کو یاد کرنا اور وقت پر یاد آ جانا) ان دونوں صفات میں تو اللہ تعالیٰ نے خصوصیت عطا فرما رکھی تھی۔

وہ خود بیان کرتے ہیں:

”مَا كَتَبْتُ سُودَاءَ فِي بَيْضَاءَ قَطُّ، وَلَا حَدَّثَنِي رَجُلٌ بِحَدِيثٍ إِلَّا حَفِظْتُهُ، وَلَا سَمِعْتُ مِنْ أَمْرِي كَلَامًا ثُمَّ أَحْبَبْتُ أَنْ يُعِيدَهُ عَلَيَّ.“
 تَرْجَمًا: ”(الْحَمْدُ لِلَّهِ! اللہ تعالیٰ کا شکر ہے کہ) میں نے کبھی کوئی بات کاغذ پر نہیں لکھی، اور نہ ہی کبھی ایسا ہوا کہ کسی شخص نے میرے سامنے حدیث بیان کی ہو اور وہ مجھے یاد نہ رہی ہو، اور نہ ہی کبھی ایسا ہوا کہ کسی شخص نے مجھے کوئی بات کہی ہو اور میں نے اسے دوبارہ دہرانے کے لیے کہا ہو۔“

امام شعبی رَحِمَهُ اللہُ تَعَالٰی کو علم اور اللہ تعالیٰ کی محبت حاصل کرنے کا بہت شوق تھا۔ وہ علم و معرفت حاصل کرنے میں انتہائی محنت کرتے اور اس کی وجہ سے تکالیف و مشکلات کو برداشت کرتے ہوئے خوشی محسوس کرتے۔

وہ اکثر یہ کہا کرتے تھے:

”لَوْ أَنَّ رَجُلًا سَافَرَ مِنْ أَقْصَى الشَّامِ إِلَى أَقْصَى الْيَمَنِ، فَحَفِظَ كَلِمَةً وَاحِدَةً تَنْفَعُهُ فِيمَا يَسْتَقْبِلُ مِنْ عُمْرِهِ لَرَأَيْتُ أَنَّ سَفَرَهُ لَمْ يَضَعْ.“
 تَرْجَمًا: ”اگر ایک شخص کسی ایسی بات کو حاصل کرنے کے لیے جو اس کے مستقبل میں مفید ثابت ہو سکتی ہے، شام کے کنارہ سے یمن کے کنارہ تک دور دراز کا سفر اختیار کرے، تو میرے نزدیک اس کا یہ سفر ضائع نہیں گیا۔“

علم میں بلند مقام

امام شعبی رَحِمَهُ اللہُ تَعَالٰی فرماتے ہیں:

میں نے سب سے کم شعر و شاعری کا علم حاصل کیا، لیکن الْحَمْدُ لِلَّهِ پھر بھی اگر پچھلے اشعار دوہرائے بغیر مہینے بھر نئے نئے اشعار سناتا رہوں تو سنا سکتا ہوں۔

کوفہ کی مرکزی مسجد میں امام شعبی رَحِمَهُ اللہُ تَعَالٰی کا ایک علمی حلقہ قائم تھا، لوگ اس میں جوق در جوق شریک ہوتے، حالاں کہ اس وقت صحابہ کرام رَضِيَ اللہُ تَعَالٰی عَنْہُمْ بھی موجود تھے اور مسجد میں صبح شام آتے جاتے

تھے۔

ایک مرتبہ حضرت عبداللہ بن عمر رَضِیَ اللہُ تَعَالٰی عَنْہُمَا نے مسجد میں امام شعبی رَحِمَهُمُ اللہُ تَعَالٰی کو غزوات کے واقعات بیان کرتے ہوئے غور سے سنا اور فرمایا:

جو واقعات اور حقائق یہ بیان کر رہے ہیں، ان میں سے بعض سفروں میں، میں خود موجود تھا اور اپنی ان دونوں آنکھوں سے ان سب چیزوں کو دیکھا اور دونوں کانوں سے سنا، لیکن میں اس طرح بیان نہیں کر سکتا جس قدر تفصیل اور دل چسپ انداز میں یہ بیان کر رہے ہیں۔ امام شعبی رَحِمَهُمُ اللہُ تَعَالٰی کے علم اور حاضر دماغی کے بے شمار واقعات ملتے ہیں۔

وہ خود بیان کرتے ہیں کہ میرے پاس دو آدمی آئے، دونوں آپس میں ایک دوسرے کے خلاف فخر و تکبر کا اظہار کر رہے تھے، ایک قبیلہ بنو عامر میں سے تھا اور دوسرا بنو اسد میں سے تھا، عامری اپنے مخالف اسدی پر غلبہ پائے ہوئے اسے میری طرف گھسیٹتا ہوا لارہا تھا، اور وہ بے چارہ اس کے سامنے بے بس نظر آ رہا تھا اور بار بار اس سے کہہ رہا تھا:

”مجھے چھوڑ دو! اللہ کے لیے مجھے چھوڑ دو، تمہاری مہربانی، مجھے چھوڑ دو۔“

اور وہ کہہ رہا تھا: میں نہیں چھوڑوں گا، ہرگز نہیں چھوڑوں جب تک کہ امام شعبی ہمارے درمیان فیصلہ نہ کر دیں۔

میں نے عامری سے کہا: اس بے چارے کو چھوڑ دو میں ابھی تمہارے درمیان فیصلہ کئے دیتا ہوں۔

پھر میں نے اسدی سے کہا:

”مَا لِيْ اَرَاكَ تَتَخَاذَلُ لَهٗ؟“

ترجمہ: ”تم اس کے سامنے اس طرح کیوں اتنے ذلیل اور کم زور ہو رہے ہو۔“

کیا تم اپنے قبیلے کی تاریخ نہیں جانتے، اپنے بزرگوں کے کارناموں کو بھول چکے ہو؟

اس کو بتلاؤ کہ اللہ تعالیٰ نے ہمارے قبیلہ کو بہت زیادہ عزت سے نوازا ہے۔

”وَلَقَدْ كَانَتْ لَكُمْ مَفَاخِرُ سِتٍّ لَّمْ تَكُنْ لِأَحَدٍ مِّنَ الْعَرَبِ:

أَوَّلُهَا: أَنَّهُ كَانَتْ مِنْكُمْ إِمْرَأَةٌ خَطَبَتْهَا سَيِّدُ الْخَلْقِ مُحَمَّدٌ بْنُ عَبْدِ اللَّهِ صَلَّى اللَّهُ

عَلَيْهِ وَسَلَّمَ فَزَوَّجَهُ اللَّهُ إِيَّاهَا مِنْ فَوْقِ سَبْعِ سَمَاوَاتٍ..... وَكَانَ السَّفِيرُ بَيْنَهُمَا

”جَبْرِئِلُ“ عَلَيْهِ السَّلَامُ.....

إِنَّهَا أُمُّ الْمُؤْمِنِينَ زَيْنَبُ بِنْتُ جَحْشٍ.

فَكَانَتْ هَذِهِ الْمَأْثَرَةُ لِقَوْمِكَ، وَلَمْ تَكُنْ لِأَحَدٍ مِنَ الْعَرَبِ غَيْرِكُمْ.
وَالثَّانِيَةُ: أَنَّهُ كَانَ مِنْكُمْ رَجُلٌ مِنْ أَهْلِ الْجَنَّةِ يَمْشِي عَلَى الْأَرْضِ، هُوَ "عُكَاشَةُ
بْنُ مُحْصَنٍ"

وَكَانَتْ هَذِهِ لَكُمْ يَا بَنِي أَسَدٍ وَلَمْ تَكُنْ لِسِوَاكُمْ مِنَ النَّاسِ.
وَالثَّلَاثَةُ: أَنَّ أَوَّلَ لَوَاءٍ عُقِدَ فِي الْإِسْلَامِ كَانَ لِرَجُلٍ مِنْكُمْ، هُوَ عَبْدُ اللَّهِ بْنُ
جَحْشٍ.

وَالرَّابِعَةُ: أَنَّ أَوَّلَ مَغْنَمٍ قُسِمَ فِي الْإِسْلَامِ كَانَ مَغْنَمُهُ.
وَالْخَامِسَةُ: أَنَّ أَوَّلَ مَنْ بَايَعَ بَيْعَةَ الرِّضْوَانِ كَانَ مِنْكُمْ، فَقَدْ جَاءَ صَاحِبُكُمْ أَبُو
سِنَانِ بْنِ وَهْبٍ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَقَالَ:
يَا رَسُولَ اللَّهِ صَلَّى اللَّهُ عَلَيْهِ وَسَلَّمَ، ابْسُطْ يَدَكَ أَبَايُكَ.
قَالَ صَلَّى اللَّهُ عَلَيْهِ وَسَلَّمَ: (عَلَى مَاذَا).

قَالَ: عَلَى مَا فِي نَفْسِكَ.
قَالَ عَلَيْهِ السَّلَامُ: (وَمَا فِي نَفْسِي؟)
قَالَ: فَتَحْ، أَوْ شَهَادَةٌ؟
قَالَ: (نَعَمْ)، فَبَايَعَهُ.....

فَجَعَلَ النَّاسُ يُبَايِعُونَ عَلَى بَيْعَةِ أَبِي سِنَانٍ.
وَالسَّادِسَةُ: أَنَّ قَوْمَكَ بَنِي "أَسَدٍ" كَانُوا سَبْعَ الْمُهَاجِرِينَ يَوْمَ "بَدْرٍ".
تَرْجَمَهُ: "سنو: تمہارے قبیلے میں چھ ایسی خوبیاں پائی جاتی ہیں جو کسی اور عرب قبیلے میں نہیں پائی
جاتیں۔"

۱ پہلی خوبی یہ ہے کہ تمہارے قبیلہ کی ایک عورت وہ ہے جس کو نبی اکرم ﷺ نے نکاح کا پیغام دیا تھا،
تو اللہ تعالیٰ نے اس عورت کے ساتھ آپ ﷺ کا نکاح ساتویں آسمان کے اوپر طے کر دیا اور سفارت کے
فرائض حضرت جبرائیل علیہ السلام نے سرانجام دیئے۔ اس عظیم خاتون کا نام زینب بنت جحش رَضِيَ اللہُ تَعَالٰی عَنْہَا
ہے، جو اُمّ المؤمنین کے عظیم لقب اور عظیم مرتبہ سے نوازی گئیں۔

۲ دوسری خوبی یہ ہے کہ آپ کے قبیلے میں ایک ایسا خوش نصیب پایا جاتا ہے، جس کے متعلق حضور اکرم
ﷺ نے یہ خوش خبری دی ہے کہ جو کوئی روئے زمین پر کسی جنتی شخص کو چلتے ہوئے دیکھنا چاہتا ہے وہ

عکاشہ بن محسن (رَضِيَ اللہُ تَعَالٰی عَنْہُ) کو دیکھ لے، اور یہ خوبی صرف تمہارے قبیلہ بنی اسد میں ہے اور کسی میں نہیں۔

۳ تیسری خوبی یہ ہے کہ مسلمانوں میں سب سے پہلے جس کے ہاتھ میں جھنڈا اٹھایا گیا، وہ عبد اللہ بن جحش رَضِيَ اللہُ تَعَالٰی عَنْہُ بھی تمہارے قبیلے کے آدمی ہیں۔

۴ اسلام میں پہلی غنیمت جس کی تقسیم کی گئی اس کا تعلق بھی تمہارے قبیلے سے ہے۔

۵ بیعت رضوان میں جنہوں نے سب سے پہلے آپ ﷺ کے ہاتھ پر بیعت کرنے کی سعادت حاصل کی، وہ بھی تمہارے قبیلے سے ہیں، ان کا نام ابوسنان بن وہب رَضِيَ اللہُ تَعَالٰی عَنْہُ ہے۔ وہ سب سے پہلے رسول اکرم ﷺ کی خدمت اقدس میں حاضر ہوئے اور عرض کیا:

”يَا رَسُولَ اللَّهِ ابْسُطْ يَدَكَ اُبَايِعُكَ.“

”ترجمہ: ”اے اللہ کے رسول اپنا ہاتھ آگے بڑھائیے میں آپ کے دست مبارک پر بیعت کرنا چاہتا ہوں.....“

آپ ﷺ نے پوچھا کس بنیاد پر بیعت کرنا چاہتے ہو؟

اس نے عرض کیا: یا رسول اللہ ﷺ جو آپ کے دل میں ہے اسی بنیاد پر میں بیعت کرنا چاہتا ہوں۔

آپ ﷺ نے پوچھا بھلا میرے دل میں کیا ہے؟

اس نے کہا: فتح یا شہادت۔

آپ ﷺ نے فرمایا: بالکل درست۔

پھر آپ ﷺ نے اپنا ہاتھ مبارک آگے بڑھایا اور اس نے بیعت کی۔ اس کے بعد لوگوں نے رسول

اقدس ﷺ کے دست مبارک پر بیعت کی۔

۶ آپ کے قبیلے کی چھٹی خوبی یہ ہے کہ غزوہ بدر میں جو مہاجرین شامل ہوئے ان کا ساتواں حصہ آپ کے قبیلے پر مشتمل تھا۔

عامری یہ تفصیل سن کر حیران رہ گیا اور بالکل خاموش ہو گیا۔ اس میں کوئی شک نہیں کہ امام شعبی

رَحِمَهُمُ اللہُ تَعَالٰی نے یہ انداز اختیار ہی اس لیے کیا تھا کہ کم زور کو طاقت ور پر غالب کیا جائے۔

اگر عامری مغلوب ہوتا تو یقیناً اس کی قوم کے ایسے اوصاف بیان کرتے جو اسے خود معلوم نہ ہوتے۔

جب عبد الملک بن مروان خلیفہ بنا تو اس نے عراق کے گورنر حجاج بن یوسف کو لکھا کہ میرے پاس ایک

ایسے شخص کو بھیجو جو دین و دنیا دونوں کی سمجھ بوجھ رکھتا ہو، اس لیے کہ میں اُسے اپنا راز دار و ہم نشین یعنی اپنا خاص

وزیر بنانا چاہتا ہوں۔

اس نے امام شعبی رَحِمَهُ اللہُ تَعَالٰی کو ان کے پاس بھیجا اور خلیفہ نے انہیں اپنے خواص میں شامل کر لیا۔ خلیفہ المسلمین ہمیشہ مشکل مسائل کو سلجھانے کے لیے ان کے علم و حکمت سے فائدہ اٹھاتے، اور مشکل مراحل میں ان کی رائے پر اعتماد کرتے، اور بادشاہوں سے ملاقات کے لیے انہیں اپنا نمائندہ بنا کر بھیجتے۔

خلیفہ عبدالملک بن مروان کی ذہانت

ایک مرتبہ خلیفہ المسلمین نے حضرت عامر بن شراحیل رَحِمَهُ اللہُ تَعَالٰی کو مقام جستنیاں ایک خصوصی پیغام دے کر روم کے بادشاہ کی طرف بھیجا۔ جب عامر بن شراحیل رَحِمَهُ اللہُ تَعَالٰی اس کے دربار میں پہنچے تو اس سے ملاقات کی۔

وہ ان کی ذہانت، سمجھ داری، سیاسی سوجھ بوجھ، مطالعہ کی کثرت اور انداز بیان سے بہت متاثر ہوا۔ شاہ روم نے کئی روز انہیں اپنے پاس معزز مہمان کی حیثیت سے رکھا حالاں کہ زیادہ دیر وہ کسی بھی سفیر کو اپنے پاس نہیں ٹھہرایا کرتا تھا۔

جب آپ نے شاہ روم سے واپس دمشق جانے کے لیے اجازت چاہی تو شاہ روم نے ان سے پوچھا:

”أَمِنْ أَهْلِ بَيْتِ الْمَلِكِ أَنْتَ؟“

ترجمہ: ”کیا آپ شاہی خاندان میں سے ہیں۔“

فَقَالَ: لَا، وَإِنَّمَا أَنَا رَجُلٌ مِنْ جُمْلَةِ الْمُسْلِمِينَ.

ترجمہ: ”فرمایا نہیں! میں عام مسلمانوں میں سے ہوں۔“

شاہ روم نے انہیں واپس جانے کی اجازت دے دی اور کہا: جب آپ خلیفہ عبدالملک بن مروان کے پاس جائیں، تو اپنے سفر کی ساری کارگزاری سنانے کے بعد میرا یہ رقعہ انہیں دے دینا۔

جب عامر بن شراحیل رَحِمَهُ اللہُ تَعَالٰی دمشق واپس پہنچے، تو سب سے پہلے خلیفہ المسلمین عبدالملک بن مروان سے ملاقات کی، روم کے متعلق اپنے دیکھے، سنے احوال بیان کئے۔

خلیفہ المسلمین نے جو سوالات کیے ان کا تسلی بخش جواب دیا۔ جب واپس جانے کے لیے اٹھے تو فرمایا:

شاہ روم نے امیر المؤمنین کے لیے جو خط دیا تھا، پھر وہ امیر المؤمنین کو دیا اور چل دیئے۔

جب خلیفہ المسلمین نے خط پڑھا تو اپنے دربان سے کہا:

امام شعبی رَحِمَهُ اللہُ تَعَالٰی کو میرے پاس بلا کر لاؤ، وہ واپس دربار میں آئے تو خلیفہ نے پوچھا:

”أَعْلِمْتَ مَا فِي هَذِهِ الرُّقْعَةِ؟“

تَرْجَمَہ: ”کیا آپ کو معلوم ہے کہ اس خط میں کیا لکھا ہوا ہے۔“

آپ نے فرمایا:

نہیں! مجھے کچھ معلوم نہیں کہ اس خط میں کیا لکھا ہوا ہے۔

خلیفہ عبد الملک بن مروان نے کہا: شاہِ روم نے مجھے اس خط میں لکھا ہے:

”عَجِبْتُ لِلْعَرَبِ كَيْفَ مَلَكَتْ عَلَيْهَا رَجُلًا غَيْرَ هَذَا الْفَتَى؟“

تَرْجَمَہ: ”عرب قوم پر مجھے بڑا تعجب ہے، جس نے اس عظیم نوجوان کو چھوڑ کر کسی اور کو اپنا بادشاہ

بنایا ہے۔“

امام شعبی رَحِمَهُ اللہُ تَعَالٰی نے فوراً جواب دیا:

”إِنَّمَا قَالَ هَذَا لِأَنَّهُ لَمْ يَرَكَ، وَلَوْ رَأَىكَ يَا أَمِيرَ الْمُؤْمِنِينَ لَمَّا قَالَ.“

تَرْجَمَہ: ”امیر المؤمنین! اس نے یہ بات اس لیے کہی کہ اس نے آپ کو دیکھا نہیں، اگر آپ کو

دیکھا ہوتا تو وہ قطعاً یہ بات نہ کہتا۔“

خلیفہ عبد الملک نے کہا:

”أَفْتَدَّرِي لِمَ كَتَبَ إِلَيَّ مَلِكُ (الرُّومِ) بِهَذَا؟“

تَرْجَمَہ: ”کیا تم جانتے ہو کہ شاہِ روم نے یہ کیوں لکھا؟“

آپ نے فرمایا: نہیں۔

خلیفہ عبد الملک نے کہا:

یہ بات اس نے شرارت کے جذبہ سے لکھی ہے، اس نے یہ شیطانی انداز اختیار کر کے مجھے آپ کو قتل

کرنے پر تیار کیا ہے۔ اور اس نے آپ جیسے سمجھ دار اور ذہین رہنما سے امتِ مسلمہ کو محروم کرنے کی ناپاک

کوشش کی ہے۔

جب یہ بات شاہِ روم تک پہنچی وہ فوراً پکارا اٹھا کہ اس قوم پر غالب نہیں آیا جاسکتا، جس کا خلیفہ اس قدر

ذہین ہے۔

”وَاللَّهِ مَا أَرَدْتُ غَيْرَ ذَلِكَ“

تَرْجَمَہ: ”اللہ کی قسم! میرا یہی ارادہ تھا جو خلیفہ المسلمین کے ذہن میں آیا۔“

مقام علم اور تواضع

امام شعبی رَحِمَهُ اللہُ تَعَالٰی نے علم حاصل کرنے کے لیے خوب محنت بھی کی اور اللہ تعالیٰ کا فضل بھی شامل حال رہا۔ چنانچہ اللہ تعالیٰ نے ان کو علم میں وہ مقام عطا فرمایا کہ، ان کو چوتھا عالم بنا دیا ان تین علماء میں جو ان کے زمانے میں مشہور تھے۔

امام زہری فرمایا کرتے تھے کہ اس دور کے چار علماء یہ ہیں۔

۱ مدینہ میں سعید بن مسیب رَحِمَهُ اللہُ تَعَالٰی۔

۲ کوفہ میں عامر بن شراحیل شعبی رَحِمَهُ اللہُ تَعَالٰی۔

۳ بصرہ میں حسن بصری رَحِمَهُ اللہُ تَعَالٰی۔

۴ شام میں مکحول رَحِمَهُ اللہُ تَعَالٰی۔

امام شعبی رَحِمَهُ اللہُ تَعَالٰی کی عاجزی اور انکساری کا یہ عالم تھا کہ، جب کوئی انہیں شیخ یا عالم کے لقب سے پکارتا تو آپ شرمندگی محسوس کرتے ایک شخص نے آپ سے کہا:

”أَجَبْنِي أَيُّهَا الْفَقِيهُ الْعَالِمُ“

تَرْجَمَةً: ”اے عالم اور فقیہ صاحب مجھے یہ مسئلہ بتادیں۔“

آپ نے اس کی بات سن کر فرمایا:

”آپ مجھے وہ درجہ نہ دیں جس کا میں اہل نہیں ہوں۔“

اور فرمایا:

فقیہ اسے کہتے ہیں جو اللہ تعالیٰ کی حرام کردہ چیزوں سے پرہیز کرے، عالم وہ ہے جو اللہ سے ڈرے اور ہم اس مقام پر کہاں۔

اس نے ایک اور مسئلہ پوچھا، آپ نے فرمایا:

اس کے متعلق حضرت عمر بن خطاب اور حضرت علی رَضِيَ اللہُ تَعَالٰی عَنْہُ کا یہ ارشاد ہے۔

سائل نے کہا: آپ اس مسئلہ کے متعلق کیا کہتے ہیں اے ابو عمر! آپ شرما تے ہوئے مسکرائے اور فرمایا:

جب آپ نے سیدنا عمر بن خطاب رَضِيَ اللہُ تَعَالٰی عَنْہُ اور سیدنا حضرت علی رَضِيَ اللہُ تَعَالٰی عَنْہُ کے اقوال سن لیے،

وہاں میری رائے یا قول سن کر کیا کرو گے۔

ایک شخص نے ایک مرتبہ انہیں گندی گالی دی اور آپ کے خلاف بہت ہی غلط اور بری باتیں کیں۔

آپ اپنے خلاف باتیں سن کر نہ غصہ ہوئے، نہ گالی کا جواب گالی سے دیا بل کہ نرم لہجہ میں اس شخص سے فرمایا:

”إِنْ كُنْتَ صَادِقًا فِيمَا تَرْمِينِي بِهِ غَفَرَ اللَّهُ لِي.....“

وَأِنْ كُنْتَ كَاذِبًا غَفَرَ اللَّهُ لَكَ.

ترجمہ: ”بھائی اگر آپ میری برائی کرنے میں سچے ہیں تو اللہ مجھے بخش دے اور اگر آپ جھوٹے ہیں تو اللہ آپ کو معاف کر دے۔“

امام شعبی رَحِمَهُمُ اللہُ تَعَالٰی اپنے اعلیٰ مرتبہ اور اونچی شان کے باوجود علم و معرفت اور حکمت و سمجھ داری کی بات کسی عام معمولی آدمی سے بھی سنتے، تو اس سے حاصل کرنے میں کوئی شرم محسوس نہیں کیا کرتے تھے۔ ایک بدو (دیہاتی) آپ کی مجلس میں پابندی سے آیا کرتا تھا، لیکن ہمیشہ خاموش بیٹھا رہتا۔ ایک روز امام شعبی رَحِمَهُمُ اللہُ تَعَالٰی نے اس سے پوچھا۔ ”أَلَا تَتَكَلَّمُ“

ترجمہ: ”کیا آپ بولتے نہیں؟“

اس دیہاتی نے کہا:

”أَسْكُتُ فَأَسْلَمُ، وَأَسْمَعُ فَأَعْلَمُ.“

میں خاموش رہوں تو محفوظ رہتا ہوں (اس بات سے کہ منہ سے کوئی غلط بات نہ نکل جائے) اور (علمی دینی باتوں کو) سنتا ہوں تو علم حاصل کرتا رہتا ہوں۔

اور ساتھ ہی کہا:

”وَأَنْ حَظَّ الْمَرْءُ مِنْ أُذُنِهِ يَعُودُ عَلَيْهِ.....“

وَأَمَّا حَظُّهُ مِنْ لِسَانِهِ فَيَعُودُ عَلَى غَيْرِهِ.....“

ترجمہ: ”سننے کا فائدہ یہ ہے کہ آدمی کی خود اصلاح ہوتی ہے اس سے اپنے آپ کو فائدہ پہنچتا ہے اور زبان کا فائدہ یہ ہے کہ اس سے بھلی باتوں کی طرف دعوت دینے سے دوسرے لوگوں کو فائدہ پہنچتا ہے۔“

امام شعبی رَحِمَهُمُ اللہُ تَعَالٰی زندگی بھر اس بدو کی اس سمجھ بوجھ والی بات کو بار بار دہراتے اور لطف اٹھاتے رہے۔

فصاحت و بلاغت

امام شعبی رَحِمَهُمُ اللہُ تَعَالٰی دورانِ گفتگو اس قدر واضح اور بہتر انداز سے بولتے کہ بہت کم لوگ ہی اس

مرتبے کے ہوئے ہیں۔ بطور نمونہ آپ ان کی یہ بات ملاحظہ کریں۔

چند افراد کو عراق و ایران کے گورنر عمر بن ہبیرہ فزاری نے گرفتار کر لیا جب امام شعی رَحِمَهُمُ اللہُ تَعَالٰی کو ان کی گرفتاری کا پتہ چلا تو فرمایا:

”اَيُّهَا الْأَمِيرُ! إِنْ كُنْتَ حَبَسْتَهُمْ بِالْبَاطِلِ، فَالْحَقُّ يُخْرِجُهُمْ..... وَإِنْ كُنْتَ حَبَسْتَهُمْ بِالْحَقِّ، فَالْعَفْوُ يَسْعُهُمْ.“

ترجمہ: ”جناب گورنر صاحب! اگر آپ نے انہیں ناحق قید کیا ہے تو اللہ انہیں رہائی دے گا اور اگر آپ نے ان کو برحق قید کیا ہے تو معاف کر دیں کہ آپ کے معاف کر دینے سے یہ قید سے چھوٹ جائیں گے۔“

گورنر کو یہ انداز گفتگو اس قدر پسند آیا کہ آپ کی عزت و احترام کرتے ہوئے تمام قیدیوں کو رہا کر دیا۔

تین بہترین صفات

امام شعی رَحِمَهُمُ اللہُ تَعَالٰی دین و علم میں کمال مرتبہ و عظمت کے باوجود خوش گوار طبیعت کے مالک تھے، جب کوئی مزاح کا موقع آتا تو اسے اپنے ہاتھ سے نہ جانے دیتے۔ ایک روز ایک شخص نے آپ سے پوچھا۔ ابلیس کی بیوی کا نام کیا ہے؟ آپ نے فوراً جواب دیا:

”میں ابلیس کی شادی میں شریک نہیں ہوا تھا۔“

امام شعی رَحِمَهُمُ اللہُ تَعَالٰی اپنے متعلق ارشاد فرماتے تھے:

اللہ تعالیٰ نے مجھے تین صفات عطا فرمائی ہیں جس کا میں شکر گزار ہوں۔

① جس چیز کو لوگ شوقیہ نگاہوں سے دیکھتے ہیں میں نے کبھی اس چیز کو لالچی نظروں سے نہیں دیکھا (کہ ہر اچھی چیز مجھے مل جائے..... میں یہ بھی خرید لوں، یہ لالچ اچھی چیز نہیں ہے بل کہ جتنی نعمتیں اللہ تعالیٰ نے عطا فرمائی ہیں، اس پر شکر کرنا چاہئے اور جو نہیں ہے اگر قسمت میں ہوگا تو وہ بھی مل جائے گا)۔

② دوسری بات میں نے کبھی اپنے کسی غلام کو مارا نہیں۔ (لہذا اگر آپ کے چھوٹے بھائی بہن ہوں آپ بھی کبھی ان کو ماریں نہیں تو آپ میں بھی یہ صفت پیدا ہو جائے گی)۔

③ تیسری صفت یہ کہ جو بھی میرا رشتہ دار مقروض فوت ہوا، میں نے اس کا قرض ضرور ادا کیا۔

پہلے تو یہ نیت کریں کہ کسی حال میں بھی کبھی قرض نہیں لیں گے، کیوں کہ قرض بہت بری بلا ہے۔ ہاں اگر اللہ تعالیٰ آپ کو دے، تو لوگوں کے قرض اتروانے کا ذریعہ بن جائیں۔

وفات

امام شعبی رَحِمَهُمُ اللہُ تَعَالٰی نے اسی سال سے زائد عمر پائی۔ جب وہ اپنے رب کو پیارے ہوئے اور آپ کی وفات کی افسوس ناک خبر حضرت حسن بصری رَحِمَهُمُ اللہُ تَعَالٰی کو پہنچی تو وہ بے اختیار پکار اٹھے:

”يَرْحَمُهُ اللّٰهُ فَلَقَدْ كَانَ وَاسِعَ الْعِلْمِ عَظِيمَ الْحِلْمِ وَإِنَّهُ مِنَ الْإِسْلَامِ بِمَكَانٍ“

ترجمہ: ”اللہ تعالیٰ ان پر رحم فرمائے وہ بڑے جید عالم، بڑے خوش اخلاق اور نرم طبیعت اور دین و ایمان کے اعتبار سے عظیم مرتبہ پر فائز تھے۔“

فوائد و نصائح

عامر بن شراحیل رَحِمَهُمُ اللہُ تَعَالٰی کو اتنا بڑا درجہ کس وجہ سے ملا؟ آئیے ہم آپ کو وہ صفات بتلاتے ہیں جن کو انہوں نے اختیار کیا تھا، آپ بھی ان صفات کو اختیار کرنے کی نیت کر لیجئے اور دو رکعت نفل پڑھ کر دعا مانگئے:

”اے اللہ! جو صفات حمیدہ آپ نے عامر بن شراحیل رَحِمَهُمُ اللہُ تَعَالٰی کو عطا فرمائی تھیں مجھے اور میرے دوستوں کو بھی عطا فرمائیں۔“ آمین

① امام شعبی رَحِمَهُمُ اللہُ تَعَالٰی شریف طبیعت اور خوش اخلاق تھے، وہ جھگڑے کو قطعی ناپسند کرتے تھے اور ہمیشہ فضول باتوں فضول کاموں اور ایسی فضول تحقیقات سے بچتے تھے، جن کا دنیا و آخرت میں کوئی فائدہ نہ ہو۔

② اسی طرح فضول سوالوں کے جوابات دینے سے بھی بچتے تھے۔ ایک اصول یاد رکھئے کہ ہر سوال کا جواب نہیں دینا چاہئے اور فضول سوالات کے وقت خاموشی اختیار کرنا چاہئے یا بات کو بدل دینا چاہئے۔ ہاں اگر ایسا سوال ہو جس سے کوئی فائدہ حاصل ہو سکتا ہو تو غرور ایسے سوال کا جواب دینا چاہئے۔ اور ہمیں بھی اس بات کا خیال رکھنا چاہئے کہ بے فضول اور بے کار سوالات سے بچیں۔

اور ساتھ ساتھ ہمیں علم نافع کے حصول کے لیے بھی اللہ تعالیٰ سے دعا مانگتے رہنا چاہئے، ذیل میں دو

دعائیں ذکر کرتے ہیں ان دونوں دعاؤں کو فرض نمازوں کے بعد مانگنے کا اہتمام کرنا چاہئے۔

(۱) ”اَللّٰهُمَّ اَنْفَعْنِيْ بِمَا عَلَّمْتَنِيْ وَعَلِّمْنِيْ مَا يَنْفَعُنِيْ وَزِدْنِيْ عِلْمًا، وَلِحَمْدُ
لِلّٰهِ عَلٰی كُلِّ حَالٍ وَّاعُوْذُ بِاللّٰهِ مِنْ عَذَابِ النَّارِ۔“^۱

ترجمہ: ”اے اللہ! جو علم تو نے مجھ کو سکھایا ہے اس سے تو مجھ کو نفع بھی دے اور مجھ کو وہ علم سکھا جو
نفع ہی نفع دے۔ اور مجھ کو اور زیادہ علم عطا فرما۔ تمام تعریف اللہ تعالیٰ کے لیے ہے ہر حال میں اور
میں اللہ تعالیٰ کی پناہ لیتا ہوں دوزخیوں کے حال سے۔“

(۲) ”اَللّٰهُمَّ ارْزُقْنِيْ التَّفْكِيرَ وَالتَّدَبُّرَ لِمَا يَتْلُوهُ لِسَانِيْ مِنْ كِتَابِكَ وَالْفَهْمَ لَهُ
وَالْمَعْرِفَةَ بِمَعَانِيْهِ، وَالنَّظَرَ فِيْ عَجَائِبِهِ، وَالْعَمَلَ بِذَلِكَ مَا بَقِيَتْ اِنَّكَ عَلٰی كُلِّ
شَيْءٍ قَدِيْرٌ۔“^۲

ترجمہ: ”اے اللہ! مجھے غور و فکر اور سوچ و سمجھ نصیب فرما، اس میں جو کچھ میری زبان تلاوت کرتی
ہے آپ کی کتاب میں سے، اور اس کی سمجھ بوجھ اور اس کی معانی کی معرفت نصیب فرما، اور اس
کے عجائبات میں مہارت نصیب فرما اور عمل نصیب فرما، ان آیات پر جب تک میں زندہ رہوں،
بے شک آپ ہر چیز پر قادر ہیں۔“

۳ حضرت امام شعبی رَحِمَهُ اللہُ تَعَالٰی نے علم کے ساتھ حلم کو بھی جمع کیا تھا، جس طرح علم اللہ تعالیٰ کو پسند
ہے اس طرح حلم بھی اللہ تعالیٰ کو پسند ہے، حلم کا معنی یہ ہے کہ آدمی بردبار ہو، ہر بات کو ٹھنڈے مزاج سے
لے، غصہ کے تقاضوں پر فوراً عمل نہ کرے، غصہ کے کڑوے گھونٹ کو پی لے۔ ایک بہت پیاری دعا ہے جس
میں علم، حلم اور تقویٰ تینوں چیزیں مانگی گئی ہیں وہ آپ بھی یاد کر لیں:

”اَللّٰهُمَّ اغْنِنِيْ بِالْعِلْمِ وَزَيِّنِيْ بِالْحِلْمِ وَاَكْرِمْنِيْ بِالتَّقْوٰی وَجَمِّنِيْ بِالْعَافِيَةِ۔“^۳
ترجمہ: ”اے اللہ! مجھے علم دے کر بے نیاز کر دے اور بردباری سے سرفراز فرما کر زینت بخش اور
تقویٰ نصیب فرما کر بزرگی عطا کر اور عافیت بخش کر مزین فرما۔“

۴ خلیفہ عبدالملک نے بادشاہ کو لکھا تھا کہ میرے پاس وہ آدمی بھیجیں جو دین و دنیا دونوں کے معاملات سے
واقف و سمجھ دار ہو۔ لہذا اس سے معلوم ہوا کہ آدمی دنیا میں کتنا بھی ماہر بن جائے، لیکن وہ سمجھ دار اسی وقت

^۱ ابن ماجہ، ابواب الدعاء، باب دُعَاءِ رَسُوْلِ اللّٰهِ صَلَّی اللّٰهُ عَلَیْہِ وَسَلَّم: ص ۲۷۲


^۲ النُّصُوصُ الْأَدَبِيَّةُ، دُعَاءُ عَمْرِو بْنِ الْخَطَّابِ رَضِيَ اللّٰهُ تَعَالٰی عَنْہُ

^۳ كُنُزُ الْعُمَالِ، رَقْمُ الْحَدِيثِ: ۳۶۶۰، ۸۱/۲

کہلائے گا جب کہ وہ دینی علم بھی جانتا ہو، مخلوقات کے علم پر آدمی زندگی لگا دے اور خالق جل جلالہ کے آسمانی علوم کے حصول پر کچھ بھی وقت نہ لگائے، تو یہ انتہائی افسوس کی بات ہے۔

لہذا کوشش کریں کہ دین کا علم حاصل کرنے کے لیے بھی وقت نکالیں ہم کچھ کتابوں کے نام ذکر کرتے ہیں آپ یہ کتابیں اپنی لائبریری میں ضرور رکھیں اور ان کا مطالعہ روزانہ کرتے رہیں ان شاء اللہ اس طرح دین پر عمل کرنے اور دین سیکھنے کا شوق پیدا ہوگا۔

- ① اسوۂ رسول اکرم ﷺ حضرت ڈاکٹر عبدالحی عارفی صاحب رَحِمَهُ اللہُ تَعَالٰی
- ② منتخب احادیث مولانا محمد سعد کاندھلوی صاحب رَحِمَهُ اللہُ تَعَالٰی
- ③ حیاۃ الصحابہ (عربی، اردو) حضرت مولانا محمد یوسف کاندھلوی رَحِمَهُ اللہُ تَعَالٰی
- ④ آپ بیتی شیخ الحدیث حضرت مولانا محمد زکریا صاحب رَحِمَهُ اللہُ تَعَالٰی
- ⑤ اصلاحی خطبات مولانا محمد تقی عثمانی صاحب مدظلہم
- ⑥ متاع وقت اور کاروانِ علم مولانا ابن الحسن عباسی صاحب مدظلہم
- ⑦ مخزن اخلاق مولانا رحمت اللہ سبحانی صاحب
- ⑧ پرانے چراغ مولانا ابوالحسن علی ندوی صاحب رَحِمَهُ اللہُ تَعَالٰی
- ⑨ علم و حلم مفتی محمود اشرف صاحب مدظلہم
- ⑩ جہان دیدہ مولانا محمد تقی عثمانی صاحب مدظلہم



اپنے بچوں کے لیے گھر میں یہ کتابیں رکھیں۔

- صحابہ رَضِیَ اللہُ تَعَالٰی عَنْہُمْ کے واقعات ناشر، دارالہدی، کراچی
- ذوق شوق (بچوں کے لیے دل چسپ کہانیاں) بیت العلم ٹرسٹ، کراچی
- آسان دینیات (اول تا پنجم) بیت العلم ٹرسٹ، کراچی
- ہدیۃ الاطفال (حصہ اول تا پنجم) بیت العلم ٹرسٹ، کراچی
- کہانیوں کی دنیا دارالہدی، کراچی
- کہانی آباد دارالہدی، کراچی
- کہانی نگر دارالہدی، کراچی

کہانستان (زیر طبع) دارالہدیٰ، کراچی

بیڈ ٹائم اسٹوریز (انگریزی) دارالہدیٰ، کراچی

السلام علیکم (حصہ اول) بیت العلم ٹرسٹ، کراچی

السلام علیکم (حصہ دوم) بیت العلم ٹرسٹ، کراچی

ماشاء اللہ (حصہ سوم) بیت العلم ٹرسٹ، کراچی

۵ امام شعبی رَحِمَهُ اللہُ تَعَالٰی کی ایک خصوصی صفت یہ تھی کہ وہ جھگڑے کو ناپسند کرتے تھے، ہمیشہ جھگڑوں

سے دور رہتے تھے، لڑائی جھگڑے سے بچنے کی فضیلت یہ ہے، حدیث میں آتا ہے:

”أَنَا زَعِيمٌ بِبَيْتٍ فِي رِبْضِ الْجَنَّةِ لِمَنْ تَرَكَ الْمِرَاءَ وَإِنْ كَانَ مُحِقًّا“^۱

ترجمہ: ”میں اس شخص کے لیے جنت کے بیچوں بیچ گھر دلوانے کی ضمانت لیتا ہوں جو حق پر

ہونے کے باوجود جھگڑا چھوڑ دے۔“

اس فضیلت کو سامنے رکھتے ہوئے ہمیں بھی جھگڑوں سے بچنا چاہئے، اور اس فضیلت کو حاصل کرنے کی کوشش کرنی چاہئے، اللہ نہ کرے اگر کبھی کسی سے کوئی جھگڑا یا ناراضگی ہو جائے تو ان نقصانات کو سوچنا چاہئے۔

① جھگڑے کا ایک نقصان یہ ہے کہ اس سے علم ضائع ہو جاتا ہے۔

② جھگڑے سے آپس میں دلوں میں بغض و نفرت پیدا ہو جاتی ہے۔

③ اللہ تعالیٰ ایسے لوگوں سے خوش نہیں ہوتے جن کے دلوں میں دوسرے بھائی بہنوں کے لیے بغض و نفرت

ہو۔

اس لیے جب کسی سے جھگڑا ہو جائے یا کسی پر غصہ آئے تو اس کے تقاضہ پر عمل نہ کریں، مثلاً کسی نے آپ کو برا بھلا کہا یا چھوٹے بھائی بہن نے کوئی چیز آپ کی اجازت کے بغیر کھالی یا لے لی تو جی چاہے گا اس کی پٹائی کروں، لیکن اس وقت صبر کر لیں اور اللہ کے لیے ان کو معاف کر دیں اور یقین رکھیں کہ اللہ تعالیٰ مجھے اس معاف کرنے پر اجر و ثواب عطا فرمائیں گے۔

اور حضرت عمر رَضِيَ اللہُ تَعَالٰی عَنْہُ کا یہ قول یاد رکھیں، فرمایا:

”مَا تَجْرَعُ عَبْدٌ جُرْعَةً مِنْ لَبَنٍ أَوْ عَسَلٍ خَيْرًا مِنْ جُرْعَةٍ غَيْظٍ“^۲

ترجمہ: ”غصے کے گھونٹ کا پینا زیادہ بہتر ہے دودھ یا شہد کے گھونٹ سے۔“

^۱ ابوداؤد، کتاب الأدب، باب فی حسن الخلق: ۳۰۵/۲

^۲ کنز العمال، کتاب الأخلاق، کظم الغیظ: ۳۱۴/۳

مُذَکَرَةٌ

سُؤَال: امام شعبی رَحِمَهُمُ اللہُ تَعَالٰی نے قبیلہ بنی اسد کی چھ خوبیاں بیان کی تھیں آپ ان میں سے چار بتلائیے یا اپنی کاپی میں لکھئے؟

سُؤَال: امام شعبی رَحِمَهُمُ اللہُ تَعَالٰی کے زمانے کے مشہور تین علماء کے نام بتائیے؟

سُؤَال: جھگڑوں کے دو نقصانات اپنی طرف سے بتائیے یا جھگڑا چھوڑ دینے کے دو فائدے بتائیے۔

سُؤَال: کسی مفید بات کے لیے سفر کرنا امام شعبی رَحِمَهُمُ اللہُ تَعَالٰی کے نزدیک کیسا تھا؟

سُؤَال: علم، حلم اور تقویٰ مانگنے کی دعا آپ نے اب تک کتنے طلبہ کو یاد کروائی؟

سُؤَال: امام شعبی رَحِمَهُمُ اللہُ تَعَالٰی نے گالی کا جواب کس دعا سے دیا تھا؟

سُؤَال: امام شعبی رَحِمَهُمُ اللہُ تَعَالٰی نے دیہاتی کی کون سی بات کو پسند فرمایا تھا جس کو وہ اکثر دہراتے رہتے تھے؟

سُؤَال: خاموش رہنے کے چار فائدے بتائیے۔

سُؤَال: کیا آپ کے ہاں کتابوں کی لائبریری بنی ہوئی ہے، اگر نہیں تو آج ہی سے اپنے گھر میں ایک جگہ لائبریری کے لیے مخصوص کر لیں، مسلمانوں کا گھر دینی و علمی کتابوں سے خالی نہیں ہونا چاہئے۔



حضرت سلمہ بن دینار رَحِمَهُ اللہُ تَعَالٰی

”مَا رَأَيْتُ أَحَدًا الْحِكْمَةَ أَقْرَبُ إِلَيَّ مِنْ أَبِي حَازِمٍ“ (عبدالرحمن بن زید رحمۃ اللہ علیہ)
ترجمہ: ”میں نے حکمت و دانش میں ابو حازم سے بڑھ کر کوئی نہیں دیکھا۔“

حضرت ابراہیم عَلَیْهِ السَّلَام کا لوگوں کو حج کے لیے بلانا

آپ کو یہ معلوم ہوگا کہ جب حضرت ابراہیم عَلَیْهِ السَّلَام نے بیت اللہ کی تعمیر مکمل فرمائی، تو اللہ تبارک و تعالیٰ کی طرف سے حکم ہوا کہ آپ اس گھر کی طرف لوگوں کو بلائیں، اللہ تعالیٰ نے ارشاد فرمایا:

﴿وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ ۝﴾
ترجمہ: ”اور لوگوں میں حج کا اعلان کر دو۔ لوگ تمہارے پاس چلے آئیں گے پیادہ بھی اور دُہلی اونٹنیوں پر بھی۔“

حضرت ابراہیم عَلَیْهِ السَّلَام نے عرض کیا:
اے میرے رب! میں لوگوں میں اس بات کا کیسے اعلان کروں حالاں کہ میری آواز لوگوں تک نہیں پہنچ سکتی اللہ تعالیٰ نے فرمایا:

تم اعلان کر دو، آواز کا پہنچانا ہمارے ذمہ ہے، چناں چہ ”صفا پہاڑ“ پر اور ایک قول کے مطابق ”جبل ابوقیس“ (ابوقیس کا پہاڑ) پر کھڑے ہو کر انہوں نے یوں آواز دے دی:

”يَا أَيُّهَا النَّاسُ إِنَّ رَبَّكُمْ قَدْ اتَّخَذَ بَيْتًا فَحَجُّوهُ.“

ترجمہ: ”اے لوگو! یقین جانو تمہارے رب نے ایک گھر بنایا ہے لہذا تم اس کا حج کرو۔“
ان کے اس اعلان کو اللہ تعالیٰ نے زمین کے تمام گوشوں میں پہنچا دیا اور ہر وہ شخص جس کی تقدیر میں حج کرنا تھا، اسے حضرت ابراہیم عَلَیْهِ السَّلَام کی آواز سنوادی، حتیٰ کہ جو لوگ ابھی پیدا بھی نہیں ہوئے تھے اللہ تعالیٰ نے ان سب کو بھی حضرت ابراہیم عَلَیْهِ السَّلَام کی آواز پہنچا دی۔ اور جس جس کے لیے قیامت تک حج کرنا مقرر اور مقدر تھا، ان سب نے اسی وقت ”لَبَّيْكَ اللَّهُمَّ لَبَّيْكَ“ پڑھ لیا۔ حضرت ابن عباس

رَضِيَ اللَّهُ تَعَالَى عَنْهُمَا سے اسی طرح منقول ہے۔

گزشتہ زمانہ میں تو لوگوں کی سمجھ میں نہیں آتا تھا کہ ایک شخص کی آواز بیک وقت پورے عالم میں کیسے پہنچی ہوگی؟

لیکن اب تو جدید آلات نے سب پر واضح کر دیا کہ، یہ کوئی مشکل بات نہیں ہے۔ ایک شخص ایشیا میں بولتا ہے تو اسی وقت اس کی آواز امریکہ میں سنی جاتی ہے، اور امریکہ میں بولتا ہے، تو ایشیا والے گھروں میں بیٹھے بیٹھے سن لیتے ہیں۔

اللہ تعالیٰ نے حضرت ابراہیم عَلَیْہِ السَّلَام سے وعدہ فرمایا تھا کہ جب تم حج کی دعوت دے دو گے، تو تمہاری اس دعوت پر آواز سننے والے پیدل چل کر اور اونٹنیوں پر سفر کر کے، دور دراز راستوں سے حج کے لیے چلے آئیں گے۔

خلیفۃ المسلمین کا سفر حج

چنانچہ خلیفۃ المسلمین سلیمان بن عبدالملک نے ۹۷ ہجری میں حضرت ابراہیم عَلَیْہِ السَّلَام کی دعوت پر لبیک کہتے ہوئے حج پر جانے کا ارادہ کیا۔ چوں کہ شام سے جب ہم سعودیہ جائیں تو پہلے مدینہ منورہ آتا ہے، چنانچہ شاہی سواریاں شام کے دارالحکومت دمشق سے تیز رفتاری سے مدینہ منورہ کی طرف رواں دواں ہوئیں۔ ان کے دل میں مسجد نبوی میں نماز پڑھنے اور روضہ رسول ﷺ پر درود سلام کا ہدیہ پیش کرنے کا شوق بھرا ہوا تھا۔ اس شاہی قافلے میں قراء..... محدثین..... فقہاء..... علماء..... وزراء..... اور قائدین شامل تھے۔ جب خلیفۃ المسلمین کی مدینہ منورہ میں آمد ہوئی تو شہر کے خاص خاص اور بڑے عہدوں کے لوگ مدینہ میں امیر المؤمنین کو سلام کرنے اور خوش آمدید کہنے کے لیے عقیدت کے انداز میں ان کے پاس آئے، لیکن سلمہ بن دینار رَحِمَهُمُ اللَّهُ تَعَالَى مدینہ کے قاضی..... اور عوام و خواص کے با اعتماد عالم..... اور فقیہ، بادشاہ کو سلام کرنے اور خوش آمدید کہنے والوں میں شامل نہ تھے۔

خلیفہ کے سوالات اور ابو حازم کے جوابات

خلیفۃ المسلمین سلیمان بن عبدالملک جب خوش آمدید کہنے والوں کے استقبال سے فارغ ہوئے، تو اپنے بعض دوستوں سے بات کرتے ہوئے کہا:

لہ تفسیر انوار البیان: ۲۲۷/۶

دھات کی طرح انسانی دل بھی زنگ آلود ہو جاتے ہیں، اگر بار بار ان کو کوئی نصیحت نہ کرے تو ان دلوں پر زنگ لگ جاتا ہے۔ دلوں کا زنگ اتارنے کے لیے ضروری ہے کہ کوئی اچھے انداز میں وعظ و نصیحت کرتا رہے۔

ساتھیوں نے کہا: امیر المؤمنین آپ نے درست فرمایا۔

خلیفۃ المسلمین نے پوچھا۔

”أَمَّا فِي الْمَدِينَةِ رَجُلٌ أَذْرَكَ طَائِفَةً مِنْ صَحَابَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ يُذَكِّرُنَا؟“

ترجمہ: ”کیا مدینہ منورہ میں کوئی ایسا خوش نصیب ہے، جس نے حضور اکرم ﷺ کو دیکھا ہو؟ تاکہ وہ ہمیں کچھ نصیحت کرے۔“

حاضرین نے بتایا: امیر المؤمنین یہاں ابو حازم اعرج رہتے ہیں، فرمایا: ابو حازم اعرج کون ہیں؟ حاضرین نے کہا:

وہ مدینہ کے عالم، قاضی، مفتی اور ایسے تابعی ہیں جنہیں اکثر صحابہ کرام رَضِیَ اللہُ تَعَالٰی عَنْہُمْ سے ملاقات کا شرف حاصل ہوا ہے۔

خلیفہ نے کہا:

اس عظیم المرتبت شخصیت کو ادب و احترام سے ہمارے پاس لاؤ۔
چند لوگ ان کی طرف گئے اور انہیں خلیفہ کے پاس بلا لائے خلیفۃ المسلمین نے انہیں اہلاً و سہلاً مَرَحَبًا کہا!

یعنی خوش آمدید کہا اور محبت سے انہیں اپنے پاس بٹھایا اور شکایت کے لہجہ میں کہا:

ابو حازم! یہ بے وفائی کیسی ہے؟

انہوں نے فرمایا:

”وَأَيُّ جَفَاءٍ رَأَيْتَ مِنِّي يَا أَمِيرَ الْمُؤْمِنِينَ؟“

ترجمہ: ”امیر المؤمنین! اللہ خیر کرے، آپ نے میری طرف سے کون سی بے وفائی دیکھی ہے۔“

خلیفہ نے کہا:

مدینہ کے تمام خواص میری ملاقات کے لیے آئے، لیکن آپ نہ آئے۔ انہوں نے فرمایا:

امیر المؤمنین! بے وفائی جان پہچان کے بعد ہوا کرتی ہے، لیکن آپ آج سے پہلے مجھے جانتے نہ تھے اور

وَاللّٰهُدٰی

نہ ہی میں نے کبھی آپ کو دیکھا تھا، تو پھر بے وفائی مجھ سے کیسے سرزد ہوگئی؟
میں آپ کو جانتا ہوتا اور پھر آپ ملنے کے لیے آتے اور میں ملنے نہ آتا تو یہ بے وفائی ہوتی۔
خلیفہ نے اپنے ساتھیوں سے کہا:
شیخ نے اپنا عذر صحیح بیان فرمایا اور خلیفہ اپنی شکایت کرنے میں ناکام ہوا؟
پھر ابو حازم رَحِمَهُمُ اللہُ تَعَالٰی کی طرف متوجہ ہوئے اور فرمایا:
ابو حازم! میرے دل میں کچھ پریشانیاں ہیں، کچھ سوالات ہیں، میں آپ کو بتاتا ہوں آپ میری صحیح رہنمائی فرمائیں، فرمایا:

”هَاتِهَآ يَا اَمِيْرَ الْمُؤْمِنِيْنَ وَاللّٰهُ الْمُسْتَعَانُ“

ترجمہ: ”امیر المؤمنین! آپ سوال کیجئے درست جواب سمجھانے کی اللہ تعالیٰ توفیق دے گا۔ اور
میں جواب دینے میں اللہ تعالیٰ سے مدد طلب کرتا ہوں کہ وہ میری مدد فرمائے۔“
خلیفہ نے پوچھا:

”يَا اَبَا حَازِمٍ، مَا لَنَا نَكْرَهُ الْمَوْتَ؟“

ترجمہ: ”اے ابو حازم! ہم موت سے کیوں گھبراتے ہیں۔“
فرمایا:

”لَا نَنَّا عَمْرُنَا دُنْيَانَا، وَ خَرَبْنَا آخِرَتَنَا، فَ نَكْرَهُ الْخُرُوجَ مِنَ الْعِمَارِ اِلَى الْخَرَابِ“

ترجمہ: ”ہم نے اپنی دنیا کو آباد کر لیا اور اپنی آخرت برباد کر لی لہذا ہم آبادی سے ویرانے کی
طرف جاتے ہوئے گھبراتے ہیں۔“

گھر کے محلات سے قبر کی طرف جانے سے گھبراتے ہیں۔

خلیفہ نے کہا:

”صَدَقْتَ“

ترجمہ: ”بہت خوب۔“

آپ نے بالکل سچ فرمایا:

خلیفہ نے پوچھا، ابو حازم! کاش ہمیں علم ہو جائے کہ آخرت میں اللہ تعالیٰ نے ہمارے لیے کیا رکھا ہے؟

فرمایا: اپنا عمل اللہ کی کتاب پر پیش کرو، اس کا جواب پالو گے۔

پوچھا کتاب اللہ میں اس کا جواب کہاں ملے گا؟

فرمایا: اس کا جواب اللہ تعالیٰ کے اس ارشاد مبارک میں پالو گے:

﴿إِنَّ الْأَبْرَارَ لَفِي نَعِيمٍ ۖ وَإِنَّ الْفُجَّارَ لَفِي جَحِيمٍ ۖ﴾^{۱۷}

ترجمہ: ”نیک لوگ بے شک آسائشِ جنت میں ہوں گے اور بدکار لوگ بے شک دوزخ میں ہوں گے۔“

خليفة نے پوچھا، اللہ کی رحمت کہاں پائی جاتی ہے؟
ابوحازم نے کہا:

﴿إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ﴾^{۱۸}

ترجمہ: ”بے شک اللہ کی رحمت نزدیک ہے نیک کام کرنے والوں سے۔“

خليفة نے کہا: کاش مجھے معلوم ہو جائے کہ کل قیامت کے روز اللہ تعالیٰ کے ہاں حاضری کیسے رہے گی؟
ابوحازم نے کہا:

”أَمَّا الْمُحْسِنُ، فَكَالْغَائِبِ يَقْدَمُ عَلَى أَهْلِهِ.....“

وَأَمَّا الْمُسِيءُ، فَكَالْعَبْدِ الْأَبْقَى يُسَاقُ إِلَى مَوْلَاهُ سَوْقًا.“

ترجمہ: ”نیک انسان اس شخص کی طرح دربارِ الہی میں حاضر ہوگا، جو چند دن گھر سے غیر حاضر رہا ہو اور پھر وہ راضی خوشی اپنے گھر لوٹ آتا ہے۔ اور گناہ گار اس بھگوڑے غلام کی طرح ہوگا جسے ہانک کر اس کے آقا کی طرف لایا جاتا ہے۔“

خليفة یہ بات سن کر زار و قطار رونے لگے یہاں تک کہ ان کی آواز بلند ہو گئی اور ان کی ہچکی بندھ گئی۔ پھر
کہا:

”يَا أَبَا حَازِمٍ كَيْفَ لَنَا أَنْ نَصْلَحَ؟“

ترجمہ: ”اے ابوحازم! ہماری اصلاح کیسے ہوگی۔“

فرمایا:

”تَدْعُونَ عَنْكُمْ الصَّلَفَ، وَتَتَحَلَّوْنَ بِالْمُرُوءَةِ.“

ترجمہ: ”تکبر چھوڑ دو اور عاجزی و انکساری کو اپنالو۔“

خليفة نے پوچھا: مال و دولت میں تقویٰ کیسے اختیار کیا جائے؟

ابوحازم نے کہا: مال و دولت میں تقویٰ اختیار کرنے کے اصول یہ ہیں:

۱ "إِذَا أَخَذْتُمُوهُ بِحَقِّهِ....."

۲ "وَوَضَعْتُمُوهُ فِي أَهْلِهِ....."

۳ "وَقَسَمْتُمُوهُ بِالسَّوِيَّةِ....."

۴ "وَعَدَلْتُمْ فِيهِ بَيْنَ الرَّعِيَّةِ."

ترجمہ: "۱ جب بھی کوئی مال لو یا کماؤ، تو حق کے ساتھ حاصل کرو (ناحق مال لو ہی نہیں اور ناحب مال کو ہاتھ ہی نہ لگاؤ کہ گند مال جو جھوٹ بول کر حاصل ہو یا رشوت سود لے کر حاصل ہو وہ دوسرے صاف مال کو بھی لے جائے گا) ۲ جب صحیح مال مل جائے تو حق داروں پر مال خرچ کرو۔ ۳ رعایا پر عدل و انصاف سے خرچ کرو۔ ۴ اور مساوات کو اپناؤ۔"

خليفة نے کہا:

"يَا أَبَا حَازِمٍ، أَخْبِرْنِي مَنْ أَفْضَلُ النَّاسِ؟"

ترجمہ: "اے ابو حازم! مجھے یہ بتائیں کہ لوگوں میں سب سے افضل کون ہے۔"

فرمایا:

"أَوَّلُو الْمَرْوَةَ وَالتَّقَى."

ترجمہ: "باضمیر، غیرت مند اور چھوٹے بڑے گناہوں سے پرہیز کرنے والا پرہیزگار شخص۔"

خليفة نے کہا: ابو حازم سب سے زیادہ انصاف والی بات کون سی ہے؟

فرمایا:

"كَلِمَةٌ حَقٌّ يَقُولُهَا الْمَرْءُ عِنْدَ مَنْ يَخَافُهُ، وَعِنْدَ مَنْ يَرْجُوهُ."

ترجمہ: "وہ حق و صداقت کی بات، جو آدمی اس کے سامنے بھی کھل کر کہتا ہے جس سے وہ ڈرتا

ہے اور اس کے سامنے بھی، جس سے اس کو کچھ ملنے کی امید ہو۔"

خليفة نے پوچھا:

"فَمَا أَسْرَعُ الدُّعَاءِ إِجَابَةً يَا أَبَا حَازِمٍ؟"

ترجمہ: "اے ابو حازم! کون سی دعا جلد قبول ہوتی ہے۔"

فرمایا:

"دُعَاءُ الْمُحْسِنِ لِلْمُحْسِنِينَ"

ترجمہ: "نیک آدمی کی دعا نیک لوگوں کے حق میں۔"

خلیفہ نے پوچھا:

”وَمَا أَفْضَلُ الصَّدَقَةِ؟“

تَرْجَمَہ: ”کون سا صدقہ افضل ہے۔“

فرمایا:

”جُهِدُ الْمُقِلَّ يَضَعُهُ فِي يَدِ الْبَائِسِ الْفَقِيرِ مِنْ غَيْرِ أَنْ يَتَّبَعَهُ مَنْ وَلَا أَدَى“

تَرْجَمَہ: ”جس کے پاس مال کم ہو اور وہ اس میں سے اپنی ضرورت پر کم سے کم مال لگا کر جو مال بچے وہ اپنے دوسرے بھائی / بہنوں پر اللہ کو راضی کرنے کے لیے خرچ اس طرح کرے کہ جس کو دیا نہ اسے کبھی کوئی تکلیف دے اور نہ ہی احسان جتلائے، (یہ صدقہ اس غریب شخص کی طرف سے افضل صدقہ ہوگا)۔“

خلیفہ نے پوچھا:

”مَنْ أَكْبَسُ النَّاسِ يَا أَبَا حَازِمٍ؟“

تَرْجَمَہ: ”اے ابو حازم! لوگوں میں عقل مند انسان کون ہے؟“

فرمایا:

”رَجُلٌ ظَفَرَ بِطَاعَةِ اللَّهِ تَعَالَى فَعَمِلَ بِهَا، ثُمَّ دَلَّ النَّاسَ عَلَيْهَا.“

تَرْجَمَہ: ”جو شخص خود اللہ تعالیٰ کی اطاعت کرے اور نافرمانیوں یعنی گناہوں سے بچے، اور دوسرے لوگوں کو بھی اس کی طرف دعوت دے، یعنی خود بھی نیک بننے کی کوشش کرے اور دوسروں کو بھی اس بات کی دعوت دے کہ وہ اللہ تعالیٰ کے حکموں پر عمل کریں۔ یہ عقل مند انسان ہے۔“

خلیفہ نے پوچھا:

”فَمَنْ أَحْمَقُ النَّاسِ؟“

تَرْجَمَہ: ”لوگوں میں سب سے زیادہ احمق کون ہے۔“

فرمایا:

”رَجُلٌ انْسَاقَ مَعَ هَوَى صَاحِبِهِ، وَصَاحِبُهُ ظَالِمٌ، فَبَاعَ آخِرَتَهُ بِدُنْيَا غَيْرِهِ“

تَرْجَمَہ: ”اپنے دوست کی خواہش کے مطابق گناہوں والی زندگی بسر کرے، اور وہ دوست ظالم اور نافرمان ہو، گویا اس نے اپنی آخرت کو دوسرے کی دنیا بنانے کی خاطر برباد کر دیا۔ (میرے نزدیک ایسا شخص سب سے بڑا احمق ہے)۔“

وَالْأَهْلِي

خلیفہ نے گزارش کی، ابو حازم کیا آپ ہمارے ساتھ رہنا پسند کریں گے؟
آپ ہم سے فائدہ اٹھائیں اور ہم آپ سے فائدہ اٹھائیں۔ فرمایا:
”کَلَّا يَا أَمِيرَ الْمُؤْمِنِينَ“

ترجمہ: ”امیر المؤمنین ہرگز نہیں! (میں اپنے ہی حال میں رہنا پسند کروں گا، بادشاہوں کے ساتھ رہن سہن مجھے پسند نہیں)۔“

خلیفہ نے پوچھا: آخر کیوں؟

فرمایا:

”أَخْشَى أَنْ أُرْكَنَ إِلَيْكُمْ قَلِيلًا، فَيُذَيِّقَنِي اللَّهُ ضِعْفَ الْحَيَاةِ وَضِعْفَ الْمَمَاتِ“
ترجمہ: ”مجھے اندیشہ ہے، اگر میں نے آپ پر تھوڑا سا بھی اعتماد اور بھروسہ کر لیا اور دنیا کی طرف مائل ہو گیا، تو اللہ تعالیٰ اپنی حفاظت کا ہاتھ مجھ پر سے اٹھالیں گے، اور اس طرح میں دنیا کی مشقت اور آخرت کے عذاب کا مستحق بن جاؤں گا۔“

خلیفہ نے کہا:

”ارْفَعْ إِلَيْنَا حَاجَتَكَ يَا أَبَا حَازِمٍ“
ترجمہ: ”ابو حازم کوئی اپنی ضرورت ہمیں بتائیں۔“
آپ خاموش رہے اور کوئی جواب نہ دیا۔

خلیفہ نے دوبارہ کہا: ابو حازم! کچھ تو ارشاد فرمائیں، ہم آپ کے کام آنا چاہتے ہیں اور آپ کی خدمت بجالانا اپنے لیے سعادت سمجھتے ہیں۔

جب خلیفہ نے بہت زیادہ اصرار کیا تو ارشاد فرمایا:

”حَاجَتِي أَنْ تُنْقِذَنِي مِنَ النَّارِ، وَتُدْخِلَنِي الْجَنَّةَ.....“
ترجمہ: ”میری ضرورت یہ ہے کہ آپ مجھے جہنم سے بچالیں اور جنت میں داخل کر دیں۔“
خلیفہ نے کہا:

”ذَلِكَ لَيْسَ مِنْ شَأْنِي يَا أَبَا حَازِمٍ“
ترجمہ: ”اے ابو حازم! یہ تو میرے بس میں نہیں۔“
ابو حازم نے کہا:

”مَالِي مِنْ حَاجَةٍ سِوَاهَا يَا أَمِيرَ الْمُؤْمِنِينَ“

تَرْجَمَہ: ”امیر المؤمنین! اس کے علاوہ میری کوئی ضرورت نہیں۔“

خلیفہ نے کہا: ابو حازم میرے لیے دعا کریں۔

ابو حازم نے دعا کے لیے ہاتھ اٹھائے اور کہا:

”اللَّهُمَّ إِنْ كَانَ عَبْدُكَ سُلَيْمَانُ مِنْ أَوْلِيَائِكَ، فَيَسِّرْهُ إِلَى خَيْرِ الدُّنْيَا وَالْآخِرَةِ.....“

وَإِنْ كَانَ مِنْ أَعْدَائِكَ، فَأَصْلِحْهُ وَاهْدِهِ إِلَى مَا تُحِبُّ وَتَرْضَى۔“

تَرْجَمَہ: ”اے اللہ! تیرا بندہ سلیمان اگر آپ کے دوستوں میں سے ہے، تو اسے دنیا و آخرت کی

بھلائی عطا فرمائیں، اگر یہ آپ کے دشمنوں میں سے ہے تو اس کی اصلاح فرمائیں، اسے ہدایت

دے کر اس راستے پر چلائیں جس کو آپ پسند کرتے ہیں اور آپ اس سے خوش ہوتے ہیں۔“

حاضرین میں سے ایک نے کہا:

جب سے امیر المؤمنین کے پاس تم بیٹھے باتیں کر رہے ہو، یہ بات تم نے سب سے بری کہی ہے، تم نے

امیر المؤمنین کو اللہ کا دشمن کہہ کر انہیں تکلیف دی ہے۔

ابو حازم بولے: بل کہ آپ کیسی بری بات اپنی زبان پر لا رہے ہیں۔ اللہ تعالیٰ نے علماء سے یہ عہد و پیمان

لیا ہے کہ، وہ حق بات کھلم کھلا کہتے رہیں۔ اللہ تعالیٰ نے اپنے نبی ﷺ کو حکم دیا۔

﴿لَتُبَيِّنَنَّ لِلنَّاسِ وَلَا تَكْتُمُونَهُ﴾ ۱۸۷

تَرْجَمَہ: ”کہ اس (قرآن کریم) کو بیان کرو گے لوگوں سے اور نہ چھپاؤ گے۔“

یاد رکھیں! علماء انبیاء کے وارث ہیں۔ پھر خلیفہ کی طرف دیکھا اور فرمایا:

”يَا أَمِيرَ الْمُؤْمِنِينَ، إِنَّ الَّذِينَ مَضَوْا قَبْلَنَا مِنَ الْأُمَمِ الْخَالِيَةِ ظَلُّوا فِي خَيْرٍ وَ

عَافِيَةٍ مَا دَامَ أُمَرَاؤُهُمْ يَأْتُونَ عُلَمَاءَهُمْ رَغْبَةً فِيمَا عِنْدَهُمْ.....“

تَرْجَمَہ: ”اے امیر المؤمنین وہ لوگ جو ہم سے پہلے گزرے ہیں وہ اس وقت تک صحیح راستے پر

بھلائی اور عافیت کے ساتھ تھے، جب تک ان کے حکمران علماء کے پاس علم، عمل اور تقویٰ حاصل

کرنے کے لیے دلی شوق و جذبہ کے ساتھ حاضر ہوتے رہے۔“

پھر ایسے بے وقوف اور لالچی لوگ آئے، جنہوں نے علم حاصل کیا پھر حکمرانوں کے درباروں میں دنیاوی

فوائد حاصل کرنے کے لیے، ان کے پاس پہنچے کہ ان سے اس نکمی (اور فانی ہونے والی) دنیا میں سے کچھ

حاصل کریں۔ ابو حازم رَحِمَهُمُ اللہُ تَعَالٰی نے مزید فرمایا:

”فَاسْتَغْنَتْ الْأُمَرَاءُ عَنِ الْعُلَمَاءِ..... فَتَعَسَوْا وَنَكِسُوا، وَسَقَطُوا مِنْ عَيْنِ اللَّهِ عَزَّوَجَلَّ. وَلَوْ أَنَّ الْعُلَمَاءَ زَهَدُوا فِيمَا عِنْدَ الْأُمَرَاءِ، لَرَغِبَ الْأُمَرَاءُ فِي عِلْمِهِمْ..... وَلَكِنَّهُمْ رَغِبُوا فِيمَا عِنْدَ الْأُمَرَاءِ، فَزَهَدُوا فِيهِمْ..... وَهَانُوا عَلَيْهِمْ.“

ترجمہ: ”اس طرح حکمران علماء سے بیزار ہو گئے، ایسے بعض علماء ذلیل و خوار ہوئے وہ بیک وقت حکمرانوں اور اللہ تعالیٰ کی نگاہ سے گر گئے۔ اگر علماء حکمرانوں سے بے نیاز رہتے تو یقیناً حکمران ان کے علم و تقویٰ کی طرف رغبت کرتے۔ لیکن بعض علماء نے حکمرانوں کی طرف للچائی ہوئی نظروں سے دیکھا جس سے وہ ان کی نگاہوں میں ذلیل و خوار ہو گئے۔“

خليفة نے کہا: ابو حازم! آپ بالکل سچ کہتے ہیں۔

مجھے اور وعظ و نصیحت کیجئے اے ابو حازم! میں نے آج تک کوئی ایسا شخص نہیں دیکھا، جس کی زبان پر اکثر اوقات حکمت کی باتیں جاری ہوں۔

ابو حازم رَحِمَهُمُ اللہُ تَعَالٰی نے فرمایا: اگر آپ ان لوگوں میں سے ہیں جن کے دلوں پر اچھی بات اثر کرتی ہے، تو جو کچھ اب تک میں کہہ چکا ہوں وہ کافی ہے، اور اگر آپ کا شمار ان میں سے نہیں، تو پھر میں ایسے خالی تیر جو بغیر کمان کے چلائے جائیں، اس بات کے حق میں نہیں ہوں۔

خليفة نے کہا: ابو حازم! میں قسم دے کر کہتا ہوں آپ مجھے ضرور کوئی وصیت کریں۔ فرمایا: سنئے! میں ایک مختصر وصیت کرتا ہوں۔

”عَظَّمَ رَبَّكَ عَزَّوَجَلَّ وَنَزَّهَهُ أَنْ يَرَاكَ حَيْثُ نَهَاكَ.....
وَأَنْ يَفْقِدَكَ حَيْثُ أَمَرَكَ.“

ترجمہ: ”اپنے رب عزوجل کی تعظیم کریں اور یہ کوشش کریں کہ اللہ آپ کو وہاں دیکھے جہاں رہنے کا حکم دیا ہے اور وہاں کبھی نہ دیکھے جہاں سے اس نے منع کیا ہے۔“

یعنی جن گناہوں سے اللہ تعالیٰ نے بچنے کا حکم دیا ہے وہاں کبھی بھی اللہ ہمیں نہ دیکھے اور جن اعمال کے کرنے کا حکم دیا ہے وہاں سے کبھی غائب نہ پائے۔ (مثلاً فجر کے وقت مسجد میں حاضر ہونے کا حکم ہے تو اس وقت ہم بستر پر نہ ہوں۔ بازار میں نیچے نگاہ رکھ کر چلنے کا حکم ہے تو ایسا نہ ہو کہ ہماری نگاہیں ادھر ادھر بھٹکتی رہیں، اور اس حال میں اللہ ہمیں دیکھ رہا ہو کہ میری ہی دی ہوئی آنکھوں سے میری ہی نافرمانی کر رہے ہیں۔)

پھر الوداعی سلام کہا اور چلے گئے۔

خلفیہ نے کہا: ﴿

”جَزَاكَ اللّٰهُ خَيْرًا مِنْ عَالِمٍ نَّاصِحٍ“

ترجمہ: ”اے خیر خواہ عالم اللہ تعالیٰ آپ کو جزاء خیر عطا کرے۔“

دینی گفتگو پر عوض نہ لینا

حضرت ابو حازم رَحِمَہُ اللہُ تَعَالٰی ابھی اپنے گھر پہنچے ہی تھے کہ امیر المؤمنین نے دیناروں سے بھری تھیلی بھیجی، اور ساتھ ہی یہ لکھ کر بھیجا ابو حازم! یہ رقم آپ کے خرچ کے لیے ہے، آپ اس کو خرچ کیجئے، میرے پاس آپ کے لیے اور بھی بہت سارا مال ہے، بعد میں بھی بھیجوں گا۔

آپ نے وہ تھیلی واپس بھیج دی اور ساتھ ہی یہ تحریر لکھ کر بھیجی۔

”يَا أَمِيرَ الْمُؤْمِنِينَ، أَعُوذُ بِاللّٰهِ أَنْ يَكُونَ سُؤْأَلُكَ إِيَّايَ هَزْلاً، وَرَدِّي عَلَيْكَ بَاطِلاً.

فَوَاللّٰهِ مَا أَرْضَىٰ ذَلِكُ يَا أَمِيرَ الْمُؤْمِنِينَ لَكَ فَكَيْفَ أَرْضَاهُ لِنَفْسِي؟

يَا أَمِيرَ الْمُؤْمِنِينَ، إِنْ كَانَتْ هَذِهِ الدَّنَانِيرُ لِقَاءَ حَدِيثِي الَّذِي حَدَّثْتُكَ بِهِ، فَالْمِئْتَةُ

وَلَحْمُ الْخِنْزِيرِ فِي حَالِ الْإِضْطِرَّارِ أَحَلُّ مِنْهَا“

ترجمہ: ”امیر المؤمنین: میں اللہ کے حضور پناہ مانگتا ہوں اس بات سے کہ آپ کے سوالات، جو

آپ نے مجھ سے کئے وہ مذاق بن جائیں اور میرا جواب دینا باطل اور بے کار ہو جائے۔ اے

امیر المؤمنین: اللہ کی قسم! میں یہ مال تو آپ کے لیے پسند نہیں کرتا اپنے لیے کیسے پسند کر سکتا ہوں۔

امیر المؤمنین! اگر یہ دینار میری اس دینی گفتگو کے بدلے میں دیئے گئے ہیں، جو میں نے آج آپ

سے کی ہے، تو میں اس مجبوری میں بھی مردار اور خنزیر کا گوشت اس سے کہیں زیادہ بہتر سمجھتا ہوں۔“

اور اگر آپ نے ویسے ہی بیت المال سے مجھے یہ مال دیا ہے، تو جتنا مجھے دیا ہے اتنا دوسرے مسلمانوں کو

بھی برابر برابر دیا جائے۔

حضرت ابو حازم رَحِمَہُ اللہُ تَعَالٰی کی عبدالرحمن اور ان کے بیٹے کو نصیحت

حضرت ابو حازم سلمہ بن دینار رَحِمَہُ اللہُ تَعَالٰی کا گھر علم حاصل کرنے والوں، اور تربیت کا دلی شوق

رکھنے والوں، کے لیے رحمت کا مرکز بنا ہوا تھا وہاں بھائیوں اور طالب علموں کے درمیان کوئی فرق نہیں کیا جاتا

تھا۔

ایک دن عبدالرحمن بن جریر رَحِمَهُ اللہُ تَعَالٰی اپنے پیارے بیٹے کے ساتھ ابوحازم رَحِمَهُ اللہُ تَعَالٰی کے پاس آئے، ادب و احترام سے بیٹھے، سلام عرض کیا اور دنیا و آخرت کی بہتری کے لیے دعا کی درخواست کی۔ آپ نے سلام کا جواب بڑے ہی اچھے انداز میں دیا، دونوں کو خوش آمدید کہا: پھر سلسلہ گفتگو جاری ہوا، عبدالرحمن بن جریر رَحِمَهُ اللہُ تَعَالٰی نے ان سے کہا:

”کَيْفَ نَحْطِي بِالْفُتُوحِ يَا أَبَا حَازِمٍ؟“

ترجمہ: ”اے ابوحازم! دل کے تالوں کو کھولنے کی چابیاں کیا ہیں؟“

فرمایا:

”عِنْدَ تَصْحِيحِ الضَّمَائِرِ تُغْفَرُ الْكَبَائِرُ.....“

ترجمہ: ”انسانی ضمیر اگر زندہ ہو تو کبیرہ گناہ سے بچنے کا جذبہ دل میں بھرا ہوا ہوتا ہے۔“

جب انسان گناہ چھوڑنے کا پختہ ارادہ کر لیتا ہے تو اس کے دل کے تالے کھل جاتے ہیں۔ اور یہی دل کے تالے کی چابی ہے کہ، کبیرہ گناہ سے انسان بچتا رہے اور توبہ استغفار کر کے اللہ تعالیٰ سے معافی مانگ لے۔ ہاں! اگر کسی بندہ کا دل دکھایا ہے تو اس سے بھی معافی مانگ کر اس کو راضی کر لے۔

پھر فرمایا:

”وَلَا تَنْسَ يَا عَبْدَ الرَّحْمَنِ أَنَّ يَسِيرَ الدُّنْيَا يَشْغَلُنَا عَنْ كَثِيرِ الْآخِرَةِ وَكُلُّ

نِعْمَةٍ لَا تُقَرِّبُكَ مِنَ اللَّهِ عَزَّوَجَلَّ فَهِيَ نِقْمَةٌ“

ترجمہ: ”اے عبدالرحمن! میری یہ بات کبھی نہ بھولنا کہ دنیا کے تھوڑے مال و دولت نے آخرت

کی بہت زیادہ نعمتوں سے ہمیں غافل کر رکھا ہے، ہر وہ نعمت جو تمہیں اللہ تعالیٰ کے قریب نہ کرے

وہ بلاشبہ ایک عذاب ہے۔“

بیٹے نے سوال کیا: ہمارے علماء بہت ہیں ہم ان میں سے کس کی پیروی کریں؟ فرمایا:

”يَا بَنِيَّ، اقْتَدِ بِمَنْ يَخَافُ اللَّهَ فِي ظَهْرِ الْغَيْبِ، وَيَعْفُ عَنِ التَّلَبُّسِ بِالْعَيْبِ.....

وَيُصْلِحُ نَفْسَهُ فِي أَوَانِ الصَّبَا، وَلَا يَرْجِيْ ذَلِكُ إِلَى عَهْدِ الشَّيْبِ.“

ترجمہ: ”بیٹا! آپ اس عالم کی پیروی کریں، جو تنہائی میں بھی اللہ تعالیٰ سے ڈرتا ہو اور کسی عیب

میں ملوث ہونے سے بچتا ہو، جس نے جوانی ہی میں اپنی اصلاح کر لی ہو اور بڑھاپے تک انتظار

نہ کیا ہو، (کہ بعد میں اصلاح کر لوں گا اور برے کاموں سے مکمل طور پر بچتا ہو)۔“

طلبہ کے لیے نصیحت

حضرت ابو حازم رَحِمَہُ اللہُ تَعَالٰی نے فرمایا:

بیٹا! یہ بات خوب اچھی طرح جان لیں کہ ہر دن جس میں آفتاب طلوع ہوتا ہے، طالب علم کے سینے میں دو قسم کے خیالات پیدا ہوتے ہیں ایک یہ کہ آج کا پورا دن محنت سے علم حاصل کرنے میں گزار لوں، اور دوسرا یہ کہ چلو آج مدرسہ اسکول کی چھٹی کر لوں، آج گھومنے چلا جاؤں آج فلاں جگہ چلا جاؤں وغیرہ۔
دو جھگڑنے والوں کی طرح خواہشات اور علم کی کشمکش ہوتی ہے، جس دن وہ ہمت کر کے علم سیکھنے کے ارادے کو، اور محنت اور پابندی کے فوائد کو سوچ کر خواہشات پر غالب آ جاتا ہے، وہ دن اور لمحے اس کے لیے غنیمت ہوتے ہیں۔

اور جس دن اس کی خواہشات علم پر غالب آ جائیں، تو وہ دن اس کے لیے نقصان اور بوجھ کا ہوتا ہے۔
عبدالرحمن بن جریر نے پوچھا، ابو حازم!

”کَثِيرًا مَا حَضَضْتَنَا عَلَى الشُّكْرِ يَا أَبَا حَازِمٍ، فَمَا حَقِيقَةُ الشُّكْرِ؟“
ترجمہ: ”آپ ہمیں اکثر و بیشتر اللہ کا شکر بجالانے کی تلقین فرماتے رہتے ہیں، مجھے یہ بتائیں شکر کی حقیقت کیا ہے۔“

فرمایا:

”لِكُلِّ عَضْوٍ مِنْ أَعْضَانِنَا حَقٌّ عَلَيْنَا مِنَ الشُّكْرِ.“
ترجمہ: ”ہمارے جسم کے تمام اعضاء اللہ تعالیٰ کی نعمت ہیں، لہذا ہر عضو کی نعمت کا شکر کرنا ہم پر واجب ہے۔“

عبدالرحمن نے پوچھا:

”مَا شُكْرُ الْعَيْنَيْنِ؟“

ترجمہ: ”آنکھوں کی نعمت کا شکر کیا ہے۔“

فرمایا:

”إِنْ رَأَيْتَ بِهِمَا خَيْرًا أَغْلَنْتَهُ، وَإِنْ رَأَيْتَ بِهِمَا شَرًّا سَتَرْتَهُ.“
ترجمہ: ”اگر اپنی آنکھوں سے کوئی خیر و بھلائی دیکھو اس کا اظہار کرو اور اگر کوئی برائی دیکھو تو اسے چھپاؤ یہی آنکھوں کی نعمت کا شکر ہے۔“

عبدالرحمن نے پوچھا: کان کی نعمت کا شکر کیا ہے؟

فرمایا: اپنے کان سے کوئی خیر اور بھلائی کی بات سنو، اسے یاد رکھو اور اگر بری بات سنو تو اسے بھلا دو۔

عبدالرحمن نے پوچھا:

”فَمَا شُكْرُ الْيَدَيْنِ؟“

تَرْجَمَہ: ”ہاتھوں کی نعمت کا شکر کیا ہے؟“

فرمایا:

”أَنْ لَا تَأْخُذَ بِهِمَا مَا لَيْسَ لَكَ.....“

وَأَنْ لَا تَمْنَعَ بِهِمَا حَقًّا مِنْ حُقُوقِ اللَّهِ.....“

تَرْجَمَہ: ”ہاتھوں سے وہ چیز نہ پکڑو جو تمہاری نہیں اور نہ ہی ان کے ذریعے کسی کا حق مارو۔“

(اسی طرح گھر میں استعمال کی جو چیزیں ہیں اس میں اپنے بھائی بہنوں کی چیزیں پوچھ کر استعمال کرنی

چاہئیں، فرج سے کھانے پینے کی چیزیں امی کو بتا کر استعمال کرنا چاہئے۔)

عبدالرحمن! میری یہ بات یاد رکھو، جو صرف زبان سے شکر ادا کرتا ہے اور اس کے ساتھ اپنے دل اور

جسمانی اعضاء کو شریک نہیں کرتا، اس کی مثال اس شخص کی سی ہے جو (سردی کا) لباس پکڑ کر کھڑا رہے اور اسے

پہنے نہیں، تو بلاشبہ یہ لباس بغیر پہنے اسے سردی سے بچا نہیں سکتا۔

اہل علم کا اہل دنیا کے پاس نہ جانا

ایک مرتبہ حضرت ابو حازم سلمہ بن دینار رَحِمَهُ اللہُ تَعَالٰی کی راہ میں جہاد کا بھرپور جذبہ دل میں

لیے ہوئے، سرزمین روم کی طرف جانے والی جماعت کے ساتھ چلے، جب یہ جماعت سفر کی آخری منزل پر

پہنچی تو دشمن سے مقابلہ ہونے سے پہلے، کچھ دیر سستانے اور آرام کرنے کے لیے ایک جگہ قیام کیا۔

جماعت کے امیر بنو امیہ میں سے تھے، انہوں نے حضرت ابو حازم رَحِمَهُ اللہُ تَعَالٰی کو بلانے کے لیے

ایک قاصد بھیجا۔

اس نے آ کر پیغام دیا کہ امیر جماعت آپ کو بلا رہے ہیں تاکہ آپ ان سے اہم مسائل پر گفتگو کریں۔

آپ نے امیر جماعت کو تحریری جواب دیا: اور لکھا۔

”أَيُّهَا الْأَمِيرُ، لَقَدْ أَذْرَكَتُ أَهْلَ الْعِلْمِ وَهُمْ لَا يَحْمِلُونَ الدِّينَ إِلَى أَهْلِ الدُّنْيَا.

وَلَا أَحْسِبُكَ تُرِيدُ أَنْ أَكُونَ أَوَّلَ مَنْ يَفْعَلُ ذَلِكَ.....“

فَإِنْ كَانَتْ لَكَ بِنَا حَاجَةٌ فَأْتِنَا.....

وَالسَّلَامُ عَلَيْكَ وَعَلَى مَنْ مَعَكَ.

ترجمہ: ”اے امیر! میں نے اَلْحَمْدُ لِلّٰہ بہت سارے اہل علم کی صحبت پائی، لیکن اہل علم کو دنیا کی طرف اپنا دین اور علم اٹھا کر لے جاتے ہوئے نہیں دیکھا۔ کیا آپ یہ چاہتے ہیں کہ میں اس بدعت کو جاری کرنے والا پہلا ایسا بدنصیب کہلاؤں۔

اگر آپ کو علم دین کی ضرورت ہے تو مجھے بلانے کی بجائے خود چل کر میرے پاس تشریف لائیے۔ تو اس علم میں سے آپ حصہ پاسکیں گے۔“

جب امیر جماعت نے خط پڑھا تو خود چل کر ان کے پاس آئے سلام کیا اور بلند درجات کی دعا دی، اور کہا:

ابوحازم! آپ نے جو ہماری طرف خط لکھ کر بھیجا تھا، اس کو پڑھ کر بہت خوشی ہوئی، اس خط سے ہمارے دلوں میں آپ کی عزت اور آپ کا مقام مزید بلند ہوا، اللہ آپ کا بھلا کرے، آپ کو بہترین بدلہ عطا فرمائے، ہمیں وعظ و نصیحت کیجئے۔

آپ نے جی بھر کر انہیں وعظ و نصیحت سے نوازا۔
نصائح میں ایک یہ بھی تھا:

”أَنْظُرْ مَا تُحِبُّ أَنْ يَكُونَ مَعَكَ فِي الْآخِرَةِ، فَاحْرِصْ عَلَيْهِ فِي الدُّنْيَا..... مَا تَكْرَهُ أَنْ يَكُونَ مَعَكَ هُنَاكَ، فَارْهَدْ فِيهِ هُنَا..... وَاعْلَمْ! أَيُّهَا الْأَمِيرُ. أَنَّهُ إِنْ نَفَقَ الْبَاطِلُ عِنْدَكَ وَرَاجَ، أَقْبَلَ عَلَيْكَ الْمُبْطِلُونَ الْمُنَافِقُونَ، وَالتَّفُّوا حَوْلَكَ..... وَإِنْ نَفَقَ عِنْدَكَ الْحَقُّ وَرَاجَ، إِلْتَفَّ حَوْلَكَ أَهْلُ الْخَيْرِ، وَأَعَانُوكَ عَلَيْهِ..... فَاخْتَرْ لِنَفْسِكَ مَا يَحُلُو.“

ترجمہ: ”دیکھو آخرت میں جس چیز کو اپنے ساتھ رکھنا چاہتے ہو دنیا میں حریص بن کر اس کے حصول کے لیے خوب کوشش کرتے رہو۔

اور جس چیز سے آخرت میں بچنا چاہتے ہو تو دنیا ہی میں اس سے بچنا شروع کر دو، امیر اس بات کو خوب اچھی طرح جان لو۔

اگر آپ پر باطل (جھوٹ) اور ناحق غالب آگیا، تو جھوٹے اور منافق لوگ آپ کے ارد گرد جمع ہو جائیں گے اور اگر حق و صداقت آپ کے ہاں پسندیدہ ہوں تو نیک دل اور اہل خیر آپ کے ارد گرد

جمع ہوں گے اور وہ سچے دل سے آپ کے معاون بنیں گے اب آپ کو جو پسند ہو وہ اختیار کر لیجئے۔“

وفات

جب حضرت ابو حازم سلمہ بن دینار رَحِمَهُمُ اللہُ تَعَالٰی کے انتقال کا وقت قریب آیا تو یہ آیت کریمہ تلاوت کی:

﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾^۱
ترجمہ: ”بلاشبہ جو لوگ ایمان لائے اور انہوں نے اچھے کام کئے اللہ تعالیٰ ان کے لیے محبت پیدا کر دے گا“

یہ آیت بار بار پڑھتے رہے یہاں تک کہ روح جسم مبارک سے پرواز کر گئی۔

فوائد و نصائح

① ایک بات تجربہ کی یہ معلوم ہوئی کہ جب بھی دل میں کوئی غم ہو پریشانی ہو، فکر ہو تو فوراً اپنے کسی بڑے کو بتا دینی چاہئے۔ دل ہی دل میں نہیں رکھنی چاہئے۔
نبی اکرم ﷺ جب غارِ حرا سے پریشان واپس تشریف لائے تو حضرت خدیجہ رَضِيَ اللہُ تَعَالٰی عَنْہَا سے اپنی پریشانی کو ذکر فرمایا، تو حضرت خدیجہ رَضِيَ اللہُ تَعَالٰی عَنْہَا نے تسلی دی۔
دل ہی دل میں غم رکھنے سے اور سوچنے سے مزید بڑھتا ہے لہذا غم کی بات، کوئی فکر یا خوف و پریشانی ہو تو ضرور کسی سمجھ دار، تجربہ کار، امانت دار شخص کو بتا دینا چاہئے۔ جس طرح خلیفہ سلیمان بن عبد الملک نے اپنا غم ابو حازم رَحِمَهُمُ اللہُ تَعَالٰی کو بتا دیا، اس سے غم ہلکا ہو جاتا ہے۔
نوٹ: اس موضوع پر ان شاء اللہ تعالیٰ اس کتاب کا مطالعہ بھی بہت فائدہ مند ہوگا۔ ”پریشان ہونا چھوڑ دیجئے“ (ناشر دار الہدی، کراچی)

② ابو حازم رَحِمَهُمُ اللہُ تَعَالٰی کی ایک مختصر وصیت یہ تھی کہ گناہوں سے بچنا چاہئے۔ اور گناہوں سے بچنے کا ایک بہترین ذریعہ یہ ہے کہ ہم صبح شام ذکر کا اہتمام کریں۔
جو روزانہ پابندی سے ذکر کرے گا، تلاوت کا اہتمام کرے گا، اور مسنون دعاؤں کا اہتمام کرے گا، اس کو

خود گناہوں سے ایسی نفرت ہو جائے گی کہ گناہوں میں بدبو محسوس ہوگی، گناہ سے خود بھاگے گا۔ چاند کی پہلی تاریخ سے پہلا پارہ شروع کرے اور روزانہ کم از کم ایک پارہ تلاوت کا تو اہتمام کرے۔

حضرت مولانا مفتی محمد تقی عثمانی صاحب دامت برکاتہم فرماتے ہیں:

اللہ تعالیٰ کو کثرت سے یاد کرو، اس سے ہمارا ہی فائدہ ہے، اس لیے کہ دنیا میں جتنے جرائم، بدعنوانیاں اور بداخلاقیات برائیاں ہوتی ہیں اگر ان سب برائیوں کی جڑ دیکھی جائے تو وہ اللہ سے غفلت ہے۔

جب انسان اللہ کی یاد سے غافل ہو جاتا ہے، اللہ تعالیٰ کو بھلا بیٹھتا ہے، تب گناہ کا ارتکاب کرتا ہے۔ لیکن اگر اللہ تعالیٰ کی یاد دل میں ہو اللہ تعالیٰ کا ذکر دل میں ہو، اور اللہ تعالیٰ کے سامنے جواب دہی کا احساس دل میں ہو، کہ ایک دن اللہ تعالیٰ کے سامنے پیش ہونا ہے تو پھر گناہ سرزد نہیں ہوگا۔

چور جس وقت چوری کر رہا ہے، اس وقت وہ اللہ کی یاد سے غافل ہے، اگر اللہ کی یاد سے غافل نہ ہوتا تو چوری کا ارتکاب نہ کرتا، بدکار جس وقت بدکاری کر رہا ہے، اس وقت وہ اللہ کی یاد سے غافل ہے، اگر اللہ کی یاد سے غافل نہ ہوتا تو وہ بدکاری کا ارتکاب نہ کرتا، اسی بات کو حضور اقدس ﷺ نے فرمایا:

”لَا يَزْنِي الزَّانِي حِينَ يَزْنِي وَهُوَ مُؤْمِنٌ، وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ وَلَا يَشْرِبُ الْخَمْرَ حِينَ يَشْرِبُهَا وَهُوَ مُؤْمِنٌ“^۱

یعنی جب زنا کرنے والا زنا کرتا ہے، اس وقت وہ مومن نہیں ہوتا، (مومن نہ ہونے کے معنی یہ ہیں کہ ایمان اس وقت مستحضر نہیں ہوتا، اللہ تعالیٰ کی یاد اور اس کا ذکر مستحضر نہیں ہوتا)، جب چور چوری کرتا ہے تو اس وقت وہ مومن نہیں ہوتا، (یعنی اس وقت اللہ کی یاد دل میں ہوتی تو یہ گناہ کا ارتکاب نہ کرتا)۔

لہذا ساری برائیاں، سارے مظالم، ساری بداخلاقیات جو دنیا کے اندر پائی جا رہی ہیں، ان کا بنیادی سبب اللہ کے ذکر سے غفلت ہے۔^۲

لہذا ہمیں بھی صبح شام اللہ تعالیٰ کا ذکر کرنا چاہئے۔ اور اللہ تعالیٰ کی بڑائی لوگوں کے درمیان بیان کرنی چاہئے تاکہ ہمارا یقین اللہ تعالیٰ کی ذات پر زیادہ سے زیادہ پختہ ہو، یہاں تک کہ اللہ تعالیٰ کی معرفت ہمارے دل میں جم جائے۔

^۱ لہ مسلم، کتابُ الْإِيمَانِ، بَابُ بَيَانِ نَقْصَانِ الْإِيمَانِ الْخ: ۵۵/۱

^۲ اصلاحی خطبات: ۱۳۶/۴

مُذَکَّرَةٌ

سُؤَال: حضرت ابو حازم رَحِمَهُمُ اللہُ تَعَالٰی نے دلوں کے تالوں کو کھولنے کے لیے کیا چیز ضروری بتلائی؟

سُؤَال: مال و دولت میں تقویٰ کیسے اختیار کیا جائے؟

سُؤَال: ابو حازم اعرج رَحِمَهُمُ اللہُ تَعَالٰی نے خلیفہ کو کون سی وصیت کی؟

سُؤَال: ابو حازم اعرج رَحِمَهُمُ اللہُ تَعَالٰی نے طلبہ کو کیا نصیحت کی؟

سُؤَال: شکر کی کیا حقیقت ہے؟



www.ahlehaq.org

حضرت سعید بن مسیب رَحِمَهُ اللہُ تَعَالٰی

”كَانَ سَعِيدُ بْنُ الْمُسَيَّبِ يُفْتِي وَالصَّحَابَةُ أَحْيَاءُ.“ (المؤرخون)

ترجمہ: ”حضرت سعید بن مسیب رَحِمَهُ اللہُ تَعَالٰی فتویٰ دیا کرتے تھے جب کہ صحابہ کرام رَضِیَ اللہُ تَعَالٰی عَنْہُمْ بھی حیات تھے۔“

مسجد نبوی میں علمی حلقے

امیر المؤمنین عبدالملک بن مروان نے حج بیت اللہ اور مدینہ منورہ کی زیارت اور حضور ﷺ پر درود و سلام پیش کرنے کے لیے سفر کا ارادہ فرمایا۔ جب ذی قعدہ کے مہینہ کا آغاز ہوا تو امیر المؤمنین بنو امیہ کے معزز سرداروں، وزیروں اور چند شہزادوں کے ساتھ، سرزمین حجاز کی طرف روانہ ہوئے۔

پہلے مرحلہ میں یہ قافلہ دمشق سے مدینہ منورہ کی طرف خوشیوں کے ساتھ روانہ ہوا، نہ تو بہت تیز نہ بہت آہستہ بل کہ درمیانی رفتار کے ساتھ۔

یہ شاہی قافلہ جب کسی منزل پر پڑاؤ ڈالتا، تو خیمے نصب کر دیئے جاتے، بستر بچھا دیئے جاتے، علم کی اور دین کی باتوں کی مجلسیں منعقد کی جاتیں، تاکہ دینی لحاظ سے سمجھ بوجھ میں اضافہ ہو اور دلوں کو حکمت اور ایمان کی باتوں سے روشن کیا جائے۔

امیر المؤمنین نے مدینہ منورہ پہنچتے ہی حرم نبوی کا ارادہ کیا اور سید المرسلین، خاتم النبیین، رحمۃ للعالمین ﷺ کے روضہ اقدس پر حاضری دے کر درود و سلام کا نذرانہ پیش کرنے کی سعادت حاصل کی۔ جس سے انہیں وہ اطمینان، سرور اور دلی ٹھنڈک نصیب ہوئی، جو اس سے پہلے نصیب نہ ہوئی تھی۔ لہذا انہوں نے واپسی کی تاریخ بدل کر مدینہ منورہ میں زیادہ دیر تک قیام کرنے کا ارادہ کر لیا۔

مدینہ منورہ میں قیام کے دوران، ان علمی حلقوں نے انہیں بہت زیادہ متاثر کیا جن سے مسجد نبوی ان دنوں آباد تھی۔ اور حضرات تابعین رَحِمَهُمُ اللہُ تَعَالٰی میں سے بڑے بڑے علماء، ان حلقوں میں اس طرح چمکتے دکتے دکھائی دیتے تھے جس طرح آسمان پر تارے جگمگاتے ہیں۔

ایک طرف حضرت عروہ بن زبیر رَحِمَهُ اللہُ تَعَالٰی کا علمی حلقہ، علم و عمل میں مصروف ہے۔ تو دوسری طرف حضرت سعید بن مسیب رَحِمَهُ اللہُ تَعَالٰی کا علمی حلقہ لگا ہوا ہے، تعلیم ہو رہی ہے، ہر مسلمان دین سیکھ رہا

ہے اور پھر اس کو لے کر اپنے اپنے قبیلوں میں جا کر دوسروں کو سکھا رہا ہے۔

اسی طرح حضرت عبداللہ بن عتبہ رَضِيَ اللہُ تَعَالٰی عَنْہُ اپنے علمی حلقے میں مشکل مسائل کے حل کرنے میں منہمک دکھائی دیتے ہیں، کیسا خوب صورت منظر ہے، کیسا دل کش ماحول ہے، جی چاہتا ہے کہ اس ماحول میں گم ہو جائیں اور یہاں سے باہر نکلنے کا کوئی راستہ دکھائی نہ دے۔

(کاش دوبارہ یہ حلقے ساری دنیا کی ساری مسجدوں میں زندہ ہو جائیں اور رواج پا جائیں، مسلمانوں کی ہر مسجد صبح سے شام تک آباد ہو، مسجد کے آس پاس رہنے والے مسجد کے ماحول سے اپنا دین سیکھ رہے ہوں، مسجد کے آس پاس رہنے والے جتنے لوگ ہیں وہ اپنے کاروبار پر جانے سے پہلے مسجد میں جا کر اس کاروبار سے متعلق دینی احکام سیکھ رہے ہوں، غرض ہر شعبہ کا دین لوگ سیکھ رہے ہوں اور خود بھی اس پر عمل کر رہے ہوں اور دوسروں کو بھی اس کی دعوت دے رہے ہوں۔ از مترجم) ”آمین“

حضرت سعید بن مسیب رَحِمَهُمُ اللہُ تَعَالٰی کی بے نیازی

ایک دن امیر المؤمنین دوپہر کو سوکراٹھے، طبیعت کچھ ناساز تھی، دربان کو آواز دی، ارے میسرہ! اس نے کہا:

”لَبَّيْكَ يَا أَمِيرَ الْمُؤْمِنِينَ“

ترجمہ: ”امیر المؤمنین! حاضر ہوں۔“

فرمایا:

”أَمْضِ إِلَى مَسْجِدِ الرَّسُولِ عَلَيْهِ الصَّلَاةُ وَالسَّلَامُ، وَادْعُ لَنَا أَحَدَ الْعُلَمَاءِ لِيُحَدِّثَنَا.....“

ترجمہ: ”ابھی مسجد نبوی میں جاؤ اور کسی عالم کو بلاؤ، تاکہ وہ ہمیں کوئی دینی بات سنائیں کہ اس سے دل کو اطمینان حاصل ہو۔“

میسرہ شاہی حکم پا کر سیدھا مسجد نبوی کی طرف گیا، وہاں پہنچ کر نظر دوڑائی تو اسے صرف ایک ہی علمی حلقہ دکھائی دیا، جس کے درمیان میں ایک عالم بیٹھے ہیں جن کی عمر تقریباً ساٹھ سال سے زیادہ ہو چکی ہوگی، ان پر علماء جیسی سادگی ہے، لیکن اس کے باوجود ان کی بہت زیادہ عزت اور رعب ہے۔

میسرہ نے علمی حلقے سے تھوڑا دور کھڑے ہو کر ان بزرگ کو انگلی سے اپنی طرف آنے کا اشارہ کیا۔

شیخ نے اس کی طرف جھانکا اور نہ ہی اس کی کوئی پرواہ کی، شاہی دربان نے تھوڑا قریب ہو کر کہا:

آپ کو میں اشارے سے اپنی طرف بلا رہا ہوں، آپ توجہ نہیں فرما رہے۔ فرمایا: مجھے؟
کہا: جی ہاں۔ فرمایا: کیا کام ہے؟

دربان نے کہا: امیر المؤمنین نیند سے بیدار ہوئے تو مجھے حکم دیا، جو کوئی اس وقت تجھے ایسا شخص نظر آئے،
جو قصہ سنا کر میرا دل بہلا دے تو اسے میرے پاس بلاؤ۔

شیخ نے فرمایا: جاؤ میں ان لوگوں میں سے نہیں ہوں جو قصہ سنا کر دل بہلاتے ہوں۔
سرکاری دربان میسرہ نے کہا:

امیر المؤمنین ایک ایسے شخص کو بلا رہے ہیں جو ان کے پاس بیٹھ کر دین کی عالمانہ گفتگو کرے۔
شیخ نے کہا:

”إِنَّ مَنْ يَبْغِي شَيْئًا يَأْتِي إِلَيْهِ.....“

وَأَنَّ فِي حَلَقَةِ الْمَسْجِدِ مُتَسَعِّلُهُ إِذَا كَانَ رَاغِبًا فِي ذَلِكَ.

وَالْحَدِيثُ يُؤْتَى إِلَيْهِ، وَلَكِنَّهُ لَا يَأْتِي.....“

ترجمہ: ”جسے کوئی طلب ہو وہ خود چل کر آتا ہے، مسجد نبوی میں اس علمی حلقہ میں ہر شخص شامل ہو
سکتا ہے۔ اس میں اگر امیر المؤمنین سائل بن کر شامل ہونا چاہیں تو یہ ہمارے لیے بڑی خوشی کی
بات ہے۔ علم حاصل کرنے کے لیے چل کر آیا جاتا ہے علم خود چل کر نہیں جایا کرتا۔“

دربان یہ باتیں سن کر واپس پلٹا اور امیر المؤمنین کی خدمت میں حاضر ہو کر مکمل بات بتادی، کہ پہلے تو
کوئی مجھے نظر ہی نہیں آیا، پھر ایک شخص نظر آئے، انہوں نے بھی معذرت کر دی۔

یہ بات سن کر خلیفہ عبدالملک بن مروان غم گین اور پریشان ہو کر اٹھے۔ تیزی سے یہ کہتے ہوئے یک دم
کھڑے ہوئے اور اپنے کمرہ کے اندر داخل ہوتے ہوئے یہ کہا: یقیناً وہ سعید بن مسیب ہوں گے۔

کاش! تو ان کے پاس نہ جاتا، تو ان سے بات ہی نہ کرتا، اس سے ہماری ذلت ہوئی ہے۔

جب خلیفہ المسلمین صحن سے اٹھ کر آرام کے لیے اپنے کمرے میں چلے گئے، تو چھوٹے شہزادے نے
اپنے بڑے بھائی سے پوچھا وہ کون شخص ہیں، جو والد صاحب کے سامنے اکڑتے ہیں؟

ان کے پاس آنے اور ان کی مجلس میں بیٹھنے سے کتراتے ہیں؟ حالاں کہ دنیا ان کے سامنے فرماں بردار
ہے اور لوگ ان کے رعب کی وجہ سے ان کے آگے ہاتھ باندھے کھڑے ہیں۔

بڑے بھائی نے کہا:

”ذَاكَ الَّذِي خَطَبَ أَمِيرُ الْمُؤْمِنِينَ بِنْتَهُ لِأَخِيكَ الْوَلِيدِ، فَأَبَى أَنْ يُزَوِّجَهَا مِنْهُ.“

وَالْأَهْدَى

تَرْجَمًا: ”یہ وہ شخص ہیں جن سے والد صاحب نے ہمارے بھائی ولید کے لیے ان کی بیٹی کا رشتہ مانگا تھا، لیکن انہوں نے رشتہ دینے سے صاف انکار کر دیا تھا۔“

شہزادے نے بڑے تعجب سے پوچھا، کیا واقعی انہوں نے رشتہ دینے سے انکار کر دیا تھا؟
انہیں اور کیا چاہئے تھا کہ انہوں نے ایسے نوجوان کو ٹھکرا دیا جو امیر المؤمنین کے بعد خلافت کی کرسی پر بیٹھنے والا ہے۔

ان کے اس انجام سے بے خبر فیصلے پر بڑا تعجب ہے، کیا انہیں اس سے بھی بہتر کسی کی تلاش ہے جو امیر المؤمنین کے بعد مسلمانوں کا خلیفہ بننے والا ہے؟

بڑا بھائی چھوٹے شہزادے کی باتیں سن کر خاموش ہو گیا اور کہا:
حقیقت کا تو مجھے علم نہیں۔ چھوٹے بھائی نے پوچھا: کیا انہوں نے اس رشتہ کا انکار کر کے اس سے بہتر کوئی رشتہ ڈھونڈ لیا یا اب تک اس لڑکی کو گھر پر ہی بٹھا رکھا ہے جیسا کہ بعض لوگ کرتے ہیں؟
بڑے بھائی نے کہا: مجھے کچھ پتہ نہیں۔

پاس بیٹھے مدینہ کے ایک رہنے والے نے دونوں شہزادوں کی طرف دیکھا اور کہا:
مجھے اس قصہ کی پوری خبر ہے، اگر اجازت ہو تو مکمل داستان بیان کروں؟
دونوں نے کہا: کیوں نہیں ضرور بیان کیجئے۔

اس نے بتایا:

”فَقَدْ تَزَوَّجْتُ فَتًى مِنْ فِتْيَانِ حِينَا يُقَالُ لَهُ: (أَبُو وَدَاعَةَ)
وَهُوَ جَارُنَا بَيْتَ بَيْتَ.....“

وَلِزَوَاجِهِ مِنْهَا قِصَّةٌ طَرِيفَةٌ رَوَاهَا لِي بِنَفْسِهِ.

تَرْجَمًا: ”اس لڑکی کی شادی ایک غریب، مفلس اور کنگال نوجوان کے ساتھ طے پا گئی ہے، اس کا نام ابووداعہ ہے، وہ میرا پڑوسی ہے، اس کی شادی کی داستان بھی بڑی دل چسپ ہے جو اس نے مجھے خود سنائی۔“

ابووداعہ کی شادی کی داستان

ابووداعہ نے مجھے بتایا کہ میں علم دین حاصل کرنے کے لیے مسجد نبوی میں رہتا تھا، اور حضرت سعید بن مسیب (رَحِمَهُمُ اللَّهُ تَعَالَى) کے علمی حلقہ میں بڑے ذوق و شوق اور توجہ سے بیٹھا کرتا تھا۔

شیخ کے حلقہ سے میں چند دن غیر حاضر رہا، شیخ کو مجھے حلقہ میں نہ دیکھ کر شک ہوا کہ، میں یا تو بیمار ہو گیا ہوں یا کوئی اچانک مجبوری لاحق ہو گئی ہے۔ میرے متعلق ساتھیوں سے پوچھا، لیکن انہیں بھی میرے بارے میں کوئی خبر نہ تھی۔

چند دنوں کے بعد جب میں واپس آیا، شیخ مجھے دیکھ کر بہت خوش ہوئے، مجھے خوش آمدید کہا اور فرمایا:

”أَيْنَ كُنْتَ يَا أَبَا وَدَاعَةَ“

ترجمہ: ”اے ابووداعہ! اتنے دن کہاں رہے؟“

میں نے عرض کیا استاد محترم:

”تُوَفِّيتُ زَوْجَتِي، فَاسْتَعْلْتُ بِأَمْرِهَا.“

ترجمہ: ”میری بیوی فوت ہو گئی تھی، اس لیے میں مصروف ہو گیا اور درس میں شریک نہ ہو سکا۔“

آپ نے فرمایا:

”هَلَّا أَخْبَرْتَنَا يَا أَبَا وَدَاعَةَ فَنُوَاسِيكَ، وَنَشْهَدَ جَنَازَتَهَا مَعَكَ، وَنُعِينِكَ عَلَى مَا أَنْتَ فِيهِ.“

ترجمہ: ”اے ابووداعہ! ہمیں بتایا ہوتا ہم آپ کے پاس غم خواری کے لیے آتے اور اس کے جنازہ میں شریک ہوتے، اور کسی کام میں مدد کی ضرورت ہوتی تو ہم مدد کرتے۔“

میں نے کہا:

”جَزَاكَ اللّٰهُ خَيْرًا“

ترجمہ: ”اللہ آپ کو جزائے خیر عطا کرے۔“

میں جب گھر جانے کے لیے اٹھا، آپ نے فرمایا:

ابھی میرے پاس بیٹھو، جب تمام شاگرد اٹھ کر چلے گئے، تو آپ نے فرمایا:

”أَمَا فَكَّرْتَ فِي اسْتِحْدَاثِ زَوْجَةٍ لَّكَ يَا أَبَا وَدَاعَةَ؟“

ترجمہ: ”اے ابووداعہ! کیا ابھی تک دوسری شادی کا ارادہ نہیں کیا۔“

میں نے عرض کیا:

”يَرْحَمُكَ اللّٰهُ.....“

وَمَنْ يُزَوِّجُنِي ابْنَتَهُ وَأَنَا شَابٌّ نَّشَأُ يَتِيمًا، وَعَاشَ فَقِيرًا.....

فَأَنَا لَا أَمْلِكُ غَيْرَ دِرْهَمَيْنِ، أَوْ ثَلَاثَةِ دَرَاهِمٍ“

واللہدی

تَرْجَمَہ: ”اللہ آپ کو خوش رکھے! بھلا اب کون اپنی بیٹی مجھے دے گا۔ میں ایک ایسا نوجوان ہوں جس کی پرورش یتیمی میں ہوئی، مسلسل غربت اور فقری میں زندگی کے دن پورے کر رہا ہوں، میرے پاس دو یا تین درہم سے زیادہ رقم بھی نہیں۔“

استاد محترم نے میری یہ داستانِ غم سن کر شفقت و محبت کے انداز میں ارشاد فرمایا:

”أَنَا أَزَوِّجُكَ ابْنَتِي.“

تَرْجَمَہ: ”(پریشان نہ ہو) میں اپنی لاڈلی بیٹی کی شادی تم سے کرتا ہوں۔“

اپنے استاد کے منہ سے یہ الفاظ سن کر میں حیران رہ گیا، میں نے شرماتے ہوئے کہا آپ! پھر تھوڑی ہمت کر کے میں نے کہا:

”أَنْتَ! أَتَزَوِّجُنِي ابْنَتَكَ بَعْدَ أَنْ عَرَفْتُ مِنْ أَمْرِي مَا عَرَفْتُ؟“

تَرْجَمَہ: ”استاد محترم! کیا آپ اپنی بیٹی کی شادی مجھ سے کریں گے، حالاں کہ آپ کو میرے حالات کا اچھی طرح علم ہے۔“

فرمایا:

”نَعَمْ! فَنَحْنُ إِذَا جَانْنَا مَنْ نَرْضَى دِينَهُ وَخُلُقَهُ زَوْجَانَهُ، وَأَنْتَ عِنْدَنَا مَرْضِيٌّ الدِّينِ وَالْخُلُقِ“

تَرْجَمَہ: ”جی ہاں! ہمارے پاس جب کوئی ایسا شخص آتا ہے جس کے دین اور اخلاق سے ہم راضی ہوں، تو ہم اسے اپنا بنانے میں خوشی محسوس کرتے ہیں، چوں کہ میرے نزدیک دین و اخلاق کے لحاظ سے آپ بہت بہتر ہیں، اس لیے میں آپ کو اپنا داماد بنانے میں خوشی محسوس کرتا ہوں۔“

پھر آپ نے مسجد میں موجود لوگوں کو اپنے پاس بلایا، جب چند لوگ آپ کے پاس آ کر بیٹھ گئے تو آپ نے نکاح کا خطبہ پڑھ کر اپنی لاڈلی حسین و جمیل اور سمجھ دار بیٹی کی شادی مجھ سے کر دی۔ اور مہر صرف دو درہم مقرر کیا، میں وہاں سے اٹھا، خوشی اور حیرت کے ملے جلے جذبات سے اپنے گھر کی طرف روانہ ہوا۔

مجھے کچھ پتہ نہیں چل رہا تھا کہ زبان سے کیا کہوں، کس طرح شکریہ ادا کروں، انہیں خیالات میں کھویا ہوا میں اپنے گھر پہنچ گیا، میرا اس دن روزہ تھا وہ بھی مجھے یاد نہ رہا، میں اپنے دل سے کہنے لگا:

”وَيَحَكَ يَا أَبَا وَدَاعَةَ مَا الَّذِي صَنَعْتَ بِنَفْسِكَ؟ مِمَّنْ تَسْتَدِينُ؟ وَمِمَّنْ تَطْلُبُ الْمَالَ؟“

تَرْجَمَہ: ”اے ابووداعہ! تجھ پر افسوس تو نے یہ کیا کر دیا، اب کس سے قرض لو گے، کس سے مال

طلب کرو گے۔“

میں سارا دن اسی غم و رنج میں مبتلا رہا اور آنے والے حالات کا مقابلہ کرنے کے لیے پریشانی کے عالم میں سوچتا رہا، یہاں تک کہ مغرب کی اذان ہو گئی۔

میں نے نماز ادا کی پھر کھانے کے لیے بیٹھا، گھر میں روٹی اور زیتون کے تیل کے علاوہ کچھ نہ تھا۔ میں نے ابھی ایک یا دو لقمے ہی لیے ہوں گے کہ کسی نے دروازہ کھٹکھٹایا، میں نے وہیں بیٹھے ہوئے پوچھا:

”مَنِ الطَّارِقُ؟“

تَرْجَمَہ: ”کون ہے رات کے وقت آنے والا۔“

جواب ملا سعید، یہ نام سن کر میں سوچنے لگا، میرا جاننے والا سعید کون ہے؟

حضرت سعید بن مسیب کی طرف میرا دھیان ہی نہیں گیا، اور نہ ہی میرے تصور میں تھا کہ وہ بھی اس طرح اچانک میرے دروازے پر تشریف لا سکتے ہیں، کیونکہ گزشتہ چالیس سال کے عرصے میں وہ اپنے گھر اور مسجد نبوی کے علاوہ کہیں نہیں دیکھے گئے۔

میں نے دروازہ کھولا تو یہ دیکھ کر حیرت میں گم ہو گیا، کہ سامنے حضرت سعید بن مسیب کھڑے ہیں، دل میں کھٹکا محسوس ہوا کہ شاید انہوں نے رائے بدل لی ہے۔ میں نے کہا:

”هَلَّا أُرْسِلْتَ إِلَيَّ فَآتَيْكَ.“

تَرْجَمَہ: ”حضرت آپ نے پیغام بھیج دیا ہوتا، تو میں خود آپ کی خدمت میں حاضر ہو جاتا۔“

فرمایا: ہر گز نہیں! میں آج ایک ضروری کام کے لیے آیا ہوں۔

میں نے کہا: اللہ رحم کرے ایسا کون سا ضروری کام پڑ گیا؟

فرمایا:

”إِنَّ ابْنَتِي أَصْبَحَتْ زَوْجَةً لَكَ بِشَرِّعِ اللَّهِ مُنْذُ الْغَدَاةِ، وَأَنَا أَعْلَمُ أَنَّهُ لَيْسَ مَعَكَ أَحَدٌ يُؤْنِسُ وَحْشَتَكَ، فَكِرِهْتُ أَنْ تَبِيتَ أَنْتَ فِي مَكَانٍ وَزَوْجَتُكَ فِي مَكَانٍ آخَرَ، فَجِئْتُكَ بِهَا“

تَرْجَمَہ: ”چوں کہ میں نے اپنی بیٹی کا آج دوپہر کو تم سے نکاح کر دیا ہے، اس لیے وہ تمہاری بیوی

بن چکی ہے، میں جانتا ہوں کہ گھر میں تمہارا کوئی ساتھی نہیں، مجھے یہ بات اچھی نہیں لگی کہ تم ایک

مکان میں رات گزارو اور وہ الگ مکان میں رات گزارے، اس لیے تمہاری بیوی کو چھوڑنے آیا

ہوں۔“

دَارُ الرِّهْدِيِّ

میں نے تعجب سے پوچھا، میری بیوی کو آپ اپنے ساتھ لے آئے ہیں؟
انہوں نے فرمایا: ہاں۔

میں نے چند قدم آگے بڑھ کر دیکھا، ایک عورت ان کے پیچھے کھڑی ہے، پھر انہوں نے اپنی بیٹی کی طرف دیکھا اور ارشاد فرمایا:

”أَدْخُلِي إِلَى بَيْتِ زَوْجِكَ يَا بِنْتِي عَلَى اسْمِ اللَّهِ وَبَرَكَتِهِ“
ترجمہ: ”بیٹی بسم اللہ اور (مسنون دعا کے ساتھ) اللہ کے نام اور اس کی برکت سے اپنے شوہر کے گھر میں قدم رکھو۔“

بیٹی! اپنے شوہر کی عزت کرنا اور احترام سے پیش آنا۔

جب اس نے شرماتے ہوئے میرے گھر کے دروازے کی طرف قدم بڑھایا تو وہ شرما کر لڑکھڑا گئی، قریب تھا کہ زمین پر گر جاتی لیکن وہ سنبھل گئی، میں اس کے سامنے حیرت و تعجب سے کھڑا تھا، کچھ سمجھ نہیں آ رہا تھا کہ میں اس موقع پر کیا کہوں۔

بیوی کو چار پائی پر بٹھایا، جلدی سے کھانے کا پیالہ اٹھا کر ایک طرف رکھ دیا کہ کہیں بیوی کی نظر باسی روٹی اور زیتون پر نہ پڑ جائے، چوں کہ اس میں روٹی اور زیتون کے تیل کے علاوہ کچھ نہ تھا۔
میرے خیال میں آیا کہ اگر بیوی کی نظر اس سادہ اور معمولی سے کھانے پر پڑ گئی، تو مجھے شرمندہ ہونا پڑے گا۔ پھر میں نے مکان کی چھت پر چڑھ کر پڑوسیوں کو آواز دی، انہوں نے گھبرا کر پوچھا کیا بات ہے؟
میں نے کہا:

”عَقَدَ لِي سَعِيدُ بْنُ الْمُسَيَّبِ عَلَى ابْنَتِهِ الْيَوْمَ فِي الْمَسْجِدِ وَقَدْ جَاءَ نِيْ بِهَا الْآنَ عَلَى غَفْلَةٍ..... فَتَعَالَوْا أَنْسُوْهَا حَتَّى أَدْعُوْا أُمِّي، فَهِيَ بَعِيْدَةُ الدَّارِ.“

ترجمہ: ”حضرت سعید بن مسیب نے آج دوپہر اپنی بیٹی کا نکاح مجھ سے کر دیا ہے، اب وہ اچانک میری بیوی کو اپنے ساتھ لے کر میرے گھر تشریف لے آئے اور اسے یہاں چھوڑ کر واپس چلے گئے۔ ازراہ کرم چند خواتین کو میرے گھر بھیج دیں، تاکہ وہ میری بیوی کے پاس بیٹھیں اور اس کا دل بہلائیں اور میں اپنی والدہ کو بلا لاؤں وہ یہاں سے کچھ دور رہتی ہیں۔“
پڑوسیوں میں سے ایک بڑھیا نے کہا:

تمہاری عقل ٹھکانے ہے کیا کہہ رہے ہو کہ سعید بن مسیب نے اپنی بیٹی کی تم سے شادی کر دی ہے، اور پھر وہ خود ہی اپنی بیٹی کو چھوڑنے تمہارے گھر آ گئے ہیں، یہ کیسے ہو سکتا ہے؟

انہوں نے تو شہزادہ ولید بن عبد الملک کو رشتہ دینے سے انکار کر دیا تھا۔ میں نہیں مانتی، یہ ہو ہی نہیں سکتا۔ ابووداعہ نے کہا:

خالہ جان! آپ یقین کیجئے یہ ہو چکا ہے یقین نہیں آتا تو آپ میرے گھر آ کر دیکھ لیں۔ میری یہ باتیں سن کر چند پڑوسی خواتین میرے گھر آئیں، انہوں نے خود اپنی آنکھوں سے دیکھا تو حیران رہ گئیں۔ خواتین نے اسے خوش آمدید کہا، اور اس سے اس کا دل بہلانے کے لیے باتیں کرنے لگیں۔ تھوڑی ہی دیر بعد میں اپنی والدہ کو اپنے گھر لے آیا، جب انہوں نے میری بیوی کو دیکھا تو ان کا دل خوشی سے باغ باغ ہو گیا اور فرمانے لگیں:

”وَجْهِي مِنْ وَجْهِكَ حَرَامٌ إِنْ لَمْ تَتْرُكْهَا لِي حَتَّى أَصْلَحَ شَأْنَهَا ثُمَّ أَزْفَهَا إِلَيْكَ كَمَا تَزْفُ كَرَائِمُ النِّسَاءِ.“

ترجمہ: ”اسے میرے ساتھ جانے دو، یہ چند دن میرے گھر میں رہے گی، پھر اسے دلہن کی طرح سجا کر تمہارے پاس لاؤں گی اگر تم نے آج میری بات نہ مانی، تو میں تمہارے ساتھ زندگی بھر بات نہیں کروں گی۔“

میں نے کہا: جی ہاں! جو آپ کا حکم ہو میں ماننے کے لیے تیار ہوں۔ والدہ محترمہ نے اسے تین دن اپنے گھر میں رکھا، پھر اسے دلہن کی طرح سجا کر میرے گھر لائیں، واقعی وہ بہت حسین و جمیل، قرآن و حدیث کی حافظہ اور شوہر کے حقوق کا خیال رکھنے والی سمجھ دار خاتون تھی، اس کے ساتھ ہنسی خوشی کے کئی دن گزر گئے، لیکن اس کے گھر والوں کی طرف سے اس دوران کوئی ملنے نہیں آیا۔

میں چند دنوں کے بعد مسجد نبوی میں شیخ کے علمی حلقہ میں شریک ہونے گیا، میں نے سلام کیا، آپ نے سلام کا صرف جواب دیا اور کوئی بات نہ کی، جب علمی مجلس ختم ہوئی تو وہاں میرے سوا کوئی باقی نہ رہا، آپ نے فرمایا ابووداعہ تمہاری بیوی کا کیا حال ہے؟

میں نے کہا:

”هِيَ عَلَى مَا يُحِبُّ الصَّدِيقُ وَيَكْرَهُ الْعَدُوُّ.....“

ترجمہ: ”اللہ تعالیٰ نے ایسی نعمت عطا فرمائی ہے، کہ دوست اس نعمت پر خوش ہوں اور دشمنوں کو تکلیف ہو۔“

یہ سن کر شیخ خوش ہوئے اور فرمایا: الْحَمْدُ لِلَّهِ۔

جب میں گھر جانے لگا تو آپ نے مجھے کافی رقم عنایت کی، تاکہ ہم میاں بیوی اسے گھریلو ضروریات میں

خرچ کریں۔

عبدالملک بن مروان کے بیٹے نے کہا:

”عَجِيبُ اَمْرُ هَذَا الرَّجُلِ“

تَرْجَمًا: ”یہ شخص بھی عجیب ہے (اس نے شاہی خاندان کو ٹھکرا دیا)۔“

اہل مدینہ میں سے ایک شخص نے کہا: شہزادہ صاحب اس میں کون سی تعجب کی بات ہے؟ یہ شخصیت حضرت سعید بن مسیب کی ہے، جنہوں نے اپنی دنیا کو آخرت کے لیے سواری بنا رکھا ہے۔ انہوں نے اپنے اور خاندان کے لیے باقی رہنے والی چیز کو فنا ہونے والی چیز کے بدلہ خرید لیا ہے۔ اللہ کی قسم! انہوں نے امیر المؤمنین کے بیٹے کو اپنی بیٹی کا رشتہ دینے میں بخل نہیں کیا اور نہ ہی یہ وجہ تھی کہ وہ شہزادہ کو اچھا نہیں سمجھتے، بل کہ صرف انہیں اپنی بیٹی کے بارے میں دنیا کے فتنہ میں مبتلا ہونے کا ڈر تھا۔

حضرت سعید بن مسیب رَحِمَهُمُ اللہُ تَعَالٰی کے بعض دوستوں نے ان سے تعجب سے پوچھا: کیا آپ امیر المؤمنین کو جواب دے کر، اپنی بیٹی کا رشتہ ایک عام مسلمان کے ساتھ کر رہے ہیں؟ انہوں نے فرمایا: میری بیٹی میرے پاس امانت ہے، میں اس کے حق میں ہمیشہ بہتر سوچتا ہوں۔ پوچھا وہ کیسے؟

فرمایا: تمہارا کیا خیال ہے، اگر میری بیٹی بنو امیہ کے محلات میں منتقل ہو جائے، شاہی لباس پہننے لگے، قیمتی ساز و سامان استعمال کرے، خدمت گزاری کے لیے کنیریں اور خادماں ہر وقت اس کے سامنے اور دائیں بائیں ہاتھ باندھ کر کھڑی رہیں، پھر وہ اپنے آپ کو رانی، خلیفہ کی بیوی اور اپنے کو سب عورتوں سے بہتر تصور کرنے لگے، مجھے بتائیے اس قدر غرور کے بعد اس کے دین کا کیا بنے گا؟

اہل شام میں سے ایک شخص نے کہا:

معلوم ہوتا ہے کہ حضرت سعید بن مسیب ایک عالم، زاہد اور دنیا سے بالکل بے نیاز شخص تھے۔

مدینہ کے ایک باسی (رہنے والے) نے ان کی تائید کرتے ہوئے کہا:

حضرت سعید بن مسیب (رَحِمَهُمُ اللہُ تَعَالٰی) کبھی حق سے الگ نہ ہوئے، وہ اکثر اوقات دن کو روزہ رکھتے اور رات کو عبادت میں مصروف رہتے تھے۔

آپ نے زندگی میں چالیس حج کئے۔ اور مسلسل چالیس برس تک مسجد نبوی میں باجماعت نماز ادا کی۔ ہمیشہ پہلی صف اور تکبیرِ اولیٰ میں شامل ہوئے۔ اس طرح کہ نماز میں ان کو کسی کی گردن پیٹھ نظر نہ آتی تھی یعنی ہمیشہ پہلی صف میں ہوتے تھے۔

انہیں ایسے موقعہ بھی ملے تھے کہ قریش کی جس خاتون سے بھی چاہیں شادی کر لیں، لیکن انہوں نے حضرت ابو ہریرہ رَضِیَ اللہُ تَعَالٰی عَنْہُ کی بیٹی کو اپنی بیوی بنانے کے لیے تمام قریشی خواتین پر ترجیح دی اور انہیں اپنی بیوی منتخب کیا، اس لیے کہ ان کے والد کے رسول اقدس ﷺ کے ساتھ گہرے تعلقات تھے، احادیث رسول ﷺ کے سب سے بڑے راوی، احادیث رسول ﷺ کے سچے عاشق اور شوق رکھنے والے تھے ان کے نزدیک یہ وجہ ترجیح تھی۔

حضرت مولانا مفتی محمد شفیع صاحب رَحِمَهُ اللہُ تَعَالٰی اپنی کتاب ”دو شہید، حضرت سعید بن مسیب اور حضرت سعید بن جبیر“ میں حضرت سعید بن مسیب رَحِمَهُ اللہُ تَعَالٰی کے بارے میں لکھتے ہیں:

آپ کی ولادت اور تحصیل علم

آپ کا وطن مدینہ طیبہ کی مقدس زمین ہے۔ آپ ایک جلیل الشان (اوپرچی شان والے) تابعی ہیں۔ خلافت فاروقیہ کا دوسرا سال آپ کی ولادت کا سن ہے۔

یعنی آفتاب نبوت کے غروب کو ابھی صرف پانچ سال ہوئے ہیں، مگر عالم ان نورانی ستاروں سے بقعہ نور (نور کا چشمہ) بنا ہوا ہے، جنہوں نے اس آفتاب سے نور حاصل کیا ہے۔ یعنی دنیا کے ہر خطہ اور ہر گوشہ میں صحابہ کرام رَضِیَ اللہُ تَعَالٰی عَنْہُمْ نجومِ ہدایت (ہدایت کے ستارے) بنے ہوئے ہیں۔

حضرت سعید بن مسیب رَحِمَهُ اللہُ تَعَالٰی کو بچپن سے علم حاصل کرنے کا شوق تھا، آپ نے بچپن میں ازواجِ مطہرات رَضِیَ اللہُ تَعَالٰی عَنْہُنَّ سے بھی علم حاصل کیا۔ اور ان کے اساتذہ میں حضرت زید بن ثابت، حضرت عبداللہ بن عباس اور حضرت عبداللہ بن عمر رَضِیَ اللہُ تَعَالٰی عَنْہُمْ جیسے اکابر صحابہ کرام تھے۔

حضرت عثمان بن عفان، حضرت علی بن ابی طالب اور حضرت صہیب رومی رَضِیَ اللہُ تَعَالٰی عَنْہُمْ جیسے جلیل القدر صحابہ سے بھی احادیث سنی، ان کے اخلاق اپنائے اور ان کے اوصاف و عادات سے آراستہ ہوئے، وہ اس جملہ کو بار بار دہرایا کرتے تھے، گویا یہ کلمات ان کا تکیہ کلام بن گئے تھے:

”مَا أَعَزَّتِ الْعِبَادُ نَفْسَهَا بِمِثْلِ طَاعَةِ اللَّهِ.....

وَلَا أَهَانَتْ نَفْسَهَا بِمِثْلِ مَعْصِيَتِهِ“

ترجمہ: ”بندوں نے اللہ تعالیٰ کی اطاعت سے اپنے آپ کو معزز بنایا اور اس کی نافرمانی سے ذلیل

و خوار ہوئے۔“

آپ نے بعض باتیں خود حضرت فاروق اعظم رَضِیَ اللہُ تَعَالٰی عَنْہُ سے خطبہ کے دوران سنیں اور حضرت عثمان

وَالْأَهْلِي

غنی رَضِيَ اللہُ تَعَالٰی عَنْہُ اور زید بن ثابت رَضِيَ اللہُ تَعَالٰی عَنْہُ اور حضرت عائشہ رَضِيَ اللہُ تَعَالٰی عَنْہَا اور حضرت سعد رَضِيَ اللہُ تَعَالٰی عَنْہُ اور حضرت ابو ہریرہ رَضِيَ اللہُ تَعَالٰی عَنْہُ جیسے جلیل القدر صحابہ رَضِيَ اللہُ تَعَالٰی عَنْہُمْ تو آپ کے باقاعدہ استادِ حدیث ہیں۔^۱

آپ کا نکاح بھی حضرت ابو ہریرہ رَضِيَ اللہُ تَعَالٰی عَنْہُ نے اپنی صاحبِ زانی سے کر دیا تھا۔^۲
حضرت مالک بن انس رَحِمَهُمُ اللہُ تَعَالٰی فرماتے ہیں:

میں نے اپنے اساتذہ سے سنا ہے کہ حضرت سعید بن مسیب رَحِمَهُمُ اللہُ تَعَالٰی فرمایا کرتے تھے:
میں ایک حدیث کی طلب میں بہت دنوں تک شب و روز پھرا کرتا تھا۔

سُبْحَانَ اللہ! اساتذہ وہ (ایسے) کاملین کہ انبیاء عَلَیْہِمُ الصَّلَاۃُ وَالسَّلَامُ کے بعد آسمان و زمین ان کی نظیر (مثال) پیدا کرنے سے عاجز۔ اور پھر شاگردِ رشید کی طلبِ علم میں یہ جفاکشی۔

اسبابِ علم و عمل کے اس قدرتی اجتماع کا جو نتیجہ ہونا تھا، وہی ہوا صحابہ کرام رَضِيَ اللہُ تَعَالٰی عَنْہُمْ کے فیضِ صحبت سے وہ رنگ چڑھا کہ جس کی آب و تاب آج تک صحائفِ عالم میں جلوہ گر ہے۔

دل میں سما گئی ہیں قیامت کی شوخیاں
دوچار دن رہے تھے کسی کی نگاہ میں

آپ رَحِمَهُمُ اللہُ تَعَالٰی کی جلالتِ شان

اس امامِ ہمام کا ترجمہ یا کوئی تعریف لکھنا چوں کہ میں (مفتی اعظم پاکستان مفتی محمد شفیع صاحب رَحِمَهُمُ اللہُ تَعَالٰی) اپنی حیثیت سے بہت بالا تردد دیکھتا ہوں اس لیے آپ کی عظمتِ شان کے متعلق چند کلمات حافظ شمس الدین ذہبی رَحِمَهُمُ اللہُ تَعَالٰی کی زبانی سنانا چاہتا ہوں اور وہ یہ ہیں:

”كَانَ وَاسِعَ الْعِلْمِ وَافِرَ الْحُرْمَةِ مَتِينُ الدِّيَانَةِ قَوَّالًا بِالْحَقِّ فَقِيهُ النَّفْسِ“^۳

ترجمہ: ”آپ وسیعِ العلم کثیرِ الحرمت اور مضبوطِ دیانت والے تھے اور کلمہ حق کو صاف کہنے والے اور فقہ کا ملکہ طبعی رکھنے والے تھے۔“

ائمہ سلف کی آراء آپ کے متعلق

حضرت قتادہ رَحِمَهُمُ اللہُ تَعَالٰی فرماتے ہیں کہ میں نے حضرت سعید بن مسیب سے زیادہ عالم دنیا میں نہیں دیکھا۔ اور یہی مضمون زہری اور مکحول اور دوسرے ائمہ حدیث رَحِمَهُمُ اللہُ تَعَالٰی سے بھی منقول ہے۔

حضرت علی بن مدینی رَحِمَهُ اللہُ تَعَالٰی فرماتے ہیں:

تمام تابعین میں کوئی شخص میری نظر میں سعید بن مسیب سے زیادہ وسیع العلم نہیں (بہت زیادہ علم والا)۔
یہ بات عام طور پر مشہور تھی کہ حضرت عمر رَضِیَ اللہُ تَعَالٰی عَنْہُ اور حضرت عثمان غنی رَضِیَ اللہُ تَعَالٰی عَنْہُ کے فتاویٰ کا آپ سے زیادہ کوئی عالم نہیں۔

حضرت حسن رَضِیَ اللہُ تَعَالٰی عَنْہُ کو جب کسی مسئلہ میں شبہ ہوتا تھا، تو حضرت سعید بن مسیب رَحِمَهُ اللہُ تَعَالٰی سے دریافت فرماتے تھے۔

حضرت عبداللہ بن عمر رَضِیَ اللہُ تَعَالٰی عَنْہُمَا فرمایا کرتے تھے:

نبی کریم ﷺ اگر سعید بن مسیب کو دیکھتے تو (ان کے اخلاق و اعمال کی وجہ سے) آپ ﷺ خوش ہوتے۔

آپ کا زہد و عبادت

آپ کی عالمگیر شہرت اور اس عام محبت نے، جو اللہ تعالیٰ اپنے اولیاء کے لیے تمام (لوگوں کے) دلوں میں پیدا کر دیتا ہے، اگرچہ آپ کو اس قدر مجمع خواص و عوام بنایا تھا کہ، اگر آپ تحائف اور ہدایا کے قبول کرنے میں انتہائی تنگی (اور سختی) نہ برتتے تو آپ کو کسی قسم کے کسب معاش (کمائی) کی ضرورت نہ تھی۔
لیکن ساتھ ہی اللہ تعالیٰ نے آپ کے قلب (دل) کو نورِ قناعت سے بھی مالا مال فرمایا تھا اور یہ بات آپ کی طبیعت میں رکھ دی تھی کہ

معاش (کمائی) سب سے بہتر وہی ہے جو اپنی قوتِ بازو سے ہو۔

اس لیے آپ کی عادت تھی کہ ہدیہ کے قبول کرنے میں بہت تنگی کرتے تھے، بالخصوص امراء اور حکام (امیروں، وزیروں) کے ہدایا بالکل قبول نہ فرماتے تھے۔

ایک مرتبہ بعض خلفائے بنی مروان نے تیس ہزار دینار سے زیادہ آپ کے سامنے پیش کئے آپ نے فرمایا: مجھے نہ اس کی حاجت ہے اور نہ بنی مروان کی۔ جب تک کہ میں اللہ تعالیٰ کے سامنے حاضر نہ ہوں اور اللہ تعالیٰ میرے اور بنی مروان کے معاملہ میں فیصلہ نہ فرمائے۔

بل کہ چار سو دینار آپ کے پاس موجود تھے جس سے زیت (زیتون کا تیل) وغیرہ کی تجارت کرتے تھے۔

حضرت سعید بن مسیب رَحِمَهُ اللہُ تَعَالٰی خود فرمایا کرتے تھے کہ الحمد للہ پچاس سال سے میری تکبیر اولیٰ

قضا نہیں ہوئی، اور پچاس سال سے میں نے کسی آدمی کی پیٹھ سوائے امام کے نہیں دیکھی۔
کیوں کہ ہمیشہ صفِ اول میں کھڑے ہونے کا التزام (اہتمام) تھا۔ بعض لوگوں کا بیان ہے کہ حضرت سعید بن مسیب رَحِمَهُمُ اللہُ تَعَالٰی نے پچاس سال کامل عشاء کے وضو سے صبح کی نماز پڑھی ہے اور چالیس حج کئے۔^۱

اس زمانہ کے لوگوں کا متفقہ بیان ہے کہ چالیس سال کامل حضرت سعید بن مسیب رَحِمَهُمُ اللہُ تَعَالٰی کو کسی نے مسجد یا گھر، اور یا نماز جنازہ و عیادت کے سوا کہیں نہیں دیکھا۔
حضرت سعید بن مسیب رَحِمَهُمُ اللہُ تَعَالٰی فرمایا کرتے تھے:

بندہ کے لیے اطاعتِ خداوندی سے زیادہ کوئی عزت نہیں۔ کیا ہی بہتر اس مضمون پر یہ شعر ہے۔

الْأَرْبُ ذُلٌّ سَاقٍ لِلنَّفْسِ عِزَّةٌ

وَيَا رَبَّ نَفْسٍ بِالتَّذَلُّلِ عِزَّتْ

ترجمہ: ”بہت سی ذلتیں ہیں جو انسان کے لیے عزت کا سبب بن جاتی ہیں اور بہت سے لوگ ذلت ہی کے ذریعہ سے عزت والے ہو گئے۔“

آپ رَحِمَهُمُ اللہُ تَعَالٰی کی صاحبِ زادی کا قابلِ تقلید نکاح

حضرت سعید بن مسیب رَحِمَهُمُ اللہُ تَعَالٰی کی ایک صاحبِ زادی تھیں جو اگرچہ جنس کے اعتبار سے عورتوں میں داخل تھیں، لیکن سمجھ بوجھ اور تجربہ کاری میں ہزاروں مردوں سے بہتر تھیں اور علمی اور عملی کمالات کا مجسمہ تھیں۔

جس پر تقویٰ و دیانت کے سدا بہار زیور نے چار چاند لگا رکھے تھے۔

ظاہری حسن و جمال بھی اللہ تعالیٰ نے وہ عطا فرمایا تھا کہ اپنی نظیر آپ تھیں۔ خلیفہ وقت عبدالملک بن مروان کو اتفاق سے یہ حالات معلوم ہو گئے تو اس نے نہایت اشتیاق کے ساتھ اپنے بیٹے ولید کے لیے ان سے نکاح کرنے کی کوشش کی۔

حضرت سعید بن مسیب رَحِمَهُمُ اللہُ تَعَالٰی ایک گوشہ نشین عالم، امراء و سلاطین سے طبعاً علیحدہ رہنے والے، اس صورت کو کب پسند فرمانے والے تھے، فوراً قطعی انکار کر دیا۔

اس روز سے عبدالملک کو حضرت سعید بن مسیب رَحِمَهُمُ اللہُ تَعَالٰی سے کچھ ناراضگی تھی اور ہمیشہ بہانا

ڈھونڈتا تھا کہ کسی طرح ان کو تکلیف پہنچانے کی صورت نکلے، چناں چہ ایک مرتبہ سخت سردی کے دنوں میں آپ کے سر پر پانی چھڑوا دیا اور پھر مار پٹائی کے ذریعے سے دل کی بھڑاس نکالی، مگر وہ استقامت کے پہاڑ تھے جس کو یہ مصائب کی آندھیاں اپنی جگہ سے نہیں ہلا سکتی تھیں۔

فَوَائِدُ وَنَصَاحُ

حضرت سعید بن مسیب رَحِمَهُ اللہُ تَعَالٰی کے مزید تفصیلی حالات معلوم کرنے کے لیے ایک عرب عالم شیخ سلمان نصیف الدحدوح کا رسالہ۔

”مَعَ السَّعِيدَيْنِ، سَعِيدِ بْنِ الْمُسَيَّبِ وَسَعِيدِ بْنِ جُبَيْرٍ“

کا مطالعہ کرنا چاہئے ہم اس میں سے کچھ نصائح یہاں ذکر کرتے ہیں، اللہ تعالیٰ ہم سب کے لیے ان نصائح کو ہدایت کا ذریعہ بنادے آمین۔

۱ حضرت یحییٰ بن سعید رَحِمَهُمُ اللہُ تَعَالٰی فرماتے ہیں:

”أَنَّ سَعِيدَ بْنَ الْمُسَيَّبِ كَانَ يُكْثِرُ أَنْ يَقُولَ فِي مَجْلِسِهِ (اللَّهُمَّ سَلِّمْ سَلِّمْ).“
ترجمہ: ”سعید بن مسیب اکثر یہ دعا اپنی مجالس میں مانگا کرتے تھے: اے اللہ! سلامتی عطا فرما اے اللہ! سلامتی عطا فرما۔“

۲ ان کا ایک مشہور جملہ تھا:

”مَنْ حَافِظَ عَلَى الصَّلَوَاتِ الْخَمْسِ فِي جَمَاعَةٍ، فَقَدْ مَلَأَ الْبِرَّ وَالْبَحْرَ عِبَادَةً.“
ترجمہ: ”جو شخص پانچ نمازوں کی جماعت کے ساتھ پابندی کرتا ہے تو بے شک ایسا شخص بحر و بر (یعنی خشکی و تری) دونوں کو عبادت سے بھر دیتا ہے۔“

۳ حضرت طلحہ بن محمد بن سعید بن مسیب رَحِمَهُمُ اللہُ تَعَالٰی سے روایت ہے: ایک مرتبہ مطلب بن حنطب

حضرت سعید بن مسیب رَحِمَهُمُ اللہُ تَعَالٰی کی عیادت کے لیے تشریف لائے تو وہ لیٹے ہوئے تھے، انہوں نے کسی حدیث کے بارے میں سوال کیا تو فرمایا:

”أَقْعُدُونِي، فَأَقْعُدُوهُ. قَالَ: إِنِّي أَكْرَهُ أَنْ أُحَدِّثَ حَدِيثَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَنَا مُضْطَجِعٌ وَفِي رِوَايَةٍ: إِنِّي لَا أُسْتَحْيِي أَنْ أُتَحَدَّثَ عَنِ الرَّسُولِ“

۱۔ مَعَ السَّعِيدَيْنِ: ص ۲۱

وَالْأَهْلِي

وَأَنَا مُضْطَجِعٌ“^{۱۷}

تَرْجَمَہ: ”مجھے بٹھاؤ، لوگوں نے انہیں بٹھایا تو فرمایا! میں یہ بات ناپسند کرتا ہوں کہ رسول اللہ ﷺ کی کوئی حدیث بیان کروں اور میں لیٹا ہوا ہوں۔

اور ایک روایت میں اس طرح ہے کہ مجھے شرم آتی ہے کہ میں رسول اللہ ﷺ کی جانب سے کوئی بات لیٹ کر بیان کروں۔“

۴ ”وَعَنْ يَحْيَى بْنِ سَعِيدٍ عَنْ سَعِيدِ بْنِ الْمُسَيَّبِ أَنَّهُ مَاتَ وَتَرَكَ الْفَيْنِ أَوْ ثَلَاثَةَ آلَافٍ دِينَارٍ وَقَالَ: مَا تَرَكْتُهَا إِلَّا لِأَصُونُ بِهَا دِينِي وَحَسْبِي وَقِيلَ: تَرَكَ مِائَةَ دِينَارٍ، وَقَالَ: أَصُونُ بِهَا دِينِي وَعَرَضِي“^{۱۸}

تَرْجَمَہ: ”یحییٰ بن سعید حضرت سعید بن مسیب رَحِمَهُمُ اللہُ تَعَالٰی کے بارے میں نقل کرتے ہیں کہ جب ان کا انتقال ہوا تو انہوں نے ترکہ میں دو یا تین ہزار دینار چھوڑے اور فرمایا کہ یہ ترکہ میں نے صرف اپنے دین اور عزت کی حفاظت کے لیے چھوڑا ہے۔ بعض حضرات نے کہا کہ سو دینار ترکہ چھوڑا اور فرمایا اس سے میں اپنے دین اور عزت کی حفاظت کا ارادہ کرتا ہوں۔“

۵ حضرت سعید بن مسیب رَحِمَهُمُ اللہُ تَعَالٰی کے بیٹے یحییٰ اپنے والد سے نقل کرتے ہیں کہ میرے والد حضرت سعید بن مسیب رَحِمَهُمُ اللہُ تَعَالٰی نے فرمایا:

رات برقرار تھی میں نے نماز پڑھنا شروع کی، پھر دعا میں لگ گیا اچانک میرے پیچھے سے ایک غیبی آواز آئی:

”اے اللہ کے بندے کہہ“ میں نے کہا ”کیا کہوں۔“

آواز آئی یہ دعا پڑھ:

”اللَّهُمَّ إِنِّي أَسْأَلُكَ بِأَنَّكَ مَالِكُ الْمُلْكِ وَأَنَّكَ عَلَى كُلِّ شَيْءٍ قَدِيرٌ وَمَا تَشَاءُ مِنْ أَمْرٍ يَكُنْ.“

تَرْجَمَہ: ”اے اللہ میں تجھ سے اس بات کا واسطہ دے کر سوال کرتا ہوں کہ، تو تمام ملکوں کا مالک ہے اور تو ہر چیز پر قادر ہے اور جو کوئی معاملہ تو چاہتا ہے وہ ہو جاتا ہے۔“

حضرت سعید بن مسیب رَحِمَهُمُ اللہُ تَعَالٰی فرماتے ہیں:

۱۷ مَعَ السَّعِيدَيْنِ: ص ۲۵

۱۸ مَعَ السَّعِيدَيْنِ: ص ۱۸

جس کسی چیز کے بارے میں بھی میں نے ان الفاظ سے دعا کی ہے اس میں میں نے کام یابی دیکھی ہے۔^۱

⑥ حضرت سعید بن مسیب رَحِمَهُ اللہُ تَعَالٰی سے منقول ہے فرماتے ہیں:

سب سے زیادہ انسان کو فتنہ اور آزمائش میں مبتلا کرنے والی چیز میرے نزدیک عورت ہے۔

⑦ محمد بن ہلال رَحِمَهُ اللہُ تَعَالٰی حضرت سعید بن مسیب رَحِمَهُ اللہُ تَعَالٰی سے نقل فرماتے ہیں:

میرے نزدیک کپڑے کی تجارت سے اچھی اور کوئی تجارت نہیں جب تک کہ اس میں قسم داخل نہ ہو، یعنی قسم نہ اٹھائی جائے۔

مَذَکِرَہ

سُؤَال: حضرت سعید بن مسیب رَحِمَهُ اللہُ تَعَالٰی کی کتنے سال تک تکبیرِ اولیٰ فوت نہیں ہوئی اور کون سی صف میں نماز پڑھتے تھے؟

سُؤَال: حضرت حسن اور حضرت قتادہ رَحِمَهُمُ اللہُ تَعَالٰی کی حضرت سعید بن مسیب رَحِمَهُ اللہُ تَعَالٰی کے متعلق کیا رائے تھی؟

سُؤَال: حضرت سعید بن مسیب رَحِمَهُ اللہُ تَعَالٰی نے اپنی بیٹی کا رشتہ عبد الملک بن مروان کے بیٹے کو کیوں نہیں دیا تھا؟

حضرت سعید بن جبیر رَحِمَهُمُ اللہُ تَعَالٰی

”لَقَدْ قُتِلَ سَعِيدُ بْنُ جُبَيْرٍ، وَمَا عَلَى الْأَرْضِ أَحَدٌ إِلَّا وَهُوَ مُحْتَاجٌ إِلَيْهِ“ (احمد بن حنبل)
ترجمہ: ”حضرت سعید بن جبیر رَحِمَهُمُ اللہُ تَعَالٰی اس وقت شہید کر دیئے گئے جب کہ روئے زمین پر ہر کوئی ان کے علم کا محتاج تھا۔“

حلیہ

مضبوط جسم اور لمبا چوڑا آدمی، چاق و چوبند چالاک ہوشیار ہونے کے ساتھ ساتھ ہر بھلائی کی طرف بڑھنے والا اور ہر برے کام سے بچنے والا تھا، اس نوجوان کے لیے سیاہ رنگ، گھنگھریالے بال، حبشی ہونا اور غربی و فقیری اس کی ممتاز شخصیت میں کوئی رکاوٹ نہ تھی اور نہ ہی یہ چیزیں اس کو علم اور عمل کے اعلیٰ درجات تک پہنچنے سے رکاوٹ بن سکیں۔

نوجوان نے جو نسل کے اعتبار سے حبشی اور نسب (خاندان) کے اعتبار سے عربی تھا اس بات کو اچھی طرح سمجھ لیا تھا کہ، علم ہی وہ بہترین اور آسان ذریعہ ہے جو اللہ تعالیٰ تک پہنچا سکتا ہے اور تقویٰ ہی وہ سیدھا راستہ ہے جو اسے جنت تک پہنچانے کا باعث بنے گا۔

اس نے تقویٰ کا ہتھیار اپنے دائیں ہاتھ میں لیا اور علم کا جھنڈا اپنے بائیں ہاتھ میں تھاما۔ دونوں کو نہایت مضبوطی سے پکڑا اور بغیر کسی کمی کوتاہی اور سستی کے زندگی کے مشکل سفر پر چل رہا تھا۔

بچپن ہی سے لوگ اسے پوری توجہ سے کتاب پڑھتا ہوا یا مسجد کے ایک کونے میں دنیا اور دنیا کی چیزوں سے بے خبر عبادت کرتا ہوا دیکھتے۔

یہ تھے اپنے زمانے میں مسلمانوں کی آنکھوں کے ٹھنڈک حضرت سعید بن جبیر رَحِمَهُمُ اللہُ تَعَالٰی۔ اللہ ان سے راضی ہوا اور وہ اللہ سے راضی ہو گئے۔

تحصیل علم

حضرت سعید بن جبیر رَحِمَهُمُ اللہُ تَعَالٰی نے جلیل القدر صحابہ کرام رَضِیَ اللہُ تَعَالٰی عَنْہُمْ سے علم حاصل کیا، ان کے اساتذہ کرام مردوں میں سے حضرت ابوسعید خدری، حضرت عدی بن حاتم طائی، حضرت ابوموسیٰ اشعری، حضرت

ابو ہریرہ دوسی، حضرت عبداللہ بن عمر رَضِیَ اللہُ تَعَالٰی عَنْہُمْ تھے اور عورتوں میں اُمّ المؤمنین حضرت عائشہ رَضِیَ اللہُ تَعَالٰی عَنْہَا تھیں۔

ان کے علاوہ علم کے سمندر حضرت عبداللہ بن عباس رَضِیَ اللہُ تَعَالٰی عَنْہُمَا ان کے بڑے استاد اور معلم تھے جو امت محمدیہ کے علماء فقہاء کے سردار ہیں، جن کا لقب ”بَحْرُ عِلْمِ الْأُمَّةِ“ (یعنی امت کے علم کا سمندر) ہے۔ حضرت سعید بن جبیر رَحِمَهُ اللہُ تَعَالٰی حضرت عبداللہ بن عباس رَضِیَ اللہُ تَعَالٰی عَنْہُمَا کے ساتھ سائے کی مانند چمٹے رہے، ان سے قرآن کریم تفسیر، اصول تفسیر، حدیث، اصول حدیث، فقہ، اصول فقہ اور لغت کا علم حاصل کیا اور ان علوم میں مکمل مہارت حاصل کی۔

یہاں تک کہ اللہ تعالیٰ نے ان کو وہ علمی مقام عطا فرمایا کہ ان کے زمانے کا کوئی شخص ایسا نہ تھا جو ان کے علم کا محتاج نہ ہو، انہوں نے خود بھی حصول علم کے لیے مختلف ممالک کا سفر اختیار کیا۔ طالب علمی کے زمانے سے فارغ ہونے کے بعد شہر کوفہ کو اپنا وطن اقامت بنایا (یعنی رہنے کی جگہ) اور اہل کوفہ کے معلم اور امام بن گئے۔

حضرت مفتی محمد شفیع صاحب رَحِمَهُ اللہُ تَعَالٰی اپنی کتاب ”دو شہید“ حضرت سعید بن مسیب اور حضرت سعید بن جبیر رَحِمَهُمُ اللہُ تَعَالٰی میں لکھتے ہیں:

آپ ایک جلیل القدر تابعی ہیں۔ ہجرت نبویہ علی صاحبہا الصلوٰۃ والسلام سے چھیالیس سال بعد آپ کی ولادت باسعادت ہوئی، وہ زمانہ بڑے بڑے صحابہ کرام رَضِیَ اللہُ تَعَالٰی عَنْہُمْ کے وجود سے معمور تھا۔ انہوں نے حضرت عبداللہ بن عباس، حضرت عدی بن حاتم، حضرت عبداللہ بن عمر اور حضرت عبداللہ بن مغفل وغیرہم رَضِیَ اللہُ تَعَالٰی عَنْہُمْ جیسے کبار (بڑے بڑے) صحابہ سے علم حاصل کیا۔

یوں تو آپ کے زمانہ میں صحابہ کرام رَضِیَ اللہُ تَعَالٰی عَنْہُمْ کی مقدس جماعت کے بہت سے حضرات موجود تھے، مگر تحصیل علم اور روایت حدیث بکثرت دو ہی حضرات سے کی۔

حضرت عبداللہ بن عمر رَضِیَ اللہُ تَعَالٰی عَنْہُمَا اور خَیْرُ الْأُمَّہِ حضرت عبداللہ بن عباس رَضِیَ اللہُ تَعَالٰی عَنْہُمَا سے، ان دونوں میں بھی آپ کے علوم کا بڑا حصہ حضرت عبداللہ بن عباس رَضِیَ اللہُ تَعَالٰی عَنْہُمَا کے علوم کا پر تو (عکس) تھا۔ قرأت اور تفسیر قرآن خصوصیت کے ساتھ حضرت عبداللہ بن عباس رَضِیَ اللہُ تَعَالٰی عَنْہُمَا سے حاصل کی تھی۔

آپ کی تواضع اور علم

اس کے ساتھ تقویٰ و تواضع (عاجزی) کا یہ حال تھا کہ ایک مرتبہ کسی شخص نے ان سے درخواست کی کہ

آپ قرآن کی ایک تفسیر لکھ دیجئے تو غضب ناک (بہت غصہ) ہو کر فرمایا کہ خدا کی قسم! میرے نزدیک اس سے یہ سہل ہے کہ میں ہلاک ہو جاؤں کیوں کہ اس عظیم الشان کام کی میں اہلیت نہیں رکھتا۔

ایک مرتبہ حضرت عبداللہ بن عباس رَضِیَ اللہُ تَعَالٰی عَنْہُما نے آپ سے فرمایا کہ سعید! تم حدیث پڑھایا کرو، تو گھبرا کر فرمایا کہ کیا ابن اُمّ دہما (ابن دہما سعید بن جبیر کی کنیت ہے) کی یہ مجال ہے کہ آپ کے کوفہ میں تشریف رکھتے ہوئے مسند حدیث (حدیث پڑھانے کی جگہ) پر قدم رکھ سکے۔ حضرت ابن عباس رَضِیَ اللہُ تَعَالٰی عَنْہُما نے فرمایا کہ اے عزیز! یہ تمہاری خوش نصیبی ہے کہ تم ہمارے سامنے درس دو اور ہم تمہارے صواب کی تصویب اور خطاؤں کی اصلاح کیا کریں۔

حضرت سعید بن جبیر رَحِمَهُمُ اللہُ تَعَالٰی فرماتے تھے میں حضرت عبداللہ بن عباس رَضِیَ اللہُ تَعَالٰی عَنْہُما کی خدمت میں حاضر ہوتا اور علوم کے بیش بہا (قیمتی) جواہرات سے مالا مال ہو کر اٹھتا تھا۔

بعض مرتبہ تو یہ نوبت پہنچتی کہ میری بیاض (اوراق) اور صحائف آپ کی دریا کی طرح امنڈنے والی تقریر سے قاصر رہ جاتیں اور میں اپنے کپڑوں اور ہتھیلیوں کو لکھ لکھ کر چھاپ لیتا تھا۔

حضرت عبداللہ بن عباس رَضِیَ اللہُ تَعَالٰی عَنْہُما جب نابینا ہو گئے تو (اس وقت) جب کوئی آپ سے مسئلہ پوچھتا تو آپ متعجبانہ (تعجب سے) فرما دیا کرتے تھے کہ کیا ابن اُمّ دہما کے ہوتے ہوئے مجھ سے مسئلہ پوچھتے ہو۔^۱

اسی طرح حضرت عبداللہ بن عمر رَضِیَ اللہُ تَعَالٰی عَنْہُما سے روایت ہے کہ ایک مرتبہ آپ سے کوئی فرائض کا مسئلہ دریافت کیا گیا تو آپ نے ارشاد فرمایا:

سعید بن جبیر کے پاس جاؤ کہ وہ حساب میں مجھ سے زیادہ عالم ہیں اور فرائض وہ بھی وہی بتلائیں گے جو میں بتلاتا۔

یہ واقعات درحقیقت آپ کے دونوں استادوں کی جانب سے آپ کے لیے نیابت (یعنی نائب ہونے) کا پیغام اور صحیح قائم مقام ہونے پر مہر ہیں۔

کثرتِ عبادت کا حال

حضرت سعید بن جبیر رَحِمَهُمُ اللہُ تَعَالٰی کی کثرتِ عبادت کا یہ حال تھا کہ وفاء بن ایاس فرماتے ہیں:

ایک دن رمضان المبارک میں حضرت سعید بن جبیر رَحِمَهُمُ اللہُ تَعَالٰی نے مجھ سے فرمایا: ذرا قرآن شریف

^۱ طَبَقَاتُ ابْنِ سَعْدٍ: ۶/۱۷۸، ۱۷۹

ہاتھ میں لے کر میرا قرآن سن لو۔ میں سننے لگا۔ تو جب تک قرآن شریف ختم نہیں فرمایا اپنی مجلس سے نہیں اٹھے۔^۱

اور خود حضرت سعید بن جبیر رَحِمَهُ اللہُ تَعَالٰی فرماتے ہیں کہ میں نے بیت اللہ کے اندر ایک رکعت میں پورا قرآن مجید ختم کیا۔^۲

اور ظاہر ہے کہ حضرت سعید رَحِمَهُ اللہُ تَعَالٰی کا یہ ختم ہمارے زمانہ کا شبینہ نہ ہوگا جس کی پرواز ہمارے گلوں سے اونچی نہیں ہوتی۔ لیکن سچ ہے کہ خداوند عالم اپنے مقبول بندوں کے اوقات میں کچھ ایسی برکت عطا فرما دیتا ہے کہ وہ تھوڑے وقت میں بہت بڑے بڑے کام کر گزرتے ہیں جن کے لیے دوسروں کی طویل طویل (لمبی لمبی) عمریں بھی کفایت نہ کریں۔

حضرت سعید بن جبیر رَحِمَهُ اللہُ تَعَالٰی رمضان شریف میں نماز تراویح پڑھایا کرتے تھے، ایک رات حضرت عبداللہ بن مسعود رَضِیَ اللہُ تَعَالٰی عَنْہُ کے لہجے میں قرأت فرماتے۔

دوسری رات حضرت زید بن ثابت رَضِیَ اللہُ تَعَالٰی عَنْہُ کا لہجہ اختیار فرماتے۔

اور تیسری رات تیسرے لہجے میں قرأت فرماتے تھے۔ یہ مختلف قرأتوں میں مہارت رکھتے تھے، جب اکیلے نماز پڑھتے تو بعض اوقات ایک ہی نماز میں پورا قرآن مجید ختم کر دیتے جب اس آیت پر گزر ہوتا۔

﴿فَسَوْفَ يَعْلَمُونَ ﴿۱﴾ إِذَا الْأَغْلُلُ فِيْ أَعْنَاقِهِمْ وَالسَّلْسِلُ ط يُسْحَبُونَ ﴿۲﴾ فِي الْحَمِيمِ ۖ ثُمَّ فِي النَّارِ يُسْجَرُونَ ﴿۳﴾﴾^۳

ترجمہ: ”عن قریب انہیں معلوم ہو جائے گا جب طوق ان کی گردنوں میں ہوں گے اور زنجیریں جن سے پکڑ کر وہ کھولتے ہوئے پانی کی طرف کھینچے جائیں گے پھر دوزخ کی آگ میں جھونک دیئے جائیں گے۔“

اسی طرح جب جنت کی خوش خبری اور دوزخ کی سزا والی آیات سے گزر رہا تھا تو ان کے رونگٹے کھڑے ہو جاتے دل کانپ اٹھتا، بدن کپکپانے لگتا اور آنکھوں سے آنسو جاری ہو جاتے، پھر وہ ان آیات کو گڑ گڑاتے ہوئے بار بار دہراتے، دیکھنے والوں کو یہ شک ہونے لگتا کہ کہیں ان کی موت واقع نہ ہو جائے۔

حضرت سعید بن جبیر رَحِمَهُ اللہُ تَعَالٰی ہر سال دو مرتبہ بیت اللہ کا سفر اختیار فرماتے، ایک مرتبہ عمرے کے لیے رجب کے مہینے میں اور دوسری مرتبہ حج کے لیے ذی قعدہ کے مہینے میں۔

علم و اصلاح طلب کرنے والے لوگوں کا تانتا بندھا رہتا، ان کے پاس دور دور سے لوگ کوفہ (شہر)

آتے تھے اور ان کے پاس حاضر خدمت ہوتے اور ان کے علم سے ہر ایک اپنی اپنی طاقت کے مطابق فائدہ اٹھاتا۔

درس کے ختم ہونے کے بعد جب لوگ سوال کرتے تو ان کے جوابات علم و حکمت سے بھرے ہوئے ہوتے تھے، مختصر جواب کے اندر کئی علوم کا خلاصہ ہوتا تھا۔

مثلاً ایک شاگرد نے سوال کیا:

”الْخَشْيَةُ مَا هِيَ؟“

ترجمہ: ”خشیت کسے کہتے ہیں؟“

آپ نے جواب دیا:

”الْخَشْيَةُ أَنْ تَخْشَى اللَّهَ جَلَّ وَعَزَّ حَتَّى تَحُولَ خَشْيَتُهُ بَيْنَكَ وَبَيْنَ مَعَاصِيكَ.“

ترجمہ: ”خشیت اسے کہتے ہیں کہ تم اللہ تعالیٰ سے ایسا ڈرو کہ یہ ڈر تمہارے اور گناہ کے درمیان

حائل ہو جائے (یعنی اللہ سے ڈرنے والا وہ ہے جو گناہ سے باز آ جائے)“

دوسرے شاگرد نے سوال کیا:

”الذِّكْرُ مَا هُوَ؟“

ترجمہ: ”ذکر الہی کسے کہتے ہیں؟“

آپ نے فرمایا:

”الذِّكْرُ هُوَ طَاعَةُ اللَّهِ جَلَّ وَعَلَا.....

فَمَنْ أَقْبَلَ عَلَى اللَّهِ وَأَطَاعَهُ فَقَدْ ذَكَرَهُ.....

وَمَنْ أَعْرَضَ عَنْهُ وَلَمْ يُطِعه فَلَيْسَ بِذَّاكِرٍ لَهُ وَلَوْ بَاتَ لَيْلَهُ يُسَبِّحُ وَيَتْلُو.“

ترجمہ: ”اللہ تعالیٰ کی فرماں برداری ہی دراصل ذکر الہی ہے، جو شخص اللہ تعالیٰ کی طرف متوجہ ہوا

اور اس کی اطاعت بجالایا، گویا اس نے حقیقت میں اللہ تعالیٰ کو یاد کیا۔“

جس نے اللہ تعالیٰ کی نافرمانی کی یعنی گناہوں سے نہ بچا (والدین کا ادب و احترام نہ کیا، کسی کا دل

دکھانے سے باز نہ رہا) خواہ وہ ساری رات تسبیح اور تلاوت کرتا رہے، اسے حقیقی معنوں میں ذکر کرنے والا نہیں

کہا جاسکتا۔“

اب اس چھوٹے سے جملے میں شریعت کے کئی ابواب کی شرح فرمادی کہ اصل اللہ کی بات مان کر گناہوں

سے بچنا ہے، ایک آدمی راستہ چلتے ہوئے اپنی آنکھوں سے کوئی گناہوں کی چیز نہیں دیکھتا تو اس نے گویا اللہ کا

ذکر کیا، کیوں کہ آنکھوں کی حفاظت کا حکم تھا اس نے اطاعت کی۔

عراق سے چلے جانے کا فیصلہ

جب سے حضرت سعید بن جبیر رَحِمَهُ اللہُ تَعَالٰی نے کوفہ میں رہائش اختیار کی تھی یہ شہر حجاج بن یوسف کی گورنری میں آچکا تھا۔ حجاج ان دنوں عراق، ایران اور سرزمین ماوراء النہر (ایک علاقہ ہے جو اس نام سے مشہور ہے) کا گورنر تھا۔ اور اس کا رعب و دبدبہ، ظلم و ستم اور حکومت و اختیار بہت زیادہ تھا۔ حضرت سعید بن جبیر رَحِمَهُ اللہُ تَعَالٰی کو یقین ہو گیا کہ اگر مجھے حجاج کے سامنے پیش کیا گیا تو دو صورتوں میں سے ایک کا ہونا ضروری ہے تیسری صورت نہیں ہوگی۔

یا میری گردن اڑادی جائے گی۔

یا مجھے کفر کا ارتکاب کرنا ہوگا۔ (یعنی کافر ہونا پڑے گا)۔

یہ دونوں صورتیں ایسی ہیں کہ ان میں سے جو سب سے زیادہ میٹھی معلوم ہوتی ہے وہ حقیقت میں اتنی ہی زیادہ کڑوی ہے لہذا انہوں نے چھپ کر عراق سے نکل جانے کو ترجیح دی۔

وہ اللہ کی وسیع سرزمین میں حجاج اور اس کے کارندوں سے آنکھ بچا کر نکلنے میں کام یاب ہو گئے۔ دور دراز کا سفر طے کرتے ہوئے مکہ معظمہ کے قریب ایک بستی میں انہوں نے پناہ لی، اس میں پورے دس سال رہے۔ اتنا عرصہ دراز حجاج کے دل میں غیظ و غضب کی آگ کو ٹھنڈا کرنے کے لیے کافی ہونا چاہئے تھا۔

لیکن وہاں ایک ایسا واقعہ پیش آیا جو کسی کے ذہن و خیال میں بھی نہ تھا۔ ہوا یہ کہ مکہ معظمہ میں بنو امیہ کا ایک نیا گورنر مقرر کیا گیا، جس کا نام خالد بن عبداللہ القسری تھا۔ حضرت سعید بن جبیر رَحِمَهُ اللہُ تَعَالٰی کے ساتھیوں نے اس کی یہ عادت دیکھی کہ وہ معمولی بات پر سخت سزا دیتا ہے اور بہت بد مزاج ہے تو اس کی وجہ سے خطرہ محسوس کیا، بعض مخلص ساتھیوں نے حضرت سعید رَحِمَهُ اللہُ تَعَالٰی سے کہا:

”إِنَّ هَذَا الرَّجُلَ قَدِمَ مَكَّةَ، وَإِنَّا وَاللَّهِ لَا نَأْمَنُهُ عَلَيْكَ.....“

فَاسْتَجِبْ لِطَلْبِنَا، وَاخْرُجْ مِنْ هَذَا الْبَلَدِ.“

ترجمہ: ”اب جسے مکہ کا گورنر مقرر کیا گیا ہے اللہ کی قسم! ہمیں اس سے خطرہ ہے کہ وہ آپ کو

نقصان پہنچائے گا۔ ہماری بات مانیں ازراہ کرم اس شہر سے چلے جائیں۔“

آپ نے فرمایا،

”وَاللَّهِ لَقَدْ فَرَرْتُ حَتَّى صِرْتُ اسْتَحْيٍ مِنَ اللَّهِ.....“

وَالْأَهْدَى

وَلَقَدْ عَزَمْتُ عَلَى أَنْ أَبْقَى فِي مَكَانِي هَذَا.....
وَلِفَعَلَ اللَّهُ بِي مَا يَشَاءُ.“

تَرْجَمَہ: ”اللہ کی قسم! میں پہلے (عراق) سے بھاگا یہاں آ کر پناہ لی (مجھے ایسا نہیں کرنا چاہئے تھا)، مجھے اب اللہ سے شرم آتی ہے (وہیں رہ کر مجھے حالات کا مقابلہ کرنا زیادہ بہتر تھا، میں اپنی اس کم زوری پر پہلے ہی بہت شرمندہ ہوں)۔

لیکن اب میں نے پختہ ارادہ کر لیا ہے، اب میں یہیں رہوں گا کہیں نہیں جاؤں گا، اور اللہ کو جو منظور ہوگا وہ سو کر رہے گا (جو بھی معاملہ میرے ساتھ پیش آئے میں اسے خوش دلی سے قبول کروں گا)۔“

آپ کی گرفتاری

گورنر مکہ خالد بن عبد اللہ کے بارے میں لوگوں نے جو اندازہ کیا تھا وہ صحیح ثابت ہوا، جب اسے حضرت سعید بن جبیر رَحِمَهُ اللہُ تَعَالٰی کی رہائش کا علم ہوا تو اس نے پولیس کو حکم دیا کہ انہیں گرفتار کر کے حجاج بن یوسف کے پاس واسطہ شہر میں لے جاؤ۔

پولیس نے ان کے گھر کا محاصرہ کر لیا، آخر کار انہیں گرفتار کر کے حجاج بن یوسف کی طرف چلنے کو کہا گیا۔ آپ بغیر کسی اعتراض کے واسطہ شہر کی طرف چلنے لگے اپنے ساتھیوں پر آخری نظر ڈالی اور فرمایا مجھے لگتا ہے اب ظالم و جابر حجاج کے ہاتھوں شاید مجھے شہید کر دیا جائے گا۔

اس لیے کہ ایک رات ہم تین ساتھی عبادت میں مصروف رہے۔ دعا کی لذت اور مٹھاس کا احساس ہوا تو جی بھر کر اللہ کے حضور دعائیں کیں اور اس کی بارگاہ میں دل کھول کر گر گڑ گڑائے اور جو مانگ سکے مانگا، اس میں یہ بھی مانگا۔

”ثُمَّ سَأَلْنَا اللَّهَ جَلَّ وَعَزَّ أَنْ يَكْتُبَ لَنَا الشَّهَادَةَ، وَقَدْ رَزَقَهَا اللَّهُ لِصَاحِبَيْهِمَا، وَبَقِيْتُ أَنَا أَنْتَظَرُهَا.....“

تَرْجَمَہ: ”پھر ہم نے اللہ تعالیٰ سے التجا کی کہ ہمارے لیے شہادت کی موت مقدر فرما دے۔ میرے دونوں ساتھیوں کو اللہ تبارک و تعالیٰ نے شہادت کی موت نصیب فرما دی، لیکن میں ابھی تک اس کے انتظار میں ہوں۔“

یہ بات کہہ ہی رہے تھے کہ آپ کی ایک چھوٹی بیٹی آگئی، اس نے دیکھا کہ آپ کو گرفتار کر لیا گیا ہے اور

سپاہی آپ کو لے کر جا رہے ہیں تو وہ آپ سے چمٹ کر زار و قطار رونے لگی۔
 حضرت سعید بن جبیر رَحِمَهُ اللہُ تَعَالٰی نے بڑے پیار و محبت سے اس بچی کو اپنے سینے سے الگ کیا اور کہا:
 ”قُولِيْ لِأَمِّكَ يَا بُنَيَّةُ: إِنَّ مَوْعِدَنَا الْجَنَّةُ إِنْ شَاءَ اللّٰهُ تَعَالٰی“
 تَرْجَمَہ: ”میری پیاری بیٹی! اپنی امی کو میرا پیغام پہنچا دینا کہ اب ان شاء اللہ تعالیٰ جنت میں ملاقات ہوگی۔“
 یہ کہہ کر آپ پولیس والوں کے ساتھ روانہ ہو گئے۔

حجاج کے دربار میں پیشی اور شہادت

جب اس عبادت گزار، پرہیزگار، رات کو عبادت کے لیے جاگنے والے، عالم فاضل اور عظیم مرتبہ شخصیت کو حجاج بن یوسف کے دربار میں پیش کیا گیا تو حجاج نے انہیں بری نگاہوں سے دیکھا اور بڑی حقارت سے پوچھا:

”مَا اسْمُكَ؟“ تیرا نام کیا ہے؟

حضرت سعید بن جبیر رَحِمَهُ اللہُ تَعَالٰی نے فرمایا: ”سَعِيدُ بْنُ جُبَيْرٍ“ جس کا ترجمہ ہے ٹوٹی ہوئی چیزوں کی اصلاح کرنے والے باپ کا نیک بخت بیٹا۔

حجاج نے کہا: نہیں بل کہ تیرا نام ”شَقِيُّ بْنُ كَسِيْرٍ“ ہے۔
 جس کا معنی جڑی ہوئی چیزوں کے توڑنے والے شخص کا بد بخت بیٹا۔

حضرت سعید نے فرمایا:

”بَلْ كَانَتْ أُمِّيْ أَعْلَمَ بِاسْمِيْ مِنْكَ“

تَرْجَمَہ: ”میری والدہ میرے نام کے متعلق تجھ سے بہتر جانتی تھیں۔“

حجاج نے کہا: تیری والدہ بھی بد بخت ہے اور تو بھی۔

حضرت سعید نے فرمایا: غیب کی باتوں (سعادت و شقاوت) کا جاننے والا تو کوئی اور ہی ہے۔

حجاج نے کہا: اللہ کی قسم میں تیرے سارے عیش کو بھڑکتی ہوئی آگ سے بدل دوں گا۔

حضرت سعید نے فرمایا: اگر میں یہ جانتا کہ نفع و نقصان یا راحت و آرام تیرے قبضہ میں ہے تو میں تجھے

خدا سمجھ کر سجدہ کیا کرتا۔

حجاج نے پوچھا:

وَاللّٰهُدٰی

”مَا تَقُولُ فِي مُحَمَّدٍ؟“

ترجمہ: ”حضرت محمد ﷺ کے بارے میں تیرا کیا خیال ہے؟“

فرمایا:

”تَعْنِي مُحَمَّدَ بْنَ عَبْدِ اللَّهِ صَلَوَاتُ اللَّهِ وَسَلَامُهُ عَلَيْهِ؟!“

ترجمہ: ”تمہاری مراد اس سے محمد بن عبد اللہ جن پر اللہ کی رحمتیں اور سلامتی ہو وہ ہیں؟“

حجاج نے کہا:

”نَعَمْ.“

ترجمہ: ”جی ہاں!“

تو فرمایا:

”سَيِّدُ وَلَدِ آدَمَ، النَّبِيُّ الْمُصْطَفَى.....“

خَيْرُ مَنْ بَقِيَ مِنَ الْبَشَرِ، وَخَيْرُ مَنْ مَضَى.....“

حَمَلَ الرِّسَالَةَ، وَأَدَّى الْأَمَانَةَ.....“

وَنَصَحَ لِلَّهِ، وَلِكِتَابِهِ، وَلِعَامَّةِ الْمُسْلِمِينَ، وَخَاصَّتِهِمْ.“

ترجمہ: ”وہ اولاد آدم کے سردار، نبی مصطفیٰ، ساری مخلوق میں سب سے اعلیٰ، اونچی شان والے،

اور بہتر و برتر ہیں۔“

رسالت کا تاج ان کے سر پر سجایا گیا۔

آپ ﷺ نے امانت رسالت کی ادائیگی کا حق ادا کر دیا۔

آپ ﷺ نے اللہ اور اس کی کتاب کی طرف لوگوں کو بلایا اور عام و خاص مسلمانوں کو دنیا و

آخرت کی خیروں اور بھلائیوں کی طرف بلایا۔“

حجاج نے پوچھا:

”فَمَا تَقُولُ فِي أَبِي بَكْرٍ؟“

ترجمہ: ”(حضرت) ابو بکر صدیق (رَضِيَ اللّٰهُ تَعَالٰی عَنْهُ) کے بارے میں تمہارا کیا خیال ہے؟“

فرمایا:

”هُوَ الصِّدِّيقُ خَلِيفَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ، ذَهَبَ حَمِيداً، وَعَاشَ

سَعِيداً.....“

وَمَضَى عَلَى مِنْهَاجِ النَّبِيِّ صَلَوَاتُ اللَّهِ وَسَلَامُهُ عَلَيْهِ، لَمْ يُغَيِّرْ وَلَمْ يُبَدِّلْ.
 تَرْجَمَہ: ”وہ صدیق ہیں رسول اللہ ﷺ کے خلیفہ ہیں، انہوں نے سعادت کی زندگی بسر کی
 دنیا سے قابل رشک انداز میں رخصت ہوئے، نبی کے طریقے پر چلے نہ اس میں کسی قسم کی کمی کی
 نہ زیادتی اور نہ ہی اس کو تبدیل کیا۔“

حجاج نے پوچھا:

”فَمَا تَقُولُ فِي عُمَرَ؟!“

تَرْجَمَہ: ”(حضرت) عمر (رضی اللہ تعالیٰ عنہ) کے بارے میں تمہارا کیا خیال ہے؟“
 فرمایا:

”هُوَ الْفَارُوقُ الَّذِي فَرَّقَ اللَّهُ بِهِ بَيْنَ الْحَقِّ وَالْبَاطِلِ
 وَخَيْرَةُ اللَّهِ وَخَيْرَةُ رَسُولِهِ، وَلَقَدْ مَضَى عَلَى مِنْهَاجِ صَاحِبِيهِ فَعَاشَ حَمِيدًا،
 وَقُتِلَ شَهِيدًا.“

تَرْجَمَہ: ”وہ فاروق ہیں جن کے ذریعے اللہ تعالیٰ نے حق اور باطل کے درمیان فرق کیا، وہ اللہ
 کے برگزیدہ اور رسول اقدس کی مراد ہیں۔
 (یعنی حضور اکرم ﷺ نے اللہ تعالیٰ سے دعا مانگ کر ان کو اسلام کے لیے قبول کروایا)۔ انہیں
 اللہ تعالیٰ سے مانگا تھا، وہ زندگی بھر رسول اقدس ﷺ اور صدیق اکبر (رضی اللہ تعالیٰ عنہ) کے راستے
 پر چلے، آپ نے زندگی بھر قابل فخر کارنامے سرانجام دیئے، قابل رشک زندگی بسر کی اور شہادت
 حاصل کی۔“

حجاج نے پوچھا:

”فَمَا تَقُولُ فِي عُثْمَانَ.“

تَرْجَمَہ: ”(حضرت) عثمان (رضی اللہ تعالیٰ عنہ) کے متعلق تمہارا کیا خیال ہے؟“
 فرمایا:

”هُوَ الْمُجَهِّزُ لَجَيْشِ الْعُسْرَةِ
 الْحَافِرُ بِئِرِ رُومَةَ
 الْمُشْتَرِي بَيْتًا لِنَفْسِهِ فِي الْجَنَّةِ
 صَهِرُ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَى ابْنَتَيْهِ.

دُرُود

وَلَقَدْ زَوَّجَهُ النَّبِيُّ بِوَحْيٍ مِنَ السَّمَاءِ، وَهُوَ الْمَقْتُولُ ظُلْمًا. “
تَرْجَمَہ: ”وہ جیشِ عمرہ کو تیار کرنے والے۔

(جیشِ عمرہ سے مراد غزوہ تبوک ہے جب سخت گرمی کا زمانہ تھا۔ فصل کی کٹائی بھی نہیں ہوئی تھی اور مسلمانوں کے پاس آلاتِ حرب بھی کم تھے۔ اوپر سے سوار یوں کی بھی خوب کمی تھی۔ اس وقت حضور ﷺ نے مسلمانوں سے چندے کی اپیل کی تھی۔ اس موقع پر حضرت عثمان غنی رَضِيَ اللہُ تَعَالٰی عَنْہُ نے سواونٹ کا تحفہ دیا تھا)۔

مدینہ منورہ میں بئر رومہ (کنواں) کو خرید کر وقف کرنے والے۔
جنت میں اپنا گھر بنانے والے۔

رسول اکرم ﷺ کی دو بیٹیوں کے شوہر بن کر ذوالنورین کا اعزاز حاصل کرنے والے ہیں۔
ان کی شادی نبی اکرم ﷺ نے اللہ تعالیٰ کی وحی کے مطابق کی۔
پھر آخر میں ظلم و ستم کا نشانہ بنا کر شہید کر دیئے گئے۔“

حجاج نے پوچھا:

”فَمَا تَقُولُ فِي عَلِيٍّ؟!“

تَرْجَمَہ: ”(حضرت) علی (رَضِيَ اللہُ تَعَالٰی عَنْہُ) کے بارے میں تمہارا کیا خیال ہے؟“
فرمایا:

”ابْنُ عَمِّ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَوَّلُ مَنْ أَسْلَمَ مِنَ الْفِتْيَانِ وَهُوَ
زَوْجُ فَاطِمَةَ الْبُتُولِ وَأَبُو الْحَسَنِ وَالْحُسَيْنِ سَيِّدِي شَبَابِ أَهْلِ الْجَنَّةِ.“

تَرْجَمَہ: وہ رسول اقدس ﷺ کے چچا زاد بھائی ہیں۔ مسلمانوں میں سب سے پہلے اسلام قبول کرنے والے، سیدہ فاطمہ زہراء رَضِيَ اللہُ تَعَالٰی عَنْہَا کے خاوند، اہل جنت کے نوجوانوں کے سردار حسن اور حسین کے والد۔“

حجاج نے پوچھا: بنو امیہ میں سے تجھے کون سا خلیفہ پسند ہے؟
فرمایا:

”أَرْضَاهُمْ لِخَالِقِهِمْ“

تَرْجَمَہ: ”جو اپنے خالق کو سب سے زیادہ راضی کرنے والا ہو۔“
حجاج نے پوچھا:

”فَأَيُّهُمْ أَرْضَى لِلْخَالِقِ؟“

ترجمہ: ”ان میں سے کون اپنے خالق کو سب سے زیادہ راضی کرنے والا تھا؟“
فرمایا:

”عِلْمُ ذَلِكَ عِنْدَ الَّذِي يَعْلَمُ سِرَّهُمْ وَنَجْوَاهُمْ.“

ترجمہ: ”اس کا علم اس ذات کو ہے جو ان کے ظاہر و باطن کو برابر جانتا ہے۔“
حجاج نے پوچھا:

”فَمَا تَقُولُ فِيَّ؟“

ترجمہ: ”میرے متعلق تمہاری کیا رائے ہے، تمہارا کیا خیال ہے؟“
فرمایا:

”أَنْتَ أَعْلَمُ بِنَفْسِكَ.“

ترجمہ: ”تو اپنے بارے میں زیادہ جاننے والا ہے۔“
حجاج نے کہا:

”بَلْ أُرِيدُ عِلْمَكَ أَنْتَ.“

ترجمہ: ”میں تمہاری رائے اپنے بارے میں پوچھنا چاہتا ہوں۔“
فرمایا:

”إِذَنْ يَسْؤُنْكَ وَلَا يَسُرُّكَ.“

ترجمہ: ”میری رائے تجھے اچھی نہیں لگے گی۔“
حجاج نے کہا:

”لَا بُدَّ مِنْ أَنْ أَسْمَعَ مِنْكَ.“

ترجمہ: ”میں ضرور سننا چاہتا ہوں۔“
فرمایا:

”إِنِّي لَا أَعْلَمُ أَنَّكَ مُخَالِفٌ لِكِتَابِ اللَّهِ تَعَالٰی.....“

تُقَدِّمُ عَلَى أُمُورٍ تُرِيدُ بِهَا الْهَيْبَةَ، وَهِيَ تُفْحِمُكَ فِي الْهَلَكَةِ.....
وَتَذْفَعُكَ إِلَى النَّارِ دَفْعًا.“

ترجمہ: ”میری معلومات کے مطابق تو کتاب اللہ کا مخالف ہے اور ایسے کام کرتا ہے جس سے تیرا

رعب و دبدبہ چھا جائے اور یہ انداز تجھے ہلاکت کی طرف لے جا رہا ہے آخر کار تجھے یہ جہنم میں دھکیل دے گا۔“

حجاج نے یہ باتیں سنتے ہی آگ بگولہ ہو کر کہا:

”أَمَّا وَاللّٰهِ لَا أَقْتُلَنَّكَ.“

تَرْجَمَہ: ”اللہ کی قسم! میں تجھے ضرور قتل کر دوں گا۔“

فرمایا:

”إِذْنُ تَفْسِدَ عَلَيَّ دُنْيَايَ، وَأُفْسِدَ عَلَيْكَ آخِرَتَكَ.“

تَرْجَمَہ: ”تو میری دنیا خراب کر دے گا میں تیری آخرت برباد کر دوں گا۔“

حجاج نے کہا:

”اخْتَرْتُ لِنَفْسِكَ أَيَّ قِتْلَةٍ شِئْتَ.“

تَرْجَمَہ: ”تم اپنے قتل کے لیے جون سا طریقہ پسند کرتے ہو اس کو اختیار کرو۔“

فرمایا:

”بَلِ اخْتَرَهَا أَنْتَ لِنَفْسِكَ يَا حَجَّاجُ.....“

فَوَاللّٰهِ مَا تَقْتُلُنِي قِتْلَةً إِلَّا قَتَلَكَ اللّٰهُ مِثْلَهَا فِي الْآخِرَةِ“

تَرْجَمَہ: ”اے حجاج! بل کہ تو اپنے قتل کا طریقہ پسند کر، اللہ کی قسم! جس انداز سے تو مجھے قتل

کرے گا وہی انداز قیامت کے روز تجھے قتل کرنے کا اختیار کیا جائے گا۔“

حجاج نے پوچھا:

”أَفَتُرِيدُ أَنْ أَعْفُو عَنْكَ؟“

تَرْجَمَہ: ”کیا تو چاہتا ہے کہ میں تجھے معاف کر دوں؟“

فرمایا:

”إِنْ كَانَ عَفْوٌ فَمِنْ اللّٰهِ تَعَالٰی.....“

أَمَّا أَنْتَ فَلَا بَرَاءَةَ لَكَ وَلَا عُذْرَ.“

تَرْجَمَہ: ”اگر ایسا بھی ہوا تو وہ معافی اللہ کی جانب سے ہوگی، تو مجھے چھوڑ کر اپنے گھناؤنے جرم

سے بری نہ ہو سکے گا۔“

حجاج بن یوسف غصے سے آگ بگولہ ہوا اور دربان سے کہا:

”السَّيْفَ وَالنَّطْعَ يَا غُلَامُ.“

ترجمہ: ”اے لڑکے! تلوار اور چمڑے کی چادر لے آؤ۔“

یہ سن کر سعید بن جبیر رَحِمَهُ اللہُ تَعَالٰی مسکرائے۔

حجاج نے پوچھا:

”وَمَا تَبَسُّمُكَ؟!“

ترجمہ: ”تم کیوں مسکرائے ہو؟“

فرمایا:

”عَجِبْتُ مِنْ جَرَاءِ تِكْ عَلَى اللَّهِ وَحِلْمِ اللَّهِ عَلَيْكَ“

ترجمہ: ”تیری جرات اور تیرے متعلق اللہ تعالیٰ کی بردباری دیکھ کر مسکرایا ہوں۔“

حجاج نے حکم دیا:

”أَقْتُلْهُ يَا غُلَامُ.“

ترجمہ: ”ارے جلاد! اسے قتل کر دو!“

آپ نے قبلہ رخ منہ کیا اور یہ آیت تلاوت فرمائی:

﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ﴾^۱

ترجمہ: ”میں (سارے مذاہب باطلہ سے) الگ ہو کر اپنا رخ صرف اس ذاتِ قدوس کی طرف

پھیرتا ہوں جس نے آسمان وزمین پیدا کئے اور میں مشرکین میں داخل نہیں۔“

حجاج نے کہا: اس کا منہ قبلہ کی طرف سے ہٹا دو۔

آپ نے یہ آیت تلاوت فرمائی:

﴿فَاَيْنَمَا تُوَلُّوا فَثَمَّ وَجْهُ اللَّهِ﴾^۲

ترجمہ: ”جس طرف بھی منہ پھیرو اسی طرف اللہ ہے“

حجاج نے کہا اسے منہ کے بل لٹا دو۔

تو یہ آیت تلاوت فرمائی:

﴿مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى﴾^۳

تَرْجَمَہ: ”اسی سے ہم نے تمہیں پیدا کیا ہے اسی میں ہم تمہیں لوٹائیں گے اور اسی سے دوبارہ تمہیں نکالیں گے۔“

حجاج نے غصے سے دانت پیستے ہوئے کہا:

”اللہ کے اس دشمن کو قتل کر دو میں نے زندگی میں آیات قرآنی کو اس سے زیادہ یاد رکھنے والا کوئی نہیں دیکھا۔“

حجاج اللہ کے سچے اس ولی کی کرامت دیکھ رہا ہے، مگر بذختی اسے اپنے خیال سے پھرنے کی اجازت نہیں دیتی۔ اور اسی حالت میں ذبح کرنے کا حکم دیتا ہے۔

حضرت سعید بن جبیر رَحِمَهُمُ اللہُ تَعَالٰی ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“ پڑھ کر بولے:

”اے حجاج! لے میرا یہ آخری کلمہ محفوظ رکھ یہاں تک کہ ہم قیامت میں اللہ کے سامنے حاضر ہوں۔“

آخر میں حضرت سعید بن جبیر رَحِمَهُمُ اللہُ تَعَالٰی یہ دعا کرتے ہیں:

”اللَّهُمَّ لَا تُسَلِّطْهُ عَلَى أَحَدٍ يَقْتُلُهُ بَعْدِي“

تَرْجَمَہ: ”اے اللہ! میرے بعد اس کو کسی شخص کے قتل پر مسلط نہ فرمائیے۔“

حجاج: اس گستاخ کو زیادہ بولنے کی فرصت نہ دو۔

جلاد بے رحم بڑھا اور اس مقدس سر کو بدن سے جدا کر دیا جس کا زمانہ محتاج تھا۔

حضرت سعید شہید رَحِمَهُمُ اللہُ تَعَالٰی کے بدن سے خلاف دستور خون کا فوارہ شدت سے جاری ہے۔

حجاج کو اس وقت یہ حیرت ہے کہ اس کے ظلم کا ہاتھ کسی غریب کے خون پر صرف آج ہی نہیں اٹھا بل کہ

یہ اس کی ہمیشہ عادت رہی ہے۔ مگر آج سے پہلے کسی شہید کا اتنا خون بہتے ہوئے اس نے نہ دیکھا تھا۔

حجاج کا حضرت سعید رَحِمَهُمُ اللہُ تَعَالٰی کے بدلے

ستر بار قتل کیا جانا

حضرت سعید بن جبیر رَحِمَهُمُ اللہُ تَعَالٰی کے قتل کو ابھی پندرہ دن نہ گزرے تھے کہ حجاج بن یوسف شدید

بخار میں مبتلا ہو گیا، کبھی بے ہوش ہو جاتا اور کبھی ہوش میں آتا جب آنکھ لگتی تو چیخ مار کر اٹھتا اور کہتا:

”هَذَا سَعِيدُ بْنُ جُبَيْرٍ أَخَذُ بِخِنَاقِي.....
هَذَا سَعِيدُ بْنُ جُبَيْرٍ يَقُولُ: فِيمَا قَتَلْتَنِي؟
ثُمَّ يَبْكِي وَيَقُولُ:

مَالِي وَلِسَعِيدِ بْنِ جُبَيْرٍ!! رُدُّوا عَنِّي سَعِيدَ بْنَ جُبَيْرٍ.....“
ترجمہ: ”سعید بن جبیر نے میرا گلا پکڑ رکھا ہے سعید بن جبیر مجھ سے پوچھتا ہے بتاؤ تو نے مجھے قتل کیوں کیا؟

پھر حجاج بن یحییٰ کی طرح رونے لگتا اور کہتا بھلا سعید بن جبیر سے میرا کیا واسطہ مجھے کیا ہو گیا، دنیا والو! سعید کو مجھ سے پیچھے ہٹا دو سعید بن جبیر سے مجھے بچا لو، میں مارا گیا، میں لوٹا گیا میں تباہ و برباد ہو گیا۔“
جب حجاج بن یوسف مر گیا اور اسے دفن دیا گیا تو ایک شخص نے اسے خواب میں دیکھا اور اس سے پوچھا:
”مَا فَعَلَ اللَّهُ بِكَ فِي مَنْ قَتَلْتَهُمْ يَا حَجَّاجُ؟“
ترجمہ: ”اے حجاج! جن کو تو نے قتل کیا ان کا بدلہ تجھ سے کیسے لیا گیا؟“
اس نے کہا ہر قتل کے بدلے اللہ تعالیٰ نے مجھے ایک بار قتل کیا لیکن سعید بن جبیر کے بدلے مجھے ستر بار قتل کیا گیا۔

فَوَائِدُ وَنَصَائِحُ

① دنیا اور اس کی چیزوں سے بے رغبت ہو کر انسان جس چیز کی تلاش میں لگ جاتا ہے وہ اس کو پالیتا ہے، حضرت سعید بن جبیر رَحِمَهُ اللہُ تَعَالٰی علم کی تلاش میں اسی طرح لگ گئے تھے کہ آخر کار ایک وہ وقت آیا کہ آپ علم کے اعلیٰ اور ارفع (بلند) مقام پر پہنچ گئے۔

عربی کا ایک مشہور مقولہ ہے ”مَنْ قَرَعَ الْبَابَ وَلَجَّ وَلَجَّ“ جو دروازہ کھٹکھٹاتا ہے اور دروازہ کو چھوڑتا نہیں ہے تو ایک نہ ایک دن دروازہ کھل ہی جاتا ہے اور وہ شخص اندر داخل ہو جاتا ہے۔ ”مَنْ جَدَّ وَجَدَّ“ جو کسی چیز کو حاصل کرنے کے لیے محنت کرتا ہے ضرور اس کو پالیتا ہے۔

لہذا ہمیں بھی چاہئے کہ ہم یہ نیت کریں کہ علم حاصل کرنے میں بھرپور کوشش کریں گے اور اس میں اعلیٰ سے اعلیٰ معیار تک پہنچنے کی کوشش کریں گے۔ اللہ تبارک و تعالیٰ کا وعدہ ہے۔

﴿أَنِّي لَا أُضِيعُ عَمَلَ عَامِلٍ مِّنْكُمْ مِّمَّنْ ذَكَرْتُ وَأَنْتُمْ لَا تَشْعُرُونَ﴾

۱۹۵: ۱۰

وَالْهُدَىٰ

تَرْجَمًا: ”تم میں سے کسی کام کرنے والے کے کام کو خواہ وہ مرد ہو یا عورت میں ہرگز ضائع نہیں کرتا۔“

۲ دوسری بات یہ کہ مسلمان کو بزدل نہیں بننا چاہئے جس طرح سعید بن جبیر رَحْمَةُ اللّٰهِ تَعَالٰی بہادر تھے، کہ حجاج جیسے ظالم سے بھی نہیں ڈرے۔

اسی طرح ہر مسلمان کو بہادر ہونا چاہئے اور یہ یقین رکھنا چاہئے کہ ہوگا وہی جو اللہ چاہیں گے۔ زیادہ سے زیادہ یہ ہوگا کہ موت آجائے گی تو مسلمان کو کبھی موت سے نہیں ڈرنا چاہئے۔ موت آجانا دراصل کوئی ناکامی نہیں ہے۔ بل کہ موت تو ایک پل ہے جو اس عالم دنیا سے اس عالم آخرت میں جانے کے لیے ہر ایک کو پار کرنا ہے چاہے ہمت سے پار کرے یا ڈر و خوف سے پار کرے۔ ڈر اور فکر اگر ہے تو اس بات کا ہے کہ اس مالک الملک کو میں ناراض کر کے نہ جاؤں۔ اب خوف کا کوئی مرحلہ پیش آ ہی گیا تو اس خوف اور فکر کو یہ سوچ کر مزید دگنا نہ کریں کہ ہائے کیا ہوگا، اس سے وہ پیش آنے والی چیز تو ٹلے گی نہیں بل کہ دل کا خوف مزید پریشانی کا باعث ہوگا۔

یوں سوچیں کہ وہ حاکم بھی ہے حکیم بھی ہے، ہم پر جو حالات آئے ہیں ظاہر ہے کہ اس قادر مطلق کے حکم ہی سے آئے ہیں اور اسی میں ہماری کوئی بھلائی پوشیدہ ہے، ہم اپنا حال سنوارنے کی فکر کریں کیوں کہ ہر حال ماضی بننے والا ہے اور ہر مستقبل حال بننے والا ہے۔ اللہ جل جلالہ نے جو حال بھیجا ہے تو وہ خیر ہے ہمارے حال سے باخبر ہے اور اس کے ساتھ ساتھ لطیف بھی ہے یعنی مہربان بھی ہے اور وہ علیم بھی ہے ہماری کم زوریوں کو بھی جانتا ہے، اب جس کا مالک خیر ہو حکیم ہو اور ساتھ ساتھ لطیف و کریم بھی ہو اس کو خوف گھبراہٹ کی کیا ضرورت ہے۔

پریشانیوں کو دور کرنے کے لیے استغفار کا اہتمام ضرور کریں مگر ڈریں نہیں اس بے جا ڈرنے اور ہائے کرنے کا ایک فوری نقصان یہ ہوتا ہے کہ مزید کسی کام کی راہ نہیں سوچتی۔

اور اس پریشانی کو دور کرنے کے لیے جو کوشش کر سکتے تھے وہ بھی رک جاتی ہے اور اس ذہنی دباؤ اور گھبراہٹ کی وجہ سے جلد بازی میں غلط سے غلط فیصلے واقع ہو جاتے ہیں۔ دوسرا بڑا نقصان یہ ہوتا ہے کہ انسان اپنے چھوٹوں پر بے جا غصہ ہوتا رہتا ہے اور پھر اپنے چھوٹوں کی آہوں اور بددعاؤں سے بھی کام مزید سنورنے کے بجائے خراب سے خراب تر ہو جاتے ہیں۔

لہذا کسی بھی پریشانی کے موقع پر سوچ کر اور استغفار اور دعاؤں کے اہتمام کے ساتھ فیصلہ کرنا چاہئے۔ دو ڈر و خوف کو جمع نہ کریں ایک مصیبت کا، ایک ہائے کیا ہوگا، مستقبل کے وہم و خوف شکوک کو دور کرنے

کے لیے یہ جملہ دوہرائیں ”ہوگا وہی جو اللہ چاہے گا، ہوگا وہی جو اللہ چاہے گا۔“
 ساری دنیا کے بادشاہ، وزیر، فوج، جنات اللہ تعالیٰ کے حکم کے بغیر کچھ بھی نہیں کر سکتے پھر مخلوق سے
 ڈرنے کی کیا ضرورت ہے۔ پریشانیوں سے حفاظت کے لیے توبہ و استغفار کا اہتمام تو ضرور ہو لیکن ڈرنا بالکل
 نہیں چاہئے، ڈرنے سے مزید خوف ہی مسلط ہوگا۔

اسی طرح بزدلی دور کرنے کے لیے صبح و شام یہ دعا بھی مانگتے رہنا چاہئے:
 ”اللَّهُمَّ إِنِّي أَعُوذُ بِكَ مِنَ الْهَمِّ وَالْحَزَنِ وَالْعَجْزِ وَالْكَسَلِ وَالْجُبْنِ وَالْبُخْلِ
 وَضَلَعِ الدِّينِ وَغَلَبَةِ الرِّجَالِ“^۱

ترجمہ: ”اے اللہ! میں تیری پناہ لیتا ہوں فکر سے، غم سے اور عاجز ہونے سے (یعنی کسی کمال کے
 حاصل کرنے میں) اور کاہلی سے، اور تیری پناہ لیتا ہوں بزدلی سے اور بخل سے اور تیری پناہ لیتا
 ہوں قرض کے دباؤ سے اور لوگوں کے ظلم و ستم سے۔“

اس دعا کی فضیلت

حضرت ابوسعید خدری رَضِيَ اللہُ تَعَالٰی عَنْہُ فرماتے ہیں کہ ایک مرتبہ رسول اللہ ﷺ مسجد میں داخل
 ہوئے تو وہاں ایک انصاری صحابی کو دیکھا جن کا نام ابوامامہ تھا۔

رسول اللہ ﷺ نے ان سے پوچھا: ابوامامہ کیا ہوا کہ تم نماز کے وقت کے علاوہ مسجد میں بیٹھے ہو؟
 انہوں نے جواب دیا: یا رسول اللہ! مجھ پر فکروں اور قرضوں کا ہجوم ہو گیا ہے۔ رسول اللہ ﷺ نے
 ان سے فرمایا:

میں تمہیں وہ کلمات نہ سکھاؤں کہ جب تم انہیں پڑھو تو تمہارے غم دور ہوں اور تمہارا قرضہ ادا ہو؟
 انہوں نے عرض کیا: ضرور یا رسول اللہ۔ تو رسول اللہ ﷺ نے فرمایا: صبح و شام یہ (مذکورہ بالا) کلمات
 پڑھا کرو۔

وہ صحابی رَضِيَ اللہُ تَعَالٰی عَنْہُ ارشاد فرماتے ہیں کہ میں نے ایسا ہی کیا تو اللہ تعالیٰ نے میری پریشانیوں کو دور کر
 دیا اور میرے قرضوں کو مجھ سے ادا کروا دیا۔^۲

نوٹ: گھریلو پریشانیوں کو دور کرنے کی تدابیر اور بزرگوں کو بتائے ہوئے نسخے معلوم کرنے کے لیے مرد

^۱ بخاری، کتاب الدعوات، باب الاستعاذۃ من الجبن الخ: ۹۴۲/۲

^۲ ابوداؤد، باب فی الاستعاذۃ: رقم، ۱۵۵۵

حضرات ”تحفہ دولہا“ اور ”مثالی باپ“ اور خواتین ”تحفہ دلہن“ اور ”مثالی ماں“ کا مطالعہ کریں۔
اسی طرح کتاب ”پریشان ہونا چھوڑ دیجئے“ کا مطالعہ بھی بہت ہی مفید ہوگا۔

۳ تیسرا سبق یہ ملا کہ خشیت کی تعریف حضرت سعید رَحْمَةُ اللّٰهِ تَعَالٰی نے اس طرح کی کہ تم اللہ تعالیٰ سے ایسا ڈرو کہ یہ ڈر تمہارے اور گناہ کے درمیان حائل ہو جائے۔ اسی مضمون کو ان دعاؤں میں سکھایا گیا ہے۔ گناہوں سے بچنے کے لیے ان دعاؤں کو بار بار مانگتے رہنا چاہئے۔

(الف) ”اللَّهُمَّ اجْعَلْنِي أَخْشَاكَ حَتَّى كَأَنِّي أَرَاكَ أَبَدًا حَتَّى أَلْقَاكَ وَأَسْعِدْنِي بِتَقْوَاكَ وَلَا تُشْقِنِي بِمَعْصِيَتِكَ“^۱

ترجمہ: ”اے اللہ! مجھے ایسا بندہ بنالے کہ تجھ سے ایسا ڈرا کروں جیسا کہ تجھ کو اپنی آنکھوں سے دیکھ رہا ہوں، اور مجھ کو تقویٰ کی سعادت نصیب فرما، اور اپنی نافرمانی کی وجہ سے مجھ کو بد بخت نہ بنا۔“

(ب) ”اللَّهُمَّ اقْسِمْ لَنَا مِنْ خَشْيَتِكَ مَا تَحُولُ بِهِ بَيْنَنَا وَمَعصِيَتِكَ“^۲
ترجمہ: ”اے اللہ! ہمیں اپنا اتنا خوف نصیب فرما جس کی وجہ سے تو ہمارے اور گناہوں کے درمیان حائل ہو جائے۔“

مُذَاحِرَةٌ

سوال: حضرت سعید بن جبیر رَحْمَةُ اللّٰهِ تَعَالٰی نے حضرت عبداللہ بن عباس رَضِيَ اللّٰهُ تَعَالٰی عَنْہُمَا سے کتنے علوم حاصل کئے؟

اور کیا آپ نے بھی ان علوم میں مہارت حاصل کرنے کی نیت کر لی ہے، نیز اس کے لیے آپ نے اب تک کیا کوشش کی یا ان تدابیر پر کتنا عمل کیا ہے؟

(الف): کیا آپ نے دو رکعت صلوٰۃ الحاجت پڑھ کر اس مقصد میں کام یابی کے لیے دعا مانگی؟

(ب): کیا آپ نے اپنے والدین سے یہ دعا کرنے کی درخواست کی کہ اللہ مجھے قرآن و حدیث کے علوم نصیب فرمائے؟

^۱ مَجْمَعُ الزَّوَانِدِ، كِتَابُ الْأَذْعِيَةِ، بَابُ الْأَذْعِيَةِ الْمَأْثُورَةِ الخ: ۲۰۶/۱۰

^۲ عَمَلُ الْيَوْمِ وَاللَّيْلَةِ لِابْنِ السِّنِّي رَقْمُ الْحَدِيثِ: ۴۴۶

(ج): اگر ابھی آپ کی عمر چھوٹی ہے تو کسی دینی عربی ادارہ میں داخلہ لیا؟

(د): کتنے بچوں کو ترغیب دے کر آپ نے عربی زبان سیکھنے اور حافظ بننے پر آمادہ کیا؟

سُوال: آپ بتائیے کہ خشیت کی کیا تعریف ہے؟

سُوال: ذکرِ الہی کسے کہتے ہیں؟

سُوال: جب حجاج نے کہا سعید بن جبیر کو اوندھے منہ لٹا دو، اس وقت انہوں نے کون سی آیت پڑھی تھی، اس آیت

کا مفہوم کیا ہے اور یہ آیت کس وقت پڑھی جاتی ہے؟



www.ahlehaq.org

حضرت محمد بن واسع ازدی رَحِمَهُ اللہُ تَعَالٰی

(اپنے زمانے کے عبادت گزاروں کے استاد)

”لِلْأَمْرَاءِ قُرَاءٌ وَلِلْأَغْنِيَاءِ قُرَاءٌ، وَإِنَّ مُحَمَّدَ بْنَ وَاسِعٍ لَمِنْ قُرَاءِ الرَّحْمَنِ“ (مالک بن دینار)
”تَرْجَمَةً:“ بعض لوگ بادشاہوں کے قراء ہوتے ہیں اور بعض مال داروں کے قراء ہوتے ہیں اور محمد بن واسع رحمن کے قراء میں سے ہے“

تعارف

کتنا دور آج ہم آپ کو لیے جا رہے ہیں، آج سے کئی سو سال پہلے مسلمانوں کے ایک بادشاہ گزرے ہیں جن کا نام سلیمان بن عبدالملک تھا۔ ان کے عہد میں ایک نیک شخص گزرے ہیں، ان کا نام محمد بن واسع ازدی رَحِمَهُ اللہُ تَعَالٰی تھا۔ آج ہم آپ کو ان کے حالات بتلائیں گے۔

حضرت مالک بن دینار رَحِمَهُ اللہُ تَعَالٰی کا قول ہے کہ محمد بن واسع رَحِمَهُ اللہُ تَعَالٰی رحمن کے قراء (یعنی قرآن مجید کو اچھی طرح پڑھنے والوں) میں سے تھے۔

حضرت یزید بن مہلب بن ابی صفرة رَحِمَهُ اللہُ تَعَالٰی اسلام کی تلواروں میں سے ایک تلوار تھے یعنی بہادر اور نڈر جرنیل تھے، جن سے اسلام کے دشمن ہر وقت ڈرتے تھے اور خراسان کے مضبوط والیوں میں سے تھے۔ ایک مرتبہ جرجان و طبرستان کے لوگوں کو اسلام کی دعوت دینے کے لیے نکلے تو ایک لاکھ تربیت یافتہ مسلمان، اللہ کی طرف بلائے والے جوان ان کے ساتھ تھے۔

اس لشکر کی پہلی صف میں ایک بہت بڑے تابعی جن کا نام محمد بن واسع ازدی بصری تھا، وہ بھی ساتھ تھے جن کا لقب ”زَيْنَتُ الْفُقَهَاء“ تھا اور بصرہ میں ”عابد بصرہ“ کے نام سے پہچانے جاتے تھے۔

اور حضور اکرم ﷺ کے خادم حضرت انس بن مالک الانصاری رَضِيَ اللہُ تَعَالٰی عَنْہُ کے شاگرد تھے۔

حضرت یزید بن مہلب رَحِمَهُ اللہُ تَعَالٰی نے چلتے چلتے ”دہستان“ کے ایک مقام پر اپنی جماعت کے ساتھ قیام کیا، یہاں کے لوگ اسلام کی دعوت ملنے کے باوجود اسلام نہ لائے، بل کہ مسلمانوں سے لڑائی کے لیے میدان میں آگئے اور یہ جنگجو طاقت ور، مضبوط قلعوں کی مالک ترک قوم تھی، دن کو مسلمانوں سے لڑتی تھی

جب مسلمان غالب آنے لگتے تھے تو یہ قوم اپنے قلعوں میں اور بلند پہاڑ کی چوٹیوں کے غاروں میں جا کر پناہ لے لیتی تھی اس طرح وہ اپنی حفاظت کی تدبیر کرتے۔

لڑائیوں میں بلند مقام اور شجاعت

محمد بن واسع از دی رحمہ اللہ تعالیٰ کا ان لڑائیوں میں بڑا بلند مقام تھا، حالاں کہ وہ جسمانی طور پر کم زور اور عمر کے اعتبار سے بوڑھے تھے۔

مسلمان اس نور ایمان کی جھلک دیکھ کر بہت خوشی محسوس کرتے جو محمد بن واسع از دی رحمہ اللہ تعالیٰ کے چہرے پر چمکتا تھا۔ اور ان کی نصیحتوں کو سن کر تازگی محسوس کرتے تھے، جو ان کی میٹھی زبان سے پھولوں کی طرح نکلتی تھیں۔ اور مطمئن رہتے تھے ان کی موجودگی سے کہ مشکل وقت میں ان کی مقبول دعائیں اللہ سے مشکلات حل کروادیں گی۔ ان کا یہ طرز عمل تھا کہ جب امیر جماعت لڑائی کا حکم دیتے تو یہ باواز بلند پکارتے ہوئے کہتے:

”يَا خَيْلَ اللَّهِ اِرْكَبِي.....“

يَا خَيْلَ اللَّهِ اِرْكَبِي.....“

تَرْجَمَہ: ”اے اللہ کے گھوڑو! سواری کے لیے تیار ہو جاؤ.....“

اے اللہ کے گھوڑو! سواری کے لیے تیار ہو جاؤ.....“

جب مسلمانوں کے جوان اس بزرگ کی درد بھری آواز سننے تو مد مقابل دشمن پر اس طرح حملہ کرتے جیسے بھوکا شیر اپنے شکار پر جھپٹتا ہے، اور میدان جنگ کی طرف اس طرح لپکتے جیسے کوئی گرم ترین دن میں ٹھنڈے پیٹھے پانی کی طرف لپکتا ہے۔

ان ہلاکت برپا کرنے والی لڑائیوں میں ایک نہایت خطرناک و خوف ناک لڑائی کے دوران دشمن کی صفوں میں ایک ایسا گھڑ سوار نکلا کہ کسی آنکھ نے اس سے زیادہ لمبا چوڑا، موٹا تازہ، نڈر اور بہادر نہ دیکھا ہوگا وہ میدان جنگ میں بڑی تیزی سے چکر لگانے لگا۔

یہاں تک کہ مسلمانوں کو تھوڑا پیچھے ہٹنا پڑا۔ اور ان کے دلوں میں خوف و ہراس اور رعب و دبدبہ پیدا ہوا۔ پھر وہ لڑاکو بڑے تکبر اور غرور سے لشکر اسلام میں سے کسی ایک کو اپنے مقابلے میں آنے کی دعوت دینے لگا، اس کی پکار میں بڑا جوش تھا۔ اس کا حقارت بھرا رویہ دیکھ کر حضرت محمد بن واسع از دی رحمہ اللہ تعالیٰ نے آنے کے لیے تیار ہوئے۔

انہوں نے جب کم زوری اور بڑھاپے کے باوجود عزم کا مظاہرہ کیا تو لشکر اسلام کے ہر جوان میں بے

پناہ جوش و جذبہ پیدا ہوا، ہر کسی کے دل میں آیا کہ ایک بوڑھا اور یہ جوش، ہم جوان اور یہ خوف و ہراس بہت افسوس ہے ہماری جوانی پر۔

پھر دیکھتے ہیں کہ ایک نو جوان جذبہ جہاد سے سرشار بزرگ سے عرض کرتا ہے کہ جناب مجھے اس دشمن سے مقابلہ کرنے کی اجازت دیجئے لیکن وہ بزرگ بدستور دشمن سے مقابلہ کرنے کے لیے سینہ تانے کھڑے ہیں، میں آپ کو قسم دیتا ہوں ہمارے ہوتے ہوئے آپ اس کے مقابلے میں جائیں یہ کیسے ہو سکتا ہے؟ ہماری جوانی کس کام کی؟ وہ التجا کرتا ہے اللہ کے لیے مقابلہ کرنے کی آپ مجھے اجازت دیں۔ آپ اس مجاہد کے قسم کی لاج رکھتے ہوئے پیچھے ہٹ جاتے ہیں اور اس بہادر کی کامیابی کے لیے بارگاہ الہی میں دعا کرتے ہیں۔

اس کے بعد دونوں شہسوار ایک دوسرے پر اس طرح جھپٹتے ہیں کہ جیسے موت اپنے شکار پر حملہ کرتی ہے۔ دونوں بہادر جنگجو ایک دوسرے پر خطرناک بھوکے شیروں کی طرح حملہ آور ہوتے ہیں، تمام لشکر کی نگاہیں ان کے جھپٹنے پلٹنے اور پلٹ کر جھپٹنے پر لگی ہوئی تھیں وہ دونوں ایک دوسرے کو پیچھے دھکیلنے میں ایڑی چوٹی کا زور لگا رہے تھے، مقابلہ برابر کا دکھائی دے رہا تھا۔

کبھی ایک غالب آتا دکھائی دیتا اور کبھی دوسرا بالآخر دونوں کی تلواریں ایک ہی لمحے میں ایک دوسرے کے سروں سے ٹکرائیں، ترکی شہسوار کی تلوار مسلمان شہسوار کے سر پر پہنچے ہوئے لوہے کے خول میں گھس گئی، لیکن مسلمان شہسوار کی تلوار نے ترکی نو جوان کی پیشانی کو چیرتے ہوئے اس کی کھوپڑی کو دو حصوں میں تقسیم کر دیا۔ اس کے بعد بہادر مسلمان، لشکر اسلام کی طرف دو تلواروں کے ساتھ فاتحانہ شان و شوکت سے واپس پلٹا۔ مسلمان نو جوان کے ہاتھ میں ایک خون سے بھری تلوار اور اس کے سر میں لوہے کے خول میں جکڑی ہوئی دشمن کی دوسری تلوار ایک عجیب منظر پیش کر رہی تھی۔

لشکر اسلام کے نو جوانوں نے جذبہ جہاد سے بھرپور تہلیل و تکبیر (لَا إِلَهَ إِلَّا اللَّهُ، اللَّهُ أَكْبَرُ) کا نعرہ لگاتے ہوئے آگے بڑھ کر اس کا استقبال کیا، جرنیل یزید بن مہلب نے دونوں تلواروں کی چمک، لوہے کا خول اور ہتھیاروں سے لیس بہادر کو دیکھا تو پکار اٹھے:

”لِلّٰهِ أَبُوهُ مِنْ فَارِسٍ!!.....“

اَیُّ رَجُلٍ هَذَا؟!

فَقِيلَ لَهُ: إِنَّهُ رَجُلٌ بَارَكَتْهُ دَعَوَاتُ مُحَمَّدٍ بْنِ وَاسِعٍ الْأَزْدِيِّ.....“

ترجمہ: ”شاباش اس بہادر پر! یہ شخص کون ہے؟“

اسے بتایا گیا یہ نوجوان حضرت محمد بن واسع ازدی کی دعاؤں سے اس مقام کو پہنچا ہے۔“
ترکی شہسوار کے موت کے گھاٹ اترنے کی وجہ سے طاقت میں واضح فرق پیدا ہو گیا، مشرکین کے دلوں میں خوف و ہراس اس طرح پیدا ہوا جس طرح آگ خشک گھاس میں پھیل جاتی ہے، اور مسلمانوں کے سینوں میں مزید ہمت اور قوت پیدا ہوئی، تو انہوں نے بڑی قوت سے دوبارہ اللہ کے دشمنوں پر حملہ کیا اور تھوڑی ہی دیر میں انہیں اس طرح گھیرے میں لے لیا جس طرح طوق (پھندا) گردن کو اپنی لپیٹ میں لے لیتا ہے، اور مسلمانوں نے ان کے پانی اور اناج کی فراہمی بند کر دی۔

لہذا ان کے بادشاہ نے صلح کے علاوہ کوئی چارہ کار نہ دیکھا تو مسلمانوں کی جماعت کے امیر کی طرف صلح کا پیغام بھیجا، اور ساتھ ہی یہ اطلاع بھی پہنچائی کہ میرے قبضے میں جو کچھ بھی ہے میں اسے خوشی اور شوق سے آپ کے سپرد کرنے کے لیے تیار ہوں، بشرط یہ کہ آپ میری اور میرے خاندان کی جان و مال کی حفاظت کی ضمانت دے دیں۔

امیر جماعت نے صلح کی پیش کش کو درج ذیل شرائط پر قبول کیا کہ: سات لاکھ درہم آسان قسطوں میں ادا کئے جائیں۔ پہلی قسط یہ کہ چار لاکھ درہم فوراً نقد ادا کئے جائیں۔
اور چار سو جانور زعفران کے لدے ہوئے مسلمانوں کے سپرد کئے جائیں۔ اس کے علاوہ کچھ اور شرائط بھی تھیں۔

(چوں کہ مسلمانوں نے اللہ تعالیٰ کے پیغام کو عام کرنا اپنا مقصد زندگی سمجھ رکھا تھا اور اس کے لیے اپنے گھر بار کو چھوڑا، اللہ پاک کے راستہ میں پھرے اور اللہ تعالیٰ کے بندوں کو جہنم سے بچانے کی فکر میں لگے تو اللہ تعالیٰ نے دنیا کے مال و دولت کو مسلمانوں کے قدموں میں ڈال دیا)۔

آپ کی دنیا سے بے رغبتی

جب لڑائی رک گئی، امن کی فضا قائم ہوئی تو امیر جماعت نے خازن (خزانچی) سے کہا، مال غنیمت کا حساب لگاؤ تاکہ ہر ایک حق دار کو اس کا حق ادا کر دیا جائے خازن اور اس کے معاونین نے مال غنیمت کا حساب لگانا چاہا لیکن مال غنیمت اتنا زیادہ تھا کہ حساب نہ کر سکے، لہذا پورے لشکر میں مال غنیمت وصول کرنے والوں کی طلب و رضا کو پیش نظر رکھتے ہوئے تقسیم کر دیا گیا۔

مال غنیمت میں ایک ایسا تاج ملا جس پر سونے سے کڑھائی کی گئی تھی اسے موتیوں اور جواہرات سے سجایا گیا تھا، جس پر عمدہ، دلکش اور خوب صورت نقش و نگار بنائے گئے تھے، جس کی چمک دمک دیکھ کر نگاہیں خود اس

پر لگ جاتی تھیں۔

حضرت یزید بن مہلب رَحِمَهُ اللہُ تَعَالٰی نے اسے ہاتھ میں پکڑ کر اوپر اٹھایا تاکہ جس نے نہ دیکھا ہو وہ بھی دیکھ لے اور پورے لشکر کو دکھلاتے ہوئے پوچھا، کیا دنیا میں کوئی ایسا شخص ہے جو اس تاج کو حاصل کرنے کی دلی خواہش نہ رکھتا ہو؟

سب نے یک زبان ہو کر کہا:

”أُصْلَحَ اللَّهُ الْأَمِيرَ.....“

وَمَنْ ذَا الَّذِي يَزْهَدُ بِهِ؟!

ترجمہ: ”اللہ ہمارے امیر کا بھلا کرے وہ کون ایسا شخص ہوگا جسے یہ تاج پسند نہ ہو جس کی آنکھوں کو یہ بھاتا نہ ہو؟“

امیر نے کہا: امت محمدیہ میں اب بھی ایسے افراد ہیں جنہیں اس تاج میں اور اس طرح کے سینکڑوں تاجوں میں بھی کوئی دل چسپی نہیں ہے۔

پھر امیر نے اپنے خادم کو حکم دیا:

”الْتَمِسْ لَنَا مُحَمَّدَ بْنَ وَاسِعٍ الْأَزْدِيَّ.“

ترجمہ: ”ابھی جناب محمد بن واسع ازدی کو ڈھونڈ کر ہمارے پاس لاؤ۔“

دربان یہ حکم سن کر تلاش کے لیے نکلا تو اسے محمد بن واسع ازدی رَحِمَهُ اللہُ تَعَالٰی لوگوں سے الگ تھلگ ایک کونے میں عبادت کرتے ہوئے دکھائی دیے۔ پاس جا کر دیکھا کہ وہ بارگاہ الہی میں دعا مانگتے ہوئے رو رہے ہیں۔

خادم نے ادب و احترام سے سلام عرض کیا اور امیر کا پیغام دیا آپ اسی وقت اُس کے ساتھ چل پڑے۔ وہاں پہنچ کر امیر جماعت کو سلام کیا اور ان کے پاس بیٹھ گئے، امیر لشکر نے محبت و عقیدت بھرے انداز میں سلام کا جواب دیا۔

پھر انہوں نے تاج پکڑا اور کہا: ابو عبد اللہ! لشکر اسلام کو یہ قیمتی تاج مال غنیمت سے ملا ہے، میں یہ تاج آپ کی خدمت میں پیش کرنا چاہتا ہوں، پورا لشکر میرے اس فیصلے سے خوش ہے۔ آپ نے ارشاد فرمایا:

”تَجْعَلُهُ مِنْ نَصِيبِي أَنَا أَيُّهَا الْأَمِيرُ؟!“

ترجمہ: ”امیر لشکر کیا آپ مال غنیمت میں سے میرا حصہ اس صورت میں عنایت کرنا چاہتے

ہیں؟“

امیر نے کہا: ہاں یہ آپ کا حصہ ہے۔

حضرت محمد بن واسع ازدی رَحِمَهُ اللہُ تَعَالٰی نے فرمایا:

”لَا حَاجَةَ لِي بِهِ أَيُّهَا الْأَمِيرُ.....“

وَجُزِيتَ وَإِيَّاهُمْ عَنِّي خَيْرًا.“

تَرْجَمَہ: ”امیر محترم! مجھے اس کی کوئی ضرورت نہیں۔

اللہ آپ کو اور ساری جماعت کے ساتھیوں کو جزائے خیر عطا فرمائے۔“

امیر نے کہا:

”أَقْسَمْتُ عَلَيْكَ بِاللَّهِ لَتَأْخُذَنَّهُ.“

تَرْجَمَہ: ”میں آپ کو اللہ کی قسم دے کر کہتا ہوں یہ تاج آپ کو ضرور لینا ہوگا۔“

جب امیر جماعت نے قسم کھالی تو حضرت محمد بن واسع ازدی رَحِمَهُ اللہُ تَعَالٰی نے تاج لے لیا، پھر امیر

سے اجازت لی اور چلے گئے۔

جو لوگ حضرت محمد بن واسع ازدی کو جانتے نہیں تھے وہ بولے بڑے تعجب کی بات ہے کہ وہ تو تاج لے

کر چلے گئے، یہ تو بالکل دنیا دار ثابت ہوئے، تاج دیکھ کر ان کی آنکھیں بدل گئیں تاج قبضے میں لیا اور اپنے گھر چلے گئے۔

لیکن امیر یزید بن مہلب نے ایک شخص کو کہا ان کے پیچھے پیچھے جاؤ اور دیکھتے جاؤ کہ وہ اس تاج کا کیا کرتے ہیں اور چپکے چپکے جانا کہ ان کو پتہ نہ چلے۔

حضرت محمد بن واسع ازدی رَحِمَهُ اللہُ تَعَالٰی اپنے خیالوں میں چلے جا رہے تھے تاج ان کے ہاتھ میں تھا۔

ایک فقیر بہت برے حال میں پھٹے پرانے کپڑے پہنے ہوئے ان کے پاس آیا اور اس نے کہا:

اللہ کے مال میں سے مجھے بھی کچھ دے دو، شیخ نے اپنے دائیں بائیں اور پیچھے دیکھا، جب انہیں یقین ہو

گیا کہ کوئی شخص ہمیں دیکھ نہیں رہا تو آپ نے فقیر کو وہ قیمتی تاج دے دیا اور خوش خوشی اپنے ٹھکانے واپس

جانے لگے، جیسے کسی شخص پر کوئی بوجھ ہو اور وہ بوجھ اتر جائے تو وہ کس طرح خوش ہوتا ہے چنانچہ فقیر وہ تاج

لے کر خوشی سے ایک طرف کو چل دیا اور شیخ یہ بوجھ اپنے کندھوں سے اتار کر منزل کی طرف روانہ ہوئے۔

امیر کے بھیجے ہوئے آدمی نے فقیر کو پکڑا اور سیدھا امیر کے پاس لے آیا اور پورا قصہ سنایا کہ اس طرح

ان کو فقیر ملا، انہوں نے اس فقیر کو وہ تاج دے دیا اور خود چلے گئے اور اس فقیر کو میں آپ کے پاس لے آیا

وَاللّٰهُ

ہوں۔

امیر نے فقیر سے وہ قیمتی تاج لے لیا اور اس کے بدلے اتنا مال دیا جس سے وہ خوش ہو گیا، پھر لشکر کی طرف دیکھ کر کہا:

”أَمَا قُلْتُ لَكُمْ: إِنَّهُ مَا زَالَ فِي أُمَّةٍ مُحَمَّدٍ عَلَيْهِ الصَّلَاةُ وَالسَّلَامُ مَنْ يَزْهَدُ بِهَذَا التَّاجِ، وَأَمْثَالِ أَمْثَالِهِ.“

ترجمہ: ”کیا میں نے تمہیں نہیں کہا تھا کہ امت محمدیہ علی صاحبہا الصلوٰۃ والتحیہ میں ایسے اشخاص اب بھی موجود ہیں، جنہیں اس قسم کی دنیوی قیمتی چیزوں سے کوئی دل چسپی نہیں۔“

فریضہ حج ادا کرنا

حضرت محمد بن واسع ازدی رَحِمَهُمُ اللہُ تَعَالٰی حضرت یزید بن مہلب کی قیادت میں مشرکین کے خلاف جہاد میں مصروف تھے، یہاں تک کہ حج کا وقت قریب آ گیا حج میں بہت تھوڑے دن باقی رہ گئے تھے۔ آپ نے امیر جماعت سے فریضہ حج ادا کرنے کے لیے اجازت طلب کی۔

امیر جماعت نے کہا: ابو عبد اللہ اجازت آپ کے اختیار میں ہے آپ جب چاہیں جا سکتے ہیں، ہم نے آپ کے لیے کچھ مال کا بھی بندوبست کیا ہے، جو سفر میں آپ کے کام آئے گا۔ آپ نے فرمایا: اے امیر لشکر! کیا آپ نے جماعت کے دوسرے ساتھیوں کو اتنا مال دیا ہے۔ انہوں نے کہا نہیں۔ آپ نے فرمایا:

”لَا حَاجَةَ لِي بِشَيْءٍ أُخْصُّ بِهِ مِنْ دُونِ جُنْدِ الْمُسْلِمِينَ.“

مجھے کسی ایسی چیز کی ضرورت نہیں جو مجھے دوسرے ساتھیوں سے خاص بنا دے، میری حیثیت ایک عام مسلمان مجاہد کی طرح ہے۔ پھر ان سے رخصت ہو کر روانہ ہو گئے۔

مسلمانوں پر اور خود امیر جماعت پر ان کا سفر بہت مشکل گزرا، ان کی جدائی کا صدمہ ہر ایک کو تھا، ہر ایک ان کی مجلس یاد کرتا تھا اور ہر ایک کی تمنا تھی کہ وہ جلد ہی حج سے فارغ ہو کر سلامتی اور عافیت کے ساتھ دوبارہ ہمارے پاس لوٹ آئیں، بل کہ اور دوسری جماعتیں جو دوسرے ملکوں میں دعوت کا کام کر رہی تھیں ان کی بھی خواہش تھی کہ محمد بن واسع ازدی کچھ وقت ہماری جماعت کے ساتھ بھی گزار لیں ان کے علوم سے ہم بھی فائدہ اٹھائیں اور ان کی دعاؤں سے اللہ تعالیٰ ہمیں بھی اپنے سفر میں کام یاب فرمائے۔

فَوَائِدُ وَنَصَاحُ

بصرہ کے اس عابد پر ہیز گار، رات کو اللہ تعالیٰ کی عبادت کرنے والے، عظیم مرتبہ شخصیت کی ایک اور ملاقات قتیبہ بن مسلم باہلی رَحِمَهُ اللہُ تَعَالٰی سے ہوئی جس کا تذکرہ اگلے صفحات میں ہے۔ اسے پڑھ کر آپ کا ایمان مزید تازہ ہو جائے گا اور اس کے تذکرے سے آپ اپنی منزل کا راستہ متعین کر سکیں گے۔

کس قدر معزز ہیں وہ ہستیاں جو اپنے آپ کو حقیر جانیں لیکن اللہ تعالیٰ اور عام لوگوں کے نزدیک اعلیٰ، اونچی شان والے اور محبوب ہوں ان مبارک، اور پاکیزہ ہستیوں کے تذکرے تاریخ کے اوراق میں جگہ جگہ لکھے ہوئے ہیں۔

یہ بات ذہن میں رکھیں کہ خود کو اپنی نظر میں بڑا ثابت کرنے کے لیے نہ لگے رہیں اس سے خامیاں نظر نہیں آتیں۔ اس طرح آپ اپنی نظر میں تو بڑے بن جائیں گے اور دوسروں کی نظر میں چھوٹے بنیں گے۔ اونچا درجہ تب ہی حاصل ہوتا ہے جب آدمی اپنی نظر میں چھوٹا بنے اور اس کی فکر میں لگا رہے کہ میرے اندر کون کون سی خامیاں ہیں انہیں ایک ایک کر کے دور کرے تب جا کے متقیوں کا درجہ حاصل ہوگا۔

اسی درجہ کے لیے حدیث میں ایک دعا سکھلائی گئی ہے:

”اللَّهُمَّ اجْعَلْنِي شُكُورًا وَاجْعَلْنِي صَبُورًا وَاجْعَلْنِي فِي عَيْنِي صَغِيرًا وَفِي أَعْيُنِ النَّاسِ كَبِيرًا۔“^۱

ترجمہ: ”اے اللہ! مجھے اعلیٰ درجے کا صبر کرنے والا اور نہایت شکر گزار بندہ بنادے، اور مجھے اپنی نگاہ میں چھوٹا بنادے اور لوگوں کی نگاہ میں بڑا بنادے۔“

مُذَاحِرَة

سُؤَال: حضرت محمد بن واسع ازدی رَحِمَهُ اللہُ تَعَالٰی کا لقب کیا تھا اور وہ بصرہ میں کس نام سے پکارے جاتے تھے؟

سُؤَال: امیر جماعت جب لڑائی کا حکم دیتے تو حضرت محمد بن واسع ازدی رَحِمَهُ اللہُ تَعَالٰی اس پکار پر کیا کہتے تھے؟

سُؤَال: امیر جماعت نے صلح کی پیش کش کو کن شرائط پر قبول کیا؟

سُؤَال: حضرت محمد بن واسع ازدی رَحِمَهُ اللہُ تَعَالٰی نے تاج کس کو دیا تھا اور کس وجہ سے دیا تھا؟

سُؤَال: حضرت محمد بن واسع ازدی رَحِمَهُ اللہُ تَعَالٰی نے کیسی زندگی گزاری؟

^۱ مَجْمَعُ الزَّوَائِد، كِتَابُ الْأَذْعِيَةِ، بَابُ الْأَذْعِيَةِ الْمَأْثُورَةِ الخ: ۲۱۱/۱۰

حضرت محمد بن واسع ازدی رَحِمَهُمُ اللہُ تَعَالٰی

(قتیبہ بن مسلم باہلی رَحِمَهُمُ اللہُ تَعَالٰی کے ساتھ)

”إِنَّ إِبْصَعَ مُحَمَّدِ بْنِ وَاسِعٍ الْأَزْدِيِّ أَحَبُّ إِلَيَّ مِنْ أَلْفِ سَيْفٍ شَهِيرٍ..... يَحْمِلُهَا

أَلْفُ شَابٍ طَرِيزٍ.....“ (قتیبہ بن مسلم)

ترجمہ: ”محمد بن واسع ازدی کی وہ ایک انگلی جو اللہ تعالیٰ کی جانب اٹھی ہوئی ہے۔ مجھے ان ہزار قیمتی تلواروں سے زیادہ محبوب ہے، جو تجربہ کار، تیز طرار، جہاد کا جذبہ رکھنے والے نوجوانوں کے ہاتھوں میں پکڑی ہوئی ہوں۔“

۸۷ ہجری کے حالات

اب ہم آپ کو ماضی کے دنوں میں ۸۷ ہجری میں لے جا رہے ہیں یہاں ایک مسلمانوں کے عظیم قائد قتیبہ بن مسلم باہلی رَحِمَهُمُ اللہُ تَعَالٰی لوگوں کو اسلام کی دعوت دینے کے لیے بخارا کی طرف جا رہے ہیں اور یہ ارادہ ہے کہ ماوراء النہر کے باقی علاقوں اور پھر چین کے لوگوں کو اسلام کی طرف دعوت دیں گے، اگر انہوں نے اسلام قبول کر لیا تو ہمارے بھائی بن جائیں گے ورنہ صلح کر کے ہمیں جزیہ دیں گے اور ہم آگے دوسرے لوگوں کو اسلام کی دعوت دیں گے۔

اور اگر یہ بھی قبول نہیں تو جنگ کریں گے۔ اہل بخارا کو جب پتا چلا کہ مسلمانوں کا لشکر آ رہا ہے تو وہ جنگ کے لیے تیار ہو گئے۔

اہل بخارا کو خطرناک صورت حال کا علم ہو گیا، انہوں نے ہر طرف جنگ کا اعلان کر دیا اور اپنے آس پاس آباد قوموں کو مدد کے لیے پکارا تو ہر رنگ، نسل، زبان اور مذہب کے لوگ گروہ کی صورت میں ان کے پاس پہنچنے لگے، یہاں تک کہ ان کی تعداد لشکر اسلام سے کہیں زیادہ بڑھ گئی۔

پھر یہ لوگ جنگی ہتھیاروں سمیت میدان میں نکلے اور لشکر اسلام کے سارے راستے بند کر دیئے، یہاں تک کہ جرنیل حضرت قتیبہ بن مسلم باہلی رَحِمَهُمُ اللہُ تَعَالٰی کے لیے یہ ممکن ہی نہ رہا، کہ کسی جاسوس کو دشمن کی صفوں میں رکاوٹ ڈالنے کے لیے بھیج سکیں اور نہ ہی ان میں سے کوئی شخص واپس آ سکا، جنہیں دشمن کی پوشیدہ کاروائیوں کی کارگزاری کے لیے پہلے سے وہاں بھیج رکھا تھا۔

حضرت قتیبہ بن مسلم رَحِمَهُ اللہُ تَعَالٰی نے اپنے لشکر کے ساتھ بیکند شہر کے قریب (جو ماوراء النہر کے پاس تھا) مورچہ لگا لیا وہ یہاں جم کر بیٹھ گئے، نہ یہاں سے پیچھے ہٹتے تھے نہ آگے جاتے تھے۔ ہر روز صبح دشمن کی فوجیں نکلتی تھیں اور شام تک مسلمانوں کے لشکر کے بھگانے اور ان کے قدم اکھاڑنے کے لیے کوششیں کرتی رہتی تھیں۔ جب شام ہو جاتی تو واپس اپنے محفوظ اور مضبوط قلعوں میں چلی جاتی تھیں، یہ صورت حال مسلسل دو ماہ تک جاری رہی۔

جرنیل حضرت قتیبہ بن مسلم رَحِمَهُ اللہُ تَعَالٰی بھی بڑے حیران پریشان تھے، انہیں کچھ پتہ نہیں چل رہا تھا کہ کیا کریں آگے بڑھیں یا پیچھے ہٹ جائیں۔

اس صورت حال کی خبر تمام مسلمان شہروں میں پھیل گئی، سارے مسلمان پریشان تھے کہ مسلمانوں کا اتنا بڑا لشکر آج غالب نہیں ہو رہا اور مسلمانوں کے اتنے بڑے قائد اپنے لشکر کے ساتھ پھنسے ہوئے ہیں۔ تمام شہروں کے امراء نے مساجد میں اعلان کر دیا کہ ہر نماز کے بعد دعا کی جائے، اس حکم کو پاتے ہی مساجد دعاؤں کی آواز سے گونج اٹھیں۔

تمام مسلمان رو رو کر دعائیں کرنے لگے۔ ائمہ کرام ہر نماز میں قنوت نازلہ (یعنی وہ دعا جو آخری رکعت میں رکوع کے بعد سجدے سے پہلے کسی اجتماعی مصیبت کے وقت پڑھی جاتی ہے) پڑھنے لگے۔ لشکر اسلام کو مدد پہنچانے کے لیے بہت سارے مسلمان میدان جنگ پر جانے کے لیے آمادہ ہوئے، ان سب کے آگے جلیل القدر تابعی حضرت محمد بن واسع ازدی رَحِمَهُ اللہُ تَعَالٰی مجاہدانہ شان و شوکت سے جا رہے تھے۔ ہر ایک کے دل میں ایک ہی تڑپ تھی کہ لشکر اسلام کو دشمن کے قبضے سے نکال کر دم لیں گے۔

تیزر کی غداری اور قتل

دشمنوں نے ایک چال یہ چلی کہ مسلمانوں کے اندر ہی غدار بنانے کی کوشش کی جائے اور وہ اس میں اس طرح کام یاب ہوئے کہ حضرت قتیبہ بن مسلم باہلی رَحِمَهُ اللہُ تَعَالٰی کا ایک عجمی جاسوس جو عقل و سمجھ داری، اور سیاست میں مشہور تھا۔

اس کا نام تیزر تھا دشمن نے اس کے ساتھ رابطہ کر کے مال و دولت کا لالچ دے کر اس کو ورغلا یا کہ وہ اپنی ذہانت کو استعمال کر کے مسلمانوں کے لشکر میں پھوٹ ڈال دے اور ایسی کوئی تدبیر کرے کہ مسلمان لڑے بغیر علاقہ چھوڑ کر واپس چلے جائیں۔

مال و دولت کی پیش کش کو دیکھ کر تیزر پر لالچ کا غلبہ ہوا اور یہ لالچ ہی دنیا و آخرت دونوں کو تباہ کر دیتی

ہے، وہ سیدھا جرنیل حضرت قتیبہ بن مسلم باہلی رَحِمَهُمُ اللہُ تَعَالٰی کے پاس گیا۔ ان کے ہاں مسلم کمانڈروں اور اہل شوریٰ مشورے کے لیے بیٹھے ہوئے تھے وہ بے دھڑک اجازت لیے بغیر جرنیل کے پہلو میں جا بیٹھا۔ پھر جھک کر ان کے کان میں کہا مجھے آپ سے ضروری بات کرنی ہے ہو سکے تو آپ مجلس ختم کر دیں، جرنیل نے اہل مجلس کو چلے جانے کا اشارہ کیا، لیکن صرف ضرار بن حصین کو اپنے پاس روک لیا۔

تیزر جاسوس نے بڑے رازدارانہ انداز میں جرنیل سے کہا:

”لَكَ عِنْدِي أَخْبَارٌ أَيُّهَا الْأَمِيرُ.....“

ترجمہ: ”جناب میرے پاس آپ کے لیے بہت اہم خبریں ہیں۔“

جرنیل نے کہا:

”هَاتِهَا.“

ترجمہ: ”جلدی کیجئے (بتائیے کون سی خبریں ہیں)“

تیزر نے کہا:

”إِنَّ أَمِيرَ الْمُؤْمِنِينَ فِي دِمَشْقٍ قَدْ عَزَلَ الْحَجَّاجَ بْنَ يُونُسَ الثَّقَفِي.....“

وَعَزَلَ الْقَوَّادَ الَّذِينَ يَتَّبِعُونَهُ، وَأَنْتَ وَاحِدٌ مِنْهُمْ.....“

ترجمہ: ”امیر المؤمنین نے دمشق کے اندر گورنر حجاج بن یوسف کو اس کے عہدہ سے ہٹا دیا اور اس کے ساتھ، ان تمام امیروں کو بھی ان کے عہدوں سے ہٹا دیا ہے جو حجاج کے ماتحت کام کرتے

تھے۔ اور ان ہٹائے جانے والوں میں آپ کا نام بھی ہے۔“

نئے کمانڈروں کو مقرر کر دیا گیا ہے اور وہ اپنے عہدے سنبھالنے کے لیے دارالحکومت دمشق سے روانہ

ہو چکے ہیں۔ آپ کی جگہ لینے کے لیے بھی ایک کمانڈر صبح یا شام تک پہنچنے والا ہے۔

میرا مشورہ یہ ہے کہ آپ لشکر اس علاقے سے واپس لے جائیں، یہاں جنگ کے علاقے سے دور مرو

(شہر) جا کر سوچتے ہیں کہ کیا کرنا چاہئے، لہذا یہاں سے فوری طور پر چلنا چاہئے۔

تیزر اپنی بات ابھی پوری کرنے پایا ہی تھا کہ جرنیل حضرت قتیبہ بن مسلم رَحِمَهُمُ اللہُ تَعَالٰی نے اپنے غلام،

جس کا نام سیاہ تھا کو حکم دیا کہ ادھر آؤ اور کہا اس دھوکے باز، غدار اور خائن کی گردن اڑا دو۔ اس نے حکم کی تعمیل

کرتے ہوئے اس کی گردن اڑا دی۔

جرنیل حضرت قتیبہ بن مسلم رَحِمَهُمُ اللہُ تَعَالٰی نے اپنے پاس بیٹھے ضرار بن حصین سے کہا: دیکھو جو اس نے

یہ جھوٹی خبر بتلائی روئے زمین پر میرے اور تمہارے سوا کسی کو یہ خبر نہیں۔

میں اللہ اعلیٰ اور عظیم کی قسم کھا کر کہتا ہوں کہ اگر لڑائی ختم ہونے سے پہلے کسی کو تم نے بتایا تو تمہارا انجام بھی اس دھوکے باز جیسا ہوگا۔ اگر کوئی ایسا خیال بھی دل میں آجائے تو زبان بند رکھنا۔ خوب اچھی طرح جان لو اس جھوٹے راز کے پھیلانے سے مسلمانوں کی طاقت کم زور ہو جائے گی، ان کے پاؤں میدانِ جہاد سے اکھڑ جائیں گے۔ جس سے ہمیں عبرت ناک شکست سے دوچار ہونا پڑے گا۔

پھر آپ نے کمانڈر اور اہل شوریٰ کو اجازت دے دی وہ آپ کے پاس اندر آئے جب انہوں نے تیز رو زمین پر گرا ہوا خون میں لت پت دیکھا تو حیران رہ گئے اور تعجب کرنے لگے کہ یہ تو ہمارا جاسوس تھا اس کو امیر نے قتل کیوں کروا دیا؟ امیر نے ان سے کہا:

”مَا يَرُوعُكُمْ مِنْ قَتْلِ رَجُلٍ غَادِرٍ خَائِنٍ؟!“

ترجمہ: ”خوف و ہراس میں مبتلا ہونے کی ضرورت نہیں اور نہ ہی کوئی ایسی تعجب کی بات ہے۔

میں نے آج ایک غدار، خائن اور دھوکے باز کو قتل کیا ہے۔“

انہوں نے کہا: ہم تو اسے مسلمانوں کا خیر خواہ سمجھتے تھے۔

جرنیل نے بتایا، یہ مسلمانوں کا غدار تھا اللہ تعالیٰ نے اس کو اپنے گناہ کی بنا پر دنیا ہی میں سزا دے دی، مجھے تو آج اس کی اصلیت کا پتا چلا، آج اس نے ایک ایسا داؤ لگانے کی کوشش کی اگر میں اس کے چکر میں آجاتا تو لشکرِ اسلام کو بھاری جانی و مالی نقصان سے دوچار ہونا پڑتا، اللہ تعالیٰ نے اسے اس کے جرم کی سزا دی ہے، پھر بلند آواز سے کہا:

”وَالْآنَ انْصَرِفُوا إِلَى قِتَالِ عَدُوِّكُمْ وَالْقُوَّةُ بِقُلُوبٍ غَيْرِ الْقُلُوبِ الَّتِي كُنْتُمْ تَلْقَوْنَهَا مِنْ قَبْلُ.“

ترجمہ: ”میرے شیر دل جوانو! دشمن کا صفایا کرنے کے لیے میدان میں اترو، ایک ایسا زوردار حملہ کرو جس سے دشمن کے پاؤں اکھڑ جائیں۔ (آج جرأت، بہادری اور زندہ دلی کی مثال قائم کر دو، تمام مسلمانوں کی نگاہیں تم پر لگی ہوئی ہیں۔ اسلام کی حفاظت کے لیے آگے بڑھو فتح و کام یابی تمہارا مقدر بننے والی ہے)۔“

امیر کی لشکر کو تسلی اور حضرت محمد بن واسع رَحِمَهُ اللہُ تَعَالٰی

کا دعائیں مانگنا

مسلمانوں کا لشکر اپنے امیر کا حکم پا کر میدان میں اتر گیا، دونوں لشکر آمنے سامنے ہوئے، مسلمانوں نے

جب دشمن فوج کی تعداد اور تیاری دیکھی تو کچھ گھبرائے، جرنیل حضرت قتیبہ بن مسلم رَحِمَهُ اللہُ تَعَالٰی نے حالات کا جائزہ لیا اور لشکر میں پھیلے ہوئے خوف و ہراس کا اندازہ کیا تو جوانوں کو حوصلہ دلانے کے لیے لشکر میں تیزی سے چکر لگانا شروع کیا ان کو تسلی دی، جہاد کی ترغیب دی، موت اور بزدلی سے ڈرایا کہ مسلمان بزدل نہیں ہوتا، موت کا ایک وقت مقرر ہے اس سے پہلے موت نہیں آئے گی، پھر کیا ڈرنا اور یہ موت تو مبارک موت ہے جو خوش نصیب لوگوں کو ملتی ہے۔

جہاں سے گزرتے آپ کی ہمت اور بہادری کو دیکھ کر مجاہدین کے حوصلے بلند ہو جاتے۔ ایک جگہ رک کر جرنیل نے چاروں طرف نظر دوڑائی اور پوچھا:

”أَيْنَ مُحَمَّدُ بْنُ وَاسِعٍ الْأَزْدِيِّ؟“

ترجمہ: ”محمد بن واسع ازدی نظر نہیں آ رہے وہ کہاں چلے گئے؟“

مجاہدین نے بتایا:

”إِنَّهُ هُنَاكَ فِي الْمَيْمَنَةِ أَيُّهَا الْأَمِيرُ“

ترجمہ: ”وہ لشکر کی دائیں جانب کھڑے ہیں۔“

پوچھا: وہ وہاں کیا کر رہے ہیں؟

انہوں نے بتایا اپنے نیزے پر ٹیک لگائے نگاہیں اوپر اٹھائے آسمان کی طرف اپنی انگلی سے اشارہ کر رہے ہیں۔ یوں معلوم ہوتا ہے جیسے انگلی کے اشارے سے اللہ تعالیٰ دشمن کی تباہی اور لشکر اسلام کی فتح و کامیابی کی دعا کر رہے ہیں۔ مجاہدین نے پوچھا: کیا ہم انہیں بلا لائیں؟

امیر نے کہا: نہیں انہیں وہیں اللہ تعالیٰ سے مدد مانگنے میں لگے رہنے دو۔

پھر فرمایا:

”وَاللَّهِ إِنَّ تِلْكَ الإِصْبَعَ أَحَبُّ إِلَيَّ مِنْ أَلْفِ سَيْفٍ شَهِيرٍ، يَحْمِلُهَا أَلْفُ شَابِّ

طَرِيرٍ.....

اَتَرْكُوهُ يَدْعُو.....

فَمَا عَرَفْنَاهُ إِلَّا مُسْتَجَابَ الدُّعَاءِ.....“

ترجمہ: ”رب کائنات کی قسم! مجھے ان کی یہ انگلی جو اللہ تعالیٰ کی جانب اٹھی ہوئی ہے، ان ہزاروں

قیمتی تلواروں سے زیادہ محبوب ہے جو تجربہ کار، تیز طرار جہاد کا جذبہ رکھنے والے نو جوانوں کے

ہاتھوں میں پکڑی ہوئی ہوں۔ انہیں اپنی حالت پر چھوڑ دو۔ دعا میں مشغول رہنے دو۔ ہم نے ان کو

اکثر مستجاب الدعوات لوگوں میں پایا ہے یعنی اللہ تعالیٰ ان کی دعائیں قبول کرتے ہیں۔“

مسلمانوں کی فتح اور ایک قیدی کا قتل

دونوں لشکر آمنے سامنے آئے، وہ ایک دوسرے کے ساتھ اس طرح ٹکرائے جیسے سمندر کی طوفانی موجیں آپس میں ٹکراتی ہیں۔

مجاہدین نے ڈٹ کر مقابلہ کیا، اللہ تعالیٰ نے ان کے دلوں پر سکون و اطمینان نازل کیا۔ یہ دن بھر دشمن پر تلوار بازی اور تیر اندازی کرتے رہے۔ یہ سلسلہ شام تک اسی طرح جاری رہا۔ شام ہوتے ہی دشمنوں کے پاؤں اکھڑ گئے، اللہ تعالیٰ نے ان کے دلوں میں رعب ڈال دیا اور وہ پیٹھ پھیر کر بھاگنے لگے، مسلمان مجاہدین نے بہادری کے ساتھ ان کا پیچھا کیا بہت سے کفار قتل ہوئے، بعضوں کو قیدی بنا دیا گیا اور بعضوں نے فدیہ (ٹیکس کی رقم) ادا کر کے صلح کا پیغام امیر کو بھیجا اور اللہ تعالیٰ نے مسلمانوں کو فتح عطا فرمائی۔

قیدیوں میں ایک ایسا شخص گرفتار ہو کر آیا جس نے مسلمانوں کو تکلیف پہنچانے میں کوئی کسر نہ چھوڑی تھی، وہ اپنی قوم کو مسلمانوں کے خلاف بھڑکایا کرتا تھا اس کی سازش مسلمانوں کے خلاف بہت زیادہ تھی اس نے امیر جماعت سے کہا:

”أَنَا أَفْدِي نَفْسِي أَتَيْهَا الْأَمِيرُ.“

ترجمہ: ”امیر لشکر! میں اپنا فدیہ ادا کر کے قید سے آزادی چاہتا ہوں۔“

آپ نے پوچھا کیا فدیہ ادا کرو گے؟

اس نے کہا: پانچ ہزار گز ملک چین کا بنا ہوا ریشم کا قیمتی کپڑا ادا کروں گا۔

جرنیل نے لشکر کے احباب حل و عقد (سوچ بچار کرنے والے) سے پوچھا تمہاری کیا رائے ہے؟ سب نے کہا: فدیہ وصول کر کے اسے چھوڑ دیا جائے، اس فتح و کام یابی کے بعد اس قسم کے برے لوگ مسلمانوں کا کچھ نہیں بگاڑ سکیں گے، اس کپڑے سے بیت المال میں ایک قیمتی چیز کا اضافہ ہوگا جس سے مسلمانوں کو خاطر خواہ فائدہ پہنچے گا۔

جرنیل نے حضرت محمد بن واسع از دی رَحِمَهُ اللہُ تَعَالٰی سے رائے طلب کی۔

انہوں نے فرمایا:

”أَتَيْهَا الْأَمِيرُ، إِنَّ الْمُسْلِمِينَ لَمْ يَخْرُجُوا مِنْ دِيَارِهِمْ لِجَمْعِ الْغَنَائِمِ، وَتَكْدِيسِ

وَالْزُهْدِ

الْأَمْوَالِ، وَإِنَّمَا خَرَجُوا مَرْضَاةً لِلَّهِ.....

وَنَشْرًا لِدِينِهِ فِي الْأَرْضِ.....

وَقَهْرًا لِأَعْدَائِهِ.....“

تَرْجَمَ: ”مسلمان اپنے گھروں سے مال غنیمت اکٹھا کرنے کے لیے نہیں نکلے اور نہ ہی مال و دولت جمع کرنا ان کی زندگی کا مقصد ہے۔

وہ تو صرف اللہ کی رضا حاصل کرنے اور پوری زمین پر اس کا دین پھیلانے کے لیے نکلے ہیں۔ اسلام کے دشمنوں کو کم زور کرنے کے لیے نکلے ہیں۔

میری رائے میں یہ شخص کسی وقت بھی مسلمانوں کے لیے خطرناک ثابت ہو سکتا ہے۔“

جرنیل حضرت قتیبہ بن مسلم رَحِمَهُ اللہُ تَعَالٰی نے یہ بات سن کر کہا:

”حَزَاكَ اللَّهُ خَيْرًا.....“

وَاللَّهِ لَا أَدْعُهُ يُرَوِّعُ امْرَأَةً مُسْلِمَةً بَعْدَ السَّاعَةِ، وَلَوْ بَذَلَ مَالُ الدُّنْيَا فِدَاءً لِنَفْسِهِ.....

تَرْجَمَ: ”اللہ آپ کو جزائے خیر عطا کرے، اللہ کی قسم! میں کسی ایسے شخص کو معاف نہیں کروں گا جو کسی بھی مسلمان کو تکلیف پہنچانے کی صلاحیت رکھتا ہو، خواہ وہ پوری دنیا کا مال اپنے فدیہ میں ادا کرنے کے لیے تیار ہو۔“

واقعی ہم اپنے گھروں سے مال اکٹھا کرنے کے لیے نہیں نکلے، ہمارا اصل کام اللہ کے دین کی سربلندی اور اسلام کے دشمنوں کا مکمل خاتمہ ہے پھر جرنیل نے اس شریر و سخت ظالم کافر کو قتل کرنے کا حکم صادر فرمایا۔

آپ کے گورنروں سے تعلقات

حضرت محمد بن واسع ازدی رَحِمَهُ اللہُ تَعَالٰی کا تعلق بنو امیہ کے امراء میں سے صرف حضرت یزید بن مہلب اور حضرت قتیبہ بن مسلم باہلی رَحِمَهُمُ اللہُ تَعَالٰی کے ساتھ ہی نہیں رہا، بل کہ ان کے علاوہ بھی کئی ایک گورنروں اور سربراہوں کے ساتھ تعلقات رہے، ان میں سب سے زیادہ نمایاں اور قابل رشک تعلقات بصرہ کے گورنر بلال بن ابی بردہ کے ساتھ رہے۔

ایک دن محمد بن واسع ازدی رَحِمَهُ اللہُ تَعَالٰی اون کی موٹی کھردری اور پھٹی پرانی قمیص پہنے گورنر کے پاس آئے۔ گورنر بلال نے پوچھا:

”مَا يَدْعُوكَ إِلَى لُبْسِ هَذَا الْكِسَاءِ الْخَشِيشِ يَا أَبَا عَبْدِ اللَّهِ؟“
 تَرْجَمَهُ: ”ابو عبد اللہ ایسی پھٹی پرانی قمیص پہننے کی آپ کو کیا ضرورت ہے؟“
 اللہ نہ کرے کیا کوئی ایسی مجبوری ہے؟“

انہوں نے گورنر کی بات سنی اُن سنی کردی اور اس کا کوئی جواب نہ دیا۔ انہوں نے دوبارہ کہا:
 ابو عبد اللہ کیا بات ہے آپ مجھے جواب کیوں نہیں دیتے؟
 فرمایا:

”أَكْرَهُ أَنْ أَقُولَ زُهْدًا فَأُزَكِّيَ نَفْسِي.....“

تَرْجَمَهُ: ”یہ بات بھی پسند نہیں کہ اپنے آپ کو زاہد (دنیا کا چھوڑنے والا) بتاؤں کہ میں نے جان
 بوجھ کر یہ پہنا۔“

وَأَكْرَهُ أَنْ أَقُولَ فَقْرًا فَأَشْكُوَ رَبِّي.....“

وَأَنَا لَا أُرِيدُ هَذَا وَلَا ذَاكَ.“

تَرْجَمَهُ: ”اسی طرح مجھے یہ بھی اچھا نہیں لگتا کہ اپنے رب کی ناشکری کر کے اپنے رب کی شکایت
 کروں (کہ اس نے مجھے اتنا اچھا لباس نہیں دیا کہ میں پہن سکوں، یہ ناشکری بیان کرنے کا انداز
 مجھے پسند نہیں)۔“

یہ دونوں انداز مجھے پسند نہیں اس لیے خاموشی اختیار کی۔

اور فرمایا: میری ایسی کوئی ضرورت نہیں جس کا سوال میں لوگوں سے کروں۔

ہاں اپنے مسلمان بھائی کی ایک ضرورت آپ کی خدمت میں پیش کرتا ہوں۔

”فَإِنْ أَدِنَ اللَّهُ فِي قَضَائِهَا قَضَيْتَهَا، وَكُنْتَ مَحْمُودًا.....“

وَإِنْ لَمْ يَأْذَنْ فِي قَضَائِهَا لَمْ تَقْضِهَا، وَكُنْتَ مَعْذُورًا.“

تَرْجَمَهُ: ”اگر آپ اسے اللہ کی توفیق سے پورا کر دیں گے تو قابل تعریف ہوں گے اور اگر پورا نہ

کر سکیں گے تو پھر بھی آپ سے کوئی شکوہ شکایت نہیں بل کہ آپ کو مجبور سمجھا جائے گا۔“

گورنر بلال نے کہا ہم اسے ضرور پورا کریں گے۔

ارشاد فرمائیے اسے کیا ضرورت ہے؟

آپ نے وہ ضرورت بتادی جسے اسی وقت پورا کر دیا گیا۔

گورنر بلال نے پوچھا موت اور تقدیر کے بارے میں آپ کی کیا رائے ہے؟

فرمایا:

”إِنَّ اللَّهَ عَزَّوَجَلَّ لَا يَسْأَلُ عِبَادَهُ يَوْمَ الْقِيَامَةِ عَنِ الْقَضَاءِ وَالْقَدَرِ.....
وَإِنَّمَا يَسْأَلُهُمْ عَنْ أَعْمَالِهِمْ.“

ترجمہ: ”قیامت کے روز اللہ تعالیٰ موت اور تقدیر کے متعلق سوال نہیں کرے گا، بل کہ ہر ایک سے اس کے اعمال کے متعلق پوچھا جائے گا۔“

گورنر یہ جواب سن کر شرمندہ ہوا اور خاموش ہو گیا۔

ابھی وہ اپنی جگہ پر ہی بیٹھا تھا کہ دوپہر کے کھانے کا وقت ہو گیا۔ گورنر نے حضرت محمد بن واسع رَحِمَهُمُ اللہُ تَعَالٰی کو کھانے کی دعوت دی۔ انہوں نے دعوت قبول کرنے سے انکار کر دیا۔
اس نے بڑا ہی زور لگایا لیکن آپ کھانے کے لیے تیار نہ ہوئے۔

گورنر بلال کو غصہ آگیا کہ میں اتنی عاجزی سے ان کو دعوت دے رہا ہوں اور یہ انکار کر رہے ہیں تو ناراض ہو کر کہا:

”أَرَأَيْكَ تَكْرَهُ أَنْ تُصِيبَ شَيْئًا مِنْ طَعَامِنَا يَا أَبَا عَبْدِ اللَّهِ!!!“

ترجمہ: ”اے ابو عبد اللہ! میرے خیال میں آپ ہمارے کھانے سے کوئی لقمہ اٹھانا مکروہ سمجھتے ہیں۔“

فرمایا: امیر صاحب! یہ بات نہ کہیں یہ بات بالکل نہیں۔ پھر ارشاد فرمایا:

اے امراء بنی امیہ! تم میں سے جو بہتر ہیں وہ ہمیں اپنی اولاد اور خاندان سے بھی زیادہ عزیز ہیں، کھانے کی مجھے طلب نہیں ورنہ ضرور آپ کے ساتھ کھانا کھا لیتا۔

قاضی کا عہدہ قبول نہ کرنا

حضرت محمد بن واسع ازدی رَحِمَهُمُ اللہُ تَعَالٰی کو کئی مرتبہ قاضی (یعنی ملک کا جج) بننے کے لیے پیشکش کی گئی، لیکن آپ نے ہمیشہ اس عہدے کو قبول کرنے سے سختی سے انکار کیا اور اس انکار کی وجہ سے اپنے آپ کو تکلیف میں مبتلا کرنا گوارا کر لیا۔

ایک مرتبہ بصرہ کی پولیس کے سربراہ محمد بن منذر نے انہیں اپنے پاس بلایا۔ آپ تشریف لے گئے۔

اس نے کہا: عراق کے گورنر نے مجھ سے مطالبہ کیا ہے کہ میں آپ کو قاضی کے منصب پر فائز کروں۔

آپ نے فرمایا:

”أَعْفُونِي مِنْ ذَلِكَ عَافَاكُمْ اللَّهُ.“

ترجمہ: ”(مجھے یہ عہدہ پسند نہیں) میں معافی چاہتا ہوں مجھے اس عہدہ سے دور رکھیں اللہ تعالیٰ آپ پر کرم کرے۔“

اس نے دو تین مرتبہ اپنا مطالبہ دہرایا اور انہیں مجبور کیا کہ قاضی کا منصب سنبھال لیں، لیکن آپ نے بڑی سختی سے اس کا انکار کیا، پولیس کے سربراہ نے تنگ آ کر کہا:

”وَاللَّهِ لَتَتَوَلَّيَنَّ الْقَضَاءَ، أَوْ لَأَجْلِدَنَّكَ ثَلَاثَ مِائَةِ جَلْدَةٍ، وَلَا عَذْرَ لَكَ.“

ترجمہ: ”اللہ کی قسم! آپ کو یہ عہدہ قبول کرنا پڑے گا، ورنہ میں آپ کو ستر عام تین سو کوڑے لگا کر رسوا کروں گا۔“

آپ نے بڑے اطمینان سے فرمایا: میرے ساتھ یہ سلوک کرنا پسند کرتے ہیں تو بڑی خوشی سے شوق ہے پورا کیجئے:

”وَإِنَّ مُعَذِّبَ الدُّنْيَا خَيْرٌ مِنْ مُعَذِّبِ الْآخِرَةِ.....“

ترجمہ: ”میرے نزدیک دنیا کی تکلیف آخرت کی تکلیف سے کہیں بہتر ہے۔“

پولیس کا سربراہ یہ جواب سن کر شرمندہ ہوا اور انہیں ادب و احترام اور حسن سلوک سے رخصت کیا۔

آپ کی علمی مجلس

بصرہ کی مرکزی مسجد حضرت محمد بن واسع ازدی رَحِمَهُ اللہُ تَعَالٰی کی علمی مجلس کی وجہ سے علم و فقہ کے طالب علموں کے لیے مدرسہ اور ٹھکانا بنی ہوئی تھی۔

تاریخ و سیرت کی کتابیں اس مجلس کی داستان سے بھری پڑی ہیں، اہل مجلس میں سے ایک شخص نے کہا:

”أَوْصِنِي يَا أَبَا عَبْدِ اللَّهِ.“

ترجمہ: ”ابو عبد اللہ! مجھے کوئی نصیحت کیجئے۔“

فرمایا:

”أَوْصِيكَ أَنْ تَكُونَ مَلِكًا فِي الدُّنْيَا وَالْآخِرَةِ.“

ترجمہ: ”میں تجھے وصیت کرتا ہوں کہ تو دنیا و آخرت کا بادشاہ بن جا۔“

سوال کرنے والا حیرانی سے پوچھتا ہے جناب یہ کیسے ہو سکتا ہے؟

فرمایا:

دَارُ الرَّهْدَى

”اِزْهَدْ بَعْرَضِ الدُّنْيَا تَكُنْ مَلِكًا هُنَا بِالْاِسْتِغْنَاءِ عَمَّا فِيْ اَيْدِي النَّاسِ.....
وَمَلِكًا هُنَاكَ بِالْفَوْزِ بِمَا عِنْدَ اللّٰهِ مِنْ حُسْنِ الثَّوَابِ.....“
ترجمہ: ”جو کچھ لوگوں کے قبضہ میں دنیا کا مال ہے اس سے بے غرض ہو جاؤ، تو تم دنیا کے بادشاہ ہو گے۔

(لوگوں کی چیزوں کی طرف ان کے مالوں کی طرف لالچی نظروں سے مت دیکھو)۔
اور جو کچھ اللہ تعالیٰ کے ہاں آخرت میں ہے اسے اپنے نیک عمل سے حاصل کرنے کی کوشش کرو تو آخرت کے بادشاہ بن جاؤ گے۔“
اہل مجلس میں سے ایک شخص نے کہا:
”اِنِّیْ لَا حُبَّکَ فِی اللّٰهِ یَا اَبَا عَبْدِ اللّٰهِ.“
ترجمہ: ”جناب! میں آپ سے اللہ کی رضا کے لیے محبت کرتا ہوں۔“
فرمایا:

”اَحَبُّکَ اللّٰهُ الَّذِیْ اَحْبَبْتَنِیْ مِنْ اَجَلِهِ.....“
ترجمہ: ”اللہ آپ سے محبت کرے، جس نے آپ کو اپنی خاطر مجھ سے محبت کرنے کی توفیق عطا کی۔“

پھر وہ شخص یہ کہتا ہوا چلا گیا:
”اَللّٰهُمَّ اِنِّیْ اَعُوْذُ بِکَ اَنْ اُحَبَّ فِیْکَ وَاَنْتَ لِیْ مَاقِیْتُ.“
ترجمہ: ”الہی! میں تیری پناہ چاہتا ہوں کہ میرے ساتھ تیری محبت کی جائے، اور تو مجھ سے ناراض ہو الہی! تو مجھ سے راضی ہو جا میرے گناہ بخش دے۔“

آپ کی تواضع و تقویٰ

حضرت محمد بن واسع ازدی رَحِمَهُ اللہُ تَعَالٰی جب بھی کسی کو اپنی تعریف بیان کرتے ہوئے سنتے تو ارشاد فرماتے:

”لَوْ کَانَ لِلذُّنُوْبِ رَاحِحَةٌ تَفُوْحُ مَا اسْتَطَاعَ اَحَدٌ مِنْکُمْ اَنْ یَذْنُوْا مِنْیْ لِمَا یُصِیْبُهُ مِنْ اَذٰی رَاحِحَتِیْ.“

ترجمہ: ”اگر گناہوں کی بو محسوس ہوتی تو کوئی شخص بھی میرے قریب ان گناہوں کی بو کی وجہ سے

نہ آسکتا، کیوں کہ میں بہت بڑا گنہگار ہوں، گناہوں کی دلدل میں پھنسا ہوا ہوں۔“
وہ ہمیشہ اپنے طلبہ کو قرآن مجید کے احکامات پر عمل کرنے اور اس کے مطابق زندگی بسر کرنے کی تلقین کیا کرتے تھے۔

وہ اکثر فرمایا کرتے تھے:

”الْقُرْآنُ بُسْتَانُ الْمُؤْمِنِ.....“

فَأَيْنَمَا حَلَّ مِنْهُ، نَزَلَ فِي رَوْضَةٍ.....“

ترجمہ: ”قرآن مجید مومن کا باغ ہے، اس باغ میں جہاں سے بھی کوئی گزرے گا اسے خوشبو اور تروتازگی محسوس ہوگی۔“

(لہذا ہمیں بھی قرآن کریم کی تلاوت اہتمام سے کرنی چاہئے بزرگوں نے فرمایا ہے کہ ہر ماہ چاند کی پہلی تاریخ سے قرآن کریم شروع کریں اور آخری تاریخ پر ختم کریں، جب کوئی پوچھے کہ آج تاریخ کیا ہے تو پارے کے حساب سے اندازہ لگائیں مترجم)

اسی طرح وہ ہمیشہ کم کھانے کی تلقین کیا کرتے تھے وہ اکثر فرمایا کرتے تھے:

”مَنْ قَلَّ طَعَامُهُ فَهَمَّ، وَأَفْهَمَ وَصَفَا وَرَقَّ.....“

ترجمہ: ”جس نے کم کھانا کھایا اس نے سمجھ بوجھ عقل و ذہانت اور اخلاص میں نمایاں مقام حاصل کیا، کھانے کی زیادتی انسان کو مست اور بوجھل بنا دیتی ہے اور بہت سے نیکی کے کاموں سے انسان محروم ہو جاتا ہے۔“

حضرت محمد بن واسع ازدی رَحِمَهُ اللہُ تَعَالٰی نے تقویٰ و پاکیزگی میں ایک نمایاں مقام حاصل کیا۔ ان کے پاکیزہ اخلاق اور تقویٰ کے کئی قصے منقول ہیں۔ ایک بازار میں انہیں اپنا گدھا فروخت کرتے ہوئے دیکھا گیا۔ کسی نے پوچھا جناب! کیا یہ گدھا آپ میرے لیے پسند کرتے ہیں کہ میں اسے خرید لوں؟ فرمایا اگر یہ گدھا مجھے پسند ہوتا تو اسے بیچتا ہی کیوں۔

حضرت محمد بن واسع ازدی رَحِمَهُ اللہُ تَعَالٰی نے اپنی پوری زندگی گناہوں سے ڈرتے ہوئے گزاری، انہیں ہمیشہ اپنے رب کے سامنے قیامت کے دن پیش ہونے کا احساس رہتا تھا، آپ سے پوچھا گیا:

”كَيْفَ أَصْبَحْتَ يَا أَبَا عَبْدِ اللَّهِ؟“

ترجمہ: ”ابو عبد اللہ! صبح کیسے گزری؟“

فرمایا:

وَاللَّهِ

”أَصْبَحْتُ قَرِيبًا أَجَلِي.....“

بَعِيدًا أَمَلِي.....“

سَيِّئًا عَمَلِي.....“

تَرْجَمًا: ”اپنی موت کو قریب سمجھتے ہوئے امید و توقع کو دور سمجھتے ہوئے اور اپنی بد عملی کو اپنی آنکھوں کے سامنے رکھتے ہوئے صبح گزاری۔“

جب یہ سوال کرنے والوں کے چہروں پر خوف و ہراس اور دہشت کے آثار دیکھتے تو ارشاد فرماتے: آپ کا اس شخص کے متعلق کیا خیال ہے جو ہر روز آخرت کی طرف اپنی منزل کا ایک مرحلہ طے کر لیتا ہو؟

وفات

جب حضرت محمد بن واسع ازدی رَحِمَهُمُ اللَّهُ تَعَالَى بہت سخت بیمار ہوئے تو عیادت کرنے والوں کا آپ کے گھر جمگھٹا ہو گیا، کثرت سے لوگ آ جا رہے تھے اور بہت سے آپ کے گھر کھڑے اور بیٹھے تھے۔ آپ نے پہلو بدل کر چہرہ اپنے عزیز کی طرف کیا اور فرمایا:

مجھے یہ بات بتاؤ جب مجھے پیشانی اور پاؤں سے پکڑ کر گھسیٹا جائے گا تو یہ لوگ مجھے کوئی فائدہ پہنچا سکیں گے، اگر مجھے پکڑ کر جہنم میں ڈالا گیا تو کیا یہ لوگ مجھے چھڑا سکیں گے؟

پھر اپنے رب سے التجا کرنے لگے:

”اللَّهُمَّ إِنِّي أَسْتَغْفِرُكَ مِنْ كُلِّ مَقَامٍ سُوٍّ قُمْتُ.....“

وَمِنْ كُلِّ مَقْعَدٍ سُوٍّ قَعَدْتُ.....“

وَمِنْ كُلِّ مَدْخَلٍ سُوٍّ دَخَلْتُ.....“

وَمِنْ كُلِّ مَخْرَجٍ سُوٍّ خَرَجْتُ.....“

وَمِنْ كُلِّ عَمَلٍ سُوٍّ عَمِلْتُ.....“

وَمِنْ كُلِّ قَوْلٍ سُوٍّ قُلْتُ.....“

اللَّهُمَّ إِنِّي أَسْتَغْفِرُكَ مِنْ ذَلِكَ كُلِّهِ، فَاعْفِرْهُ لِي.....“

وَأَتُوبُ لَكَ مِنْهُ، فَتُبْ عَلَيَّ.....“

تَرْجَمًا: ”اے الہی! میں ہر اس برے مقام پر جہاں میں زندگی میں کھڑا ہوا تھا اور جہاں میں بیٹھا ہوا

تھا اس سے معافی چاہتا ہوں۔“

الہی! ہر بری جگہ جہاں میں گیا تھا اور جہاں سے آیا تھا اس سے معافی چاہتا ہوں۔
 الہی! ہر برا عمل جو میں نے کیا اور ہر بری بات جو میں نے کہی اس سے معافی کا طلب گار ہوں۔
 الہی! میں تمام گناہوں کی تجھ سے معافی چاہتا ہوں مجھے معاف کر دے، مجھ پہ نظر کرم فرما۔“
 میں گرفتار ہو کر تیرے حضور پیش کئے جانے سے پہلے ہی پر امن اور سلامتی کے ساتھ تجھ سے ملاقات کی
 دلی تمنا رکھتا ہوں، یہ فرمایا اور آپ کا انتقال ہو گیا۔

فَوَائِدُ وَنَصَاحُ

حضرت محمد بن واسع رَحِمَهُ اللہُ تَعَالٰی کے واقعہ سے ایک سبق ہمیں یہ ملا کہ ہم اپنی حاجت و ضرورتیں اللہ
 تعالیٰ ہی سے مانگیں، کسی مخلوق سے کوئی حاجت ہو تو بھی پہلے اللہ تعالیٰ سے مانگیں پھر مخلوق کے سامنے ذکر
 کریں، جس طرح بصرہ کے گورنر بلال بن ابی بردہ نے محمد بن واسع رَحِمَهُ اللہُ تَعَالٰی سے پوچھا تھا:

”أَلَا لَكَ مِنْ حَاجَةٍ يَا أَبَا عَبْدِ اللَّهِ؟“

ترجمہ: ”ابو عبد اللہ! کوئی ضرورت ہو تو بتائیں ہم اسے پورا کر دیں گے۔“

انہوں نے جواب دیا:

”أَمَّا أَنَا فَمَا لِي مِنْ حَاجَةٍ أَسْأَلُهَا أَحَدًا مِنَ النَّاسِ.....“

وَإِنَّمَا أَتَيْتُكَ فِي حَاجَةٍ لِأَخٍ مُسْلِمٍ.....“

ترجمہ: ”میری ایسی کوئی ضرورت نہیں جس کا سوال میں لوگوں سے کروں، ہاں اپنے مسلمان بھائی کی
 ایک ضرورت آپ کی خدمت میں پیش کرتا ہوں (اگر آپ اسے اللہ کی توفیق سے پورا کر دیں گے، تو قابل
 تعریف ہوں گے اور اگر اللہ کو یہ پورا کروانا آپ سے منظور نہیں تو ہم آپ کو مجبور سمجھیں گے)۔“

ہم سب کو بھی اس بات کی مشق کرنی چاہیے کہ ہر حاجت و ضرورت میں ہم اللہ تعالیٰ ہی سے مانگیں۔ یہ
 ایک حقیقت ہے جس میں کسی مؤمن کے لیے شک و شبہ کی گنجائش نہیں کہ مخلوقات کی ساری حاجتیں اور
 ضرورتیں اللہ کے اور صرف اللہ ہی کے ہاتھ میں ہیں، اور بظاہر جو کام بندوں کے ہاتھوں سے ہوتے دکھائی
 دیتے ہیں دراصل وہ بھی اللہ ہی کے ہاتھ میں ہیں اور اسی کے حکم سے انجام پاتے ہیں۔

اللہ تعالیٰ سے اپنی حاجتیں پوری کرانے کا بہترین اور معتمد ترین (مکمل اعتماد والا) طریقہ جو رسول اللہ
 ﷺ نے حدیث میں تعلیم فرمایا ہے وہ نماز حاجت ہے جن بندوں کو ان سچی اور پکی باتوں پر یقین ہے ان
 کا یہی تجربہ ہے کہ انہوں نے ”نماز حاجت“ کو اللہ تعالیٰ کے خزانوں کی کنجی (چابی) پایا ہے۔

رسول اللہ ﷺ نے حدیث میں اُن حاجتوں کے لیے بھی ”نماز حاجت“ تعلیم فرمائی ہے جن کا تعلق بظاہر کسی بندے سے ہو۔

اس کا ایک خاص فائدہ یہ بھی ہے کہ جب بندہ اپنی ایسی حاجت کے لیے بھی نماز حاجت پڑھ کر اللہ تعالیٰ سے دعا کرے گا تو اس کا یہ عقیدہ و یقین اور زیادہ مستحکم ہو جائے گا کہ کام کرنے اور بنانے والا دراصل وہ بندہ نہیں ہے، نہ اس کے کچھ اختیار میں ہے، بل کہ سب کچھ اللہ تعالیٰ ہی کے ہاتھ میں ہے اور اس بندہ کو اللہ تعالیٰ نے صرف ذریعہ بنایا ہے، اللہ تعالیٰ ہمیں بھی یہ پختہ یقین عطا فرمادے۔ آمین

مُذَکِرَةٌ

سُؤَال: مسلمانوں کے عظیم قائد حضرت قتیبہ بن مسلم باہلی رَحِمَهُ اللہُ تَعَالٰی بخارا کی طرف کس ارادے سے جا رہے تھے؟

سُؤَال: دشمنوں نے مسلمانوں کے خلاف کون سی چال چلی؟

سُؤَال: تیز رجا سوس نے مسلمانوں کے لشکر کے امیر کو کیا ہدایت کی تھی؟

سُؤَال: جناب محمد بن واسع ازدی رَحِمَهُ اللہُ تَعَالٰی نے انتقال کے وقت اللہ تعالیٰ سے کیا التجا کی تھی؟

سُؤَال: امیر لشکر نے میدان جنگ میں حضرت محمد بن واسع ازدی رَحِمَهُ اللہُ تَعَالٰی کو نہ پا کر ان کے متعلق کیا فرمایا؟



حضرت عمر بن عبدالعزیز رَحِمَهُ اللہُ تَعَالٰی

(کے تین دل چسپ واقعات)

”عُمَرُ بْنُ عَبْدِ الْعَزِيزِ مَعْدُوْدٌ عِنْدَ اَهْلِ الْعِلْمِ مِنَ الْعُلَمَاءِ الْعَامِلِيْنَ وَالْخُلَفَاءِ الرَّاشِدِيْنَ“ (الذهبی)
ترجمہ: ”اہل علم کے ہاں ان کا شمار پرہیزگار علماء اور خلفاء راشدین کی جماعت میں تھا۔“

پانچویں خلیفہ کی زندگی کے حالات کا ذکر بہت مبارک ہے، ان کے متعلق گفتگو مشک سے زیادہ خوش بودار اور ہرے بھرے باغ سے زیادہ خوب صورت ہے۔ ان کی زندگی کے حالات کا تذکرہ ایک ایسے خوش رنگ اور خوشبو سے بھرے دلکش باغ کی طرح ہے کہ اس باغ میں آپ جہاں بھی سیر و تفریح کے لیے پھریں آپ کو وہاں تر و تازہ گھاس پودے، خوب صورت پھول، اور عمدہ مزیدار خوش ذائقہ تازہ پھل دکھائی دیں گے۔

اگرچہ اس مختصر کتاب میں ہم ان کی زندگی کے حالات کی تفصیل نہیں لکھ سکتے جو تاریخ کی کتابوں میں بھری پڑی ہے، اس کے باوجود اس مبارک باغ سے چند مبارک پھول و کلیاں چن سکتے ہیں (یعنی ان کی زندگی کے کچھ واقعات ذکر کر سکتے ہیں) اور ان کے تذکرہ سے اپنے ایمان میں اضافہ حاصل کر سکتے ہیں۔

عربی کا ایک مشہور جملہ ہے:

”مَا لَا يَذْرُكُ كُلُّهُ لَا يَتْرَكَ بَعْضُهُ“

ترجمہ: ”جو چیز مکمل حاصل نہ کی جاسکے اس کے کچھ حصے کو چھوڑ دینا کوئی عقل مندی نہیں۔“

اسی جملے کا خیال رکھتے ہوئے ہم ان کی سیرت مبارکہ (حالات زندگی) میں سے تین واقعات آپ کی خدمت میں پیش کرتے ہیں یہ دعا کرتے ہوئے کہ ہمارے لیے اللہ تعالیٰ لکھنا آسان فرمادے اور ہم سب کے لیے ان واقعات کو ہدایت کا ذریعہ بنادے، آمین۔

پہلا واقعہ

اس واقعہ کو روایت کرنے والے آپ جانتے ہیں کون ہیں؟ یہ وہی مدینہ کے بڑے عالم اور مشہور قاضی اور قابل احترام بزرگ جناب سلمہ بن دینار رَحِمَهُ اللہُ تَعَالٰی ہیں جو ابو حازم اعرج کے نام سے پہچانے جاتے

وَاللّٰهُ

ہیں۔

وہ بیان فرماتے ہیں کہ میں ایک دفعہ خلیفۃ المسلمین حضرت عمر بن عبدالعزیز رَحِمَهُمُ اللہُ تَعَالٰی کے پاس گیا، وہ سرزمین شام کے مشہور شہر ”حلب“ کے معاملات کونمٹانے میں انتہائی مصروف تھے، ان دنوں میں بھی بوڑھا ہو چکا تھا۔

میرے اور ان کے درمیان ملاقات کو کافی عرصہ گزر چکا تھا، میں نے انہیں اپنے گھر کے ایک کمرے میں بیٹھے دیکھا۔ میں انہیں پہچان نہ سکا، کیوں کہ میں نے بہت پہلے انہیں اس وقت دیکھا تھا جب وہ مدینہ منورہ کے گورنر تھے۔

انہوں نے مجھے خوش آمدید کہا اور فرمایا: ابو حازم میرے قریب بیٹھو! میں جب ان کے پاس قریب ہو کر بیٹھا تو میں نے سوال کیا:

”أَلَسْتُ أَمِيرَ الْمُؤْمِنِينَ عُمَرَ بْنَ عَبْدِ الْعَزِيزِ؟
تَرْجَمَكَ: ”کیا آپ امیر المؤمنین عمر بن عبدالعزیز نہیں ہیں؟“
فرمایا:

”بلی.....“

تَرْجَمَكَ: ”کیوں نہیں میں وہی ہوں۔“

میں نے کہا:

”مَا الَّذِي حَلَ بِكَ؟!! أَلَمْ يَكُنْ وَجْهَكَ بَهِيًّا.....“

وَأَهَابَكَ طَرِيًّا..... وَعَيْشُكَ رَحِيًّا.....“

تَرْجَمَكَ: ”آپ کو کیا ہو گیا (آپ تو بالکل پہچانے ہی نہیں جاتے کس مصیبت میں گرفتار ہو گئے؟

جب آپ مدینہ منورہ میں تھے) اس وقت آپ کا چہرہ تروتازہ، جلد نرم و نازک اور زندگی کے لمحات

نہایت خوش گوار گزر رہے تھے۔“

انہوں نے کہا:

”بلی.....“

تَرْجَمَكَ: ”آپ ٹھیک کہتے ہیں۔“

میں نے کہا:

”فَمَا الَّذِي غَيَّرَ مَا بِكَ بَعْدَ أَنْ غَدَوْتَ تَمْلِكُ الْأَصْفَرَ وَالْأَبْيَضَ، وَأَصْبَحْتَ أَمِيرًا“

وَالْأَزْهَى

لِلْمُؤْمِنِينَ.

تَرْجَمَہ: ”اب سونے چاندی کے مالک بن کر، امیر المؤمنین کے اونچے عہدے پر فائز ہو کر آپ کو کس چیز نے بالکل بدل کر رکھ دیا؟“

فرمایا:

”وَمَا الَّذِي تَغَيَّرَ بِي يَا أَبَا حَازِمٍ؟“

تَرْجَمَہ: ”ابوحازم آپ کو مجھ میں کون سی تبدیلی نظر آرہی ہے؟“

میں نے کہا: آپ کا جسم کم زور اور جلد سخت ہو چکی ہے۔ آپ کے چہرے پر بل پڑ چکے ہیں، رنگ زرد ہو چکا ہے، آنکھوں کی چمک ہلکی ہو چکی ہے۔ یہ باتیں سن کر آپ رو پڑے اور فرمایا:

”فَكَيْفَ لَوْ رَأَيْتَنِي فِي قَبْرِي بَعْدَ ثَلَاثٍ قَدْ سَأَلْتُ حَدَقَتَايَ عَلَى وَجْنَتِي وَتَفْسَخَ بَطْنِي وَتَشَقَّقَ وَأَنْطَلِقَ الدُّودُ يَرْتَعُ فِي بَدَنِي إِنَّكَ لَوْ رَأَيْتَنِي آنْذَاكَ. يَا أَبَا حَازِمٍ! لَكُنْتَ أَشَدَّ انْكَارًا لِّي مِنْ يَوْمِكَ هَذَا“

تَرْجَمَہ: ”اے ابوحازم! اس وقت کیسا محسوس کرو گے جب میری موت کے تین دن بعد تم مجھے اس حالت میں دیکھو کہ میری آنکھوں کے ڈھیلے بہہ کر میرے چہرے پر لٹک جائیں گے میرا پیٹ پھول کر پھٹ جائے گا اور کیڑے میرے بدن کو نوچنے لگیں تو آپ کو میری اس وقت کی حالت آج کے مقابلے میں زیادہ عجیب و غریب دکھائی دے گی۔“

پھر میری طرف دیکھا اور فرمایا: اے ابوحازم! کیا حضور ﷺ کی وہ حدیث آپ کو یاد ہے جو مدینہ منورہ میں قیام کے دوران آپ نے مجھے سنائی تھی؟

میں نے کہا: امیر المؤمنین مدینہ منورہ میں قیام کے دوران تو بہت سی احادیث بیان کیں تھیں۔ آپ کون سی حدیث سننا چاہتے ہیں؟

آپ نے فرمایا: وہ حدیث جس کے راوی ابو ہریرہ رَضِيَ اللہُ تَعَالٰی عَنْہُ ہیں۔ میں نے کہا: ہاں امیر المؤمنین وہ حدیث مجھے یاد آگئی۔

فرمایا: برائے مہربانی اسے دوبارہ بیان کیجئے میں اسے آپ ہی سے سننے کا دلی شوق رکھتا ہوں۔ میں نے وہ حدیث بیان کی:

”سَمِعْتُ أَبَا هُرَيْرَةَ يَقُولُ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِنَّ بَيْنَ أَيْدِيكُمْ عَقَبَةٌ كَوْوَدًا، مُضْرَسَةٌ، لَنْ يَجُوزَهَا إِلَّا كُلُّ ضَامِرٍ مَهْزُولٍ.

وَاللَّهُ

تَرْجَمَہ: ”حضرت ابو ہریرہ رَضِیَ اللہُ تَعَالٰی عَنْہُ بیان کرتے ہیں کہ میں نے رسول اللہ ﷺ کو یہ فرماتے ہوئے سنا کہ انسان کے سامنے ایک کٹھن اور دشوار گزار گھاٹی ہے جس کو ہر وہ آدمی عبور کر سکے گا جو دبلا پتلا ہو۔“

یہ سن کر حضرت عمر بن عبدالعزیز رَحِمَهُمُ اللہُ تَعَالٰی بہت روئے، اتنا روئے کہ مجھے شک ہوا کہ کہیں اتنے زیادہ غم سے ان کا انتقال نہ ہو جائے۔ پھر آپ نے آنسو صاف کئے اور میری طرف دیکھا اور فرمایا۔
اے ابو حازم! کیا اب بھی آپ مجھے اس بات پر افسوس دلاتے ہیں جب کہ میں نے یہ گھاٹی عبور (پار) کرنے کے لیے اپنے آپ کو دبلا پتلا کیا ہوا ہے، لیکن پھر بھی مجھے ڈر ہے کہ شاید میں نجات نہ پاسکوں گا اور امید بھی ہے کہ اللہ تعالیٰ فضل و کرم والا معاملہ فرمائیں گے۔

دوسرا واقعہ

حضرت عمر بن عبدالعزیز رَحِمَهُمُ اللہُ تَعَالٰی کی قابل رشک زندگی کا دوسرا حیرت انگیز واقعہ طبری نے طفیل بن مرداس کے حوالے سے تحریر کیا ہے وہ لکھتے ہیں:
جب حضرت عمر بن عبدالعزیز رَحِمَهُمُ اللہُ تَعَالٰی امیر المومنین بنائے گئے تو آپ نے وسط ایشیا کی ریاست صغد کے گورنر سلیمان کو خط لکھا:

”اتَّخِذْ فِي بِلَادِكَ فَنَادِقَ لَا سِتْصَافَةَ الْمُسْلِمِينَ

تَرْجَمَہ: ”پہلی فرصت میں مسلمانوں کی مہمان نوازی کے لیے بڑے بڑے شہروں میں ہوٹل تعمیر کراؤ!“

فَإِذَا مَرَّ بِهَا أَحَدٌ مِنْهُمْ فَاسْتَضِيفُوهُ يَوْمًا وَلَيْلَةً وَأَصْلِحُوا شَأْنَهُ، وَتَعَهَّدُوا دَوَابَّهُ.

تَرْجَمَہ: ”جب کوئی بھی مسلمان وہاں آئے اسے ایک دن رات ہوٹل میں بطور مہمان ٹھہراؤ، اس کی خوب خاطر مدارت کرو۔“

فَإِذَا كَانَ يَشْكُو نَصَبًا فَاسْتَضِيفُوهُ يَوْمَيْنِ وَلَيْلَتَيْنِ وَوَأَسْوُهُ.

تَرْجَمَہ: ”اگر وہ زیادہ تھکاوٹ محسوس کرے تو اسے دو دن اور دو راتیں سرکاری خرچ پر ہر قسم کی سہولت مہیا کرو، تاکہ وہ اپنے آپ کو ہلکا پھلکا محسوس کرے۔“

فَإِذَا كَانَ مُنْقَطِعًا لَا مَوْؤَنَةَ عِنْدَهُ وَلَا دَابَّةَ تَحْمِلُهُ، فَأَعْطُوهُ مَا يَسُدُّ حَاجَتَهُ، وَأَوْصِلُوهُ إِلَى بَلَدِهِ.

ترجمہ: ”اگر دوران سفر اس کے پاس خرچ ختم ہو چکا ہو یا اس کے پاس سواری کا بندوبست نہ ہو تو اس کی ضرورت کے مطابق خرچ اور سواری مہیا کرو۔ اور اسے گھر تک باعزت طریقے سے پہنچانا حکومت کا فرض ہے۔“

گورنر نے امیر المؤمنین کے حکم کی تعمیل کرتے ہوئے بڑے شہروں میں عالی شان ہوٹل تعمیر کروائے، جس کی خبر ہر جگہ جنگل کی آگ کی طرح پھیل گئی۔ اسلامی ممالک کے مشرق و مغرب میں آباد لوگوں میں امیر المؤمنین کی فیاضی، عدل و انصاف اور رحم دلی کے متعلق چرچا ہونے لگا، لیکن سمرقند کے باشندوں کے چہرے اترے ہوئے تھے، انہوں نے گورنر سلیمان کے پاس وفد بھیجا، اس نے گورنر سے کہا:

آپ کے جرنیل قتیبہ بن مسلم بابلی کے آدمیوں نے ہمارے شہروں پر بغیر ہمیں اطلاع دیئے حملہ کر دیا، ہمارے مکانوں پر قبضہ کر لیا، حالاں کہ ہمیں یہ پتہ چلا ہے کہ آپ سب سے پہلے اپنے دشمنوں کو اسلام قبول کرنے کی دعوت دیتے ہیں۔ اگر وہ اسلام قبول کرنے سے انکار کر دیں آپ کی دعوت کو قبول نہ کریں تو آپ انہیں جزیہ ادا کرنے کا حکم دیتے ہیں۔ اور اگر وہ اس سے بھی انکاری ہوں، تو آپ ان کے خلاف اعلان جنگ کر دیتے ہیں۔

ہم خلیفہ کے عدل و انصاف کو دیکھ کر لشکر کے خلاف کسی شکوہ شکایت کی جرات نہ کر سکے، لیکن چند لوگوں نے ہم پر ظلم کیا جس کی فریاد لے کر ہم آپ کی خدمت میں حاضر ہوئے ہیں، ہمیں خلیفہ المسلمین سے ملاقات کرنے کی اجازت دیں، تاکہ ہم ظلم و جبر کے خلاف ان کی خدمت میں فریاد کر سکیں، اگر ہم حق پر ہوئے تو ہماری مدد کی جائے گی اور اگر ناحق ہوئے تو واپس لوٹ آئیں گے۔

گورنر سلیمان نے وفد کو امیر المؤمنین سے ملنے کی اجازت دے دی۔ وفد نے دارالحکومت دمشق پہنچ کر اپنا مقدمہ خلیفہ المسلمین حضرت عمر بن عبدالعزیز رَحِمَهُ اللہُ تَعَالٰی کی خدمت میں پیش کیا۔ خلیفہ نے تمام باتیں سن کر اپنے گورنر سلیمان کو خط لکھا جس میں یہ تحریر تھا:

”أَمَّا بَعْدُ فَإِذَا كِتَابِي هَذَا فَأَجْلِسْ إِلَى أَهْلِ ”سَمَرْقَنْدَ“ قَاضِيًا يَنْظُرُ فِي شُكْوَاهُمْ

فَإِنْ قَضَى لَهُمْ، فَمُرْ جَيْشَ الْمُسْلِمِينَ بِأَنْ يُغَادِرَ مَدِينَتَهُمْ
وَأَدْعُ الْمُسْلِمِينَ الْمُقِيمِينَ بَيْنَهُمْ إِلَى النُّزُوحِ عَنْهُمْ وَعُودُوا كَمَا كُنْتُمْ

وَكَانُوا، قَبْلَ أَنْ يَدْخُلَ دِيَارَهُمْ «قُتَيْبَةُ بْنُ مُسْلِمٍ الْبَاهِلِيُّ».
 تَرْجَمَةً: ”جو نہی یہ خط آپ کے پاس پہنچے آپ اسی وقت سمرقند میں ان کی شکایات سننے کے لیے
 ایک قاضی بٹھا دیں، اگر قاضی ان کے حق میں فیصلہ دے دے تو پھر آپ مسلمانوں کے لشکر کو ان کا
 شہر خالی کرنے کا حکم دیں۔“

جن مسلمانوں نے ان کے گھروں پر قبضہ کیا ہے وہ فوری طور پر خالی کر کے وہاں چلے
 جائیں، ہاں وہ قتیبہ بن مسلم باہلی کے دور میں رہتے تھے۔“
 جب وفد نے گورنر سلیمان کو امیر المؤمنین کا خط دیا تو انہوں نے بڑے قاضی جمیع بن حاضر ناجی کو سمرقند
 پہنچ کر وہاں کے باشندوں کی شکایات سننے کے لیے کہا، انہوں نے اس قوم کے شکوے شکایات سننے اور لشکر
 اسلام کے کمانڈروں کے بیانات بھی لکھے، دونوں کے بیانات سے صحیح صورت حال کھل کر سامنے آ گئی، قاضی
 جمیع بن حاضر نے سمرقند کے باشندوں کے حق میں فیصلہ دے دیا۔
 گورنر سلیمان نے مسلمانوں کو ان کے گھر خالی کر دینے اور انہیں فوراً چھاؤنی میں واپس آ جانے کا حکم
 صادر کر دیا اور ساتھ ہی یہ کہا کہ اب دوبارہ کسی مناسب موقع پر یا پھر صلح کی بنیاد پر یا لڑائی میں کامیابی حاصل
 کر کے اس علاقے میں داخل ہونا۔
 جب سمرقند میں آباد اس قوم کے سرداروں نے مسلمانوں کے قاضی کے فیصلہ کے مطابق گورنر کا حکم سنا تو
 آپس میں چہ میگوئیاں (سرگوشیاں) کرنے لگے۔ وہ اپنی قوم سے کہنے لگے:
 افسوس صد افسوس تم مسلمان قوم کے ساتھ مل جل کر رہے۔ تم نے ان کے اخلاق، سیرت، عدل و انصاف
 اور صداقت و حق گوئی کا مشاہدہ کیا۔ کیا ہوا اگر انہوں نے چند مکانوں پر قبضہ کر لیا، آخر انہیں سر چھپانے کے
 لیے جگہ چاہئے۔ ہماری مانو! انہیں اپنے پاس رہنے دو، انہیں یہاں سے واپس نہ جانے دو، ان کا ساتھ رہنا
 تمہارے لیے آرام و برکت کا سبب ہوگا۔

انہوں نے تمہارا کیا بگاڑا ہے؟ تم اپنے پاؤں پر کیوں کلہاڑی مار رہے ہو؟
 کچھ سوچو! مسلمانوں کا یہاں سے یوں چلے جانا تمہارے مستقبل کے لیے بہتر نہ ہوگا۔

تیسرا واقعہ

حضرت عمر بن عبدالعزیز رَحِمَهُ اللہُ تَعَالٰی کی زندگی کا تیسرا حیرت انگیز واقعہ ابن عبداللہم نے اپنی کتاب
 (سِیرَةُ عُمَرَ بْنِ عَبْدِ الْعَزِيزِ) میں تحریر کیا ہے۔

لکھتے ہیں کہ جب امیر المؤمنین کی وفات کا وقت قریب آیا تو مسلمہ بن عبدالملک ان کے پاس آئے اور کہا:

اے امیر المؤمنین! آپ نے اپنی اولاد کے منہ سے نوالے چھین لیے اور مال و دولت سے انہیں محروم کر دیا، کتنا ہی اچھا ہوا اگر آپ مجھے یا اپنے خاندان میں سے کسی اور کو اولاد کے متعلق وصیت کر جائیں۔ جب انہوں نے اپنی بات ختم کر لی تو حضرت عمر بن عبدالعزیز رَحِمَهُمُ اللہُ تَعَالٰی نے ارشاد فرمایا:

”أَجْلِسُونِي.....“

تَرْجَمًا: ”مجھے ذرا سہارا دے کر بٹھاؤ۔“

جب آپ بیٹھ گئے تو ارشاد فرمایا: اے مسلمہ! میں نے آپ کی پوری بات سنی ہے:

”إِنِّي قَدْ فَطَمْتُ أَفْوَاهَ أَوْلَادِي عَنْ هَذَا الْمَالِ.....“

تَرْجَمًا: ”آپ کا یہ کہنا کہ میں نے اپنی اولاد کو مال و دولت سے محروم کر دیا ہے، اور ان کے منہ سے کھانے کے نوالے چھین لیے ہیں، بالکل درست نہیں ہے۔“

فَإِنِّي وَاللَّهِ مَا مَنَعْتُهُمْ حَقًّا هُوَ لَهُمْ، وَلَمْ أَكُنْ لِأَعْطِيهِمْ شَيْئًا لَيْسَ لَهُمْ.....“

تَرْجَمًا: ”اللہ کی قسم! میں نے ان کا کوئی حق نہیں مارا اور نہ ہی میں نے انہیں کوئی ایسی چیز دی ہے جن پر ان کا کوئی حق نہیں بنتا۔“

رہا آپ کا یہ مشورہ کہ میں آپ کو یا اپنے خاندان میں آپ سے بہتر کسی شخص کو ان کے متعلق وصیت کر جاؤں، تو خوب اچھی طرح سن لیں:

”فَإِنَّمَا وَصِيَّتِي وَوَلِيِّي فِيهِمُ اللَّهُ الَّذِي نَزَلَ الْكِتَابَ بِالْحَقِّ، وَهُوَ يَتَوَلَّى الصَّالِحِينَ.“

تَرْجَمًا: ”میرا وارث اور کارساز وہ اللہ ہے جس نے حق کے ساتھ کتاب نازل کی، اور وہی نیک لوگوں کا مددگار ہے۔“

”وَاعْلَمْ يَا مُسْلِمَةُ أَنَّ أَبْنَائِي أَحَدُ رَجُلَيْنِ:

تَرْجَمًا: ”اے مسلمہ! خوب اچھی طرح جان لیں میرے بیٹوں کے لیے دو طریقوں میں سے ایک طریقہ ہے۔“

إِمَّا رَجُلٌ صَالِحٌ مُتَّقٍ، فَسَيُغْنِيهِ اللَّهُ مِنْ فَضْلِهِ، وَيَجْعَلُ لَهُ مِنْ أَمْرِهِ مَخْرَجًا.....“

تَرْجَمًا: ”اگر وہ متقی صالح اور پرہیزگار ہوں گے تو اللہ تعالیٰ اپنے فضل و کرم سے انہیں غنی کر دے

گا اور اللہ تعالیٰ اپنے حکم سے ان کے لیے چھٹکارے کی شکل نکال دے گا۔“
وَإِمَّا رَجُلٌ طَالِحٌ مُكِبٌّ عَلَى الْمَعَاصِي، فَلَنْ أَكُونَ أَوَّلَ مَنْ يُعِينُهُ بِالْمَالِ عَلَى مَعْصِيَةِ اللَّهِ تَعَالَى.“

ترجمہ: ”اور اللہ نہ کرے اگر وہ بدکردار اور گناہ گار ہوں گے تو میں اس صورت میں مال و دولت ان کے حوالے کر کے گناہ والی زندگی میں ان کا معاون نہیں بن سکتا۔“

پھر فرمایا: میرے پاس میرے بیٹوں کو بلاؤ!

بیٹے بلائے گئے جن کی تعداد تقریباً انیس (۱۹) تھی۔ جب انہیں اپنے پاس کھڑے دیکھا تو خلیفہ کی آنکھوں سے آنسو جاری ہو گئے اور فرمایا: ہائے افسوس! میں نے اپنے بیٹوں کو کنگال و مفلس (غریب) کر دیا! پھر ان کی طرف دیکھ کر اشارہ فرمایا:

”إِنِّي قَدْ تَرَكْتُ لَكُمْ خَيْرًا كَثِيرًا.....“

ترجمہ: ”پیارے بیٹو! میں نے تمہارے لیے بہت کچھ چھوڑا ہے۔“

فَإِنَّكُمْ لَا تَمُرُّونَ بِأَحَدٍ مِنَ الْمُسْلِمِينَ أَوْ أَهْلِ ذِمَّتِهِمْ إِلَّا رَأَوْا أَنَّ لَكُمْ عَلَيْهِمْ حَقًّا.

ترجمہ: ”تم پورے ملک میں جہاں بھی جاؤ گے تمہیں عزت کی نگاہ سے دیکھا جائے گا، ہر کوئی تمہاری خدمت کرنے کو اپنے لیے سعادت سمجھے گا۔ (میرے نزدیک نیک نامی بہت بڑی دولت ہے)۔“

يَا بَنِيَّ، إِنَّ أَمَامَكُمْ خِيَارًا بَيْنَ أَمْرَيْنِ:

ترجمہ: ”میرے پیارے بیٹو! اب دو چیزوں میں تمہیں پورا اختیار ہے۔“

فَأَمَّا أَنْ تَسْتَغْنُوا، وَيَدْخَلَ أَبُوكُمُ النَّارَ.....

ترجمہ: ”یا (لوگوں کا مال چھین کر رشوت و ظلم کے ذریعہ مال جمع کر کے) تمہارے لیے میں بہت مال چھوڑ کر جاؤں۔ اور تمہارا والد اس کی وجہ سے جہنم میں داخل کر دیا جائے۔“

وَإِمَّا أَنْ تَفْتَقِرُوا، وَيَدْخَلَ الْجَنَّةَ.....

ترجمہ: ”یا فقر وفاقہ اختیار کر لو (اور جو حلال روزی ملے اس پر راضی ہو جاؤ) اور اس وجہ سے تمہارا والد جنت میں داخل کر دیا جائے۔“

وَلَا أَحْسِبُ إِلَّا أَنَّكُمْ تُوْثِرُونَ إِنْقَادَ أَبِيكُمْ مِنَ النَّارِ عَلَى الْغِنَى.

تَرْجَمَہ: ”میرا خیال ہے کہ تم اپنے والد کو جہنم سے آزاد کرانے کو اپنی مال داری و دولت مندی پر ترجیح دو گے۔“

پھر ان کی طرف محبت بھری نظروں سے دیکھا اور ارشاد فرمایا: اٹھو اللہ تمہیں اپنی حفاظت میں رکھے، اٹھو اللہ تمہیں (پاکیزہ اور حلال) رزق عطا کرے۔
مسلمہ نے امیر المؤمنین کی طرف دیکھا اور کہا:

امیر المؤمنین میرے پاس انہیں دینے کے لیے بہتر چیز موجود ہے۔ فرمایا: وہ کیا ہے؟
اس نے کہا: میرے پاس تین لاکھ دینار ہیں، میں یہ آپ کے حوالے کرتا ہوں، آپ یہ رقم بطور ہدیہ ان کو دے دیں یا فقراء، مساکین میں صدقہ کے طور پر تقسیم کر دیں۔

حضرت عمر بن عبدالعزیز رَحِمَهُ اللہُ تَعَالٰی نے ارشاد فرمایا: اے مسلمہ! میرے پاس اس سے بہتر تجویز ہے۔

اس نے کہا: وہ کیا ہے؟

فرمایا:

”تَرُدُّهَا إِلَى مَنْ أَخَذَتْ مِنْهُ، فَإِنَّهَا لَيْسَتْ لَكَ بِحَقٍّ.....“

تَرْجَمَہ: ”یہ دینار جس سے (ناجائز ٹیکس کے ذریعہ) چھینے ہیں اسے واپس کر دیں آپ کا ان پر کوئی حق نہیں۔“

یہ سن کر مسلمہ کی آنکھوں میں آنسو جاری ہو گئے اور کہا:

”رَحِمَكَ اللّٰهُ. يَا أَمِيرَ الْمُؤْمِنِينَ. حَيًّا وَمَيِّتًا.....“

تَرْجَمَہ: ”امیر المؤمنین! آپ پر اللہ تعالیٰ کی بے شمار رحمتیں نازل ہوں، دنیا میں بھی اور آخرت میں بھی۔“

فَقَدْ أَلَنْتَ مِنَّا قُلُوبًا قَاسِيَةً.....

تَرْجَمَہ: ”آپ نے ہمارے سخت دلوں کو نرم کر دیا۔“

ذَكَرْتُهَا، وَقَدْ كَانَتْ نَاسِيَةً.....

تَرْجَمَہ: ”آپ نے بھولا ہوا سبق ہمیں یاد دلایا۔“

وَأَبْقَيْتَ لَنَا فِي الصَّالِحِينَ ذِكْرًا.....“

تَرْجَمَہ: ”اور آپ کی تربیت سے ہمیں صالحین (نیک لوگوں) میں شامل ہونے کی سعادت حاصل

ہوئی۔“

لوگوں نے خلیفۃ المسلمین کی وفات کے بعد ان کے تمام بیٹوں کے حالات دیکھے، ان میں سے کسی کو نہ محتاج دیکھا اور نہ ہی فقیر و غریب، اللہ تعالیٰ نے سچ فرمایا:

﴿وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعْفًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا﴾^۱

ترجمہ: ”لوگوں کو اس بات کا خیال کر کے ڈرنا چاہئے کہ اگر وہ خود اپنے پیچھے بے بس اولاد کو چھوڑتے اور مرتے وقت انہیں بچوں کے حق میں کیسے کچھ اندیشے لاحق ہوتے وہ خدا کا خوف کریں اور راستی (سچائی) کی بات کریں۔“

فَوَائِدُ وَنَصَاحَاتُ

حضرت عمر بن عبدالعزیز رَحِمَهُ اللہُ تَعَالٰی کے واقعات کو پڑھ کر ہمیں ان سے چند اسباق ملے:

۱ ہمارے سامنے ہر وقت آخرت کی زندگی اور اس دنیا کا بے حقیقت ہونا ہو اور ہمیں ہر وقت اپنی موت کی تیاری کی فکر ہو۔ اس کے لیے ہم یہ دعا بھی مانگا کریں:

شہادت کی موت حاصل کرنے کی دعا

﴿اللَّهُمَّ بَارِكْ فِي الْمَوْتِ وَفِي مَا بَعْدَ الْمَوْتِ﴾^۲

ترجمہ: ”اے اللہ! موت میں برکت عطا فرما اور موت کے بعد جو ہوتا ہے اس میں بھی برکت عطا فرما۔“

حدیث میں آتا ہے کہ جو شخص روزانہ اس دعا کو پچیس مرتبہ پڑھتا ہے، اسے اللہ تعالیٰ شہادت کی موت عطا فرماتے ہیں۔

۲ ہمیشہ مظلوم کی ظالم کے خلاف مدد کریں، چاہے وہ مظلوم ہمارا دشمن اور ظالم ہمارا دوست ہی کیوں نہ ہو۔

۳ اس دنیا کی زندگی کو قیمتی سمجھتے ہوئے آخرت کی زندگی میں کام آنے والے اعمال کریں ایسے اعمال جو صدقہ جاریہ بن جائیں یعنی مرنے کے بعد کی زندگی میں بھی ان کا نفع ملتا رہے۔

۱ نساء: ۹

۲ مَجْمَعُ الزَّوَانِدُ، كِتَابُ الْجِهَادِ، بَابُ فِيمَا تَحْصُلُ بِهِ الشَّهَادَةُ: ۳۹۰/۵

۴ اس واقعہ سے ہمیں یہ سبق ملا کہ ہمیں ہر وقت آخرت کی فکر کرنی چاہئے مرنے کے بعد کام آنے والی چیزیں ایمان اور اعمال ہیں۔ اس لیے دنیا میں جتنا زیادہ نیک عمل کر سکیں اس میں کمی نہیں کرنی چاہئے۔ ہر وقت آخرت کے بارے میں سوچنا چاہئے۔ سونے سے پہلے ایک منٹ موت کو سوچ لیا کریں مثلاً اگر آج میرا انتقال ہو گیا، تو قبر میں میرا کیا حال ہوگا کبھی یہ سوچیں کہ میں جنت کی نعمتوں میں ہوں۔ کبھی سوچیں جنت کی نہروں پر میں چکر لگا رہا ہوں وغیرہ وغیرہ، اس سوچ کا فائدہ یہ ہوگا کہ برے کاموں کا خیال بھی دل میں نہیں آئے گا اور آدمی نیک اعمال ہی اختیار کرے گا۔

مُذَکِرَہ

- سُؤَال: حضرت عمر بن عبدالعزیز رَحِمَهُ اللہُ تَعَالٰی سے پہلے مسلمانوں کے کتنے خلیفہ گزرے؟
- سُؤَال: حضرت ابو حازم رَحِمَهُ اللہُ تَعَالٰی نے حضرت عمر بن عبدالعزیز رَحِمَهُ اللہُ تَعَالٰی کو کون سی حدیث سنائی تھی؟
- سُؤَال: سمرقند کے لوگوں کی شکایت پر حضرت امیر المؤمنین نے کیا احکامات ارشاد فرمائے؟
- سُؤَال: میراث کے بارے میں حضرت عمر بن عبدالعزیز رَحِمَهُ اللہُ تَعَالٰی نے اپنے بیٹوں کو کیا وصیت کی؟



حضرت محمد بن علی بن ابی طالب رَحِمَهُمُ اللہُ تَعَالٰی

(عرف محمد بن حنفیہ)

”لَا أَعْلَمُ أَحَدًا أَخَذَ عَنْ عَلِيٍّ وَأَفَادَ مِنْهُ أَكْثَرَ مِنْ مُحَمَّدِ بْنِ الْحَنْفِيَّةِ“ (ابن الجنید)
تَرْجَمَةً: ”میری معلومات کے مطابق حضرت علی سے ان کے بیٹے محمد بن حنفیہ نے سب سے زیادہ علم و ادب حاصل کیا۔“

محمد بن حنفیہ رَحِمَهُمُ اللہُ تَعَالٰی اور حسن بن علی رَضِيَ اللہُ تَعَالٰی عَنْہُمَا کے درمیان صلح

حضرت محمد بن حنفیہ رَحِمَهُمُ اللہُ تَعَالٰی اور ان کے بھائی حضرت حسن بن علی رَضِيَ اللہُ تَعَالٰی عَنْہُمَا کے آپس میں تعلقات خراب ہو گئے۔ حضرت محمد بن حنفیہ رَحِمَهُمُ اللہُ تَعَالٰی نے حضرت حسن رَضِيَ اللہُ تَعَالٰی عَنْہُ کو خط لکھا جس میں تحریر تھا۔

اللہ تعالیٰ نے آپ کو کئی اعتبار سے اونچا درجہ نصیب فرمایا ہے۔ کئی اعتبار سے آپ کو مجھ پر برتری عطا کی، وہ اس طرح کہ:

آپ کی والدہ ماجدہ رسول اللہ ﷺ کی بیٹی (حضرت فاطمہ رَضِيَ اللہُ تَعَالٰی عَنْہَا) ہیں اور میری والدہ ماجدہ قبیلہ بنو حنیفہ کی ایک عام عورت ہیں۔

اسی طرح آپ کے نانا اللہ کے رسول ﷺ اور اس کی مخلوق کے سردار ہیں۔

اور میرے نانا جعفر بن قیس ایک عام آدمی ہیں۔

جب میرا یہ خط آپ کے پاس پہنچے تو میرے ساتھ صلح کرنے کے لیے فوراً چلے آئے، تاکہ اس میں بھی آپ کو ہی فضیلت و برتری حاصل رہے۔ جب یہ خط حضرت حسن رَضِيَ اللہُ تَعَالٰی عَنْہُ کے پاس پہنچا تو وہ جلد ان کے پاس آئے اور صلح فرمائی۔

یہ عقل مند و سمجھ دار شخص جنہوں نے ہمیشہ ہوشیاری سے لڑائی پر صلح کو ترجیح دی، (یعنی صلح کو پسند کیا) اور حکمت عملی سے دوسرے کو بھی صلح پر بہترین طریقے سے تیار کر لیا یہ شخص کون تھے؟

آئیے شروع سے ہم ان کی زندگی کے حالات لکھتے ہیں، آپ دعا کر کے ان کے حالات پڑھیں کہ اللہ

تعالیٰ ہمیں بھی بھائیوں سے صلح کی اسی طرح توفیق نصیب فرمادے، اور جیسے اللہ تعالیٰ نے ان کو نیک بنایا تھا ہمیں بھی نیک بنادے، آمین۔

حضرت محمد بن حنفیہ رَحِمَهُمُ اللہُ تَعَالٰی کی ولادت باسعادت

اس واقعہ کا آغاز رسول اکرم ﷺ کی زندگی مبارک کے آخری دنوں سے ہوتا ہے۔ ایک روز حضرت علی رَضِیَ اللہُ تَعَالٰی عَنْہُ نبی اکرم ﷺ کی خدمت اقدس میں بیٹھے ہوئے تھے عرض کیا: ”أَرَأَيْتَ إِنْ وَلَدَ لِي وَلَدٌ مِنْ بَعْدِكَ أَفَأَسَمِيهِ بِاسْمِكَ وَأَكْنِيهِ بِكُنْيَتِكَ؟“

ترجمہ: ”یا رسول اللہ! اگر اب مجھے آپ کے انتقال کے بعد اللہ سبحانہ و تعالیٰ بیٹا عطا کرے تو کیا اس کا نام آپ کے نام پر اور اس کی کنیت آپ کی کنیت کی طرح رکھ سکتا ہوں؟“ فرمایا: ہاں، کیوں نہیں!

پھر یونہی دن گزرنے لگے، نبی اکرم ﷺ اللہ تعالیٰ کو پیارے ہو گئے۔ آپ ﷺ کے انتقال کے چند ماہ بعد آپ کی پیاری بیٹی حضرت فاطمہ بتول رَضِیَ اللہُ تَعَالٰی عَنْہَا کا بھی انتقال ہو گیا۔ ان کی وفات کے بعد حضرت علی رَضِیَ اللہُ تَعَالٰی عَنْہُ نے قبیلہ بنو حنیفہ کی ایک خاتون خولہ بنت جعفر بن قیس سے شادی کر لی۔ ان کے ہاں بیٹا پیدا ہوا جس کا نام محمد رکھا گیا۔ اس کی کنیت رسول اکرم ﷺ کی اجازت کے مطابق ابوالقاسم رکھی گئی، لوگ انہیں محمد بن حنفیہ کے نام سے پکارنے لگے تاکہ حضرت فاطمہ الزہراء رَضِیَ اللہُ تَعَالٰی عَنْہَا کے لاڈلے بیٹوں حضرت حسن اور حضرت حسین رَضِیَ اللہُ تَعَالٰی عَنْہُمَا کے درمیان ان کا فرق ہو سکے۔ پھر یہ تاریخ میں اسی نام سے مشہور ہوئے۔

حضرت محمد بن حنفیہ رَحِمَهُمُ اللہُ تَعَالٰی حضرت صدیق اکبر رَضِیَ اللہُ تَعَالٰی عَنْہُ کی خلافت کے آخری دنوں میں پیدا ہوئے، اپنے والد محترم حضرت علی رَضِیَ اللہُ تَعَالٰی عَنْہُ کی نگرانی میں پرورش پائی اور انہیں سے علم، زہد اور تقویٰ حاصل کیا، ان کی طاقت اور بہادری کے وارث بنے اور انہی سے صاف بات کرنے کے گر سیکھے۔ وہ الحمد للہ بیک وقت اللہ تعالیٰ کی دی ہوئی توفیق سے میدان جنگ کے نڈر اور بہادر مجاہد بھی تھے اور ساتھ ساتھ تقریر و بیان اور میدان خطابت کے عظیم شہسوار بھی تھے۔

جب رات کی تاریکی چھا جاتی، لوگ نیند کے مزے لوٹ رہے ہوتے تو یہ مصلے پر کھڑے ہو کر تہجد کی نماز میں اللہ سبحانہ و تعالیٰ کے ساتھ ہم کلام ہوتے، سجدہ ریز ہوتے، گڑ گڑاتے اور آہ و زاریاں کر کے دعائیں مانگتے

حضرت محمد بن حنفیہ کا جنگوں میں شریک ہونا

حضرت علی رَضِیَ اللہُ تَعَالٰی عَنْہُ نے اپنے بیٹے حضرت محمد بن حنفیہ رَحِمَهُمُ اللہُ تَعَالٰی کو ان تمام جنگوں میں ساتھ رکھا جن میں خود شریک ہوئے، اس سے حضرت محمد بن حنفیہ رَحِمَهُمُ اللہُ تَعَالٰی نے والد کی قائدانہ صلاحیت اور جنگی مہارت سے بہت کچھ سیکھا۔

کسی جنگ میں نہ تو ان کو کوئی شکست ہوئی اور نہ کبھی انہوں نے جنگ کے ارادے میں سستی کا اظہار کیا۔ ایک دفعہ ان سے سوال کیا گیا:

”مَا لَأَبِيكَ يُقَحِّمُكَ فِي الْمَهَالِكِ، وَيُولِجُكَ فِي الْمَضَاقِقِ، دُونَ أَخَوَيْكَ الْحَسَنِ وَالْحُسَيْنِ؟“

ترجمہ: ”کیا بات ہے آپ کے ابا جان نے آپ کو خطرناک جنگوں میں شریک کیا، جب کہ حضرت حسن اور حضرت حسین رَضِیَ اللہُ تَعَالٰی عَنْہُمَا کو جنگوں سے الگ تھلگ رکھا؟“

فرمایا:

”ذَلِكَ لِأَنَّ أَخَوَيَّ يَنْزِلَانِ مِنْ أَبِي مَنَزِلَةً عَيْنِيهِ وَأَنْزِلُ أَنَا مِنْهُ مَنَزِلَةً يَدَيْهِ..... فَهُوَ يَقِي عَيْنِيهِ بِيَدَيْهِ.“

ترجمہ: ”اس لیے کہ وہ دونوں میرے بھائی اپنے باپ کی آنکھیں اور میں ان کا ہاتھ تھا۔ وہ اپنے ہاتھوں سے اپنی آنکھوں کی حفاظت کیا کرتے تھے۔“

کتنا بہترین جواب دیا، کہ نہ معلوم سوال کرنے والے نے کس غلط نیت سے سوال کیا ہو، لیکن جواب دینے والے نے کتنا حکمت سے جواب دیا۔

حضرت علی رَضِیَ اللہُ تَعَالٰی عَنْہُ کی شہادت اور حضرت معاویہ رَضِیَ اللہُ تَعَالٰی عَنْہُ

کا خلیفہ بننا

جنگ صفین کے بعد جب حضرت علی رَضِیَ اللہُ تَعَالٰی عَنْہُ ایک بد بخت کے ہاتھوں شہید ہوئے، تو امت مسلمہ حضرت معاویہ بن ابی سفیان رَضِیَ اللہُ تَعَالٰی عَنْہُ کی خلافت پر متفق ہو گئی، حضرت محمد بن حنفیہ رَحِمَهُمُ اللہُ تَعَالٰی نے

بھی اس وقت بہت ہی زیادہ سمجھ داری سے اور صبر سے کام لیا کہ مسلمانوں میں اتحاد پیدا ہو جائے اختلافات دور ہو جائیں، اس لیے انہوں نے حضرت معاویہ رَضِیَ اللہُ تَعَالٰی عَنْہُ کے ہاتھ پر بیعت کر لی۔

حضرت معاویہ رَضِیَ اللہُ تَعَالٰی عَنْہُ کو بھی ان کی بیعت کے بعد ان پر بہت زیادہ اطمینان ہو گیا۔ اس لیے انہوں نے حضرت محمد بن حنفیہ رَحِمَهُ اللہُ تَعَالٰی کو اپنے پاس دار الحکومت میں بلایا، جب وہ حضرت امیر معاویہ رَضِیَ اللہُ تَعَالٰی عَنْہُ سے ملنے کے لیے دار الحکومت دمشق تشریف لائے تو آپ کو شاہی اعزاز و اکرام سے نوازا گیا۔ آپ کئی مرتبہ امیر معاویہ رَضِیَ اللہُ تَعَالٰی عَنْہُ کی زیارت کے لیے تشریف لے گئے۔

حضرت محمد بن حنفیہ رَحِمَهُ اللہُ تَعَالٰی کا رومی کے ساتھ کشتی لڑنا

ایک مرتبہ روم کے بادشاہ نے حضرت معاویہ رَضِیَ اللہُ تَعَالٰی عَنْہُ کو خط لکھا جس میں یہ تحریر تھا:

”إِنَّ الْمُلُوكَ عِنْدَنَا تُرَاسِلُ الْمُلُوكَ، وَيُطْرِفُ بَعْضُهُمْ بَعْضًا بِغَرَائِبِ مَا عِنْدَهُمْ

تَرْجَمَہ: ”ہمارے ہاں یہ دستور ہے کہ بادشاہ ایک دوسرے کو خیریت معلوم کرنے کے لیے پیغامات بھیجتے ہیں، اور قیمتی تحائف کے تبادلے سے خوشی محسوس کرتے ہیں۔“

وَيُنَافِسُ بَعْضُهُمْ بَعْضًا بِعَجَائِبِ مَا فِي مَمَالِكِهِمْ.

تَرْجَمَہ: ”اور بعض اوقات اپنے ملک کی عجیب و غریب اور قیمتی اشیاء کے تبادلے میں ایک دوسرے سے بڑھنے کی کوشش کرتے ہیں۔“

فَهَلْ تَأْذَنُ لِي بِأَنْ يَكُونَ بَيْنِي وَبَيْنَكَ مَا يَكُونُ بَيْنَهُمْ؟“

تَرْجَمَہ: ”کیا آپ اجازت دیتے ہیں کہ یہ دستور میرے اور آپ کے درمیان بھی رائج ہو؟“

”فَأَجَابَهُ مُعَاوِيَةُ بِالْإِجَابِ وَأَذِنَ لَهُ.“

تَرْجَمَہ: ”حضرت امیر معاویہ رَضِیَ اللہُ تَعَالٰی عَنْہُ نے قیمتی تحائف اور دل پسند اشیاء کے تبادلے کے لیے رضامندی کا اظہار کر دیا۔“

روم کے بادشاہ نے اپنے ملک کے دو عجیب و غریب قسم کے آدمی حضرت معاویہ رَضِیَ اللہُ تَعَالٰی عَنْہُ کی طرف بھیجے۔

ایک بہت لمبا تڑنگا تھا، قد کی لمبائی حیرت انگیز تھی، یوں معلوم ہوتا جیسے جنگل میں ایک انتہائی لمبا درخت کھڑا ہے یا کوئی اونچا مینار ہے۔

اور دوسرا بہت زیادہ طاقت ور تھا اسے دیکھ کر یوں معلوم ہوتا جیسے کوئی چیر پھاڑ کرنے والا درندہ کھڑا ہے ان کے پاس روم کے بادشاہ کا ایک خط بھی تھا جس میں یہ لکھا ہوا تھا:

”أَفِي مَمْلَكَتِكَ مَنْ يُسَاوِي هَذَيْنِ الرَّجُلَيْنِ طُولًا وَقُوَّةً؟“

ترجمہ: ”کیا آپ کے ملک میں لمبائی اور طاقت کے لحاظ سے ان جیسا کوئی شخص ہے؟“

حضرت معاویہ رَضِيَ اللہُ تَعَالٰی عَنْہُ یہ خط پڑھ کر حضرت عمرو بن عاص رَضِيَ اللہُ تَعَالٰی عَنْہُ سے فرمانے لگے، اتنا لمبا آدمی بل کہ اس سے بھی دو قدم آگے ہمارے پاس ہے اور وہ ہے قیس بن سعد بن عبادہ، رہا اس دوسرے شخص جیسا طاقت ور تو آپ بتائیے وہ کون ہو سکتا ہے؟

حضرت عمرو بن عاص رَضِيَ اللہُ تَعَالٰی عَنْہُ نے فرمایا، ہمارے ملک میں دو شخص طاقت میں اس سے بڑھ کر ہیں۔

ایک محمد بن حنفیہ اور دوسرے عبداللہ بن زبیر (رَضِيَ اللہُ تَعَالٰی عَنْہُما) لیکن یہ دونوں دارالحکومت سے بہت دور رہتے ہیں۔

حضرت معاویہ رَضِيَ اللہُ تَعَالٰی عَنْہُ نے ارشاد فرمایا: محمد بن حنفیہ ہم سے دور ہیں۔

حضرت عمرو بن عاص رَضِيَ اللہُ تَعَالٰی عَنْہُ نے کہا: کیا خیال ہے وہ اپنے مرتبہ و مقام کے اعتبار سے لوگوں کے سامنے ایک رومی شخص کے ساتھ کشتی لڑنے کے لیے تیار ہو جائیں گے؟

حضرت معاویہ رَضِيَ اللہُ تَعَالٰی عَنْہُ نے ارشاد فرمایا: ہاں اسلام کی عزت کی خاطر وہ اس کے لیے تیار ہو جائیں گے۔

پھر حضرت معاویہ رَضِيَ اللہُ تَعَالٰی عَنْہُ نے حضرت قیس بن سعد اور حضرت محمد بن حنفیہ رَحِمَهُمُ اللہُ تَعَالٰی کو بلایا، جب مقابلے کے لیے مجلس منعقد کی گئی تو حضرت قیس بن سعد رَحِمَهُمُ اللہُ تَعَالٰی نے دھوتی باندھ کر پاجامہ اتارا اور اس رومی شخص کے سامنے پھینک دیا۔ (جس کا مطلب یہ تھا کہ اس پاجامہ سے ہی اپنا قد ناپ لو اگر ہمت ہے تو مقابلہ کے لیے تیار ہو جاؤ) اور اس سے کہا: یہ پہنو!

اس نے پاجامہ پہنا جو اس کے گلے تک پہنچ گیا اہل مجلس یہ منظر دیکھ کر ہنس دیئے، حضرت قیس بن سعد رَحِمَهُمُ اللہُ تَعَالٰی کا قد اس سے کہیں زیادہ لمبا تھا، رومی یہ دیکھ کر بہت شرمندہ ہوا۔

اور حضرت محمد بن حنفیہ رَحِمَهُمُ اللہُ تَعَالٰی نے ترجمان سے کہا:

”قُلْ لِلرُّومِیِّ.....“

إِنْ شَاءَ أَنْ يَجْلِسَ وَأَكُونُ أَنَا قَائِمًا ثُمَّ يُعْطِينِي يَدَهُ.

تَرْجَمَہ: ”میرے (مقابلے کے لیے) آنے والے رومی سے کہو، اگر وہ چاہے تو بیٹھ جائے اور

میں کھڑا رہوں اور وہ اپنا ہاتھ میرے ہاتھ میں دے دے۔“

فَإِمَّا أَنْ أُقِيمَهُ وَإِمَّا أَنْ يَقْعِدَنِي.....

تَرْجَمَہ: ”میں اسے بزور بازو کھڑا کرنے کی کوشش کروں گا اور وہ مجھے بزور بازو بٹھانے کی کوشش کرے گا۔“

وَإِنْ شَاءَ فَلْيَكُنْ هُوَ الْقَائِمُ وَأَنَا الْقَاعِدُ.....

تَرْجَمَہ: ”اور اگر وہ چاہے تو خود کھڑا ہو جائے میں بیٹھ جاتا ہوں (اس صورت میں وہ مجھے کھڑا

کرنے کی کوشش کرے گا جب کہ میں اسے بٹھانے کی کوشش کروں گا)۔“

اس طرح ہم دونوں اپنی طاقت کا مظاہرہ کریں گے۔

”فَاخْتَارَ الرُّومِيُّ الْقُعُودَ.“

تَرْجَمَہ: ”رومی نے بیٹھنے کو ترجیح دی۔“

حضرت محمد بن حنفیہ رَحِمَهُمُ اللہُ تَعَالٰی نے اس کا ہاتھ پکڑا اور اسے آن واحد (ایک ہی جھٹکے) میں کھڑا کر

دیا لیکن رومی حضرت محمد بن حنفیہ رَحِمَهُمُ اللہُ تَعَالٰی کو بٹھانے میں ناکام رہا۔

رومی کے سینے میں قومی غیرت ابھر گئی۔ اس نے کھڑا ہو کر مقابلہ کرنے کی ٹھانی اور حضرت محمد بن حنفیہ

رَحِمَهُمُ اللہُ تَعَالٰی نے بیٹھ کر اس کے ہاتھ کو ایک ایسا زوردار جھٹکا دیا، جس سے وہ زمین سے آگیا اور ایسا الٹ

پلٹ ہونے لگا جیسے اس کا بازو کندھے سے الگ ہو گیا ہو۔ مقابلہ ختم ہو گیا۔ دونوں رومی شرمندہ و پشیمان اپنے

بادشاہ کے پاس اپنا سامنہ لے کر واپس لوٹ گئے۔

حضرت محمد بن حنفیہ رَحِمَهُمُ اللہُ تَعَالٰی کا بیعت سے انکار کرنا

پھر زمانے نے اپنا ایک اور رخ بدلا.....

حضرت معاویہ رَضِیَ اللہُ تَعَالٰی عَنْہُ اور ان کے بیٹے یزید اور مروان بن حکم اپنے رب کو پیارے ہو گئے۔ بنو

امیہ کی باگ ڈور عبدالملک بن مروان کے ہاتھ آئی، وہ خلیفۃ المسلمین کہلانے لگا، اہل شام نے ان کے ہاتھ پر

بیعت کر لی اور اہل حجاز و عراق نے حضرت عبداللہ بن زبیر رَضِیَ اللہُ تَعَالٰی عَنْہُ کے ہاتھ پر بیعت کی۔

حضرت عبداللہ بن زبیر رَضِیَ اللہُ تَعَالٰی عَنْہُ نے حضرت محمد بن حنفیہ رَحِمَهُمُ اللہُ تَعَالٰی سے مطالبہ کیا کہ وہ بھی

اہل حجاز کی طرح ان کے ہاتھ پر بیعت کریں۔ حضرت محمد بن حنفیہ رَحِمَهُمُ اللہُ تَعَالٰی پر بیعت کا مقصد واضح تھا،

وہ خوب سمجھتے تھے کہ جس کی بیعت کی جائے اس کے بیعت کرنے والے پر کیا حقوق لازم ہوتے ہیں، اس کا ایک مطلب تو یہ ہے کہ اس کے بچاؤ میں تلوار اٹھائی جائے اور اس کے مخالفین کو قتل کیا جائے۔ اس لیے انہوں نے حضرت عبداللہ بن زبیر رَضِیَ اللہُ تَعَالٰی عَنْہُما سے صاف صاف کہہ دیا:

آپ اچھی طرح جانتے ہیں کہ مجھے اس بیعت سے کوئی دل چسپی نہیں، میں امت مسلمہ کا ایک فرد ہوں، میں اُس کے ہاتھ پر بیعت کروں گا جس کی خلافت پر پوری قوم متفق ہو جائے، اس وقت نہ میں آپ کی بیعت کروں گا اور نہ عبدالملک بن مروان کی۔

حضرت عبداللہ بن زبیر رَضِیَ اللہُ تَعَالٰی عَنْہُما محمد بن حنفیہ رَحِمَهُمُ اللہُ تَعَالٰی کو اپنی بیعت پر آمادہ کرنے کے لیے کبھی نرم رویہ اختیار کرتے اور کبھی سخت۔

تھوڑے ہی عرصہ میں حضرت محمد بن حنفیہ رَحِمَهُمُ اللہُ تَعَالٰی کے ساتھ بہت سے لوگ ملتے گئے دیکھتے ہی دیکھتے سات ہزار افراد نے ان کی قیادت کو تسلیم کر لیا اور انہوں نے اس بھڑکتی ہوئی فتنے کی آگ کا ایندھن بننے سے صاف انکار کر دیا۔

حضرت محمد بن حنفیہ رَحِمَهُمُ اللہُ تَعَالٰی کا ملک شام کی طرف روانہ ہونا

جب عبدالملک بن مروان کو حضرت عبداللہ بن زبیر رَضِیَ اللہُ تَعَالٰی عَنْہُما کی جانب سے حضرت محمد بن حنفیہ رَحِمَهُمُ اللہُ تَعَالٰی اور ان کے ساتھیوں پر کی جانے والی سختیوں اور تکالیف کا پتہ چلا تو اس موقع سے فائدہ اٹھاتے ہوئے ایک خط دے کر قاصد کو ان کی طرف روانہ کیا، جس میں نہایت ہی محبت اور شفقت کا انداز اپنایا گیا تھا۔ کبھی اس انداز سے اپنے بیٹوں کو بھی خط نہیں لکھا۔ اس میں یہ پیغام بھیجا کہ:

مجھے معلوم ہوا کہ عبداللہ بن زبیر (رَضِیَ اللہُ تَعَالٰی عَنْہُ) نے آپ کو سختیوں اور تکالیف میں ڈال رکھا ہے، سر زمین شام کے راستے آپ کے لیے کھلے ہیں، آپ تشریف لائیں ہم آپ کے تمام ساتھیوں کو خوش آمدید کہیں گے، ہمارے پاس تشریف لائیے ہم آپ کا پر جوش استقبال کریں گے یہاں پہنچ کر آپ یوں محسوس کریں گے جیسے آپ اپنے گھر میں ہوں، آپ ہمیں اپنے قدردانوں میں سے پائیں گے اور آپ کے حقوق کا خیال رکھا جائے گا۔

جب یہ خط ملا تو حضرت محمد بن حنفیہ رَحِمَهُمُ اللہُ تَعَالٰی اپنے ساتھیوں کو لے کر سر زمین شام کی طرف روانہ ہوئے۔ جب سرحدی علاقے ابلہ کے مقام پر پہنچے تو وہاں پڑاؤ ڈالا۔ ابلہ کے رہنے والوں نے ان کی بہت قدر کی، دل کھول کر ان کی مہمان نوازی کی، ان کی عبادت، دنیا کی طرف سے بے رغبتی اور پاکیزہ زندگی سے متاثر

ہو کر ان کی بہت عزت کی۔

حضرت محمد بن حنفیہ رَحِمَهُمُ اللہُ تَعَالٰی ابلہ کے رہنے والوں کو نیکی کا حکم دینے، برائی سے روکنے، اسلامی زندگی قائم کرنے، ان کے آپس کے جھگڑوں کو ختم کرنے اور ان کے درمیان صلح کرانے میں مصروف رہے۔ اس علاقے میں کوئی ایسا نہ رہا جو کسی دوسرے پر ظلم کرتا ہو۔

جب یہ خبر عبدالملک بن مروان تک پہنچی تو اس پر بڑی بھاری گزری۔ اس نے اپنے خاص اور اپنے قریبی لوگوں سے مشورہ کیا۔

انہوں نے کہا: ہماری رائے یہ ہے کہ آپ محمد بن حنفیہ کو اپنے ملک میں رہنے کی اجازت نہ دیں ورنہ وہ آپ کے لیے خطرہ بن جائیں گے۔ ان کی خوبیوں اور صلاحیتوں کو آپ خود اچھی طرح جانتے ہیں، اگر انہوں نے یہاں رہنا ہے تو آپ کے ہاتھ بیعت کریں ورنہ جہاں سے آئے ہیں وہیں چلے جائیں۔

عبدالملک بن مروان نے ان کی طرف خط لکھا جس میں تحریر تھا:

”آپ میرے ملک میں تشریف لائیں اور میرے ساتھ رہیں، جیسے کہ آپ کو معلوم ہے کہ میرے عبداللہ بن زبیر کے ساتھ تعلقات اچھے نہیں ہیں۔ مسلمانوں میں آپ کی عزت، شہرت اور ایک اہم مقام ہے۔ میرا خیال ہے کہ اگر آپ میرے ملک میں رہائش اختیار کرنا چاہتے ہیں تو میری بیعت کر لیں، آپ کے لیے یہ بہتر ہوگا، اگر آپ بیعت کر لیں تو میں آپ کو وہ سو بھری جہاز جو سامان سے لدے ہوئے ابھی ابھی پہنچے ہیں مع ان کے عملے کے آپ کی خدمت میں پیش کر دوں گا، آپ اس کے مالک ہوں گے۔

ان کے علاوہ دس لاکھ درہم بھی آپ کی خدمت میں پیش کرنے کے لیے تیار ہوں، انہیں خرچ کرنے کا آپ کو مکمل اختیار ہوگا۔ آپ یہ رقم اپنی ذات، اپنی اولاد، رشتہ دار اور ساتھیوں پر خرچ کر سکیں گے، اگر آپ میری بیعت سے راضی نہیں ہیں تو پھر وہاں تشریف لے جائیں، جہاں میری حکومت نہ ہو۔“

حضرت محمد بن حنفیہ رَحِمَهُمُ اللہُ تَعَالٰی نے جواباً یہ خط لکھا:

”محمد بن علی کی جانب سے عبدالملک بن مروان کی طرف السلام علیکم:

میں اس اللہ سبحانہ و تعالیٰ کی حمد و ثناء بیان کرتے ہوئے یہ خط آپ کی طرف لکھ کر بھیج رہا ہوں جس کے سوا کوئی معبود برحق نہیں ہے۔

اما بعد!

شاید آپ مجھ سے ڈرے ہوئے ہیں، میرا خیال تھا کہ آپ بیعت کے سلسلے میں میرے مقصد کو جان چکے ہوں گے۔ اللہ کی قسم! اگر پوری امت میرے ہاتھ پر بیعت کرنے کے لیے راضی ہو جائے اور صرف ایک بستی

وَاللّٰهُ يَهْدِي

والے مجھے اپنا خلیفہ ماننے پر راضی نہ ہوں تب بھی میں یہ خلافت قطعاً قبول نہ کروں اور اس بات پر کبھی بھی ان سے لڑائی نہ کروں۔

میں مکہ معظمہ میں رہنے لگا، حضرت عبداللہ بن زبیر نے چاہا کہ میں ان کی بیعت کر لوں، جب میں نے انکار کر دیا تو انہوں نے میرا فیصلہ نامنظور کر دیا اور میرے لیے مشکلات پیدا ہو گئیں، پھر آپ نے مجھے اپنے ملک شام میں رہائش اختیار کرنے کے لیے دعوت دی میں آپ کی دعوت کو قبول کرتے ہوئے یہاں چلا آیا اور آپ کے ملک میں رہنے لگا اب آپ نے یہ پیغام بھیج دیا ہے۔ میں ان شاء اللہ اپنے ساتھیوں کو لے کر یہاں سے بھی چلا جاؤں گا آپ گھبرائیے نہیں۔“

حضرت محمد بن حنفیہ رَحِمَهُمُ اللہُ تَعَالٰی کا اپنے

ساتھیوں سے خطاب کرنا

حضرت محمد بن حنفیہ رَحِمَهُمُ اللہُ تَعَالٰی اپنے گھر والوں اور اپنے مخلص ساتھیوں کو لے کر سرزمین شام سے واپس لوٹے۔ جس جگہ بھی آپ ٹھہرتے آپ کو وہاں سے آگے جانے کا حکم دیا جاتا۔ اور آپ سفر کی تکلیفیں اور مشقتیں برداشت کرتے رہے، اس سے بڑھ کر آپ کو ایک اور آزمائش کا سامنا کرنا پڑا۔

ہوایہ کہ آپ کے چند ساتھیوں نے اپنی غفلت، سستی اور کاہلی کی بنا پر حضرت محمد بن حنفیہ رَحِمَهُمُ اللہُ تَعَالٰی پر اعتراض کیا کہ: رسول اللہ ﷺ نے حضرت علی رَضِیَ اللہُ تَعَالٰی عَنْہُ اور ان کی اولاد کو علم و حکمت سکھائی تھی، اور خاص طور پر اہل بیت (حضور ﷺ کے خاندان) کو علم و حکمت کی دولت سے مالا مال کر دیا تھا اتنی بڑی سعادت کسی اور کے حصے میں نہیں آئی..... اور ہمارے راہ نما حضرت محمد بن حنفیہ رَحِمَهُمُ اللہُ تَعَالٰی بھی اہل بیت میں سے ہیں، لیکن ان مشکلات اور پریشانیوں میں ان کی حکمت عملی کسی کام نہیں آرہی۔

حضرت محمد بن حنفیہ رَحِمَهُمُ اللہُ تَعَالٰی نے اللہ کی دی ہوئی صلاحیت، سمجھ داری اور قابل رشک ذہانت کی بنا پر اس خطرے کو محسوس کر لیا کہ یہ لوگ مشکلات سے گھبرا کر اب آپ کو چھوڑنا چاہتے ہیں، آپ نے سب لوگوں کو جمع کیا اور آپ ان سے خطاب کرنے کے لیے کھڑے ہوئے اللہ تعالیٰ کی حمد و ثناء اور رسول اقدس ﷺ پر درود و سلام کے بعد ارشاد فرمایا:

”بعض لوگوں کا خیال ہے کہ اہل بیت کو رسول اقدس ﷺ نے کسی ایسے خصوصی علم سے نوازا ہے جو کسی اور کو عطا نہیں کیا۔

اللہ تعالیٰ کی قسم! ہم رسول اللہ ﷺ کی طرف سے اس علم کے وارث ہیں جو قرآن مجید میں محفوظ

ہے، جو لوگ یہ گمان کرتے ہیں کہ ہم کتاب الہی کے علاوہ کچھ اور پڑھتے ہیں وہ جھوٹ بولتے ہیں۔
یہ سن کر لوگ مطمئن ہو گئے اور اپنی کاہلی و سستی کو چھوڑ کر چست چاق و چوبند ہو کر آپ سے محبت کرنے لگے۔ آپ کے بعض ساتھی محبت سے آپ کو یوں سلام کرتے۔
السلام علیک یا مہدی۔

آپ فرماتے: میں خیر و بھلائی کی طرف راہ نمائی کرنے والا ہوں اور آپ تمام بھی خیر و بھلائی کی طرف راہ نمائی کرنے والے ہیں۔

جب کوئی مجھے سلام کہے تو وہ میرا نام لیا کرے اور یوں کہے السلام علیک یا محمد بن علی۔“

حضرت محمد بن حنفیہ رَحِمَهُمُ اللہُ تَعَالٰی کی عبد الملک بن مروان

کے ہاتھ پر بیعت

حضرت محمد بن حنفیہ رَحِمَهُمُ اللہُ تَعَالٰی اور ان کے ساتھیوں کے لیے یہ تکلیف دہ صورت زیادہ دیر تک نہ رہی، ہوا یوں کہ حجاج بن یوسف حضرت عبداللہ بن زبیر رَضِیَ اللہُ تَعَالٰی عَنْہُمَا پر غالب آ گیا، انہیں شہید کر دیا۔ تمام لوگوں نے عبد الملک بن مروان کی خلافت کو تسلیم کرتے ہوئے ان کے ہاتھ پر بیعت کر لی۔ یہ صورت حال دیکھتے ہوئے حضرت محمد بن حنفیہ رَحِمَهُمُ اللہُ تَعَالٰی نے عبد الملک بن مروان کی طرف خط لکھا جس میں یہ تحریر تھا۔

”محمد بن علی کی طرف سے امیر المؤمنین عبد الملک بن مروان کی طرف السلام علیکم امّا بعد!

جب میں نے یہ منظر دیکھا کہ سب لوگوں نے متفقہ طور پر آپ کی خلافت کو تسلیم کر لیا ہے، میں بھی امت مسلمہ کا ایک فرد ہوں۔ میں نے حجاز میں آپ کی طرف سے مقرر کردہ گورنر کے ہاتھ پر بیعت کر لی ہے، یہ بیعت بھی آپ کی خلافت کو تسلیم کرتے ہوئے کی ہے اور آپ کو اس کی اطلاع کر رہا ہوں۔ والسلام علیک۔“

عبد الملک بن مروان نے جب یہ خط اپنے ساتھیوں کو پڑھ کر سنایا، تو سب نے بیک زبان کہا:

امیر المؤمنین اس خط سے محمد بن حنفیہ کے اخلاص کا پتہ چلتا ہے اگر وہ آپ کی مخالفت کرنا چاہتے، تو آپ کے لیے مشکلات پیدا کر سکتے تھے۔ یہ ان کی مہربانی ہے کہ انہوں نے خوشی کا اظہار کرتے ہوئے آپ کی بیعت کا اعلان کیا ہے۔ اب آپ کو ان کی قدر کرنی چاہئے، ان کو پہلی فرصت میں جوابی خط لکھیں جس میں ان کا شکریہ ادا کریں۔ اور انہیں ہر طرح کے تعاون کا یقین دلائیں۔

ساتھ ہی انہیں یہ تسلی بھی دیں کہ آج کے بعد انہیں اور ان کے کسی بھی ساتھی کے لیے حکومت کی جانب

سے کوئی پریشانی پیدا نہیں کی جائے گی اور نہ ہی کسی گھبراہٹ میں مبتلا کیا جائے گا۔ آپ امن و سکون سے زندگی بسر کریں گے۔ اس کے ساتھ ہی ایک خط حجاج بن یوسف کو لکھا جس میں اسے یہ حکم دیا:

محمد بن حنفیہ کی تعظیم بجالائیں اور ہر طرح سے ان کا خیال رکھیں۔

لیکن حضرت محمد بن حنفیہ رَحِمَهُمُ اللہُ تَعَالٰی زیادہ عرصے زندہ نہ رہ سکے۔

اور انتقال کر گئے اِنَّا لِلّٰہِ وَاِنَّا اِلَیْہِ رَاجِعُونَ۔ رَضِیَ اللہُ عَنْہُ وَاَرْضَاہُ۔

اللہ تعالیٰ ان سے راضی ہوئے اور اللہ تعالیٰ نے ان کو راضی کر دیا۔

اللہ تعالیٰ حضرت محمد بن حنفیہ رَحِمَهُمُ اللہُ تَعَالٰی کی قبر کو منور کرے اور ان کی پاکیزہ روح کو جنت میں ترو

تازہ رکھے، وہ ان خوش نصیب لوگوں میں سے تھے جو زمین میں فساد اور اپنا نام و مشہوری نہیں چاہتے تھے۔

فَوَائِدُ وَنَصَائِحُ

❶ اس واقعہ سے ہمیں یہ سبق ملتا ہے کہ ہمیں اپنی زندگی اللہ تعالیٰ کے دین کی خدمت اور سر بلندی کے لیے گزارنی چاہئے۔

جس طرح حضرت محمد بن حنفیہ رَحِمَهُمُ اللہُ تَعَالٰی نے ساری زندگی دین کے لیے وقف کر دی۔ کبھی کس علاقے کا سفر کیا کبھی کس علاقے کا سفر کیا۔ اور مختلف قسم کی تکلیفیں برداشت کیں، لیکن دین پر جمے رہے۔

❷ ساتھ ہی یہ سبق ملتا ہے کہ ہمیں بہادر بننا چاہئے حدیث شریف میں آتا ہے:

﴿الْمُؤْمِنُ الْقَوِيُّ خَيْرٌ مِّنَ الْمُؤْمِنِ الضَّعِيفِ﴾

ترجمہ: ”طاقت ور مومن کم زور مومن سے بہتر ہے۔“

جس طرح حضرت محمد بن حنفیہ رَحِمَهُمُ اللہُ تَعَالٰی طاقت ور اور بہادر تھے اور انہوں نے اپنے مقابلے میں

آنے والے رومی شخص کو ایک دم شکست دی اس لیے روزانہ آپ بھی ورزش کرنے کا اہتمام کریں اپنی صحت کا خیال رکھیں۔

❸ ایک سبق یہ بھی ملتا ہے کہ ہمیں ہر جگہ نیکی کی بات کرنی چاہئے آپس کے جھگڑوں کو ختم کرنا چاہئے اور

آپس میں پیار محبت سے رہنا چاہئے اس سے اللہ تعالیٰ بھی خوش ہوں گے اور اللہ تعالیٰ کے بندے بھی ہم سے

خوش ہوں گے اور ہماری عزت و احترام کریں گے۔

آئیے ہم بھی عزم کریں کہ:

(الف) اگر کبھی کسی سے جھگڑا ہو جائے تو صلح صفائی کی کوشش کریں گے اور دوسرے کی غلطی کو معاف کر کے خود ملاقات میں پہل کریں گے۔

(ب) اللہ تعالیٰ کی طرف سے عطا کردہ صلاحیتوں کو (صحت و تندرستی، وقت، مال وغیرہ) کو اللہ تعالیٰ کے دین کو زندہ کرنے میں خرچ کریں گے اور اس مقصد کو پورا کرنے میں جو بھی مصیبت اور پریشانی رکاوٹ آئے گی تو اس پریشانی میں ان شاء اللہ تعالیٰ ثابت قدم رہیں گے اس کے لیے ہم اللہ تعالیٰ سے یہ دعا بھی مانگیں گے:

”يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ“^۱
ترجمہ: ”اے دلوں کو پلٹنے والے! میرے دل کو اپنے دین پر جمائے رکھ۔“

مُذَاحِرَة

سُؤَال: حضرت محمد بن علی بن ابی طالب محمد بن حنفیہ رَحِمَهُمُ اللہُ تَعَالٰی کے نام سے کیوں مشہور ہوئے؟

سُؤَال: آپ کا نام محمد رکھنے کے لیے حضرت علی رَضِیَ اللہُ تَعَالٰی عَنْہُ نے کس سے اجازت طلب کی؟

سُؤَال: حضرت محمد بن حنفیہ کی رومیوں کے ساتھ کشتی لڑنے کی کیا وجہ بنی؟

سُؤَال: حضرت محمد بن حنفیہ رَحِمَهُمُ اللہُ تَعَالٰی نے عبد الملک بن مروان کی بیعت کے حکم پر کیا جواب عنایت فرمایا؟

سُؤَال: حضرت محمد بن حنفیہ رَحِمَهُمُ اللہُ تَعَالٰی نے تین جگہ صلح میں پہل فرمائی آپ بتا سکتے ہیں کہاں کہاں؟

سُؤَال: حضرت محمد بن حنفیہ رَحِمَهُمُ اللہُ تَعَالٰی کی زندگی سے آپ نے کیا سبق حاصل کیا؟

حضرت طاووس بن کیسان رَحِمَهُمُ اللہُ تَعَالٰی

(محمد بن یوسف ثقفی رَحِمَهُمُ اللہُ تَعَالٰی کے ساتھ)

”مَا رَأَيْتُ أَحَدًا قَطُّ مِثْلَ طَاوُوسِ بْنِ كَيْسَانَ“ (عمرو بن دینار)
ترجمہ: ”میں نے طاووس بن کیسان جیسا نادر جید عالم کوئی نہیں دیکھا۔“

حضرت طاووس بن کیسان رَحِمَهُمُ اللہُ تَعَالٰی میں

صحابہ کرام رَضِیَ اللہُ تَعَالٰی عَنْہُمْ کی صفات

حضرت طاووس بن کیسان رَحِمَهُمُ اللہُ تَعَالٰی ان مبارک ہستیوں میں سے تھے جو بہت متقی، پرہیزگار اور ایمان والے تھے۔

مسجد نبوی کے اندر جو صحابہ کرام رَضِیَ اللہُ تَعَالٰی عَنْہُمْ کی جماعت تیار ہوئی تھی، اس جماعت کے شاگردوں میں سے ایک شاگرد حضرت طاووس بن کیسان رَحِمَهُمُ اللہُ تَعَالٰی تھے۔ انہوں نے ہمیشہ اپنے اساتذہ کرام کی اتباع کی اور صحابہ کرام رَضِیَ اللہُ تَعَالٰی عَنْہُمْ کی بہت سی صفات اپنے اندر پیدا کیں مثلاً:

① ”رُسُوخُ الْإِيمَانِ“

ترجمہ: ”اللہ تعالیٰ کی ذات پر ایمانِ کامل اور پختہ یقین۔“

② ”وَصِدْقُ اللَّهْجَةِ“

ترجمہ: ”بات کی سچائی۔“

③ ”وَالْتَّعَالِي عَلَى عَرَضِ الدُّنْيَا“

ترجمہ: ”فانی دنیا اور اس کی چیزوں سے دل نہ لگانا۔“

④ ”وَالْتَّفَانِي فِي مَرْضَاةِ اللَّهِ“

ترجمہ: ”ہر لمحہ اور ہر وقت اللہ تبارک و تعالیٰ کی رضا کی فکر، (کہ اللہ تعالیٰ مجھ سے راضی ہو

جائے، کوئی ایسا کام نہ کروں جس سے اللہ ناراض ہو جائے)۔“

⑤ ”وَالْجَهْرُ بِكَلِمَةِ الْحَقِّ مَهْمًا كَانَ ثَمَنُ كَلِمَةِ الْحَقِّ غَالِيًا“

ترجمہ: ”حق بات کہنے میں کسی سے نہ جھجکنا اور کسی کی پرواہ کئے بغیر حق بات کہنا۔ چاہے اس کے لیے کتنی ہی بڑی قربانی دینی پڑے۔“

یہ وہ مبارک صفات تھیں جو ان کو اپنے اساتذہ کرام سے ملیں تھیں۔

رسول اللہ ﷺ سے انہیں یہ تعلیم ملی:

”أَنَّ الدِّينَ النَّصِيحَةُ.....“

ترجمہ: ”دین خیر خواہی کا نام ہے۔“

”النَّصِيحَةُ لِلَّهِ،“

ترجمہ: ”وہ خیر خواہی اللہ تعالیٰ۔“

”وَكِتَابِهِ،“

ترجمہ: ”اس کی کتاب۔“

”وَرَسُولِهِ،“

ترجمہ: ”اس کے رسول۔“

”وَأَئِمَّةِ الْمُسْلِمِينَ، وَعَامَّتِهِمْ“

ترجمہ: ”اور مسلمان حکمرانوں اور عام لوگوں کے لیے ہے۔“

یہ ہیں ذکوان بن کیسان رَحِمَهُمُ اللہُ تَعَالٰی جن کا لقب طاووس تھا، انہیں یہ لقب اس بنا پر دیا گیا کہ وہ حقیقتاً اپنے دور میں تمام علماء و فقہاء میں اونچا درجہ رکھتے تھے کیوں کہ علم فقہ میں بڑے ماہر تھے۔

طاووس عربی زبان میں مور کو کہا جاتا ہے۔ جس طرح مور تمام پرندوں میں اپنے حسن و جمال کی وجہ سے ایک الگ حیثیت رکھتا ہے، اسی طرح یہ بھی علم کے اعتبار سے علماء فقہاء میں ایک الگ حیثیت رکھتے تھے۔

حضرت طاووس بن کیسان رَحِمَهُمُ اللہُ تَعَالٰی یمن کے رہنے والے تھے ان دنوں یمن کا گورنر حجاج بن یوسف کا بھائی محمد بن یوسف ثقفی تھا۔ حجاج بن یوسف نے سارے علاقے میں رعب و دبدبہ اور شان و شوکت قائم ہو جانے کے بعد اپنے بھائی محمد بن یوسف کو یمن کا گورنر مقرر کر کے بھیجا۔

اس میں اپنے بھائی حجاج کی بہت سی برائیاں تو پائی جاتی تھیں، لیکن اس کی کوئی بھی خوبی اس میں نہیں تھی۔

حضرت طاووس رَحِمَهُمُ اللہُ تَعَالٰی کی یمن کے گورنر کو نصیحت کرنا اور اس کی شال کو قبول نہ کرنا

سردی کے موسم میں ایک دن صبح سویرے حضرت طاووس بن کیسان رَحِمَهُمُ اللہُ تَعَالٰی حضرت وہب بن منبہ رَحِمَهُمُ اللہُ تَعَالٰی کے ہمراہ یمن کے گورنر محمد بن یوسف ثقفی کو وعظ و نصیحت کی نیت سے ملنے گئے۔ محل میں پہلے ہی بہت سے لوگ اس کے سامنے بیٹھے ہوئے تھے۔ حضرت طاووس رَحِمَهُمُ اللہُ تَعَالٰی نے آتے ہی وعظ و نصیحت شروع کر دی۔

گورنر نے اپنے ایک دربان کو حکم دیا کہ ایک قیمتی اور بہترین قسم کی شال لاؤ اور اس واعظ (نصیحت کرنے والے) مہمان کے کندھوں پر ڈال دو!

دربان نے شاہی حکم کی تعمیل کرتے ہوئے ایک قیمتی، عالی شان شال حضرت طاووس رَحِمَهُمُ اللہُ تَعَالٰی کے کندھوں پر ڈال دی، لیکن انہوں نے وعظ و نصیحت کے دوران ہی اپنے کندھوں کو جھٹکا دینا شروع کیا، جس سے آہستہ آہستہ شال کندھوں سے سرکتی ہوئی نیچے گر گئی۔ آپ اسے وہیں چھوڑ کر دربار سے باہر چلے گئے اور اسے دیکھا تک نہیں جیسے طبیعت پر اس کا وجود بہت گراں گزرا ہو۔

گورنر کے چہرے کا رنگ غصے کی وجہ سے سرخ ہو گیا لیکن زبان سے کچھ نہ کہا۔ جب حضرت طاووس رَحِمَهُمُ اللہُ تَعَالٰی اور ان کے ساتھی مجلس سے باہر گئے تو ان کے دوست وہب بن منبہ رَحِمَهُمُ اللہُ تَعَالٰی نے مشورہ دیا: اگر آپ قیمتی شاہی شال کا تحفہ قبول کر لیتے تو کیا حرج تھا؟

گورنر کو غصہ دلانے سے بھی بچ جاتے! اگر آپ اسے اپنے پاس رکھنا نہیں چاہتے تھے تو اسے بیچ کر فقراء و مساکین (فقیروں اور مسکینوں) کی مدد کر دیتے۔

حضرت طاووس رَحِمَهُمُ اللہُ تَعَالٰی بولے آپ مجھے یہ کیسا مشورہ دے رہے ہیں؟

”لَوْلَا أَنَّنِي خَشِيتُ أَنْ يَقُولَ الْعُلَمَاءُ مِنْ بَعْدِي: نَأْخُذُ كَمَا أَخَذَ طَاوُوسٌ.....“

ترجمہ: ”اگر آج میں اسے قبول کر لیتا اور فقراء و مساکین میں اسے تقسیم بھی کر دیتا، تو کل علماء اپنے حکمرانوں سے تحائف قبول کرنے کے لیے یہ دلیل اور ثبوت پیش کرتے کہ طاووس نے بھی تو تحفہ قبول کیا تھا۔“

لیکن وہ خدا نہ کرے فقراء و مساکین میں تقسیم کرنے کی بجائے خود استعمال کرتے تو ہم گناہ کا ذریعہ بن

جاتے۔



یمن کے گورنر کا حضرت طاووس رَحِمَهُ اللہُ تَعَالٰی

سے امتحان لینا

یمن کے گورنر محمد بن یوسف نے اسے اپنی توہین سمجھا اور حضرت طاووس رَحِمَهُ اللہُ تَعَالٰی سے بدلہ لینے کا پختہ ارادہ کر لیا، کہ جس طرح انہوں نے میرا امتحان لیا ہے تو میں بھی ان کا امتحان لوں۔

اس نے انہیں شکار کرنے کے لیے ایک خطرناک جال پھینکا۔ وہ یہ کہ سونے کے سات سو دینار تھیلی میں بند کئے اور اپنے دربار کے لوگوں میں سے ایک نہایت ہی ذہین ہوشیار اور چاق چوبند شخص کو بلا کر کہا:

”اِمْضِ بِهَذِهِ الصُّرَّةِ اِلَى طَاوُوسِ بْنِ كَيْسَانَ، وَاحْتَلْ عَلَيْهِ فِي اخْذِهَا.....“

ترجمہ: ”یہ دیناروں کی تھیلی طاووس کو سپرد کر کے آؤ، اگر وہ اسے قبول کرنے سے انکار کریں تو

پھر کوئی ایسا طریقہ اپنانا جس سے وہ تھیلی لینے کے لیے تیار ہو جائیں۔“

فَإِنْ أَخَذَهَا مِنْكَ أَجْزَلْتُ عَطِيَّتَكَ..... وَكَسَوْتُكَ، وَقَرَّبْتُكَ.“

ترجمہ: ”اگر تم اس مشن میں کام یاب ہو گئے اور انہوں نے یہ تھیلی قبول کر لی، تو میں تمہیں اپنا

قریبی ساتھی بنا لوں گا اور تمہیں انعام و اکرام سے نوازوں گا۔“

وہ شخص تھیلی لے کر اس بستی کی طرف روانہ ہوا جس میں حضرت طاووس رَحِمَهُ اللہُ تَعَالٰی رہتے تھے۔ اس

بستی کا نام ”جند“ تھا جو یمن کے دار الحکومت صنعاء کے قریب ہی واقع تھی یہ شخص وہاں پہنچا، حضرت طاووس

رَحِمَهُ اللہُ تَعَالٰی کے پاس حاضر ہو کر سلام عرض کیا اور نہایت ہی مؤدبانہ انداز میں کہا:

جناب والا! گورنر نے یہ کچھ رقم آپ کے لیے ہدیہ بھیجی ہے، اسے قبول فرما کر شکریہ کا موقع دیں۔

آپ نے بڑی بے نیازی سے فرمایا:

مجھے اس کی ضرورت نہیں۔

اس نے یہ تھیلی دینے کے لیے ہر حربہ (طریقہ) استعمال کیا، لیکن انہوں نے اسے قبول کرنے سے بالکل

انکار کر دیا، اب قاصد بے بسی کے عالم میں پریشان و فلز مند تھا کہ کیا کروں کوئی راستہ نظر نہیں آتا۔ اتنے میں

جب حضرت طاووس رَحِمَهُ اللہُ تَعَالٰی کسی کام سے اٹھے تو اس قاصد نے چھپ کر تھیلی کو دیوار میں بنی ہوئی

چھوٹی الماری میں رکھا اور چلا گیا، گورنر کو جا کر بتایا کہ طاووس نے تھیلی قبول کر لی ہے۔

وہ یہ خبر سن کر بڑا خوش ہوا کہ اب ہمارے جال میں شکار پھنسا، اب ان سے پوچھوں گا کہ جناب آپ کی

بے نیازی کدھر گئی؟ کیا محض دربار میں مجھے رسوا کرنے کے لیے تقویٰ کا ڈھونگ (تماشا) رچا رکھا تھا، قاصد

خاموش رہا اور اس راز سے اسے آگاہ نہ کیا۔

جب چند دن گزر گئے تو دربار کے دو قابل اعتماد کارندوں کو حضرت طاووس رَحِمَهُمُ اللہُ تَعَالٰی کی طرف روانہ کیا اور ان کے ساتھ اس شخص کو بھی بھیجا جو پہلے انہیں تھیلی دینے گیا تھا، جب یہ وہاں پہنچے تو حضرت طاووس رَحِمَهُمُ اللہُ تَعَالٰی سے کہنے لگے:

”إِنَّ رَسُولَ الْأَمِيرِ قَدْ أَخْطَأَ فَدَفَعَ إِلَيْكَ الْمَالَ، وَهُوَ مُرْسَلٌ لِيُغِيرَكَ.....“

ترجمہ: ”چند دن پہلے گورنر کی طرف سے دیناروں کی ایک تھیلی غلطی سے آپ کے پاس آگئی تھی دراصل وہ کسی اور کے لیے تھی اور قاصد غلطی سے آپ کے سپرد کر گیا۔“

وَقَدْ أَتَيْنَا لِنَسْتَرِدَّه مِنْكَ، وَنَحْمِلَهُ إِلَى صَاحِبِهِ.“

ترجمہ: ”وہ برائے مہربانی واپس لوٹا دیجئے تاکہ اسے اصل مقام تک پہنچا دیا جائے۔“

حضرت طاووس رَحِمَهُمُ اللہُ تَعَالٰی نے یہ سن کر فرمایا:

”مَا أَخَذْتُ مِنْ مَالِ الْأَمِيرِ شَيْئًا حَتَّى أُرِدَّهُ إِلَيْهِ.“

ترجمہ: ”میں نے کوئی تھیلی لی ہی نہیں تو اسے لوٹاؤں کیسے۔“

دونوں نے بیک زبان کہا:

آپ نے چند دن پہلے ہی تو وہ تھیلی وصول کی تھی اور یہ شخص آپ کو تھیلی دے کر گیا ہے۔

حضرت طاووس رَحِمَهُمُ اللہُ تَعَالٰی نے اس کی طرف دیکھا اور اس سے پوچھا:

”هَلْ أَخَذْتُ مِنْكَ شَيْئًا؟“

ترجمہ: ”ارے بتاؤ کیا میں نے کوئی چیز تم سے لی ہے؟“

یہ منظر دیکھ کر اس شخص کے جسم میں کپکپی طاری ہوگئی اور کہنے لگا:

”كَلَّا.....“

ترجمہ: ”ہرگز نہیں۔“

”وَأِنَّمَا وَضَعْتُ الْمَالَ فِي هَذِهِ الْكُوَّةِ فِي غَفْلَةٍ مِنْكَ.“

ترجمہ: ”بل کہ میں نے آپ سے چھپ کر اس الماری میں رکھ دی تھی (انعام کے لالچ میں)۔“

اور میں نے گورنر کو جا کر یہ اطلاع دی کہ آپ نے یہ تھیلی قبول کر لی ہے۔ آپ کا اس میں کوئی قصور

نہیں، یہ میری غلطی ہے جس کا میں کھلے دل سے اعتراف کرتا ہوں۔“

آپ نے فرمایا:

”دُونُكُمَا الْكُوَّةَ، فَانْظُرَا فِيْهَا.“

ترجمہ: ”جاؤ اس الماری میں جا کر دیکھو۔“

وہ دونوں سرکاری نمائندے کیا دیکھتے ہیں کہ الماری میں ایک تھیلی پڑی ہوئی ہے اور مکڑی نے اس پر جالا بن رکھا ہے۔

انہوں نے وہ تھیلی اٹھائی اور گورنر کے پاس واپس لے گئے۔ اور سارا قصہ گورنر کو سنا دیا۔

وہ یہ سن کر حیران رہ گیا اور سمجھ گیا کہ حضرت طاووس رَحِمَهُ اللہُ تَعَالٰی آخرت کے سچے طالب ہیں کہ ان کی دنیا کی زندگی بھی اصل آخرت کے لیے ہی ہے، دنیا کی چند روزہ زندگی سے انہوں نے اپنا دل ہٹا لیا ہے۔

جیسی کرنی ویسی بھرنی

آپ نے یہ مقولہ تو سنا ہوگا کہ ”جیس کرنی ویسی بھرنی“ آپ کسی کے ساتھ بھلائی کا معاملہ کرو گے تو آپ کے ساتھ بھی بھلائی کا معاملہ ہوگا، اور اگر برائی کا معاملہ کرو گے تو آپ کو بھی اس برائی کے لیے تیار ہونا چاہئے۔

یمن کے گورنر نے حضرت طاووس رَحِمَهُ اللہُ تَعَالٰی کو پریشان کیا تو اس گورنر کی شکایت حجاج کے ہاں پہنچ گئی وہ اس طرح کہ حضرت طاووس رَحِمَهُ اللہُ تَعَالٰی فرماتے ہیں:

”جب میں حج کرنے کے لیے مکہ معظمہ گیا، حجاج بن یوسف بھی وہاں موجود تھا۔ میری موجودگی کا سن کر ملاقات کے لیے اس نے مجھے بلایا۔ میں اس سے ملنے گیا تو اس نے مجھے خوش آمدید کہا اور اپنے قریب بٹھایا۔ میرے اکرام میں گاؤ تکیہ مجھے پیش کیا تا کہ میں ٹیک لگا کر آرام سے بیٹھ سکوں۔

پھر وہ مجھ سے حج کے مسائل پوچھنے لگا، ہم بات کر رہے تھے کہ حجاج نے کسی تلبیہ کہنے والے کی سریلی اور بہترین آواز سنی۔ اس کی آواز میں ایک درد تھا اللہ تعالیٰ سے سچی محبت کرنے والے کی آواز تھی، ہر سننے والا اس کی طرف متوجہ ہو جاتا تھا۔ حجاج نے کہا:

اس شخص کو میرے پاس لاؤ!

اسے لایا گیا۔

حجاج نے پوچھا: تم کون ہو؟

اس نے کہا: میں ایک مسلمان ہوں۔

حجاج نے کہا: میں یہ نہیں پوچھنا چاہتا بل کہ میری مراد یہ ہے کہ تم کہاں کے رہنے والے ہو؟

وَاللّٰهُمَّ

اس نے کہا: میں یمن کا باشندہ ہوں۔

حجاج نے پوچھا:

”كَيْفَ تَرَكْتَ أَمِيرَ كُمْ (يَعْنِي أَخَاهُ)؟“

تَرْجَمَہ: ”اپنے گورنر کو کیسا پایا؟ (یعنی اپنے بھائی کے بارے میں پوچھا)۔“

اس نے کہا:

”تَرَكْتُهُ عَظِيماً، جَسِيماً.....“

تَرْجَمَہ: ”وہ بڑا موٹا تازہ ہے۔“

لَبَّاساً، رَكَّاباً.....“

تَرْجَمَہ: ”بار بار لباس تبدیل کرتا ہے گھوڑے پر سوار کبھی آتا ہے کبھی جاتا ہے۔ (اس کے شاہی

اخراجات کے کیا کہنے؟)۔“

خَرَّاجاً، وَلَا جَأ.....“

”اس کا کام صرف اور صرف کھانا پینا اور گھومنا پھرنا ہے۔“

حجاج نے کہا: میں نے تم سے یہ نہیں پوچھا:

اس نے کہا: پھر آپ نے کیا پوچھا ہے؟

حجاج نے کہا: میں اس کی زندگی اور اس کے اخلاق اور کردار کے متعلق پوچھتا ہوں۔

اس نے کہا:

”تَرَكْتُهُ ظَلُوماً غَشُوماً.....“

تَرْجَمَہ: ”وہ بڑا ہی ظالم جابر ہے۔“

مُطِيعاً لِلْمَخْلُوقِ، عَاصِياً لِلْخَالِقِ“

تَرْجَمَہ: ”مخلوق کی اطاعت کرنے والا اور اپنے خالق کا نافرمان ہے۔“

اپنے بھائی کی شکایت دوستوں کے سامنے سن کر حجاج بن یوسف کا چہرہ شرم و غصے کی وجہ سے سرخ ہو

گیا۔

حجاج نے اس شخص سے کہا:

تجھے یہ سب کچھ کہنے کی جرات کیسے ہوئی، کیا تم نہیں جانتے ہو کہ گورنر کا میرے ساتھ کیا رشتہ ہے؟

اس نے بڑی بے نیازی سے کہا:

اس کا تعلق تم سے اور میرا تعلق اللہ تعالیٰ سے ہے۔ کیا تم اس کے رشتے کو میرے اس تعلق سے بڑا سمجھتے ہو؟

اگر اپنے بھائی کی حمایت و حفاظت کرنے والے تم ہو تو میری حفاظت و حمایت کرنے والا اللہ ہے۔
سنو:

”وَأَنَا وَافِدُ بَيْتِهِ.....“

تَرْجَمَہ: ”میں اللہ تعالیٰ کے اس عظیم گھر کا مہمان ہوں۔“

وَمُصَدِّقُ نَبِيِّهِ.....“

تَرْجَمَہ: ”میں اس کے نبی ﷺ کی تصدیق کرنے والا ہوں۔“

وَقَاضِي دَيْنِهِ.

تَرْجَمَہ: ”اور میں اس کا وہ قرض چکانے والا ہوں جو دینی اعتبار سے میرے ذمے ہے۔“

کہ اس نے مجھے اپنے گھر آنے کی دعوت دی ہے اور میں بیت اللہ شریف اس کی دعوت قبول کر کے حج کے لیے آیا ہوں۔ یہ سن کر حجاج خاموش ہو گیا۔

حضرت طاووس رَحِمَهُ اللہُ تَعَالٰی بیان کرتے ہیں:

وہ یہ جرات مندانہ بات کرتے ہی بغیر اجازت لیے وہاں سے چلا گیا۔ میں بھی اس کے پیچھے ہولیا، میں نے اپنے دل میں کہا، یہ شخص بہت نیک اور بہادر ہے، گناہوں سے بچنے والا ہے اس کا اللہ تعالیٰ سے بہت مضبوط تعلق ہے، اسی لیے وہ حجاج سے بالکل نہیں ڈرا ہے۔ اس سے ملاقات کرنی چاہئے کہیں یہ لوگوں کی بھیڑ کی وجہ سے نگاہوں سے غائب نہ ہو جائے۔

لہذا میں اس کے پیچھے پیچھے چلا، یہاں تک کہ میں نے دیکھا کہ وہ کعبہ کے پردے سے چمٹا ہوا اللہ تعالیٰ سے آہ و زاری کرتے ہوئے کہہ رہا ہے:

”اللَّهُمَّ بِكَ أَعُوذُ..... وَبِجَنَابِكَ الْوُذُ.....“

تَرْجَمَہ: ”اے اللہ! میں آپ ہی سے مدد طلب کرتا ہوں کہ مجھے اپنی حفاظت میں رکھئے۔“

اللَّهُمَّ اجْعَلْ لِّي فِي الْأُطْمِنَانِ إِلَى جُودِكَ، وَالرِّضَا بِضَمَانِكَ مَنَدُوحَةً عَنْ مَنَعِ الْبَاخِلِينَ، وَغِنًى عَمَّا فِي أَيْدِي الْمُسْتَأَثِّرِينَ.....“

تَرْجَمَہ: ”اے اللہ! آپ کے لامحدود غیبی خزانوں پر اطمینان نصیب فرما، اپنی سخاوت کی وجہ سے مجھے بخیلوں کی روک ٹوک سے محفوظ فرما۔ اور جو کچھ دنیا والوں کے قبضے میں ہے اس سے بے نیاز

کردے۔“

اللَّهُمَّ إِنِّي أَسْأَلُكَ فَرْجَكَ الْقَرِيبَ وَمَعْرُوفَكَ الْقَدِيمَ

تَرْجَمَہ: ”اے اللہ! میں تیری بارگاہ میں خوش حالی اور نعمتوں کے زیادہ ہونے کا طلب گار ہوں اور تیری رحمت کا سوالی ہوں۔“

وَعَادَتَكَ الْحَسَنَةَ يَا رَبَّ الْعَالَمِينَ.

تَرْجَمَہ: ”اے اللہ! میں تیری جانب سے نازل کردہ خیر و برکت کو چاہتا ہوں۔“

پھر طواف کرنے والوں کی ایک جماعت گزری جس سے وہ شخص میری آنکھوں سے غائب ہو گیا۔ مجھے یقین ہو گیا کہ اب اس سے ملاقات نہیں ہو سکے گی لیکن پھر میں نے میدانِ عرفات میں شام کے وقت اسے دیکھا کہ لوگوں کے شانہ بشانہ (ساتھ ساتھ) مزدلفہ کی طرف جا رہا ہے۔ میں اس کے قریب ہوا وہ اللہ تعالیٰ سے دعا کر رہا تھا، اور کہہ رہا تھا۔

”اللَّهُمَّ إِنْ كُنْتَ لَمْ تَقْبَلْ حَجِّي، وَتَعَبِي، وَنَصَبِي

تَرْجَمَہ: ”اے اللہ! آپ نے میرا حج، میرا سفر، میری تھکاوٹ قبول نہ کی تو میرا کیا بنے گا؟۔“

”فَلَا تَحْرِمْنِي الْأَجْرَ عَلَى مُصِيبَتِي، بِتَرْكِكَ الْقَبُولَ مِنِّي.“

تَرْجَمَہ: ”اے اللہ! اپنی مہربانی سے کم از کم اس مبارک سفر کے اجر و ثواب سے مجھے محروم نہ کرنا۔“

پھر وہ رات کی تاریکی میں میری نگاہوں سے اوجھل ہو گیا، اور میں کافی تلاش کے باوجود اسے نہ دیکھ سکا۔ اس کی ملاقات سے مایوس ہو گیا، تو میں اللہ تعالیٰ سے دعا کرنے لگا۔

”اللَّهُمَّ اقْبَلْ دُعَائِي وَدُعَاءَهُ

تَرْجَمَہ: ”الہی! میری اور اس شخص کی دعا کو قبول فرما۔“

”وَاسْتَجِبْ رَجَائِي وَرَجَاءَهُ

تَرْجَمَہ: ”الہی! میری اور اس کی امیدوں کو پورا فرما۔“

”وَتَبَّتْ قَدَمِي وَقَدَمِيهِ يَوْمَ تَزِلُّ الْأَقْدَامُ

تَرْجَمَہ: ”الہی! مجھے اور اسے قیامت کے دن ثابت قدم رکھنا جس دن اکثر لوگوں کے قدم ڈگمگا رہے ہوں گے۔“

”وَاجْمَعْنِي مَعَهُ عَلَى حَوْضِ الْكَوْثَرِ يَا أَكْرَمَ الْأَكْرَمِينَ.“

تَرْجَمَہ: ”اے کرم کرنے والے خدایا! میری اور اس کی ملاقات حوضِ کوثر پر کرانا۔“

فَوَائِدُ وَنَصَاحَاتُ

اس واقعہ سے ہمیں یہ سبق ملتا ہے:

① ہمیں کسی کے ساتھ برائی نہیں کرنی چاہئے، ہماری زبان اور ہاتھ سے کسی کو تکلیف نہ پہنچے، کیوں کہ جو شخص کسی کے ساتھ برائی سے پیش آتا ہے تو اس کا بدلہ دنیا میں بھی اور آخرت میں اس کو ملتا ہے۔

اس لیے اگر ہم سے کسی کو کوئی تکلیف پہنچی ہو تو اس سے فوراً معافی مانگیں اور آئندہ کے لیے ہم پکا عزم کریں کہ کسی کو کوئی تکلیف نہیں پہنچائیں گے۔ اور ساتھ ہی ان تمام کاموں سے بچیں جن سے کسی کو تکلیف پہنچنے کا اندیشہ ہو، مثلاً کوئی پھل وغیرہ کھا کر اس کے چھلکے راستے میں نہ پھینکیں، کسی کا مذاق نہ اڑائیں، گاڑی وغیرہ صحیح جگہ پر کھڑی کریں وغیرہ وغیرہ۔

② زبان کو استعمال کرنے سے پہلے ذرا سوچ لینا چاہئے کہ جو بات میں کہنے والا ہوں اس کا نتیجہ کیا ہوگا؟ اور دوسرے پر اس کا کیا اثر پڑے گا؟ اور یہ بھی سوچنا چاہئے کہ جو بات میں دوسرے سے کہنے والا ہوں اگر دوسرا شخص مجھ سے یہ بات کہتا تو مجھ پر اس کا کیا اثر ہوتا؟ مجھے اچھا لگتا یا برا لگتا۔

حضور نبی کریم ﷺ نے ہمیں یہ تعلیم دی اور یہ اصول بتایا:

”وَاحِبٌ لِلنَّاسِ مَا تُحِبُّ لِنَفْسِكَ“

ترجمہ: ”دوسرے کے لیے وہی بات پسند کرو جو اپنے لیے پسند کرتے ہو۔“

اگر اس پر ہم عمل کرنا شروع کر دیں تو سارے جھگڑے ختم ہو جائیں اور آپس میں پیار و محبت پیدا ہو جائے۔

مَذَاهِرُ

سُؤَال: حضرت ذکوان بن کیسان رَحِمَهُ اللہُ تَعَالٰی کا نام طاووس کیسے پڑا؟

سُؤَال: محمد بن یوسف حضرت طاووس بن کیسان رَحِمَهُ اللہُ تَعَالٰی سے کیوں ناراض ہوا؟

سُؤَال: محمد بن یوسف کو کس بات پر ندامت کا سامنا کرنا پڑا؟

سُؤَال: حضرت طاووس رَحِمَهُ اللہُ تَعَالٰی کے سامنے یمن سے آنے والے آدمی نے کعبہ کے پردے سے چمٹ کر کیا دعا مانگی؟

لے تِرْمِذِي كِتَابُ الزُّهْدِ، بَابُ مَنْ اتَّقَى الْمَحَارِمَ فَهُوَ عَبْدُ النَّاسِ: ۵۶/۲

دَارُالْهُدٰی

حضرت طاووس بن کیسان رَحِمَهُمُ اللہُ تَعَالٰی

(بحیثیت واعظ و راہ نما)

”رَأَيْتُكَ يَا أَبَا عَبْدِ الرَّحْمَنِ فِي الْحُلَمِ، وَأَنْتَ تُصَلِّي فِي الْكُعْبَةِ وَالنَّبِيُّ عَلَى بَابِهَا وَهُوَ يَقُولُ لَكَ:

اِكْشِفْ قِنَاعَكَ وَبَيِّنْ قِرَاءَتَكَ يَا طَاوُوسُ“ (مجاہد)

ترجمہ: ”اے ابو عبد الرحمن! میں نے تجھے خواب میں دیکھا کہ تو بیت اللہ کے اندر نماز پڑھ رہا ہے اور دروازے پر کھڑے نبی اکرم ﷺ

تجھے فرما رہے ہیں، اے طاووس! اونچی آواز سے قرآن مجید پڑھو“

سلیمان بن عبد الملک کا ماہر عالم بلوانا

خلفیہ المسلمین سلیمان بن عبد الملک بیت اللہ کی ایک جانب پڑاؤ ڈالے ہوئے اسے شوق بھری نگاہوں سے دیکھ رہے تھے انہوں نے اپنے دربان سے کہا: کسی ماہر عالم کو بلا کر لاؤ تا کہ وہ ہمیں ان مبارک دنوں کی مناسبت سے حج کے مسائل بتائے۔

دربان حجاج کرام سے امیر المؤمنین کی خواہش کے مطابق کسی ماہر عالم کے متعلق پوچھنے لگا۔ اسے بتایا گیا کہ طاووس بن کیسان اس دور کے فقہاء و علماء کے سردار ہیں، دعوت و تبلیغ کے میدان میں ان کا وعظ سب سے زیادہ دلوں پر اثر کرنے والا ہے، آپ بے فکر ہو کر انہیں اپنے ساتھ لے جائیں۔

دربان نے حضرت طاووس رَحِمَهُمُ اللہُ تَعَالٰی کی خدمت میں حاضر ہو کر ادب سے درخواست کی: امیر المؤمنین نے آپ کو یاد فرمایا ہے!

آپ بغیر کسی تاخیر کے دربان کے ہمراہ امیر المؤمنین کے پاس جانے کے لیے تیار ہو گئے۔ آپ کی سوچ یہ تھی، کہ ہر دین کی دعوت دینے والے پر لازم ہے کہ دعوت و تبلیغ کے لیے مناسب موقع کو غنیمت جانے۔ اسے کسی صورت ہاتھ سے نہ جانے دے۔

انہیں اس بات پر پختہ یقین تھا کہ وہ بات سب سے افضل ہے جو کسی بادشاہ کو راہ راست پر لانے اور اس کو ظلم و ستم سے روکنے کے لیے کی جائے۔ اسی طرح وہ بات بھی بہت افضل ہے جو کسی بادشاہ کا اللہ تعالیٰ سے تعلق جوڑنے کے لیے کی جائے۔

حج کے مسائل بتا کر نصیحت کرنا

حضرت طاووس رَحِمَهُ اللہُ تَعَالٰی دربان کے ساتھ چلے۔ جب وہ امیر المؤمنین کے پاس گئے تو انہیں سلام کیا۔ انہوں نے پر جوش استقبال کیا اور بڑی عقیدت سے سلام کا جواب دیا اور نہایت ہی عزت و اکرام کے ساتھ اپنے پاس بٹھایا۔

پھر وہ آپ سے حج کے مسائل دریافت کرنے لگے اور بڑے ادب و احترام سے ان کے جوابات سننے لگے۔

حضرت طاووس رَحِمَهُ اللہُ تَعَالٰی فرماتے ہیں۔

جب میں نے محسوس کیا کہ امیر المؤمنین! اپنا مقصد حاصل کر چکے ہیں اور اب کوئی سوال باقی نہیں رہا، تو میں نے اپنے دل میں سوچا، یہ ایک ایسی مجلس ہے کہ اللہ تعالیٰ کی بارگاہ میں مجھ سے اس کے متعلق پوچھا جائے گا کہ تم نے سربراہ مملکت کو کوئی نصیحت کیوں نہیں کی، یہ سوچ کر میں ان کی طرف متوجہ ہوا، اور کہا:

”اِنَّ صَخْرَةً كَانَتْ عَلٰی شَفِیْرِ بَیْرٍ فِیْ قَعْرِ جَهَنَّمَ“

ترجمہ: ”اے امیر المؤمنین! جہنم کے گہرے گڑھے میں کنوئیں کے کنارے پر ایک پتھر تھا۔“

”وَقَدْ ظَلَّتْ تَهْوِیْ فِیْ هَذِهِ الْبَیْرِ سَبْعِیْنَ خَرِیْفًا حَتّٰی بَلَغَتْ قَرَارَهَا“

ترجمہ: ”وہ اس میں گرا اور ستر سال میں کنوئیں کی تہ تک پہنچا۔“

اے امیر المؤمنین! کیا آپ جانتے ہیں جہنم کا یہ ہولناک کنواں اللہ تعالیٰ نے کس کے لیے تیار کر رکھا ہے؟ انہوں نے جواب دیا مجھے علم نہیں۔

پھر امیر المؤمنین نے کہا: آپ ہی بتائیں وہ بھلا کس کے لیے تیار کیا گیا ہے؟ فرمایا:

”اَعَدَّهَا اللّٰهُ جَلَّ وَعَزَّ لِمَنْ اَشْرَكَهُ فِیْ حُكْمِهِ، فَجَارَ.....“

ترجمہ: ”اللہ تعالیٰ نے یہ کنواں اس شخص کے لیے تیار کیا ہے کہ جسے اللہ تعالیٰ نے مسلمانوں کا

حکمران بنایا لیکن اس نے اپنی رعایا پر ظلم و تشدد کیا۔“

یہ سن کر خلیفہ سلیمان کے جسم میں لرزہ طاری ہو گیا، مجھے یوں محسوس ہوا جیسے ان کے جسم سے روح نکل جائے گی۔

وہ زار و قطار رونے لگے اور رونے کی وجہ سے اس قدر ہچکی بندھی ہوئی تھی کہ یوں معلوم ہوتا تھا کہ اب

ان کا آخری وقت ہے۔

میں نے اس حالت میں انہیں چھوڑا اور واپس آگیا، وہ مجھے واپس ہوتے ہوئے دیکھ کر جزائے خیر کہہ رہے تھے۔

حضرت طاووس رَحِمَهُ اللہُ تَعَالٰی کی حضرت عمر بن

عبدالعزیز رَحِمَهُ اللہُ تَعَالٰی کو وصیت

حضرت عمر بن عبدالعزیز رَحِمَهُ اللہُ تَعَالٰی کو جب خلیفہ بنایا گیا تو انہوں نے حضرت طاووس بن کیسان رَحِمَهُ اللہُ تَعَالٰی کی طرف پیغام بھیجا کہ برائے مہربانی مجھے کوئی وصیت کیجئے۔
حضرت طاووس رَحِمَهُ اللہُ تَعَالٰی نے انہیں خط لکھا جو صرف ایک سطر پر مشتمل تھا اس میں یہ جملہ لکھا ہوا تھا۔

”إِذَا أَرَدْتَ أَنْ يَكُونَ عَمَلُكَ خَيْرًا كُلَّهُ، فَاسْتَعْمِلْ أَهْلَ الْخَيْرِ، وَالسَّلَامُ.“
ترجمہ: ”اگر آپ چاہتے ہیں کہ آپ کے تمام کاموں میں خیر و برکت ہو، تو حکومت کے مختلف کاموں کی ذمہ داریاں نیک لوگوں کے سپرد کیجئے۔“
جب حضرت عمر بن عبدالعزیز رَحِمَهُ اللہُ تَعَالٰی نے خط پڑھا تو پکاراٹھے اور بار بار کہنے لگے:
”كَفَى بِهَا مَوْعِظَةٌ..... كَفَى بِهَا مَوْعِظَةٌ“
ترجمہ: ”اتنی ہی نصیحت کافی ہے، اتنی ہی نصیحت کافی ہے۔“

ہشام بن عبدالملک کے سامنے جرأت مندانہ گفتگو

جب ہشام بن عبدالملک کو خلیفہ بنایا گیا تو حضرت طاووس بن کیسان رَحِمَهُ اللہُ تَعَالٰی نے اسے نصیحت کا حق ادا کرتے ہوئے کئی مواقع پر ایمانی جرأت و سمجھ داری کا ثبوت دیا۔ جو ہر خاص و عام میں مشہور و معروف ہوا، ان تمام واقعات میں سے یہ واقعہ پیش خدمت ہے۔

جب ہشام حج کرنے کی غرض سے بیت اللہ شریف پہنچا، حرم میں بیٹھے ہوئے اس نے اپنی حکومت کے ان ذمہ دار افسران سے (جو مکہ معظمہ میں متعین تھے) سے کہا: کسی صحابی رسول (رَضِيَ اللہُ تَعَالٰی عَنْہُ) کو ڈھونڈ کر لائیں!

انہوں نے کہا: امیر المؤمنین! صحابہ کرام رَضِيَ اللہُ تَعَالٰی عَنْہُمْ تو سب کے سب اللہ تعالیٰ کو پیارے ہو چکے ہیں،

اب تو ان میں سے کوئی باقی نہیں رہا۔

تو اس نے کہا: تابعین میں سے کسی کو لے آئیں۔

حضرت طاووس بن کیسان رَحِمَهُ اللہُ تَعَالٰی کو اس کے پاس لایا گیا۔

جب آپ اس کے پاس آئے تو اپنا جوتا اس کے تخت پر ایک طرف اتار دیا۔

اسے سلام کیا اور امیر المؤمنین کے لقب سے اسے یاد نہ کیا، بل کہ سیدھا اس کا نام لے کر مخاطب ہوئے اور اس کی اجازت لیے بغیر بیٹھ گئے۔ یہ منظر دیکھ کر ہشام کی آنکھیں غصے سے سرخ ہو گئیں۔

اس نے اس طریقے سے آنے کو شاہی دربار کے آداب کے خلاف سمجھا اور درباریوں کی موجودگی میں اسے اپنی بے ادبی اور گستاخی سمجھا لیکن اس نے بیت اللہ شریف کی حرمت کی وجہ سے اس غصے کا اظہار نہ کیا بل کہ نہایت ہی دھیمے (آہستہ) انداز میں کہا: اے طاووس! ایسا کرنے پر آپ کو کس چیز نے ابھارا؟

آپ نے فرمایا: میں نے کیا کیا ہے؟

خلیفہ کو پھر غصہ آیا اور کہا: آپ نے میرے تخت کی ایک جانب جوتے اتارے اور شاہی دربار کے آداب کا کچھ خیال نہ کیا۔ اور پھر آپ نے امیر المؤمنین کہہ کر سلام نہیں کیا!! مزید یہ کہ آپ نے اس گستاخانہ انداز میں نام لیا اور کنیت بھی نہ لی پھر آپ بغیر میری اجازت کے بیٹھ گئے۔

حضرت طاووس رَحِمَهُ اللہُ تَعَالٰی نے بڑے ہی نرم اور دھیمے انداز سے فرمایا: جہاں تک آپ کے تخت کے نزدیک جوتے اتارنے کا تعلق ہے ذرا میری بات دھیان سے سنیں! میں روزانہ پانچ مرتبہ اللہ تعالیٰ کے دربار میں اپنے جوتے اتارتا ہوں، اس نے آج تک نہ مجھے ڈانٹا ہے اور نہ ہی آج تک کبھی وہ مجھ سے ناراض ہوا۔

رہی یہ بات کہ میں نے آپ کو امیر المؤمنین پکار کر سلام نہیں کیا، تو اس کی اصل وجہ یہ ہے کہ آپ کے خلیفہ بننے پر تمام مسلمان متفق نہیں۔

رہی یہ بات کہ میں نے آپ کا نام لیا ہے اور کنیت سے نہیں پکارا تو سنو! اللہ تعالیٰ نے اپنے محبوب انبیاء کرام عَلَیْہِمُ الصَّلَاۃُ وَالسَّلَامُ کو نام لے کر پکارا ہے جس طرح کہ قرآن مجید نے ارشاد فرمایا۔

يَا نُوحُ يَا دَاوُدُ يَا يَحْيٰی يَا مُوسٰی يَا عِیْسٰی

اور اپنے دشمنوں کو کنیت سے پکارا ہے: جیسا کہ ”تَبَّتْ یَدَا اَبِیْ لَہَبٍ“ سے ظاہر ہے۔

رہی یہ بات کہ میں آپ کی اجازت کے بغیر ہی بیٹھ گیا، اس کی اصل وجہ یہ ہے کہ میں نے امیر المؤمنین حضرت علی رَضِیَ اللہُ تَعَالٰی عَنْہُ کو یہ فرماتے ہوئے سنا:

وَالْاٰزْہٰدِیْ

”اِذَا اَرَدْتُ اَنْ تَنْظُرَ اِلٰی رَجُلٍ مِنْ اَهْلِ النَّارِ فَانْظُرْ اِلٰی رَجُلٍ جَالِسٍ، وَحَوْلَهُ قَوْمٌ قِيَامٌ بَيْنَ يَدَيْهِ“

ترجمہ: ”اگر کسی جہنمی کو دیکھنا چاہیں تو اس شخص کو دیکھ لیں جو خود بیٹھا ہو اور دوسرے لوگ ہاتھ باندھے اس کے ارد گرد کھڑے ہوں۔“

مجھے ناگوار گزرا کہ آپ وہ شخص ہوں جسے اہل جہنم میں شمار کیا جائے۔

ہشام نے یہ سن کر شرمندگی سے اپنا سر جھکا لیا۔ پھر اس نے اپنا سر اٹھایا اور کہا: اے ابو عبد الرحمن! مجھے کوئی نصیحت کیجئے!

آپ نے فرمایا: میں نے حضرت علی رَضِيَ اللہُ تَعَالٰی عَنْہُ کو یہ فرماتے ہوئے سنا:

”اِنَّ فِيْ جَهَنَّمَ حَيَاتٍ كَالْقِلَالِ.....“

ترجمہ: ”جہنم میں لمبے اور موٹے ستونوں کی طرح خوفناک سانپ ہوں گے۔“

”وَعَقَارِبَ كَالْبِغَالِ.....“

ترجمہ: ”اور خچروں کی طرح بچھو۔“

”تَلَدَغُ كُلِّ رَاعٍ لَا يَعْدِلُ فِي رَعِيَّتِهِ“

ترجمہ: ”جو ہر اس حکمران کو ڈسے گا جو اپنی رعایا میں انصاف نہیں کرتا۔“

یہ کہہ کر آپ وہاں سے اٹھے اور چلے گئے۔

ابن نجیح سے سلام کا جواب نہ دے کر منہ پھیرنا

حضرت طاووس رَحِمَهُمُ اللہُ تَعَالٰی بعض حکمرانوں کے پاس نصیحت اور تلقین کرنے کے لیے بخوشی چلے جایا کرتے تھے۔

بعض اوقات تنبیہ کے طور پر بلانے پر بھی حکمرانوں کے پاس نہیں جاتے تھے، ان کے ایک بیٹے بیان کرتے ہیں:

ایک سال میں ابا جان کے ساتھ حج کرنے کے لیے یمن سے روانہ ہوا۔ ہم نے دوران سفر ایک شہر میں قیام کیا۔ یہاں حکومت کی طرف سے ابن نجیح عامل مقرر تھا اور اس کی شہرت اچھی نہ تھی، یہ حق کی مخالفت کرنے اور باطل کی طرف داری کرنے کی بنا پر بدنام ہو چکا تھا۔

ہم نماز ادا کرنے کے لیے مسجد میں گئے، وہاں ابا جان کی آمد کا سن کر یہ بھی انہیں ملنے کے لیے آگیا۔

اس نے آپ کے سامنے باادب بیٹھ کر سلام عرض کیا۔
 آپ نے اس کے سلام کا جواب نہ دیا بل کہ نفرت کی بنا پر اس سے اپنا منہ پھیر لیا۔
 اس نے آپ کی دائیں طرف ہو کر بات کی۔
 آپ اعراض کرتے (منہ پھیرتے) ہوئے بائیں طرف سے مڑ گئے۔
 اس نے بائیں جانب ہو کر بات کی آپ اس سے اعراض کرتے رہے۔
 جب میں نے یہ منظر دیکھا تو میں نے آگے بڑھ کر سلام کیا اور کہا جناب! میرے ابا جان نے آپ کو پہچانا نہیں۔

اس نے کہا: آپ کے ابا جان مجھے پہچانتے ہیں۔ میرے ساتھ ان کا جو برتاؤ آپ دیکھ کر رہے ہیں یہ اس بات کی علامت ہے کہ یہ مجھے اچھی طرح پہچانتے ہیں۔ پھر وہ خاموشی سے چلا گیا۔
 جب ہم واپس اپنے کمرے میں آئے تو ابا جان نے غصے سے مجھے کہا: ارے احمق! تم غیر حاضری میں ان لوگوں کے خلاف باتیں کرتے ہو اور جب یہ سامنے آتے ہیں تو تم بھیگی بلی بن جاتے ہو۔
 یہ منافقت نہیں تو اور کیا ہے؟

حضرت عطاء بن ابی رباح رَحِمَهُ اللہُ تَعَالٰی کو نصیحت

حضرت طاووس بن کیسان رَحِمَهُ اللہُ تَعَالٰی صرف حکمرانوں کو ہی وعظ و نصیحت نہیں کیا کرتے تھے، بل کہ ہر اس شخص کو وعظ و نصیحت کرتے جو آپ سے مانوس ہوتا یا کسی ضرورت پر آپ کے پاس آتا۔
 مشہور و معروف تابعی حضرت عطاء بن ابی رباح رَحِمَهُ اللہُ تَعَالٰی فرماتے ہیں کہ ایک مرتبہ حضرت طاووس بن کیسان رَحِمَهُ اللہُ تَعَالٰی نے مجھے ایک حکمران کے پاس جاتے ہوئے دیکھ لیا، تو آپ نے مجھے ارشاد فرمایا:

”يَا عَطَاءُ، إِيَّاكَ أَنْ تَرْفَعَ حَوَائِجَكَ إِلَى مَنْ أَغْلَقَ فِي وَجْهِكَ بَابَهُ.....“

ترجمہ: ”عطاء میری بات غور سے سنو! اپنی کوئی ضرورت ایسے شخص کے سامنے پیش نہ کرو جس نے اپنے دروازے بند کر رکھے ہوں۔“

”وَأَقَامَ دُونَكَ حُجَّابَهُ.....“

ترجمہ: ”اپنے دروازوں پر دربانوں کو بٹھا رکھا ہو۔“

”وَإِنَّمَا أَطْلُبُهَا مِمَّنْ أَسْرَعَ لَكَ أَبْوَابَهُ.....“

ترجمہ: ”بل کہ اپنی ہر ضرورت اس کے سامنے پیش کرو جس نے ہر دم اپنے دروازے اپنے

بندوں کے لیے کھلے رکھے ہوئے ہیں۔“
 ”وَطَالَبَكَ بِأَنْ تَدْعُوهُ وَوَعَدَكَ بِالْإِجَابَةِ“
 تَرْجَمَ: ”وہ تم سے مطالبہ کرتا ہے کہ مجھ سے مانگو اور یہ وعدہ کر رکھا ہے کہ میں اپنے بندوں کی دعا کو قبول کروں گا۔“

بیٹے کو نصیحت

اپنے بیٹے کو مخاطب کر کے یہ ارشاد فرمایا:
 ”صَاحِبِ الْعُقَلَاءِ تُنْسَبُ إِلَيْهِمْ“
 تَرْجَمَ: ”(میرے پیارے بیٹے! عقل مندوں کی مجلس میں بیٹھا کرو۔ لوگ تمہیں بھی عقل مند کہیں گے اگرچہ تم عقل و سمجھ کے اس معیار پر نہ بھی ہو) کیوں کہ عقل مندوں کے دوست کو انہی میں سے شمار کیا جاتا ہے۔“
 ”وَلَا تُصَاحِبِ الْجُهَّالَ، فَإِنَّكَ إِنْ صَحَبْتَهُمْ نُسِبْتَ إِلَيْهِمْ وَإِنْ لَمْ تَكُنْ مِنْهُمْ“
“

تَرْجَمَ: ”(یاد رکھو!) جاہلوں کے ساتھ مت بیٹھا کرو ورنہ لوگ تمہیں بھی جاہل کہیں گے اگرچہ جہالت کے ساتھ تمہارا دور کا بھی واسطہ نہ ہو۔“
 ”أَنَّ لِكُلِّ شَيْءٍ غَايَةً“
 تَرْجَمَ: ”(خوب اچھی طرح جان لو) ہر چیز کا کوئی نہ کوئی بنیادی مقصد ہوتا ہے۔“
 ”وَأَنَّ غَايَةَ الْمَرْءِ تَمَامُ دِينِهِ“
 تَرْجَمَ: ”اور انسان کا مقصد اپنے دین کے تمام فرائض کو پورا کرنا۔“
 ”وَكَمَالُ خُلُقِهِ“
 تَرْجَمَ: ”اور اپنے اخلاق کو کمال درجہ تک پہنچانا ہے۔“

ان کے بیٹے عبد اللہ اپنے والد کے نقش قدم پر چلے اور ان کے اخلاق کو اپنایا۔

حضرت عبد اللہ بن طاووس رَحِمَهُمُ اللہُ تَعَالٰی کی ابو جعفر منصور کو نصیحت

ایک مرتبہ عباسی خلیفہ ابو جعفر منصور نے حضرت طاووس بن کیسان رَحِمَهُمُ اللہُ تَعَالٰی کے بیٹے حضرت عبد اللہ اور حضرت مالک بن انس رَحِمَهُمُ اللہُ تَعَالٰی کو ملاقات کے لیے بلایا۔ جب یہ دونوں اس کے دربار میں گئے تو

اس نے حضرت عبداللہ بن طاووس رَحِمَهُمُ اللہُ تَعَالٰی کی طرف دیکھا اور کہا:

ہمیں کوئی ایسی نصیحت کریں جو آپ نے اپنے ابا جان سے سنی ہو!

انہوں نے کہا: مجھے ابا جان نے یہ حدیث سنائی ہے:

”إِنَّ أَشَدَّ النَّاسِ عَذَابًا يَوْمَ الْقِيَامَةِ رَجُلٌ أَشْرَكَهُ اللَّهُ عَزَّوَجَلَّ فِي سُلْطَانِهِ، فَأَدْخَلَ الْجُورَ فِي حُكْمِهِ“

ترجمہ: ”قیامت کے دن سب سے زیادہ اس شخص کو عذاب ہوگا، جسے اللہ تعالیٰ نے لوگوں کا

حکمران بنایا لیکن اس نے ظلم و ستم سے کام لیا۔“

حضرت مالک بن انس رَحِمَهُمُ اللہُ تَعَالٰی فرماتے ہیں کہ میں نے یہ بات سنتے ہی اس اندیشے سے اپنے

کپڑے سمیٹ لیے کہ خلیفہ غصے سے آگ بگولا ہو کر کہیں ان کی گردن نہ اڑا دے اور خون کے چھینٹے میرے

کپڑوں پر نہ پڑ جائیں۔

لیکن خلاف توقع ابو جعفر یہ تلخ (ناگوار) حقیقت سن کر خاموش رہا اور پر امن انداز میں ہمیں واپس جانے

کی اجازت دی۔

قرآن مجید کا عالم آخر دم تک ذہن رہتا ہے

حضرت طاووس بن کیسان رَحِمَهُمُ اللہُ تَعَالٰی نے سو سال سے کچھ زائد عمر پائی اس بڑھاپے میں بھی ان کا

ذہن تروتازہ رہا، فکر و سمجھ داری میں بدستور تیزی اور تازگی رہی، اور گفتگو میں بے ساختگی، طاقت اور روانی رہی۔

حضرت عبداللہ شامی رَحِمَهُمُ اللہُ تَعَالٰی بیان کرتے ہیں کہ میں حضرت طاووس بن کیسان رَحِمَهُمُ اللہُ تَعَالٰی کا

چرچا (شہرت) سن کر ان سے علم حاصل کرنے کے لیے ان کے گھر حاضر ہوا۔ اس سے پہلے میں نے انہیں

نہیں دیکھا تھا، میں نے دروازہ کھٹکھٹایا، اندر سے ایک بڑی عمر کے شیخ باہر نکلے، میں نے انہیں سلام کیا اور

پوچھا: کیا آپ طاووس بن کیسان ہیں؟

انہوں نے فرمایا: نہیں میں ان کا بیٹا ہوں۔

میں نے یہ سن کر کہا: سبحان اللہ! اگر آپ ان کے بیٹے ہیں تو وہ انتہائی بڑھاپے کی وجہ سے اپنا حافظہ کھو

بیٹھے ہوں گے، میں تو بہت دور سے علم حاصل کرنے کے لیے ان کی خدمت میں حاضر ہوا تھا۔

اس نے کہا: آپ غم گین نہ ہوں وہ بالکل ٹھیک ہیں۔ قرآن مجید کا عالم آخر دم تک ذہن و سمجھ دار رہتا

ہے۔ آپ اندر تشریف لائیں، ان سے ملاقات کریں۔

وَاللّٰهُمَّ

میں اندر گیا، سلام عرض کیا اور اپنے آنے کا مقصد بیان کیا کہ میں بڑی دور سے چند علمی مسائل سمجھنے کے لیے حاضر ہوا ہوں۔

آپ نے فرمایا: ٹھیک ہے سوال کیجئے لیکن مختصر۔

میں نے عرض کیا: ان شاء اللہ اپنی حد تک مختصر سوال کرنے کی کوشش کروں گا، میں ابھی سوال کرنے کے لیے پرتول (سوچ) ہی رہا تھا کہ آپ نے ارشاد فرمایا، کیا میں آپ کے سامنے تورات، زبور، انجیل اور قرآن مجید کا خلاصہ نہ بیان کر دوں؟

میں نے کہا: کیوں نہیں؟ یہ میری خوش قسمتی کی بات ہوگی ارشاد فرمائیے۔

تو انہوں نے فرمایا:

”خَفِ اللّٰهَ تَعَالٰی خَوْفًا بَحِيْثًا لَا يَكُوْنُ شَيْءٌ اَخُوْفَ لَكَ مِنْهُ.....“

ترجمہ: ”اللہ تعالیٰ (کی نافرمانی) سے اتنا ڈرو کہ اس کی ناراضگی کے خوف پر کسی اور خوف کا غلبہ نہ ہونے پائے۔“

”وَارْجُهُ رَجَاءً اَشَدَّ مِنْ خَوْفِكَ اِيَّاهُ.....“

ترجمہ: ”اور اس سے اس قدر امید رکھو کہ یہ امید اس کے خوف پر غالب آجائے۔“

”وَاَحِبَّ لِلنَّاسِ مَا تُحِبُّ لِنَفْسِكَ.....“

ترجمہ: ”اور لوگوں کے لیے وہی پسند کرو جو تم خود اپنے لیے پسند کرتے ہو۔“

۱۰/ ذی الحجہ ۱۰۶ھ کی شام کو حضرت طاووس بن کیسان رَحِمَهُمُ اللہُ تَعَالٰی حجاج کرام کے ساتھ میدان

عرفات سے مزدلفہ کی جانب لوٹ رہے تھے یہ ان کا چالیسواں حج تھا، جب مزدلفہ پہنچے، اس کی پاکیزہ فضا میں پڑاؤ ڈالا، مغرب اور عشاء ملا کر نماز ادا کی، آرام کی غرض سے ابھی زمین پر لیٹے ہی تھے کہ آپ کا انتقال ہو گیا۔

اپنے خاندان اور وطن سے دور اس حال میں اللہ تعالیٰ کو جا ملے کہ آپ نے احرام باندھا ہوا تھا۔

زبان پر ”لَبَّيْكَ اللّٰهُمَّ لَبَّيْكَ“ کا دل فریب اور خوب صورت ترانہ تھا۔

اللہ تعالیٰ سے ثواب کی امید دل میں تھی۔ حج کی وجہ سے گناہوں سے یوں پاک ہو چکے تھے جیسے آج ہی

والدہ نے انہیں جنم دیا ہو۔

جب صبح ہوئی زیارت کرنے والے لوگوں کا اس قدر ہجوم ہو چکا تھا، کہ جنازہ اور دفن کے لیے مکہ مکرمہ

کے گورنر کو پولیس کی مدد لینا پڑی تاکہ وہ لوگوں کو پیچھے ہٹا سکے اور آپ کے کفن دفن کا اہتمام آسانی سے کیا جا

سکے۔ بڑی بھاری تعداد میں لوگ جنازے میں شریک ہوئے۔ نماز جنازہ پڑھنے والوں میں خلیفہ وقت ہشام

بن عبد الملک بھی موجود تھا۔

فَوَائِدُ وَنَصَائِحُ

انسان کی قدر اور عزت اس وقت ہوتی ہے جب وہ محنت کر کے کسی شعبے میں ماہر بنے۔ اور سب سے اونچا شعبہ علم کا ہے۔ جب آدمی اللہ تعالیٰ کو راضی کرنے کی نیت سے علم حاصل کرنے میں خوب محنت کرتا ہے، علم حاصل کرنے میں جو مشقت و تکلیف ہوتی ہے اسے برداشت کرتا ہے، تو اللہ تعالیٰ اسے بہت زیادہ عزت عطا فرماتے ہیں یہاں تک کہ بادشاہ، وزیر، عوام و خواص سب اس کی عزت کرنے لگ جاتے ہیں۔

ہم بھی علم حاصل کرنے میں خوب محنت کریں، دل لگا کر پڑھیں اور سب سے زیادہ اہم بات یہ ہے کہ جن سے ہم علم حاصل کر رہے ہیں یعنی اساتذہ کرام، ان کا بہت زیادہ ادب کریں ان کا کہنا مانیں اور جتنا ہو سکے اپنے اساتذہ کی خدمت کریں اور جو علم حاصل کریں وہ دوسروں تک پہنچائیں۔

علم کا ایک حق یہ بھی ہے کہ اسے حاصل کرنے کے بعد دوسروں تک پہنچایا جائے اس سے ہمارے اپنے علم میں ترقی اور اضافہ ہوگا۔ علم خرچ کرنے سے بڑھتا ہے جب کہ مال خرچ کرنے سے کم ہو جاتا ہے۔

اس لیے جو وقت ملے اس میں علمی چیزوں میں لگے رہیں اور ایسے ہی لوگوں سے دوستی کریں جو علم حاصل کرنے والے ہوں، علم سے محبت کرتے ہوں اور اپنے وقت کو ضائع کرنے کے بجائے قیمتی بناتے ہوں۔ اور اس کے لیے ① ”کام یاب طالب علم“ ② ”مطالعہ کی اہمیت“ ③ صحابہ کرام رَضِیَ اللہُ تَعَالٰی عَنْہُمْ کے واقعات“ مطبوعہ دار الہدیٰ ④ ”تراشے“ مطبوعہ ادارۃ المعارف، ⑤ ”متاع وقت اور کاروانِ علم“ مطبوعہ مکتبہ عمر فاروق کراچی، ان کتابوں کا مطالعہ طلباء کے لیے ان شاء اللہ تعالیٰ بہت فائدہ مند ہوگا۔

مُذَاحِرَةٌ

سُؤَالٌ: حضرت طاووس بن کیسان رَحِمَهُ اللہُ تَعَالٰی نے حضرت عمر بن عبد العزیز رَحِمَهُ اللہُ تَعَالٰی کو کیا نصیحت کی؟

سُؤَالٌ: ہشام بن عبد الملک حضرت طاووس بن کیسان رَحِمَهُ اللہُ تَعَالٰی کے رویہ پر کیوں ناراض ہوئے؟

سُؤَالٌ: حضرت طاووس بن کیسان رَحِمَهُ اللہُ تَعَالٰی نے ہشام بن عبد الملک کے سوالات کے کیا جوابات دیئے؟

سُؤَالٌ: خلیفہ ابو جعفر منصور کو حضرت عبد اللہ بن طاووس رَحِمَهُ اللہُ تَعَالٰی نے کون سی حدیث سنائی؟

حضرت قاسم بن محمد بن ابوبکر رَحِمَهُمُ اللہُ تَعَالٰی

”لَوْ كَانَ لِي مِنَ الْأَمْرِ شَيْءٌ لَوْلَيْتُ الْقَاسِمَ بْنَ مُحَمَّدٍ الْخَلِيفَةَ“ (عمر بن عبدالعزیز)
ترجمہ: ”اگر میرے اختیار میں ہوتا تو قاسم بن محمد کو خلیفہ مقرر کر دیتا۔“

تعارف

کیا آپ ان جلیل القدر (بڑے مرتبے والے) تابعی کے متعلق کچھ جانتے ہیں؟ یہ ایک ایسے نوجوان ہیں کہ ہر جانب سے قابلیت و بزرگی ان پر آ کر ٹھہرتی ہے وہ اس طرح:
ان کے دادا حضرت صدیق اکبر رَضِيَ اللہُ تَعَالٰی عَنْہُ ہیں۔
ان کی والدہ، ایران کے آخری حکمران یزدجرد کی بیٹی ہیں۔
ان کی پھوپھی اُمّ المؤمنین حضرت عائشہ صدیقہ رَضِيَ اللہُ تَعَالٰی عَنْہَا ہیں۔
ان تمام تر خصوصیات سے بڑھ کر یہ تقویٰ اور علم والے تھے۔ کیا اس سے بڑھ کر کوئی اور قابلیت ہو سکتی ہے کہ جس کی لوگ تمنا کریں؟

یہ ہیں قاسم بن محمد بن ابوبکر صدیق رَحِمَهُمُ اللہُ تَعَالٰی۔

سات فقہائے مدینہ میں سے ایک.....

اپنے دور کے سب سے بڑے عالم.....

علماء میں سب سے بڑھ کر ذہین.....

سب سے بڑھ کر متقی و پرہیزگار.....

آئیے ان کی داستان زندگی کے بیان کا آغاز کرتے ہیں۔

بچپن میں والد کا انتقال

حضرت قاسم بن محمد رَحِمَهُمُ اللہُ تَعَالٰی امیر المؤمنین حضرت عثمان بن عفان رَضِيَ اللہُ تَعَالٰی عَنْہُ کے دورِ خلافت کے آخری دنوں میں پیدا ہوئے۔ یہ ننھے سے بچے ابھی جھولا جھول رہے تھے کہ مسلمانوں کے گھروں پر شرپسندوں نے حملہ کیا۔ عابد، زاہد، ذوالنورین (دونور والے یعنی حضور اقدس صَلَّی اللہُ عَلَیْہِ وَاٰلِہٖ وَسَلَّم کی دو بیٹیوں کے شوہر)

اور رقیق القلب (نرم دل) خلیفہ المسلمین حضرت عثمان رَضِیَ اللہُ تَعَالٰی عَنْہُ کو اس حال میں شہید کر دیا گیا جب کہ وہ قرآن مجید کی تلاوت کر رہے تھے۔

امیر المؤمنین حضرت علی رَضِیَ اللہُ تَعَالٰی عَنْہُ اور ملک شام کے گورنر حضرت امیر معاویہ بن ابی سفیان رَضِیَ اللہُ تَعَالٰی عَنْہُ کے درمیان حضرت عثمان رَضِیَ اللہُ تَعَالٰی عَنْہُ کی شہادت کی وجہ سے شدید اختلافات پیدا ہو گئے۔ خون ریز لڑائی (ایسی لڑائی کہ جس میں بہت لوگ مارے جائیں) کا آغاز ہوا۔ دونوں طرف سے مسلمانوں کا خون بہنے لگا۔ افسوس ناک اور تکلیف دہ واقعات ہونے لگے۔ اس خوفناک دور میں حضرت قاسم اور ان کی بہن کو مدینہ سے مصر منتقل کر دیا گیا۔ کیوں کہ ان کے ابا جان کو امیر المؤمنین حضرت علی رَضِیَ اللہُ تَعَالٰی عَنْہُ نے مصر کا گورنر مقرر کر دیا تھا۔

پھر اس خونی فتنے میں ان کے ابا جان بھی شہید کر دیئے گئے۔ جب حضرت معاویہ رَضِیَ اللہُ تَعَالٰی عَنْہُ کے ساتھی غالب آئے تو انہیں دوبارہ مصر سے مدینہ منورہ منتقل کر دیا گیا۔ اب یہ یتیم ہو چکے تھے۔

اپنی پھوپھی حضرت عائشہ صدیقہ رَضِیَ اللہُ تَعَالٰی عَنْہَا کے گھر پرورش

حضرت قاسم رَحِمَهُمُ اللہُ تَعَالٰی اپنے اس دردناک سفر کی داستان بیان کرتے ہوئے فرماتے ہیں:

”جب میرے ابا جان کو مصر میں شہید کر دیا گیا، تو میرے چچا عبدالرحمن بن ابوبکر صدیق تشریف لائے۔ مجھے اور میری چھوٹی بہن کو گود میں لیا اور مدینہ منورہ روانہ ہوئے۔ جب ہم مدینہ منورہ پہنچے تو میری پھوپھی حضرت عائشہ صدیقہ رَضِیَ اللہُ تَعَالٰی عَنْہَا ہمیں چچا کے گھر سے اٹھا کر اپنے گھر لے گئیں اور اپنی نگرانی میں ہماری پرورش کرنے لگیں۔

میں نے ان سے بڑھ کر کسی ماں یا باپ کو اپنی اولاد پر اتنی شفقت کرنے والا نہیں دیکھا۔ یہ اپنے ہاتھ سے ہمیں کھانا کھلاتیں اور خود ساتھ نہ کھاتیں بل کہ جب کھانا ہم سے بچ جاتا تو پھر کھاتیں۔

یہ ہمارے ساتھ اس طرح شفقت سے پیش آتیں جیسے دودھ پلانے والی ماں اپنے دودھ پیتے بچے پر شفقت و محبت نچھاور کرتی ہے۔ ہمیں نہلاتیں ہمارے بالوں میں کنگھی کرتیں، اور صاف ستھرے، چمکیلے، سفید کپڑے پہناتیں۔ ہمیں ہر وقت نیکی کرنے کی ترغیب دلاتیں اور اچھے کام کرنے کی تربیت دیتیں، برے کاموں سے منع کرتیں اور ان سے باز رہنے کی تلقین کرتی رہتیں۔

قرآن مجید کی آیات کے ذریعے ہمیں اتنے اچھے اور آسان انداز میں نصیحت کرتیں کہ ہم آسانی سے سمجھ

جاتے اور ہمیں حدیث رسول ﷺ کو روایت کرنے (آگے دوسروں کو بتانے) کی تربیت دیتیں۔
ہر عید کے موقع پر دل کھول کر ہمیں تحائف دیتیں، ۹ ذی الحجہ عرفہ کی شام کو میرے بال کٹواتیں، مجھے اور میری بہن کو نہلاتیں، ۱۰ ذی الحجہ عید کے دن ہمیں نئے کپڑے پہناتیں۔
اور نماز عید پڑھنے کے لیے پیار بھرے انداز میں روانہ کرتیں، جب ہم عید کی نماز سے فارغ ہو کر گھر آتے تو میرے اور میری بہن کے سامنے قربانی کا جانور ذبح کرواتیں۔

ایک روز آپ نے ہمیں سفید کپڑے پہنائے، مجھے آپ نے ایک گھٹنے پر بٹھالیا اور میری بہن کو دوسرے گھٹنے پر، پھر ہمارے چچا عبدالرحمن کو بلایا، جب وہ اندر تشریف لائے تو آپ نے انہیں سلام کیا اور اللہ تعالیٰ کی حمد و ثنا کے بعد اتنے اچھے طریقہ سے بات کرنے لگیں کہ میں نے ایسی بہترین گفتگو پہلے کسی سے نہ سنی تھی۔
آپ نے ارشاد فرمایا: بھائی جان! جب سے میں نے یہ دونوں بھال آپ سے اپنی گود میں لیے، میں نے محسوس کیا کہ آپ کو یہ ناگوار گزرا اور آپ مجھ سے کچھ دور رہنے لگے۔

اللہ کی قسم! اس سے آپ کو کوئی تکلیف دینا میرا مقصد نہ تھا، نہ ہی میں آپ پر اپنی کوئی بڑائی جتلانا چاہتی تھی اور نہ ہی آپ کے بارے میں کوئی برا خیال دل میں آیا، کہ آپ ان کی پرورش میں کوتاہی کریں گے۔ بل کہ میں نے سوچا آپ بیوی بچے والے آدمی ہیں یہ چھوٹے بچے ہیں خود اپنا کام سنبھال نہیں سکتے، مجھے صرف یہ فکر ہوئی کہ کہیں آپ کی بیویاں انہیں اپنے لیے بوجھ نہ سمجھیں۔
میں نے سوچا کہ اس صورت حال میں سب سے زیادہ میرا فرض بنتا ہے کہ ان کی دیکھ بھال کروں۔ اب ماشاء اللہ یہ جوان ہو چکے ہیں، خود اپنے آپ کو سنبھال سکتے ہیں، اب آپ انہیں اپنے ساتھ لے جاسکتے ہیں۔
اس کے بعد ہمارے چچا عبدالرحمن ہمیں اپنے گھر لے گئے۔

لیکن حضرت قاسم رَحِمَهُمُ اللہُ تَعَالٰی کا دل اپنی پھوپھی اُم المؤمنین حضرت عائشہ صدیقہ رَضِیَ اللہُ تَعَالٰی عَنْہَا کے گھر کے ساتھ وابستہ (جڑا) رہا۔

دن کا کچھ حصہ چچا کے گھر گزارتے اور باقی حصہ اپنی پھوپھی کے گھر۔ اپنی پھوپھی کے گھر کی نہ بھلائی جانے والی یادیں ان کے دل میں بسی رہیں۔ ان یادوں کا تذکرہ کرتے ہوئے بیان فرماتے ہیں کہ میں نے ایک دن اپنی پھوپھی حضرت عائشہ رَضِیَ اللہُ تَعَالٰی عَنْہَا سے کہا:

اماں جان! نبی اکرم ﷺ اور ان کے دونوں بہت قریبی ساتھیوں (حضرت ابوبکر صدیق اور حضرت عمر فاروق رَضِیَ اللہُ تَعَالٰی عَنْہُمَا) کی قبروں سے پردہ ہٹائیں، میں انہیں دیکھنا چاہتا ہوں، ان کی زیارت (یعنی دیکھنا) میرا دلی شوق ہے۔

یہ تینوں قبریں حضرت عائشہ رَضِيَ اللہُ تَعَالٰی عَنْہَا کے حجرے (کمرے) میں بنائی گئی تھیں اور انہیں کپڑے سے ڈھانپا ہوا تھا۔

انہوں نے تینوں قبروں سے پردہ ہٹایا۔ میں نے دیکھا کہ نہ وہ زیادہ اونچی تھیں اور نہ ہی زمین کے ساتھ لگی ہوئیں، اور ان پر سرخ رنگ کے پتھر کے وہ باریک ٹکڑے پھیلائے ہوئے تھے جو مسجد نبوی کے صحن میں بچھائے ہوئے تھے۔

میں نے پوچھا:

”أَيْنَ قَبْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ؟“

ترجمہ: ”رسول اللہ صَلَّی اللہُ عَلَیْہِ وَاٰلِہٖ وَسَلَّم کی قبر کون سی ہے؟“

انہوں نے اپنے ہاتھ سے اشارہ کیا:

”یہ!“ یہ کہتے ہوئے ان کی آنکھوں سے آنسو بہہ نکلے، لیکن جلدی سے انہیں صاف کرنے لگیں تاکہ میں نہ دیکھ لوں۔

میں نے دیکھا کہ نبی اکرم صَلَّی اللہُ عَلَیْہِ وَاٰلِہٖ وَسَلَّم کی قبر اپنے دونوں ساتھیوں کی قبروں سے تھوڑی سی آگے بڑھا کر بنائی گئی تھی۔

میں نے پوچھا: میرے دادا جان حضرت ابوبکر صدیق رَضِيَ اللہُ تَعَالٰی عَنْہُ کی قبر کون سی ہے؟

آپ نے فرمایا: وہ یہ ہے۔

ان کو نبی اکرم صَلَّی اللہُ عَلَیْہِ وَاٰلِہٖ وَسَلَّم کے سر مبارک کے نزدیک دفنایا گیا۔

میں نے کہا: یہ حضرت عمر رَضِيَ اللہُ تَعَالٰی عَنْہُ کی قبر ہے؟

آپ نے فرمایا: ہاں۔

حضرت عمر رَضِيَ اللہُ تَعَالٰی عَنْہُ کا سر میرے دادا جان کے سینے اور نبی اکرم صَلَّی اللہُ عَلَیْہِ وَاٰلِہٖ وَسَلَّم کے مبارک قدموں کے قریب تھا۔

صحابہ کرام رَضِيَ اللہُ تَعَالٰی عَنْہُمْ سے علم حدیث حاصل کرنا

جب حضرت قاسم رَحِمَهُمُ اللہُ تَعَالٰی جوانی کو پہنچے تو قرآن مجید حفظ کر چکے تھے اور اپنی پھوپھی حضرت عائشہ رَضِيَ اللہُ تَعَالٰی عَنْہَا سے حدیث رسول صَلَّی اللہُ عَلَیْہِ وَاٰلِہٖ وَسَلَّم کا علم بھی کافی حد تک حاصل کر چکے تھے۔

پھر وہ مزید علم حاصل کرنے کے لیے مسجد نبوی میں پھیلے ہوئے علمی حلقوں کی طرف متوجہ ہوئے۔ یہ علمی

حلقے مسجد نبوی کے صحن میں اس طرح جگمگا رہے تھے جیسے آسمان پر ستارے۔

ان صدیقی نوجوان، عالم، فقیہ نے حضرت ابوہریرہ، حضرت عبداللہ بن عمر، حضرت عبداللہ بن عباس، حضرت عبداللہ بن زبیر، حضرت عبداللہ بن جعفر، حضرت عبداللہ بن خباب، حضرت رافع بن خدیج اور حضرت اسلم مولیٰ عمر بن خطاب رَضِیَ اللہُ تَعَالٰی عَنْہُمْ سے حدیث روایت کی، یہاں تک کہ یہ ایک بڑے امام کے منصب پر فائز ہوئے اور اپنے دور کے سب سے بڑے عالم، فقیہ اور محدث (حدیث کا علم رکھنے والے) کہلائے۔

مسجد نبوی میں درس دینا

جب یہ صدیقی نوجوان علم و معرفت کے اعلیٰ اور اونچے مقام پر فائز ہوئے تو لوگ ان سے علم حاصل کرنے کے لیے بہت شوق سے ان کی طرف لپکے، انہوں نے بھی کھلے دل سے علم حاصل کرنے کے لیے آنے والوں پر پوری توجہ دی۔

یہ ہر روز صبح کے وقت مسجد نبوی تشریف لاتے اور کبھی ناغہ نہ کرتے۔ دو رکعت نماز پڑھتے، پھر یہ روضہ رسول اور منبر کے درمیان اپنی جگہ پر بیٹھ جاتے، ہر جانب سے آنے والے طلبہ کا یہاں ہجوم رہتا اور وہ ان سے علم حاصل کرنے میں ہر وقت مشغول رہتے۔ اور جی بھر کر علم و معرفت کی باتیں کرتے۔ تھوڑے ہی عرصے میں حضرت قاسم بن محمد اور ان کے خالہ زاد بھائی حضرت سالم بن عبداللہ بن عمر رَحِمَهُمُ اللہُ تَعَالٰی مدینہ کے قابل اعتماد امام مشہور ہوئے۔

لوگوں کے دلوں پر ان کی حکومت تھی حالاں کہ یہ حکومت و سلطنت کے کسی عہدے پر فائز نہ تھے، لوگوں نے انہیں اپنا سردار بنا لیا کیوں کہ یہ تقویٰ و پاکیزگی کے زیور سے آراستہ تھے، ان کا سینہ علم و فقہ سے منور تھا۔ یہ لوگوں سے بے نیاز (بے پروا) اور اللہ تعالیٰ کے ہر دم نیازمند (محتاج) رہتے۔

مسجد نبوی کی توسیع

ان کے بلند مرتبے کا آپ یہاں سے اندازہ لگائیں کہ بنو امیہ کے حکمران، سلطنت کے معاملوں میں سے ہر اہم معاملہ ان کی رائے سے نپٹاتے۔

ولید بن عبد الملک نے مسجد نبوی کی توسیع (یعنی مسجد نبوی کو بڑا کرنے) کا ارادہ کیا، یہ توسیع اس وقت تک ممکن نہ تھی جب تک چاروں طرف سے اس کی دیواروں کو گرایا نہ جاتا اور ازواج مطہرات رَضِیَ اللہُ تَعَالٰی عَنْہُمْ کے گھروں کو گرا کر مسجد میں شامل نہ کر دیا جاتا۔ یہ بات عام لوگوں کے لیے ناگوار تھی، ان کے دل اس کام پر خوش نہ تھے۔

ولید بن عبد الملک نے مدینہ منورہ کے گورنر حضرت عمر بن عبد العزیز رَحِمَهُمُ اللہُ تَعَالٰی کی طرف خط لکھا:
 ”لَقَدْ رَأَيْتُ أَنْ أَوْسَعَ مَسْجِدَ رَسُولِ اللَّهِ صَلَّى اللَّهُ عَلَيْهِ وَسَلَّمَ حَتَّى يُصْبِحَ
 مَائَتِي ذِرَاعٍ فِي مَائَتِي ذِرَاعٍ.
 فَاهْدِمُ جُذْرَانَهُ الْأَرْبَعَةَ، وَأَدْخِلْ فِيهِ حَجَرَ زَوْجَاتِ النَّبِيِّ عَلَيْهِ الصَّلَاةُ
 وَالسَّلَامُ.....“

وَاشْتَرِ مَا فِي نَوَاحِيهِ مِنَ الْبُيُوتِ.....“

وَقَدِّمِ الْقِبْلَةَ إِنْ قَدَرْتَ.“

”وَإِنَّكَ تَسْتَطِيعُ ذَلِكَ لِمَكَانِ أَخْوَالِكَ أَلِ الْخَطَّابِ، وَمَنْزِلَتِهِمْ فِي قُلُوبِ
 النَّاسِ.“

فَإِذَا أَبَى عَلَيْكَ أَهْلُ الْمَدِينَةِ ذَلِكَ: فَاسْتَعِنْ بِالْقَاسِمِ بْنِ مُحَمَّدٍ وَسَلِّمْ بِنِ
 عَبْدِ اللَّهِ بْنِ عُمَرَ، وَأَشْرِكْهُمَا مَعَكَ فِي الْأَمْرِ.....
 وَادْفَعْ إِلَى النَّاسِ اثْمَانِ بُيُوتِهِمْ بِسَخَاءٍ.....“

وَإِنَّ لَكَ فِي ذَلِكَ سَلَفِي صِدْقٍ.....“

هُمَا عُمَرُ بْنُ الْخَطَّابِ وَعُثْمَانُ بْنُ عَفَّانَ.“

ترجمہ: ”میں مسجد نبویہ علی صاحبہا الصلوٰۃ والتحیہ کی دو سو ضرب دو سو (۲۰۰×۲۰۰) کے حساب سے
 توسیع کرنا چاہتا ہوں۔ اس کی چاروں جانب سے دیواریں گرا دیں اور ازواج مطہرات
 رَضِیَ اللہُ تَعَالٰی عَنْہُمْ کے حجرے مسجد میں شامل کر دیں اور مسجد کے آس پاس کے گھر بھی خرید لیں۔ ہو
 سکے تو قبلے کی طرف مسجد کو مزید آگے بڑھا دیں۔“

”آپ یہ کام بخوبی کر سکتے ہیں کیوں کہ لوگوں کے دلوں میں آپ کی محبت اور آپ کا ایک مقام
 ہے۔ اگر مدینہ والے پھر بھی انکار کریں تو قاسم بن محمد اور سالم بن عبد اللہ بن عمر کا تعاون حاصل کر
 لینا۔ لوگوں کے گھروں کی قیمتیں سخاوت کے ساتھ فوراً ادا کر دیں۔ یہ کام سرانجام دینے کے لیے
 حضرت عمر بن خطاب اور حضرت عثمان بن عفان رَضِیَ اللہُ تَعَالٰی عَنْہُمَا کا نمونہ آپ کے سامنے ہے۔“

حضرت عمر بن عبد العزیز رَحِمَهُمُ اللہُ تَعَالٰی نے قاسم بن محمد، سالم بن عبد اللہ اور مدینہ منورہ کے دوسرے
 بڑے علماء کو بلایا۔ ان کے سامنے امیر المؤمنین کا خط پڑھ کر سنایا، مسجد نبوی کی توسیع سے متعلق خلیفہ کا عزم سن کر
 سب نے خوشی کا اظہار کیا اور اس کام کو پایہ تکمیل تک پہنچانے کے لیے سب تیار ہو گئے۔

جب لوگوں نے دیکھا کہ مدینہ کے دو عظیم اور بڑے عالم اپنے ہاتھوں سے مسجد نبوی کی دیواریں گرا رہے ہیں تو سب لوگ آگے بڑھے تاکہ مسجد نبوی کی توسیع کے لیے زمین کو ہموار کیا جائے۔ اس وقت لشکر اسلام استنبول شہر کے مضبوط قلعوں تک پہنچ چکا تھا اور بہادر جرنیل مسلمہ بن عبدالملک بن مروان کی قیادت میں آس پاس کے قلعے فتح کر رہے تھے۔ یہ دراصل استنبول کو فتح کرنے کی تیاری تھی۔

جب روم کے بادشاہ کو امیر المؤمنین کے مسجد نبوی کی توسیع کے منصوبے کا علم ہوا، تو اس نے امیر المؤمنین سے اپنے تعلقات بڑھانے کے لیے ایک لاکھ سکے، سو ماہر معمار، مزدوروں کی ایک بڑی تعداد اور کافی مقدار میں اعلیٰ قسم کا سنگ مرمر امیر المؤمنین ولید بن عبدالملک کی طرف روانہ کیا۔

ولید نے یہ تمام سامان حضرت عمر بن عبدالعزیز رَحْمَةُ اللهِ تَعَالٰی کی طرف مدینہ بھیج دیا تاکہ وہ اسے مسجد نبوی کی تعمیر میں استعمال کریں۔ حضرت عمر بن عبدالعزیز رَحْمَةُ اللهِ تَعَالٰی نے حضرت قاسم بن محمد اور حضرت سالم بن عبداللہ رَحْمَةُ اللهِ تَعَالٰی کے مشورے سے یہ قیمتی سامان مسجد نبوی میں استعمال کیا۔

حضرت قاسم رَحْمَةُ اللهِ تَعَالٰی کا علم اور عاجزی

حضرت قاسم بن محمد رَحْمَةُ اللهِ تَعَالٰی عادات و مزاج میں ہو بہو اپنے دادا حضرت صدیق اکبر رَضِيَ اللهُ تَعَالٰی عَنْہُ سے مشابہت رکھتے تھے۔ لوگوں میں یہ بات مشہور تھی کہ حضرت صدیق اکبر رَضِيَ اللهُ تَعَالٰی عَنْہُ کے خاندان میں یہ لڑکا اخلاق کی پاکیزگی، ایمان و تقویٰ کی مضبوطی اور سخاوت میں بالکل صدیق اکبر رَضِيَ اللهُ تَعَالٰی عَنْہُ کی نشانی ہے۔

ان کی بہت سی باتیں اور عادتیں اس کا ثبوت ہیں۔

ایک بدوی (دیہاتی) نے مسجد میں ان سے سوال کیا:

”أَيُّمَا أَعْلَمُ أَنْتَ أَمْ سَالِمُ بْنُ عَبْدِ اللَّهِ؟“

ترجمہ: ”تم بڑے عالم ہو یا سالم بن عبداللہ؟“

آپ نے اس سوال کے جواب میں خاموشی اختیار کی۔

اس نے دوبارہ سوال کیا:

آپ نے جواب میں صرف سبحان اللہ کہا۔

اس نے تیسری مرتبہ سوال دوہرایا، تو آپ نے صرف یہ ارشاد فرمایا: دیکھو بھائی سالم وہاں بیٹھے ہیں ان سے دریافت کر لو۔

دراصل اپنے منہ سے یہ کہنا انہیں ناپسند تھا کہ میں سالم سے بڑا عالم ہوں اور یہ بھی کہنا نہیں چاہتے تھے کہ وہ بڑے عالم ہیں۔ اس طرح یہ جھوٹ ہو جاتا کیوں کہ حقیقت میں ان کا درجہ علم کے لحاظ سے سالم سے بڑا تھا۔

ایک دن منیٰ میں یہ منظر دیکھا گیا کہ حضرت قاسم رَحِمَهُمُ اللہُ تَعَالٰی تشریف فرما ہیں، چاروں طرف سے حجاج کرام مسائل دریافت کرنے کے لیے سوالات کر رہے ہیں۔ جن مسائل کا انہیں علم تھا وہ جواب دے رہے ہیں اور جن کا علم نہیں تھا ان کے متعلق صاف صاف فرما رہے ہیں کہ اس مسئلے کا مجھے علم نہیں۔ میں یہ مسئلہ نہیں جانتا۔

لوگوں نے بڑا تعجب کیا۔ آپ نے انہیں فرمایا:

اللہ کی قسم! جو مسائل تم پوچھ رہے ہو وہ سب کے سب ہم نہیں جانتے۔ اگر جانتے ہوتے تو وہ آپ لوگوں سے چھپا کر نہ رکھتے اور نہ ہی دینی مسائل کو چھپانا ہمارے لیے جائز ہے اور فرمایا:

”وَلَا نَیَعِیْشُ الرَّجُلُ جَاهِلًا بَعْدَ اَنْ یَّعْرِفَ حَقَّ اللّٰهِ عَلَیْهِ خَيْرٌ لَّهِ مِنْ اَنْ یَّقُوْلَ مَا لَا یَعْلَمُ۔“

ترجمہ: ”میرے نزدیک جاہل کہلانا اس سے کہیں بہتر ہے کہ وہ جانتے ہوئے بھی لوگوں کو غلط سلط مسائل بتائے۔“

حضرت قاسم رَحِمَهُمُ اللہُ تَعَالٰی کی دیانت داری

ایک مرتبہ مستحقین میں صدقات و خیرات بانٹنے کی ذمہ داری انہیں سونپی گئی، آپ نے ہر حق والے کو حق ادا کرنے کے لیے پوری محنت، دیانت اور امانت کا ثبوت دیا۔ مستحقین میں سے صرف ایک آدمی اپنے حصے سے راضی نہ ہوا۔ وہ مسجد میں آیا، حضرت قاسم بن محمد رَحِمَهُمُ اللہُ تَعَالٰی نماز پڑھ رہے تھے، اس آدمی نے صدقے کی تقسیم پر اعتراض کیا تو آپ کے بیٹے نے کہا:

اللہ کی قسم! تم اس شخص کے متعلق اعتراض کر رہے ہو جس نے تمہارے صدقے سے اپنے لیے ایک کوڑی بھی نہیں لی، کبھی ایک کھجور کی خیانت بھی نہیں کی۔

حضرت قاسم رَحِمَهُمُ اللہُ تَعَالٰی نے اپنی نماز مختصر کی اپنے بیٹے کی طرف متوجہ ہوئے اور فرمایا:

”ہیٹا آج کے بعد کبھی ایسی کوئی بات نہ کرنا جس کا تجھے علم نہیں۔“

لوگ بولے: بیٹے نے سچ کہا ہے، لیکن یہ اس کی تربیت کر رہے ہیں تاکہ اس کی زبان زیادہ بولنے سے

پرہیز کرے۔

حضرت قاسم رَحِمَهُ اللہُ تَعَالٰی کی اپنے بیٹے کو وصیت

حضرت قاسم بن محمد رَحِمَهُ اللہُ تَعَالٰی نے بہتر (۷۲) سال سے کچھ زیادہ عمر پائی، آخری عمر میں بڑھاپے کی وجہ سے ان کی نظر جاتی رہی۔

آپ نے اپنی زندگی کے آخری دنوں میں حج کی غرض سے مکہ معظمہ جانے کا ارادہ کیا، ابھی آپ راستے میں ہی تھے کہ موت کا وقت آگیا جب آپ کو اپنی زندگی کے آخری لمحات کا احساس ہوا تو اپنے بیٹے کو پاس بلایا اور ارشاد فرمایا:

”إِذَا أَنَا مِتُّ فَكَفِّنِّي بِثِيَابِي الَّتِي كُنْتُ أَصْلِي فِيهَا“

ترجمہ: ”جب میں انتقال کر جاؤں تو مجھے میرے ان کپڑوں کا کفن پہنانا جن سے میں نماز پڑھتا ہوں۔“

”قَمِيصِي.....“

ترجمہ: ”قمیض۔“

”وَإِزَارِي.....“

ترجمہ: ”دھوتی۔“

”وَرِدَائِي.....“

ترجمہ: ”اور چادر۔“

”فَذَلِكَ كَانَ كَفَنُ جَدِّكَ أَبِي بَكْرٍ“

ترجمہ: ”یہی تیرے دادا ابوبکر (رَضِيَ اللہُ تَعَالٰی عَنْہُ) کا کفن تھا۔“

”ثُمَّ سَوَّ عَلَيَّ لَحْدِي“

ترجمہ: ”بیٹا! پھر مجھے لحد (قبر) میں اتار دینا۔“

”وَالْحَقُّ بِأَهْلِكَ“

ترجمہ: ”اور اپنے گھر چلے جانا۔“

”وَإِيَّاكُمْ أَنْ تَقِفُوا عَلَى قَبْرِي، وَتَقُولُوا“

ترجمہ: ”میری قبر پر کھڑے ہو کر یہ نہ کہنا:“

”كَانَ وَكَانَ“

ترجمہ: ”میرا باپ ایسا تھا یا ایسی خویوں کا مالک تھا۔“

”فَمَا كُنْتُ شَيْئًا“

ترجمہ: ”سنو! میں کچھ بھی نہیں ہوں اور نہ تھا۔“

فَوَائِدُ وَنَصَاحَاتُ

۱ اس واقعہ سے ہمیں یہ سبق ملتا ہے کہ ہمیں ہمیشہ آخرت کی تیاری میں لگے رہنا چاہئے اور زیادہ سے زیادہ نیک اعمال کرنے چاہئیں تاکہ آخرت میں کام آسکیں۔ جب آدمی کا انتقال ہو جاتا ہے تو وہ اپنے ساتھ کوئی چیز نہیں لے کر جاتا، سب کچھ یہیں چھوڑ کر جاتا ہے۔

۲ دوسرا سبق یہ ملتا ہے کہ بڑائی صرف اللہ کے لیے ہے، ہمیں اپنے آپ کو بے حیثیت سمجھنا چاہئے، تکبر اور غرور سے بچنا چاہئے، کوئی ایسی بات بھی نہیں کرنی چاہئے جس میں تکبر یا غرور ہو۔ جو شخص اپنے آپ کو کچھ نہیں سمجھتا تو اللہ تعالیٰ ایسے شخص کی عزت اور محبت لوگوں کے دلوں میں ڈال دیتے ہیں حدیث شریف میں ایک دعا مذکور ہے اور ہمیں اس دعا کا اہتمام کرنا چاہئے۔

نوٹ: یہ دعا صفحہ نمبر ۲۷۴ پر گزر چکی ہے۔

اس دعا کو اکثر نماز کے بعد مانگتے رہنا چاہئے۔ اور ہمیں اپنے اندر یہ صفات پیدا کرنے کی کوشش کرنی چاہئے۔

(ا) اگر کبھی ہمارے اوپر پریشانی کے حالات آئیں گے تو ہم نہ گھبرائیں گے اور نہ پریشان ہوں گے بل کہ ان حالات کو اللہ تعالیٰ کی طرف سے سمجھتے ہوئے ثابت قدم رہیں گے۔^۱

(ب) علم حاصل کریں گے اور اس کی جستجو میں کہیں بھی جانا پڑے دریغ نہیں کریں گے۔

(ج) آخرت کی تیاری کے اعمال خود بھی کریں گے اور اپنے دوستوں بھائیوں کو بھی ان اعمال کی ترغیب دیں گے۔

^۱ ان شاء اللہ تعالیٰ پریشانیاں دور کرنے کی کتاب ”پریشان ہونا چھوڑ دیجئے“ (ناشر دارالہدیٰ) کا مطالعہ ہر شخص کے لیے بہت ہی فائدہ مند ہوگا، جس سے دل کو تسلی ملے گی، ذہنی سکون حاصل ہوگا اور پریشانیاں دور ہوں گی۔

مُذَکَرَةٌ

سُؤَال: حضرت قاسم بن محمد رَحِمَهُمُ اللہُ تَعَالٰی کے دادا کا کیا نام تھا؟

سُؤَال: حضرت قاسم بن محمد رَحِمَهُمُ اللہُ تَعَالٰی کے والد کی شہادت کے بعد ان کی پرورش کس نے کی؟

سُؤَال: حضرت قاسم بن محمد رَحِمَهُمُ اللہُ تَعَالٰی نے جن صحابہ رَضِیَ اللہُ تَعَالٰی عَنْہُمْ سے علم حاصل کیا ان میں سے تین کے نام بتائیں؟

سُؤَال: حضرت قاسم بن محمد رَحِمَهُمُ اللہُ تَعَالٰی کا انتقال کس عمر میں اور کہاں ہوا؟



www.ahlehaq.org

حضرت صلہ بن اشیم عدوی رَحْمَةُ اللهِ تَعَالٰی

”تَلَقَّى صَلَةُ بْنُ أَشِيْمٍ عَنْ جِلَّةِ الصَّحَابَةِ، وَاقْتَبَسَ مِنْ خِلَالِهِمْ، وَتَخَلَّقَ بِأَخْلَاقِهِمْ“ (الاصبھانی)
ترجمہ: ”حضرت صلہ بن اشیم رَحْمَةُ اللهِ تَعَالٰی نے جلیل القدر صحابہ کرام رَضِيَ اللهُ تَعَالٰی عَنْہُمْ سے ملاقات کی، ان سے فیض حاصل کیا اور ان کے قابل تعریف اخلاق کو اپنایا۔“

قرآن کریم سے محبت

حضرت صلہ بن اشیم عدوی رَحْمَةُ اللهِ تَعَالٰی عبادت گزاروں میں سے ایک عبادت گزار اور شہ سواروں (گھڑ سواروں) میں سے ایک شہ سوار تھے۔ جب اندھیرا چھا جاتا، لوگ آرام کر رہے ہوتے تو یہ اٹھتے، جی لگا کر وضو کرتے پھر ایک کونے میں اس خاموش اور پرسکون ماحول کا فائدہ اٹھاتے ہوئے، دنیا اور اس کی چیزوں سے بے خبر ہو کر اپنے رب کی عبادت میں مصروف ہو جاتے۔

عبادت کے دوران ان کے دل پر اللہ تعالیٰ کی محبت کا ایک خاص اثر ہونے لگتا اور دنیا میں اللہ تعالیٰ کی نشانیاں ان کی آنکھوں کے سامنے ظاہر ہو جاتیں۔

آپ صبح صادق کے وقت قرآن مجید کی تلاوت میں مصروف ہو جاتے اور تلاوت بڑی سریلی اور دل لبھانے والی آواز میں کرتے، جس سے پورے ماحول میں سناٹا طاری ہو جاتا۔

قرآن مجید کی تلاوت سے ان کے دل پر ایک عجیب سی کیفیت طاری ہو جاتی اور لذت و مٹھاس کا ایک گہرا احساس ہوتا۔

عقل و سمجھ خوفِ الہی کی وجہ سے متاثر ہو جاتی اور قرآن مجید کی تلاوت سے آپ کے جسم پر ایک ایسا لرزہ طاری ہوتا جس سے دل پر بہت اثر ہونے لگتا۔

حضرت صلہ بن اشیم رَحْمَةُ اللهِ تَعَالٰی اس عبادت میں کبھی کوئی کوتاہی نہیں کرتے تھے۔ سفر ہو یا کسی جگہ ٹھہراؤ، کام ہو یا فراغت، وہ اپنے معمول میں کوئی فرق نہ آنے دیتے۔

حضرت جعفر بن زید رَحْمَةُ اللهِ تَعَالٰی بیان کرتے ہیں کہ ہم لشکر اسلام (اسلام کی فوج) کے ساتھ افغانستان کے درالحکومت کابل کو فتح کرنے کے لیے روانہ ہوئے، اس لشکر میں صلہ بن اشیم بھی تھے۔

جب رات کا اندھیرا ہر طرف پھیل گیا تو لشکر پڑاؤ کی غرض سے رک گیا، سب نے کھانا کھایا اور نمازِ عشاء ادا کی پھر سب اپنے سفر کے سامان کے نزدیک آرام کے لیے لیٹ گئے۔ میں نے دیکھا کہ صلہ بن اشیم بھی اپنے سامان کے پاس جا کر لیٹ گئے۔

میں نے اپنے دل میں کہا:

لوگوں میں جو ان کی عبادت اور خصوصاً رات کی عبادت کا چرچا ہے وہ کیا ہوا؟
لوگ تو کہتے تھے کہ یہ عبادت کے دوران اتنا لمبا قیام کرتے ہیں کہ پاؤں میں ورم (درد) پیدا ہو جاتا ہے۔ اللہ کی قسم! آج میں رات بھر نہیں دیکھوں گا کہ ان کا معمول کیا ہے؟

میں کیا دیکھتا ہوں!!! جب لشکر کے تمام لوگ گہری نیند سو گئے تو یہ چپکے سے اٹھے، رات کے اندھیرے کا فائدہ اٹھاتے ہوئے لشکر سے دور ایک گھنے جنگل کا رخ کیا، میں بھی چپکے سے ان کے پیچھے ہولیا۔ وہ درختوں کے غول میں داخل ہوئے، گھاس اور جھاڑیوں نے اپنا سبز دامن ہر طرف پھیلا رکھا تھا، یوں معلوم ہوتا جیسے صدیوں سے کسی انسان کا یہاں سے گزرنہ ہوا ہو۔

وہ درختوں کے اس گھنے جنگل کے ایک خوف ناک اور ڈراؤنے ماحول میں قبلہ رخ ہو کر دنیا سے بے توجہ ہو کر نماز میں مصروف ہو گئے۔ میں نے دور سے دیکھا۔ ان کا چہرہ چمک رہا ہے..... جسمانی اعضاء پرسکون ہیں..... دل مطمئن ہے..... گویا کہ وہ اس خوف ناک ماحول کو پسند کرتے ہیں۔

انہیں اس دوری اور تنہائی میں قرب کا احساس ہو رہا ہے اور ایسی نہایت سخت تاریکی میں روشنی کی جھلک دکھائی دے رہی ہے۔

میں اچانک یہ دیکھ کر سکتے میں آ گیا کہ جنگل کی مشرقی جانب سے ایک شیر چلا آ رہا ہے۔ میں گھبراہٹ سے پسینہ پسینہ ہو گیا اور اس سے بچنے کی خاطر ایک اونچے درخت پر چڑھ گیا۔

شیر صلہ بن اشیم کی طرف بڑھ رہا ہے اور وہ پوری توجہ سے اپنی نماز میں مشغول ہیں، صرف چند قدموں کا فاصلہ ہے۔

اللہ کی قسم! انہوں نے شیر کی طرف آنکھ اٹھا کر بھی نہیں دیکھا نہ اس کی پرواہ کی۔ جب آپ سجدے میں گئے تو میں نے کہا:

اب شیر ان پر حملہ کر دے گا۔ جب آپ سجدے سے اٹھ کر بیٹھ گئے تو شیر آپ کے سامنے کھڑا ہو گیا گویا کہ وہ آپ کو غور سے دیکھ رہا ہے، جب آپ نے سلام پھیرا تو بڑے سکون سے شیر کی طرف دیکھا اور چند کلمات پڑھے جو مجھے سنائی نہ دیئے۔ شیر اسی وقت بڑے آرام سے پلٹ کر اسی طرف چلا گیا جہاں سے آیا تھا۔ میں

یہ منظر دیکھ کر حیران رہ گیا۔

جب صبح صادق ہوئی۔ وہ اٹھے اور فرض نماز ادا کی، پھر انہوں نے اللہ تعالیٰ کی تعریف ایسے دل میں اثر پیدا کرنے والے انداز میں بیان کی کہ میں نے اس سے پہلے کسی کو بھی اس انداز میں تعریف کرتے ہوئے نہیں سنا تھا۔ انہوں نے یوں دعا کی:

”اَللّٰهُمَّ اِنِّیْ اَسْأَلُكَ اَنْ تُجِیْرَنِیْ مِنَ النَّارِ.....“

ترجمہ: ”الہی! مجھے جہنم کے عذاب سے بچالینا۔“

”وَهَلْ یَجْتَرِیْ عَبْدٌ خَاطِیً مِثْلِیْ اَنْ یَّسْأَلَکَ الْجَنَّةَ؟“

ترجمہ: ”الہی! کیا مجھ جیسا خطا کار بندہ بھی آپ سے جنت کا سوال کرنے کی جرات کر سکتا ہے؟“

یہ بات وہ بار بار دہرانے لگے یہاں تک کہ خود بھی رو پڑے اور مجھے بھی رلا دیا۔ پھر لشکر کی طرف واپس لوٹ آئے اور کسی کو رات بھر اپنی غیر حاضری کا پتہ بھی نہ چلنے دیا، وہ قوم کے سامنے اس طرح تازہ دم ظاہر ہوئے جیسے رات انہوں نے اپنے بستر پر گزاری ہو۔

میں بھی کچھ دیر بعد ان کے نقش قدم پر (پیچھے پیچھے) چلتا ہوا واپس آیا، لیکن اللہ تعالیٰ جانتا ہے کہ رات بھر جاگتے رہنے اور شیر کے خوف و ہراس کی وجہ سے میرا جسم تھکن سے چور ہو چکا تھا۔

حضرت صلہ بن اشیم رَحِمَهُ اللہُ تَعَالٰی وعظ و نصیحت کے لیے کوئی موقع ہاتھ سے نہ جانے دیتے۔ آپ کے بیان کا انداز حکمت و دانائی اور مٹھاس سے بھرا ہوتا، جس سے سننے والوں کے دل بھی نرم ہو جاتے اور طبیعتوں میں اثر پیدا ہو جاتا۔

بعض اوقات تنہائی کی غرض سے عبادت کے لیے بصرہ کے قریبی جنگل کا رخ کرتے، تو نو جوانوں کے گروہ کے پاس سے آپ کا گزر ہوتا۔ آپ یہ دیکھتے کہ نو جوان کھیل کود اور ہنسی مذاق میں مشغول ہیں، آپ انہیں محبت بھرے انداز میں سلام کرتے اور بڑی نرمی سے گفتگو کرتے ہوئے ان سے کہتے:

”مَا تَقُولُوْنَ فِیْ قَوْمٍ اَزْمَعُوْا سَفَرًا لِامْرِ عَظِیْمٍ: غَیْرَ اَنْھُمْ کَانُوْا فِی النَّہَارِ یَحِیْدُوْنَ عَنِ الطَّرِیْقِ لَیْلُھُمْ وَیَلْعَبُوْا.....“

ترجمہ: ”بیٹو! مجھے یہ تو بتاؤ ایک قوم اگر کسی بڑے مقصد کے لیے سفر اختیار کرے، لیکن وہ راستے میں دن بھر کھیل کود میں مشغول ہو جائے۔“

”وَفِی الْلَّیْلِ یَبِیْتُوْنَ لِیَسْتَرِیْحُوْا.....“

وَاللّٰهُ

تَرْجَمَہ: ”اور رات کو آرام کے لیے سوئی رہے۔“

”فَمَتْنِي تَرَوْنَهُمْ يُنْجِزُونَ رِحْلَتَهُمْ.....“

تَرْجَمَہ: ”کیا یہ قوم کبھی اپنی منزل پر پہنچ سکتی ہے؟“

اس بات کو آپ بار بار دہراتے۔

ایک مرتبہ کا ذکر ہے کہ اسی طرح راستے میں نوجوانوں سے ملاقات ہوئی وہ کھیل میں مشغول تھے، آپ

نے ان سے پھر یہی سوال پوچھا۔

تو ان میں سے ایک نوجوان اٹھا اور اس نے کہا:

اللہ کی قسم! جس قوم کے بارے میں یہ پوچھ رہے ہیں اس سے مراد ہم ہیں، ہم ہی تو وہ ہیں جو دن بھر

کھیلتے ہیں اور رات کو سوتے رہتے ہیں۔ چنانچہ وہ نوجوان دوستوں کو چھوڑ کر حضرت صلہ بن اشیم

رَحِمَهُمُ اللّٰهُ تَعَالٰی کے ساتھ رہنے لگا اور مرتے دم تک اس نے آپ کا ساتھ نہیں چھوڑا۔

سمجھانے کا انداز

ایک مرتبہ وہ اپنے ساتھیوں کی ایک جماعت کے ساتھ ان کا کوئی کام نپٹانے کے لیے کہیں جا رہے تھے،

ان کے سامنے سے ایک خوب صورت جوان گزرا، اس کا تہبند (لنگی) زمین پر گھسٹتا جا رہا تھا، اس کی چال

ڈھال سے فخر اور تکبر ظاہر ہو رہا تھا، ساتھی اس کا یہ انداز دیکھ کر بھڑک اٹھے قریب تھا کہ اس پر حملہ کر دیتے۔

لیکن آپ نے انہیں روک دیا، پھر آپ نے فرمایا: اسے چھوڑ دیں اس کے لیے میں کافی ہوں۔

پھر آپ نے ایسے شفقت بھرے انداز سے نوجوان کو بلایا کہ جس طرح بہت محبت کرنے والا باپ اپنے

لاڈلے بیٹے کو بلاتا ہے، یا کوئی مخلص دوست اپنے ساتھی کو محبت بھرے انداز میں بلاتا ہے۔ فرمایا:

”يَا بْنَ أَخِي، إِنَّ لِي إِلَيْكَ حَاجَةً“

تَرْجَمَہ: ”بیٹا! مجھے آپ سے ایک ضروری کام ہے۔“

نوجوان ٹھہر گیا اور کہا: چچا جان! فرمائیے کیا کام ہے؟

آپ نے فرمایا:

”أَنْ تَرْفَعَ إِزَارَكَ، فَإِنَّ ذَلِكَ أَنْقَى لثَوْبِكَ وَأَتَقَى لِرَبِّكَ وَأُذْنِي لِسُنَّةِ

نَبِيِّكَ“

تَرْجَمَہ: ”اپنا تہبند ٹخنوں سے اوپر کر لیں، اس سے کپڑا بھی صاف رہے گا، تمہارا اور میرا رب بھی

راستی ہوگا اور تمہارے اور میرے نبی ﷺ کی سنت پر عمل ہو جائے گا۔“

”فَقَالَ الْفَتَىٰ فِي خَجَلٍ نَّعَمُ، وَنِعْمَةٌ عَيْنٌ.....“

ترجمہ: ”یہ محبت بھرا انداز دیکھ کر نوجوان شرمندہ ہو گیا اور عرض کیا: چچا جان! سر آنکھوں پر اور فوراً

اپنا تہبند خنوں سے اوپر اٹھا لیا۔“

حضرت صلہ بن اشیم رَحِمَهُمُ اللہُ تَعَالٰی نے اپنے ساتھیوں سے کہا:

کسی کو سمجھانے کے لیے یہ انداز کس قدر اچھا ہے، اگر تم اسے مارتے یا گالی دیتے تو وہ بھی تمہیں مارتا اور کڑ دیتا، اور وہ اپنے تکبر و غرور کا مظاہرہ کرتے ہوئے کبھی بھی اپنی چادر اوپر نہ اٹھاتا اور وہ اسی طرح زمین پر سستی رہتی۔

ایک مرتبہ بصرہ کا ایک نوجوان آپ کی خدمت میں حاضر ہوا اور عرض کیا:

ابوصہباء! (یہ حضرت صلہ رَحِمَهُمُ اللہُ تَعَالٰی کی کنیت ہے) مجھے وہ علم سکھائیں جو اللہ تعالیٰ نے آپ کو عطا

کیا ہے۔ یہ سن کر حضرت صلہ بن اشیم رَحِمَهُمُ اللہُ تَعَالٰی کا چہرہ خوشی سے کھل اٹھا اور فرمایا:

بیٹا! آج تو نے مجھے جوانی کی یاد دلا دی جب کہ میں تیری طرح کا جوان ہوا کرتا تھا، میں صحابہ کرام

رَضِیَ اللہُ تَعَالٰی عَنْہُمْ کی خدمت اقدس میں حاضر ہو کر ان سے بالکل یہی عرض کیا کرتا تھا، مجھے وہ علم سکھائیں جو آپ کو اللہ تعالیٰ نے عطا کیا ہے۔

صحابہ کرام رَضِیَ اللہُ تَعَالٰی عَنْہُمْ نے مجھے ارشاد فرمایا:

”اجْعَلِ الْقُرْآنَ عِصْمَةَ نَفْسِكَ، وَرَبِيعَ قَلْبِكَ.....“

ترجمہ: ”قرآن مجید کو سب سے زیادہ محبوب اور اپنے دل کی بہار بنا لو۔“

”وَأَنْتَصِحْ لَهُ، وَأَنْصَحِ الْمُسْلِمِينَ بِهِ“

ترجمہ: ”اس سے خود بھی نصیحت حاصل کرو اور اس کے ذریعے مسلمانوں کو بھی نصیحت کرو۔“

”وَأَكْثِرْ مِنْ دُعَاءِ اللَّهِ عَزَّ وَجَلَّ مَا اسْتَطَعْتَ“

ترجمہ: ”جتنا زیادہ ہو سکے اللہ تعالیٰ سے دعا مانگتے رہا کرو۔“

نوجوان نے عرض کیا: میرے لیے دعا کیجئے اللہ تعالیٰ آپ کو جزائے خیر عطا کرے۔

آپ نے یہ دعا دی:

”رَغَبَكَ اللَّهُ تَعَالٰی فِيمَا يَنْقَى.....“

ترجمہ: ”اللہ تعالیٰ تمہارے دل میں باقی رہنے والی چیزوں کا شوق پیدا کرے۔“

”وَزَهَّدَكَ فِيمَا يَفْنَى.....“

ترجمہ: ”اور فنا (ختم) ہونے والی چیزوں کا خیال دل سے نکال دے۔“

”وَوَهَبَ لَكَ الْيَقِينَ الَّذِي تَسْكُنُ إِلَيْهِ النَّفُوسُ، وَيَعُولُ عَلَيْهِ فِي الدِّينِ.....“

ترجمہ: ”تمہیں وہ یقین نصیب ہو جس سے دلوں کو سکون حاصل ہوتا ہے اور دین میں جسے

بنیادی حیثیت حاصل ہے۔“

آپ کی بیوی حضرت معاذہ عدویہ رَحِمَهَا اللہُ تَعَالٰی

کی عبادت میں مشغولیت

حضرت صلہ بن اشیم رَحِمَهُمُ اللہُ تَعَالٰی کی بیوی کا نام معاذہ عدویہ رَحِمَهَا اللہُ تَعَالٰی تھا۔ یہ بھی ان کی طرح تابعیہ تھیں کیوں کہ انہوں نے اُمّ المؤمنین حضرت عائشہ رَضِيَ اللہُ تَعَالٰی عَنْهَا کی زیارت کی اور ان سے علم حاصل کیا۔ پھر انہوں نے حسن بصری رَحِمَهُمُ اللہُ تَعَالٰی سے علم حاصل کیا۔

یہ بڑی پاکیزہ سیرت، پرہیزگار، عبادت گزار اور دنیا سے بے نیاز (بے رغبت) خاتون تھیں۔

ان کی یہ عادت تھی کہ جب رات آتی تو کہتیں:

”قَدْ تَكُونُ هَذِهِ آخِرَ لَيْلَةٍ لِّي“

ترجمہ: ”شاید یہ میری زندگی کی آخری رات ہو۔“

یہ رات بھر عبادت میں مصروف رہتیں یہاں تک کہ صبح ہو جاتی اور جب دن طلوع ہوتا تو کہتیں۔

”قَدْ يَكُونُ هَذَا آخِرَ يَوْمٍ لِّي“

ترجمہ: ”شاید یہ میری زندگی کا آخری دن ہو۔“

تو وہ یہ خیال کر کے ذکر و فکر میں پورا دن گزار دیتیں۔ سردی کے موسم میں باریک کپڑے استعمال کرتیں

تاکہ سردی لگنے سے نیند نہ آئے اور عبادت کا سلسلہ ٹوٹ نہ جائے۔

وہ پوری رات نماز اور تلاوت میں گزار دیتیں، جب نیند کا غلبہ ہونے لگتا تو گھر کے صحن میں چکر لگاتے

ہوئے اپنے آپ سے کہتیں:

”أَمَّا مَلِكُ يَا نَفْسُ نَوْمٌ طَوِيلٌ..... إِمَّا عَلَى حَسْرَةٍ، وَإِمَّا عَلَى سُرُورٍ“

ترجمہ: ”اے میری جان! تیرے سامنے لمبی نیند ہے کل اپنی قبر میں بہت لمبے عرصہ کے لیے

تجھے سونا پڑے گا، یا تجھے حسرت (افسوس) کی نیند سونا ہوگا، یا خوشی کی نیند۔“

پھر اپنے آپ سے کہتیں:

”فَاخْتَارِيْ يَا مُعَاذَةُ لِنَفْسِكَ الْيَوْمَ مَا تُحِبِّينَ اَنْ تَكُوْنِيْ عَلَيْهِ غَدًا“
ترجمہ: ”اے معاذہ! آج تو دنیا میں اپنے لیے وہ چیز پسند کر جو تجھے کل آخرت میں پسند ہے۔“

حضرت صلہ بن اشیم رَحِمَهُ اللہُ تَعَالٰی ایک مجاہد کے روپ میں

حضرت صلہ بن اشیم رَحِمَهُ اللہُ تَعَالٰی خوف الہی کے عادی، سچے دل سے توبہ کرنے والے، عبادت گزار، راتوں کو جاگنے والے اور دنیا سے بے رغبتی رکھنے والے ہی نہ تھے بل کہ وہ شہسوار، طاقتور، بہادر اور نڈر مجاہد بھی تھے۔

جنگ کے میدانوں نے ان جیسے بہادر، طاقت ور، مضبوط عزم والے کم ہی دیکھے ہوں گے۔ ہر مسلمان جنرل کا دلی شوق ہوتا کہ یہ اس کے لشکر میں شامل ہو جائیں تاکہ ان کی بہادری و تجربہ کاری کے ذریعہ کام یابی حاصل کی جائے۔

حضرت جعفر بن زید رَحِمَهُ اللہُ تَعَالٰی بیان کرتے ہیں کہ ہم ایک موقع پر کافروں سے لڑائی کے لیے روانہ ہوئے، ہمارے ساتھ صلہ بن اشیم رَحِمَهُ اللہُ تَعَالٰی اور ہشام بن عامر رَحِمَهُ اللہُ تَعَالٰی بھی تھے، جب ہم دشمن کے مقابل ہوئے تو حضرت صلہ رَحِمَهُ اللہُ تَعَالٰی اور ان کے ساتھی لشکر اسلام کی صفوں سے الگ ہو کر دشمن کی صفوں کو نیزوں اور تلواروں سے چیرتے ہوئے دشمن کی فوج کے سب سے اگلے دستے پر حملہ آور ہوئے۔
دشمن کے ایک جرنیل نے دوسروں سے کہا:

لشکر اسلام کے صرف دو آدمیوں نے ہمیں مصیبت میں مبتلا کر دیا ہے، اگر یہ سب ہی ایک ساتھ ہم پر حملہ آور ہو جاتے تو ہمارا کیا بنتا؟ میری مانو تو مسلمانوں کی اطاعت (فرماں برداری) اختیار کر لو اور ان کے آگے ہتھیار ڈال دو! اسی میں تمہاری بہتری ہے۔

بیٹے کو نصیحت

۶۷ھ کو حضرت صلہ بن اشیم رَحِمَهُ اللہُ تَعَالٰی لشکر اسلام کے ساتھ ماوراء النہر کے علاقہ جات کو فتح کرنے کے لیے روانہ ہوئے۔ آپ کے ساتھ آپ کا بیٹا بھی تھا، جب مسلمانوں اور کافروں کے لشکر آپس میں ٹکرائے اور جنگ شروع ہوئی تو حضرت صلہ رَحِمَهُ اللہُ تَعَالٰی نے اپنے بیٹے سے کہا:

”اَيُّ بَنِيٍّ تَقَدَّمْ وَجَاهِدْ اَعْدَاءَ اللّٰهِ حَتّٰی اُحْتَسِبَكَ عِنْدَ الَّذِيْ لَا تَضِيْعُ عِنْدَهُ الْوَدَائِعُ“

وَاللّٰهُدٰی

تَرْجَمَہ: ”بیٹا آگے بڑھو! اللہ کے دشمنوں سے آخری دم تک جہاد کرو، اللہ کے پاس رکھی ہوئی امانت کبھی ضائع نہیں ہوتی۔“

باپ کی بات سن کر نو جوان بیٹا دشمن سے مقابلہ کرنے کے لیے اس طرح تیزی سے لپکا جس طرح تیر کمان سے نکلتا ہے، وہ مسلسل لڑتا رہا یہاں تک کہ شہید ہو گیا۔ یہ منظر دیکھ کر آپ رَحِمَهُ اللہُ تَعَالٰی آگے بڑھے دشمن پر زبردست حملہ کیا، اور لڑتے لڑتے آخر کار یہ بھی اپنے بیٹے کے قریب شہید ہو کر گر پڑے۔

حضرت صلہ رَحِمَهُ اللہُ تَعَالٰی کی شہادت

جب ان کی شہادت کی خبر بصرہ پہنچی تو خواتین افسوس کرنے کے لیے حضرت معاذہ عدویہ رَحِمَهُ اللہُ تَعَالٰی کے پاس آئیں جن کے خاوند اور بیٹا دونوں شہید ہو چکے تھے۔ آپ نے آنے والی تمام خواتین سے کہا: ”اگر آپ مجھے مبارک باد دینے کے لیے آئی ہیں تو میں آپ کو خوش آمدید کہتی ہوں اور اگر اس کے علاوہ آپ کا کوئی مقصد ہے تو آپ واپس جاسکتی ہیں اللہ آپ کو جزائے خیر عطا کرے۔“

”نَصَرَ اللّٰهُ هَذِهِ الْوُجُوْهَ النَّبِیْلَةَ الْکَرِیْمَةَ.....“

تَرْجَمَہ: ”اللہ ان مبارک چہروں کو تروتازہ رکھے۔“

”وَجَزَاهَا عَنِ الْاِسْلَامِ وَالْمُسْلِمِیْنَ خَیْرًا.....“

تَرْجَمَہ: ”اسلام اور مسلمانوں کی طرف سے جزائے خیر عطا کرے۔“

تاریخ انسانیت میں بلاشبہ یہ گھرانہ تقویٰ اور پاکیزگی کے اعلیٰ معیار پر فائز تھا۔

فَوَائِدُ وَنَصَائِحُ

① اس واقعہ سے ہمیں یہ سبق ملتا ہے کہ نیک کام میں کبھی دیر نہیں کرنی چاہئے، جیسے موقع ملے اپنے وقت کو نیک کام میں لگا کر قیمتی بنانا چاہئے۔ جس طرح حضرت صلہ بن اشیم رَحِمَهُ اللہُ تَعَالٰی اپنی رات کو عبادت میں گزار کر قیمتی بناتے تھے۔ اور ان کی بیوی حضرت معاذہ عدویہ رَحِمَهُ اللہُ تَعَالٰی بھی اپنے دن رات کو عبادت کے ذریعہ قیمتی بناتی تھیں۔

کیوں کہ وقت تو گزر رہی جاتا ہے اگر نیک کام میں نہ گزرا تو برے کام میں گزر جائے گا، عمر ختم ہو جائے گی، کچھ پتہ نہیں کہ کتنی عمر باقی ہے۔ نیکی کا جو جذبہ اس وقت پیدا ہوا ہے اس پر اسی وقت عمل کر لینا چاہئے، کیا معلوم کہ کل تک یہ جذبہ رہے یا نہ رہے، اول تو یہ بھی پتہ نہیں کہ کل تک ہم خود بھی زندہ رہیں گے یا نہیں؟ اور

اگر ہم خود زندہ بھی رہے تو یہ پتہ نہیں کہ نیکی کا جذبہ باقی رہے گا یا نہیں؟ اس لیے موقع کو غنیمت سمجھ کر نیک کام فوراً کر لینا چاہئے۔

۲ دوسرا سبق ہمیں یہ ملا کہ ہمیشہ نرم لہجہ اور اچھا انداز اپنانا چاہئے، کسی سے بات کریں تو بہت شفقت اور نرمی سے کریں۔ نرمی سے کی جانے والی بات چاہے کتنی مشکل کیوں نہ ہو آسانی سے سمجھ میں آ جاتی ہے اور جس سے بات کی جا رہی ہے وہ مان لیتا ہے، لیکن اگر کوئی اچھی اور آسان بات سختی سے کی جائے تو سننے والا نہ اس کو سمجھتا ہے نہ ہی مانتا ہے۔

جس طرح حضرت صلہ بن اشیم رَحِمَهُ اللہُ تَعَالٰی نے نوجوان کو نرمی سے سمجھایا کہ تہبند لٹکنے سے یہ جلد ہی خراب ہو جائے گی اور اللہ تعالیٰ کا حکم بھی پورا نہیں ہوگا، تو اس نوجوان نے ان کی نرم گفتگو سے متاثر ہو کر فوراً عمل کیا۔ اس لیے ہم بھی ہمیشہ نرم لہجہ اختیار کریں۔

مُذَاحِرَة

سُئِلَ: حضرت جعفر بن زید رَحِمَهُ اللہُ تَعَالٰی نے حضرت صلہ بن اشیم رَحِمَهُ اللہُ تَعَالٰی کی عبادت کا کون سا واقعہ بیان کیا؟

سُئِلَ: کیا حضرت صلہ بن اشیم رَحِمَهُ اللہُ تَعَالٰی کی دعا آپ کو یاد ہے؟

سُئِلَ: نوجوانوں کو سمجھانے کا حضرت صلہ بن اشیم رَحِمَهُ اللہُ تَعَالٰی کون سا انداز اختیار فرماتے؟

سُئِلَ: حضرت معاذہ عدویہ رَحِمَتُ اللہُ عَلَیْہَا رات دن کس خیال سے عبادت کرتی تھیں؟



حضرت عمر بن عبدالعزیز رَحِمَهُمُ اللہُ تَعَالٰی

(کے ساتھ تین خوش گوار گھڑیاں)

”كَانَ عُمَرُ بْنُ عَبْدِ الْعَزِيزِ حَسَنَ الْخُلُقِ وَالْخُلُقِ، وَافِرَ الْعِلْمِ، فَقِيهَ النَّفْسِ أَوْ أَهًا مُنِيبًا“ (الذهبی)
ترجمہ: ”حضرت عمر بن عبدالعزیز رَحِمَهُمُ اللہُ تَعَالٰی خوب صورت، خوب سیرت، بڑے عالم، پرہیزگار، اللہ سے ڈرنے اور اس کی طرف رجوع کرنے والے تھے۔“

جلیل القدر تابعی خلیفہ المسلمین حضرت عمر بن عبدالعزیز رَحِمَهُمُ اللہُ تَعَالٰی کی زندگی بڑی ہی بہترین قسم کی ہے، ان کی زندگی کا ہر ایک واقعہ آپ کو دوسرے سے زیادہ نمایاں، دل کش اور حیرت میں ڈالنے والا دکھائی دے گا۔

اس سے پہلے ہم نے ان پانچویں خلیفہ راشد کی زندگی کے تین عجیب واقعات بیان کئے تھے اب ہم تین اور واقعات بیان کرتے ہیں جو پہلے واقعات سے کسی طور کم پر اثر نہیں ہیں۔

پہلا واقعہ

پہلے واقعہ کے بیان کرنے والے ایک ممتاز شاعر دُکین بن سعید دارمی رَحِمَهُمُ اللہُ تَعَالٰی ہیں۔ وہ فرماتے ہیں: جب حضرت عمر بن عبدالعزیز (رَحِمَهُمُ اللہُ تَعَالٰی) مدینہ کے گورنر تھے اس وقت میں نے ان کی تعریف میں شعر کہے۔ آپ نے مجھے عمدہ نسل کی پندرہ اونٹنیاں انعام کے طور پر دیں۔ جب میں نے ان اونٹنیوں کو دیکھا تو ان کی خوب صورتی نے مجھے متاثر کیا اور میں انہیں دیکھتا ہی رہ گیا، میرا حوصلہ نہ پڑا کہ انہیں میں اکیلا لے کر منزل کی طرف روانہ ہوں، کیوں کہ میری رہائش نجد میں تھی جو کہ مدینہ منورہ سے کافی فاصلے پر واقع تھا۔ راستے میں خطرہ تھا کہ کوئی یہ مجھ سے چھین نہ لے اور نہ ہی ایسی عمدہ اونٹنیاں بیچنے کو جی چاہتا تھا۔

میں انہی خیالات میں حیران و پریشان تھا کہ چند ساتھی میرے پاس آئے جو ہمارے علاقے نجد جانے کا ارادہ کئے ہوئے تھے، میں نے ان سے کہا: مجھے بھی اپنے ساتھ لیتے جائیے۔ انہوں نے کہا:

آپ کا حکم سر آنکھوں پر، ضرور چلے، ہم آج رات روانہ ہوں گے آپ بھی تیاری کر لیں۔
میں حضرت عمر بن عبدالعزیز رَحِمَهُ اللہُ تَعَالٰی کو الوداعی سلام کہنے کے لیے گیا، جب میں سلام عرض کر کے واپس جانے لگا تو آپ نے میری طرف دیکھتے ہوئے ارشاد فرمایا:
اے دکین! مجھے یوں محسوس ہوتا ہے کہ کسی بڑے عہدہ پر مجھے فائز کر دیا جائے گا اور میرے دل میں ترقی کا شوق ہے، اگر تمہیں معلوم ہو کہ میں اس سے بڑے عہدہ پر فائز ہو چکا ہوں تو ملاقات کے لیے ضرور آنا، میں تمہیں مزید انعامات سے نوازوں گا اور تمہارے ساتھ حسن سلوک سے پیش آؤں گا۔

میں نے کہا: اس بات پر کوئی گواہ بنا لیجئے!

آپ نے فرمایا: اس بات پر اللہ سبحانہ و تعالیٰ گواہ ہیں۔

میں نے کہا: اس کی مخلوق میں سے بھی کسی کو گواہ بنا لیجئے۔

آپ نے فرمایا: یہ دو بزرگ بیٹھے ہیں۔

میں نے ان میں سے ایک کی طرف متوجہ ہو کر کہا:

میرے ماں باپ آپ پر قربان ہوں، آپ کا نام کیا ہے؟

انہوں نے بتایا: سالم بن عبداللہ بن عمر بن خطاب رَضِیَ اللہُ تَعَالٰی عَنْہُمْ۔

میں نے حضرت عمر بن عبدالعزیز رَحِمَهُ اللہُ تَعَالٰی کی طرف دیکھتے ہوئے کہا: کتنے اچھے گواہ ہیں۔

پھر میں نے دوسرے شیخ کی طرف دیکھا اور کہا:

میں آپ پر قربان جاؤں! آپ کا اسم گرامی کیا ہے؟

انہوں نے فرمایا گورنر کا غلام ابویحییٰ۔

میں نے کہا: یہ گواہ اہل خانہ میں سے ہیں۔

پھر میں نے سلام عرض کیا اور اپنی اونٹنیاں لے کر نجد کی طرف روانہ ہو گیا۔

اللہ تعالیٰ نے ان اونٹیوں میں بے انتہا برکت عطا کی، جس کے نتیجہ میں میرے پاس بہت سے اونٹ اور

نوکر چاکر جمع ہو گئے۔

حضرت عمر بن عبدالعزیز رَحِمَهُ اللہُ تَعَالٰی کا

عہدہ خلافت پر فائز ہو جانا

یونہی دن گزرتے گئے، میں ایک روز نجد کے علاقے یمامہ کے سنسان صحرا میں تھا، اتنے میں کسی نے امیر

المؤمنین سلیمان بن عبدالملک کے فوت ہو جانے کی خبر سنائی، میں نے اس سے پوچھا: ان کے بعد کس کو خلیفہ بنایا گیا ہے؟

انہوں نے بتایا: (حضرت) عمر بن عبدالعزیز کو۔

میں یہ خبر سنتے ہی سر زمینِ شام کی جانب روانہ ہو گیا، جب میں دمشق پہنچا تو سامنے سے بہت مشہور شاعر جریر آتے ہوئے نظر آئے، میں نے انہیں سلام کیا اور پوچھا: جناب کہاں سے تشریف لارہے ہیں؟ انہوں نے بتایا: خلیفہ عمر بن عبدالعزیز کے ہاں سے آرہا ہوں، وہ فقراء و مساکین کو عطیات سے نواز رہے ہیں اور شعراء کو خالی ہاتھ واپس کر رہے ہیں۔ میری مانو جہاں سے آئے ہو وہیں واپس چلے جاؤ، یہی تمہارے لیے بہتر ہے۔

میں نے کہا: میرا معاملہ دوسرا ہے، میرے خلیفہ کے ساتھ تعلقات آپ لوگوں سے مختلف ہیں۔

انہوں نے کہا: جیسے تمہاری مرضی:

میں وہاں سے چلا اور خلیفہ کے گھر پہنچا، وہ گھر کے صحن میں تھے۔ چاروں طرف فقراء، یتیم، بیواؤں اور مظلوم لوگوں کا جمگھٹا تھا، اس بھیڑ کی وجہ سے مجھے ان تک پہنچنے کی کوئی صورت دکھائی نہیں دے رہی تھی۔ میں نے بلند آواز سے کہا:

يَا عُمَرَ الْخَيْرَاتِ وَالْمَكَارِمِ وَعُمَرَ الدَّسَائِعِ الْعِظَائِمِ

إِنِّي امْرُؤٌ مِنْ قَطْنٍ مِنْ دَارِمٍ طَلَبْتُ دِينِي مِنْ أَخِي الْمَكَارِمِ

ترجمہ: ”اے خیرات و اخلاق کی بے انتہا سخاوت کرنے والے عمر بن عبدالعزیز! میں (دور دراز

علاقہ حضر موت میں واقع) قطن گاؤں سے قبیلہ بنو دارم کا ایک فرد اپنے نخی اور خوش اخلاق بھائی

سے اپنا حق لینے کے لیے یہاں آیا ہوں میرا آپ پر کچھ قرض ہے وہ ادا کیجئے۔“

میری یہ بات سن کر ان کے غلام ابویحییٰ نے بڑے غور سے میری طرف دیکھا اور پھر خلیفہ کی طرف دیکھتے ہوئے کہا:

امیر المؤمنین: واقعی آپ نے ان سے وعدہ کیا تھا، میں اس وقت موجود تھا۔

انہوں نے فرمایا: میں جانتا ہوں۔

پھر میری طرف متوجہ ہوئے اور فرمایا:

دکین میرے قریب آؤ! جب میں ان کے سامنے آیا تو آپ نے بڑی شفقت سے فرمایا:

کیا تم جانتے ہو کہ میں نے مدینہ منورہ میں کہا تھا کہ میرے دل کا حال یہ ہے کہ جب بھی کوئی نعمت میسر

آتی ہے، تو میرا دل اس سے بہتر کی تلاش میں ہوتا ہے؟
میں نے کہا: ہاں امیر المؤمنین مجھے اچھی طرح یاد ہے۔
آپ نے فرمایا:

”وَهَآءَاذَا قَدْ نِلْتُ غَايَةَ مَا فِي الدُّنْيَا وَهُوَ الْمُلْكُ“
ترجمہ: ”مجھے دنیا کا سب سے بڑا عہدہ حکومت کی سربراہی مل گئی۔“
”فَنَفْسِي تَتَوَقُّ إِلَى غَايَةِ مَا فِي الْآخِرَةِ وَهُوَ الْجَنَّةُ“
ترجمہ: ”اب میرا دل آخرت میں بھی سب سے اعلیٰ مرتبہ پر فائز ہونا چاہتا ہے اور وہ جنت ہے۔“

”وَتَسْعَى إِلَى الْفَوْزِ بِرِضْوَانِ اللَّهِ عَزَّ وَجَلَّ“
ترجمہ: ”اور میرا دل اللہ تعالیٰ کی رضا حاصل کر کے کام یابی کی منزل پر پہنچنا چاہتا ہے۔“
”وَلَئِنْ كَانَ الْمُلُوكُ يَجْعَلُونَ الْمُلْكَ سَبِيلًا لِّبُلُوغِ عِزِّ الدُّنْيَا“
ترجمہ: ”اگرچہ بادشاہ حکومت کے ذریعے دنیا کی عزت اور شان و شوکت کی تلاش میں ہوتے ہیں۔“

”فَلَا جُعَلَنَّهُ سَبِيلًا إِلَى بُلُوغِ عِزِّ الْآخِرَةِ“
ترجمہ: ”لیکن میں حکومت کے ذریعے آخرت کی عزت حاصل کرنا چاہتا ہوں۔“
اے دُکین! اللہ کی قسم! جب سے میں خلافت کے عہدہ پر فائز ہوا ہوں، میں نے لوگوں سے ایک کوڑی بھی نہیں لی۔ میرے پاس ذاتی خرچ ایک ہزار درہم ہیں۔
آدھے تم لے لو اور آدھے میرے لیے رہنے دو۔
میں نے پانچ سو درہم لیے اور واپس اپنے گھر آ گیا۔ اللہ کی قسم! ان سے مجھے بہت فائدہ ہوا اور میرے لیے بڑے ہی بابرکت ثابت ہوئے۔

دوسرا واقعہ

دوسرے واقعہ کے راوی موصل شہر کے قاضی یحییٰ بن یحییٰ غسانی رَحِمَهُ اللہُ تَعَالٰی ہیں۔ فرماتے ہیں:
عمر بن عبدالعزیز (رَحِمَهُ اللہُ تَعَالٰی) ایک روز حمص کے بازار میں گشت کر رہے تھے تاکہ چیزوں کی قیمتیں معلوم کر سکیں۔ ایک آدمی آپ کے سامنے آیا جس نے قطر کی بنی ہوئی سرخ رنگ کی دو چادریں اوڑھ رکھی

تھیں۔

اس نے کہا: اے امیر المؤمنین! میں نے سنا ہے کہ آپ نے یہ اعلان کیا ہوا ہے کہ جس پر کوئی ظلم ہوا ہے وہ آپ کے پاس فریاد لے کر آئے؟

آپ نے فرمایا: ہاں!

اس نے کہا: یہ ایک مظلوم انسان ہے، بڑی دور سے فریاد لے کر آیا ہے۔

حضرت عمر بن عبدالعزیز رَحِمَهُمُ اللہُ تَعَالٰی نے فرمایا: کہاں سے آئے ہو؟

عرض کیا: عدن سے:

آپ نے فرمایا: واقعی بہت دور سے آئے ہو، یہ کہتے ہی اپنی سواری سے نیچے اترے اور اس کے سامنے

کھڑے ہو کر اس سے پوچھا: آپ پر کیا ظلم ہوا ہے؟

اس نے کہا: میرے پاس زمین تھی جس پر ایک شخص نے قبضہ کر لیا ہے اور وہ اپنا تعلق آپ سے ظاہر کرتا

ہے۔ اس نے یہ زمین زبردستی مجھ سے چھین لی ہے۔ میں کم زور ہوں میرا کوئی بس نہیں چلتا، اس لیے فریاد لے

کر آپ کی خدمت میں حاضر ہوا ہوں۔

حضرت عمر بن عبدالعزیز رَحِمَهُمُ اللہُ تَعَالٰی نے عدن کے گورنر عروہ بن محمد کو خط لکھا:

”أَمَّا بَعْدُ فَإِذَا جَاءَكَ كِتَابِي هَذَا فَاسْمَعْ بَيْنَةَ حَامِلِهِ، فَإِنْ ثَبَتَ لَهُ حَقٌّ، فَادْفَعْ إِلَيْهِ حَقَّهُ“

ترجمہ: ”جب میرا یہ خط آپ کے پاس پہنچے تو فوری طور پر اس خط کو لانے والے کی بات سنا،

اگر یہ سچا ہو تو فوری طور پر اس کا حق دلانا اور اس میں ایک لمحہ کے لیے بھی کوتاہی نہ ہو۔“

پھر اس خط پر مہر لگا دی اور اسے پکڑا دیا۔ جب وہ شخص واپس جانے لگا تو حضرت عمر بن عبدالعزیز

رَحِمَهُمُ اللہُ تَعَالٰی نے فرمایا:

ذرا ٹھہریے! آپ بہت دور سے آئے ہیں، بلاشبہ اس سفر پر آپ کا خرچ آیا ہوگا، نئے کپڑے پرانے ہو

گئے ہوں گے، ہو سکتا ہے کھانا وغیرہ ختم ہو جانے کی وجہ سے آپ کی سواری ہلاک ہو جائے۔

پھر آپ نے مکمل حساب لگا کر گیارہ دینار اس کو دیئے اور فرمایا:

وہاں جا کر لوگوں کو بتا دینا جس پر بھی کوئی ظلم ہوا ہو وہ فوراً اپنی فریاد مجھ تک پہنچائے، اس میں بالکل کوئی

کوتاہی نہ کرے تاکہ ہر مظلوم کی فوری طور پر مدد کی جائے۔

تیسرا واقعہ

تیسرے واقعہ کے بیان کرنے والے عابد، زاہد زیاد بن میسرہ مخدومی رَحِمَهُ اللہُ تَعَالٰی ہیں، وہ بیان کرتے ہیں:

مجھے میرے آقا عبداللہ بن عیاش نے اپنے کسی ضروری کام کے لیے مدینہ منورہ سے دمشق بھیجا، تاکہ امیر المؤمنین حضرت عمر بن عبدالعزیز رَحِمَهُ اللہُ تَعَالٰی کی خدمت میں حاضر ہو کر وہ کام کرا سکوں۔

کیوں کہ میرے امیر المؤمنین کے ساتھ اس وقت سے بڑے ہی اچھے تعلقات تھے جب وہ مدینہ کے گورنر ہوا کرتے تھے۔ جب میں وہاں گیا تو کیا دیکھا کہ ایک کاتب ان کے پاس بیٹھا کچھ تحریر کر رہا ہے۔ جب میں کمرے کی دہلیز پر پہنچا تو ”السَّلَامُ عَلَیْکُمْ“ کہا۔

انہوں نے جواب میں ”وَعَلَیْکُمُ السَّلَامُ“ کہا۔

پھر میں آگے بڑھا، مجھے شرمندگی ہوئی کیوں کہ میں نے سلام کرتے ہوئے امیر المؤمنین نہیں کہا تھا، جب میں بالکل آپ کے قریب ہوا تو دوبارہ ”السَّلَامُ عَلَیْکُمْ يَا اَمِیرَ الْمُؤْمِنِینَ“ کہا۔

آپ نے فرمایا: زیاد میں نے پہلے ہی تمہارے سلام کا جواب دیا تھا اب دوبارہ سلام کرنے کی کیا ضرورت پیش آئی؟

میں جواب میں خاموش رہا۔ اس وقت کاتب لوگوں پر ڈھائے گئے مظالم کی داستانیں پڑھ کر سنارہا تھا جو ڈاک کے ذریعے بصرہ سے موصول ہوئی تھیں۔

مجھے فرمایا: زیاد بیٹھو! میں اس کام سے فارغ ہو جاؤں۔

میں دروازے کی دہلیز پر ہی بیٹھ گیا۔

کاتب پڑھ کر سنارہا تھا اور حضرت عمر بن عبدالعزیز رَحِمَهُ اللہُ تَعَالٰی غم و افسوس سے ٹھنڈی آہیں بھر رہے تھے۔

جب کاتب تمام خط سنا چکا تو حضرت عمر بن عبدالعزیز رَحِمَهُ اللہُ تَعَالٰی اپنی جگہ سے اٹھے، میرے پاس آئے، دروازے کی دہلیز پر میرے سامنے بیٹھے، میرے گھٹنوں پر اپنے ہاتھ رکھے اور فرمایا:

”هَیْنَا لَکَ يَا زَیَادُ.....“

ترجمہ: ”زیاد! تمہارے آنے سے بڑی خوشی ہوئی۔“

”لَقَدْ اسْتَدْفَاتْ بِمَدْرَعَتِکَ، وَاسْتَرَحْتَ مِمَّا نَحْنُ فِیْهِ.“

تَرْجَمَ: ”تم نے آج بڑا اچھا گرم لباس پہنا ہوا ہے۔ اس سردی کے موسم میں خوب مزا دیتا ہوگا۔“

”وَكَانَتْ عَلَيَّ مَذْرَعَةُ صُوفٍ“

تَرْجَمَ: ”(زیاد کہتے ہیں) اس وقت میں نے اون کا لباس پہنا ہوا تھا۔“

پھر آپ مدینہ کے نیک اور بزرگ لوگوں کا حال پوچھنے لگے، ایک ایک کا نام لے کر حال دریافت کیا، پھر آپ نے مدینہ منورہ کے ان کاموں کے متعلق پوچھا جو انہوں نے اپنی گورنری کے دور میں کئے تھے۔ میں نے ہر وہ بات بتادی جس کا انہوں نے مجھ سے سوال کیا تھا۔

پھر آپ نے ایک لمبی سانس لی اور فرمایا:

”يَا زِيَادُ، أَلَا تَرَى إِلَى مَا وَقَعَ فِيهِ عُمَرُ؟“

تَرْجَمَ: ”اے زیاد! کیا تمہیں معلوم ہے کہ اس وقت عمر بن عبد العزیز کس مصیبت کا شکار ہے؟“

”فَقُلْتُ: إِنِّي لَأَرْجُوكَ فِي ذَلِكَ خَيْرًا وَأَجْرًا“

تَرْجَمَ: ”میں نے کہا: میں تو اس بارے میں آپ کے لیے اللہ سے بھلائی اور اجر و ثواب کی امید رکھتا ہوں۔“

”فَقَالَ هَيْهَاتَ ثُمَّ بَكَى حَتَّى رَثِيتُ لَهُ“

تَرْجَمَ: ”فرمایا بہت افسوس ہے، پھر آپ رونے لگے اور میں تسلی دینے لگا۔“

میں نے کہا: امیر المؤمنین، اپنی صحت کا خیال رکھیے! میں آپ کے لیے بہتری کی امید رکھتا ہوں۔

آپ نے فرمایا: اے زیاد! جو تم امید باندھے ہوئے ہو وہ بہت دور کی بات ہے۔ پھر فرمایا:

”لَقَدْ أَصْبَحَ فِي وَسْعِي أَنْ أُشْتِمَ وَلَا أُشْتَمُ.....“

تَرْجَمَ: ”اللہ تعالیٰ نے مجھے یہ مقام دیا ہے کہ میں دوسروں کو برا بھلا کہہ سکوں اور مجھے کوئی بھی

میرے سامنے گالی نہ دے سکے۔“

”وَأَنْ أُضْرَبَ وَلَا أُضْرَبُ.....“

تَرْجَمَ: ”میں جس کی چاہوں پٹائی کر سکوں اور مجھے کوئی مار نہ سکے۔“

”وَأَنْ أُؤْذِيَ النَّاسَ وَلَا يُؤْذِنِي أَحَدٌ“

تَرْجَمَ: ”میں لوگوں کو اذیت پہنچا سکوں اور مجھے کوئی تکلیف نہ دے سکے۔“

یہ کہا اور زار و قطار رونے لگے اور میں انہیں دلاسا دینے لگا۔ جب میں واپس جانے لگا تو آپ نے مجھے

میرے آقا کے نام ایک خط دیا جس میں یہ مطالبہ تھا کہ وہ مجھے اپنے پاس سے بیچ دے۔
 پھر آپ نے اپنے تئیں کے نیچے سے بیس دینار نکالے مجھے دیئے اور فرمایا: یہ بوقتِ ضرورت خرچ کر لینا۔
 اگر بیت المال میں تمہارا کوئی حق ہوتا تو میں وہ بھی ضرور تمہیں دیتا۔
 میں نے وہ بیس دینار لینے سے انکار کیا۔
 آپ نے فرمایا: یہ لے لو میں تمہیں بیت المال سے نہیں دے رہا بل کہ اپنی جیب کے خرچے سے دے رہا ہوں۔

میں نے پھر بھی لینے سے انکار کیا، لیکن آپ نے بہت اصرار کیا یہاں تک کہ مجھے وہ دینار لینے پڑے۔
 جب میں واپس مدینہ پہنچا اور امیر المؤمنین کا خط اپنے آقا کو دیا، تو انہوں نے خط کھولا اور پڑھا اور مجھے بتایا کہ
 امیر المؤمنین تمہیں مجھ سے خرید کر آزاد کرنا چاہتے ہیں بھلا میں کیوں نہ تمہیں آزاد کر دوں۔ اور پھر انہوں نے
 مجھے آزاد کر دیا۔

فَوَائِدُ وَنَصَاحَاتُ

① اس واقعہ سے ہمیں ایک سبق یہ ملتا ہے کہ دنیوی نعمتیں، منصب اور عہدہ ملنے پر ہمیں جنت کی حقیقی نعمتوں
 سے بے نیاز نہیں ہونا چاہئے بل کہ جنت اور اس کی نعمتوں کی بھی آرزو اور خواہش کرنا چاہئے۔
 جس طرح حضرت عمر بن عبدالعزیز رَحِمَهُ اللہُ تَعَالٰی کو خلافت کا کتنا بڑا عہدہ ملا، لیکن اس عہدہ کے ملنے
 کے بعد وہ فرماتے ہیں:

”اب میرا دل آخرت کے سب سے اعلیٰ مرتبہ پر فائز ہونا چاہتا ہے اور وہ جنت ہے۔“
 لہذا ہمیں جنت اور اس کی نعمتوں کی تمنا کرنا چاہئے، کیوں کہ اس دنیا کی جتنی نعمتیں ہیں وہ ساری فانی
 ہیں جب کہ جنت اور اس کی نعمتیں ہمیشہ باقی رہنے والی ہیں۔

② دوسرا سبق اس واقعہ سے ہمیں یہ ملتا ہے کہ مظلوم کی ہر ممکن مدد کرنی چاہئے اور کسی پر ظلم نہیں کرنا چاہئے،
 جیسا کہ حدیث شریف میں آتا ہے رسول اللہ ﷺ نے فرمایا:
 ”ثَلَاثُ دَعَوَاتٍ مُّسْتَجَابَاتٌ لَا شَكَّ فِيْهِنَّ: دَعْوَةُ الْمَظْلُوْمِ وَدَعْوَةُ الْمُسَافِرِ،
 وَدَعْوَةُ الْوَالِدِ عَلٰی وَلَدِهِ۔“^۱

ترجمہ: تین دعائیں مقبول ہیں جن میں کوئی شک نہیں، مظلوم کی دعا، مسافر کی دعا اور والد کی دعا بیٹے

^۱ ترمذی، ابواب البر والصلة، باب ماجاء فی دُعَاءِ الْوَالِدِیْنِ: ۱۲/۲

کے لیے۔

یعنی ”مظلوم کی دعا“ سے مراد یہ ہے کہ جو اس کی مدد و نصرت کرے یا اس کو تسلی دے اور اس کو سہولت فراہم کرے اور پھر جب مظلوم اس کے حق میں دعا کرتا ہے تو وہ دعا قبول ہو جاتی ہے۔
لہذا ہمیں مظلوم کی مدد کرنی چاہئے جس طرح حضرت عمر بن عبدالعزیز رَحِمَهُمُ اللہُ تَعَالٰی نے ایک آدمی کی مدد کی اور اسے گیارہ دینار دے کر فرمایا:

”وہاں جا کر لوگوں کو بتا دینا جس پر بھی کوئی ظلم ہوا ہو وہ فوراً اپنی فریاد مجھ تک پہنچا دے۔“

نوٹ: ایک کتاب ”مظلوم کی آہ“ جو کہ بیت العلم ٹرسٹ سے شائع ہوئی ہے، اس کتاب کا مطالعہ ان شاء اللہ بہت مفید ہوگا۔ اس کتاب کے مطالعہ سے ظلم کی نفرت دل میں پیدا ہوگی اور ظلم کرنے والوں کے عبرت ناک انجام سے نصیحت حاصل ہوگی اور خود بھی ظلم کرنے سے بچنے اور دوسروں کو بھی بچانے کا جذبہ پیدا ہوگا۔

مُذَاحِرَة

سُؤَال: حضرت عمر بن عبدالعزیز رَحِمَهُمُ اللہُ تَعَالٰی حکمرانی کے ذریعے کیا حاصل کرنا چاہتے تھے؟

سُؤَال: حضرت عمر بن عبدالعزیز رَحِمَهُمُ اللہُ تَعَالٰی کے وعدہ پورا کرنے پر کوئی واقعہ بیان کیجئے؟

سُؤَال: حضرت عمر بن عبدالعزیز رَحِمَهُمُ اللہُ تَعَالٰی نے زیاد کو جو خط لکھ کر دیا اس میں کیا لکھا تھا؟

سُؤَال: حضرت عمر بن عبدالعزیز رَحِمَهُمُ اللہُ تَعَالٰی نے عدن کے گورنر عروہ بن محمد کو جو خط لکھ کر بھیجا اس میں کیا لکھا تھا؟



حضرت زین العابدین رَحِمَهُ اللہُ تَعَالٰی

علی بن حسین بن علی

”مَا رَأَيْتُ قُرَيْشِيًّا أَفْضَلَ مِنْ عَلِيِّ بْنِ الْحُسَيْنِ“ (الزهری)
ترجمہ: ”میں نے علی بن حسین سے بہتر کسی قریشی کو نہیں دیکھا۔“

حضرت علی رضی اللہ تعالیٰ عنہ کے دل میں ترس آنا

لوگ قیدیوں کی طرف متوجہ ہوئے اور انہوں نے پلک جھپکتے ہی انہیں خرید لیا اور رقم بیت المال میں جمع کرادی، ان میں سے صرف ایران کے بادشاہ ”یزدجرد“ کی بیٹیاں باقی رہ گئیں۔ وہ ساری عورتوں میں انتہائی خوب صورت اور چاند جیسا روشن چہرہ تھیں، جب انہیں فروخت کرنے کے لیے پیش کیا گیا تو ذلت و رسوائی کے مارے ان کی آنکھیں زمین میں گر گئیں۔ حسرت و آرزو اور انکساری و مصیبت کی وجہ سے ان کی آنکھوں سے آنسو بہہ نکلے، انہیں دیکھ کر حضرت علی بن ابی طالب رَحِمَهُ اللہُ تَعَالٰی نے دل میں ترس آگیا اور یہ خیال آیا کہ کاش! انہیں وہ شخص خریدے جو ان سے حسن سلوک سے پیش آئے۔

اور اس میں حیران ہونے کی بھی کوئی بات نہیں اس لیے کہ رسول اکرم ﷺ کا ارشاد پاک ہے:
”(ارْحَمُوا ثَلَاثَةً: عَزِيزَ قَوْمٍ ذُلًّا).....“^۱

ترجمہ: ”تین قسم کے لوگوں پر ترس کھایا کرو، ان میں سے ایک شکست خوردہ قوم کے معزز افراد پر ترس کھانا بھی شامل ہے۔“

حضرت علی رضی اللہ تعالیٰ عنہ نے حضرت عمر بن خطاب رضی اللہ تعالیٰ عنہ سے عرض کیا: اے امیر المؤمنین: بادشاہ کی بیٹیوں سے دوسرے لوگوں کی طرح سلوک نہیں ہونا چاہئے۔

حضرت عمر رضی اللہ تعالیٰ عنہ نے فرمایا: آپ سچ کہتے ہیں لیکن اس کی کیا صورت ہو سکتی ہے؟

^۱ كُنْزُ الْعَمَالِ، رَقْمُ الْحَدِيثِ: ۴۳۲۹۲، ۳۵۰/۱۵

حضرت علی رَضِیَ اللہُ تَعَالٰی عَنْہُ نے فرمایا:

ایک تو ان کی قیمت زیادہ لگائیں دوسرا ان کو اختیار دے دیں کہ جس پر یہ راضی ہو جائیں ان کے ہاتھ انہیں دے دیا جائے اور ان پر بالکل کوئی زبردستی نہ ہو۔

حضرت عمر رَضِیَ اللہُ تَعَالٰی عَنْہُ کو یہ سن کر بہت خوشی ہوئی اور حضرت علی رَضِیَ اللہُ تَعَالٰی عَنْہُ کی اس بات کو منظور کر لیا۔

ان میں سے ایک نے حضرت عبداللہ بن عمر بن خطاب رَضِیَ اللہُ تَعَالٰی عَنْہُ کو پسند کیا۔ دوسری نے حضرت محمد بن ابوبکر صدیق رَضِیَ اللہُ تَعَالٰی عَنْہُ کو اور تیسری جسے حسن و جمال کی وجہ سے ”ملکہ خواتین“ کہا جاتا تھا اس نے اپنے لیے نواسہ رسول حضرت حسین رَضِیَ اللہُ تَعَالٰی عَنْہُ کو پسند کیا۔

بیٹے کی پیدائش

تھوڑے ہی عرصہ بعد ”ملکہ خواتین“ نے اپنی دلی رغبت کی وجہ سے اسلام قبول کر لیا، یہ دین حق کی راہ پر چلنے لگیں، غلامی سے آزاد کر دی گئیں۔

کنیر سے آزاد بیوی کا باعزت مقام حاصل کیا، پھر انہوں نے سوچا کہ ماضی کی تمام شرکیہ یادیں بھلا دی جائیں انہوں نے اپنا نام (شاہ زنداں) سے بدل کر ”غزالہ“ رکھ لیا۔

غزالہ رَحْمَةُ اللهِ تَعَالٰی کے نصیب میں بہترین شوہر آئے، بڑی ہی خوش گوار زندگی بسر ہونے لگی، مہینے لمحوں میں گزرنے لگے۔

اب ایک ہی دلی خواہش باقی رہ گئی تھی کہ انہیں چاند سا بیٹا نصیب ہو جائے۔ اللہ سبحانہ و تعالیٰ نے ان کی یہ خواہش بھی پوری کر دی، ان کے ہاں ایک چاند سے چہرہ والے بیٹے نے جنم لیا۔

برکت کے لیے ان کا نام دادا کے نام پر علی رکھا گیا، لیکن غزالہ رَحْمَةُ اللهِ تَعَالٰی کے لیے یہ خوشی چند لمحات سے زیادہ دیکھنا نصیب نہ ہوئی کیوں کہ یہ اپنے بیٹے کو جنم دیتے ہی اللہ کو پیاری ہو گئیں۔

اس نومولود کی پرورش و نگہداشت کنیر کے سپرد کی گئی، جنہوں نے ان کو ماں جیسا پیار دیا، ان پر اپنی محبت کو اس طرح نچھاور کیا جس طرح کوئی ماں اپنے اکلوتے بیٹے سے پیار کرتی ہے، اور ان کی اس طرح پرورش کی کہ یہ نومولود بڑے ہو کر ان ہی کو اپنی حقیقی ماں سمجھنے لگے۔

حضرت علی بن حسین رَحْمَةُ اللهِ تَعَالٰی جب بڑے ہوئے تو علم کی طرف شوق و رغبت سے متوجہ ہوئے۔ پہلا مدرسہ گھر تھا اور یہ کتنا اچھا مدرسہ تھا۔

پہلے استاد ان کے والد حضرت حسین بن علی رَضِیَ اللہُ تَعَالٰی عَنْہُمَا تھے اور یہ کتنے عظیم استاد تھے، دوسرا مدرسہ رسولِ اعظم صَلَّی اللہُ عَلَیْہِ وَاٰلِہٖ وَسَلَّم کی مسجد تھی۔

مسجد نبوی میں ان دنوں صحابہ کرام رَضِیَ اللہُ تَعَالٰی عَنْہُم اور تابعین عظام رَحِمَهُ اللہُ تَعَالٰی کے چہل پہل تھی۔ صحابہ کرام رَضِیَ اللہُ تَعَالٰی عَنْہُم اور تابعین عظام رَحِمَهُ اللہُ تَعَالٰی بڑی ہی دلی رغبت کے ساتھ پھولوں جیسے نونہال بیٹوں کو کلامِ الہی پڑھایا کرتے تھے اور اس میں غور و فکر کی تلقین کرتے۔

حدیثِ رسول ان کے سامنے بیان کرتے اور اس کے مقاصد سمجھاتے۔ رسولِ اعظم صَلَّی اللہُ عَلَیْہِ وَاٰلِہٖ وَسَلَّم کی سیرت اور غزوات کے واقعات بیان کرتے، مختلف شعراء کے اشعار پڑھ کر سناتے، پھر ان کے مطلب بیان کرتے اور ان کے دلوں میں حبِ الہی، خوفِ الہی اور تقویٰ کا چراغ روشن کرتے۔ اس طرح یہ نونہال باعمل علماء اور باکردار راہ نما بن کر ابھرے۔

قرآنی علوم سے محبت

حضرت علی بن حسین رَحِمَهُ اللہُ تَعَالٰی عَنْہُمَا کے دل میں قرآنی علم نے گھر کر لیا اور اس کے سوا کسی اور علم کی طرف دل راغب ہی نہ ہوا۔ قرآن مجید کے وعدہ و وعید (وہ آیتیں جن کے ذریعے خوش کیا جاتا اور ڈرایا جاتا ہے) کی وجہ سے ان کے جسم میں لرزہ طاری ہو جاتا۔

جب قرآن مجید کی کوئی ایسی آیت پڑھتے جس میں جنت کا تذکرہ ہوتا تو دل شوق و رغبت سے اس کو حاصل کرنے کی تمنا کرتا، اور جب قرآن مجید کی ایسی آیت پڑھتے جس میں جہنم کا تذکرہ ہوتا، تو ایک گرم اور لمبی سانس لیتے، انہیں یوں محسوس ہوتا جیسے جہنم کی آگ کا دکھتا ہوا شعلہ ان کے قریب آ گیا ہے۔

جب حضرت علی بن حسین رَحِمَهُ اللہُ تَعَالٰی جوانی اور علم کو حاصل کر چکے تو مدینہ کے لوگوں کو، ایک ایسے جوان ملے جو بنو ہاشم کے جوانوں میں عبادت اور تقویٰ میں مثالی شان رکھنے والے، عزت و مرتبہ اور اخلاق و کردار میں سب سے بڑھ کر، نیکی و بردباری میں سب سے آگے، اعلیٰ مقام پر پہنچے تھے۔

ان کی عبادت اور تقویٰ کا یہ حال تھا کہ وضو اور نماز کے درمیان ان کے بدن میں کپکپی طاری ہو جاتی، جب اس سلسلے میں ان سے بات کی جاتی تو فرماتے:

تم پر بڑا افسوس ہے!

”كَأَنَّكُمْ لَا تَذَرُونَ إِلَيَّ مَنْ أَقْوَمُ!“

ترجمہ: ”کیا تم جانتے نہیں کہ میں کس کے سامنے کھڑا ہونے والا ہوں۔“

وَاللّٰهُدٰی

”وَلَا تَعْلَمُونَ مَنْ أُرِيدُ أَنْ أُنَاجِيَ“

ترجمہ: ”کیا تم جانتے نہیں کس کے ساتھ میں سرگوشی کرنے کا ارادہ رکھتا ہوں۔“

سجاد کا لقب

اس ہاشمی نوجوان کی نیکی، تقویٰ اور عبادت گزاری سے متاثر ہو کر لوگوں نے انہیں زین العابدین کے نام سے پکارنا شروع کر دیا، اور اسی نام سے آپ مشہور ہو گئے، یہاں تک کہ لوگ ان کے اصلی نام کو بھول گئے۔ ان کے زیادہ سجدوں اور دنیا کی بے نیازی کی وجہ سے اہل مدینہ نے انہیں ”سجاد“ (زیادہ سجدے کرنے والا) کا لقب دے دیا۔

ان کے دل کی صفائی اور پاکیزگی کی وجہ سے لوگوں نے انہیں پاک طبیعت کہنا شروع کر دیا۔
حضرت زین العابدین رَحِمَهُمُ اللہُ تَعَالٰی کا اس بات پر یقین تھا کہ:
”عبادت کا مغز دعا ہے۔“

وہ بیت اللہ کے پردے سے چٹ کر گھنٹوں رب العلمین کی بارگاہ میں دعائیں کرتے، بیت اللہ کے ساتھ کتنی ہی مرتبہ چٹ کر انہوں نے یہ دعا کی۔

”رَبِّ! لَقَدْ أَذَقْتَنِي مِنْ رَحْمَتِكَ مَا أَذَقْتَنِي.....“

ترجمہ: ”اے اللہ! تو نے اپنی بے حساب رحمت مجھ پر نازل کی۔“

”وَأَوْلَيْتَنِي مِنْ إِنْْعَامِكَ مَا أَوْلَيْتَنِي.....“

ترجمہ: ”مجھ پر انعام و اکرام کی بے انتہا بارش کی۔“

”فَصِرْتُ أَذْعُوكَ أَمِنًا مِنْ غَيْرِ وَجَلٍ.....“

ترجمہ: ”میں بلا خوف و خطر تیرے دربار میں التجا کرتا ہوں۔“

”وَأَسْأَلُكَ مُسْتَأْنِسًا مِنْ غَيْرِ خَوْفٍ.....“

ترجمہ: ”محبت و عشق کی بنا پر تجھ سے سوال کرتا ہوں، تیری بارگاہ سے مزید رحمت کا طلب گار ہوں۔“

تیرے حقوق کی ادائیگی کے لیے مجھے ہمت و طاقت عطا فرما۔

”رَبِّ! إِنِّي أَتَوَسَّلُ إِلَيْكَ تَوَسَّلَ مَنْ اشْتَدَّتْ فَاقَتُهُ إِلَى رَحْمَتِكَ..... وَضَعُفَتْ

قُوَّتُهُ عَنْ أَدَاءِ حُقُوقِكَ.....“

تَرْجَمَہ: ”اے میرے رب! میں تیرا سہارا لیتا ہوں اس آدمی کے سہارا لینے کی طرح جس کو تیری رحمت کی طرف سے بے انتہا سخت ضرورت پڑی ہو، اور جس کی قوت برداشت تیرے حقوق کی ادائیگی سے جواب دے چکی ہو۔“

”فَاقْبَلْ مِنِّي دُعَاءَ الْغَرِيقِ الْغَرِيبِ الَّذِي لَا يَجِدُ لِإِنْقَاذِهِ إِلَّا أَنْتَ يَا أَكْرَمَ الْأَكْرَمِينَ“

تَرْجَمَہ: ”اے اپنی مخلوق پر کرم کرنے والے! میں تجھ سے اس بے چارے گہرے پانی میں ڈوبنے والے کی مانند مانگتا ہوں، جسے کنارے لگنے کے لیے تیرے سوا کوئی سہارا نظر نہ آتا ہو۔“

تین خوبیاں

حضرت طاووس بن کیسان رَحِمَهُ اللہُ تَعَالٰی نے ایک مرتبہ دیکھا کہ حضرت زین العابدین رَحِمَهُ اللہُ تَعَالٰی، بیت اللہ کے سائے میں ایک پریشان آدمی کی طرح کھڑے سخت بیمار کی طرح کراہ رہے ہیں، محتاج کی طرح دعا کر رہے ہیں، حضرت طاووس بن کیسان رَحِمَهُ اللہُ تَعَالٰی کھڑے انتظار کرتے رہے، یہاں تک کہ انہوں نے رونا بند کر دیا، دعا سے فارغ ہوئے تو آپ آگے بڑھے اور حضرت زین العابدین رَحِمَهُ اللہُ تَعَالٰی سے کہا: اے رسول اللہ صَلَّی اللہُ عَلَیْہِ وَاٰلِہٖ وَسَلَّم کے فرزند! میں نے آج آپ کی حالت دیکھی ہے، آپ میں تین خوبیاں ایسی پائی جاتی ہیں جو آپ کو اندیشے سے بچالیں گی۔

حضرت زین العابدین رحمۃ علیہ نے پوچھا، اے طاووس وہ کون سی خوبیاں ہیں؟ آپ نے فرمایا:

”إِحْدَاهُنَّ أَنَّكَ ابْنُ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَيْهِ.....“

تَرْجَمَہ: ”ایک تو آپ رسول اللہ صَلَّی اللہُ عَلَیْہِ وَاٰلِہٖ وَسَلَّم کے نواسے ہیں۔“

”وَالثَّانِيَةُ: شَفَاعَةُ جَدِّكَ لَكَ“

تَرْجَمَہ: ”دوسری آپ کو اپنے نانا کی شفاعت حاصل ہوگی۔“

”وَالثَّالِثَةُ: رَحْمَةُ اللَّهِ“

تَرْجَمَہ: ”اور تیسری اللہ تعالیٰ کی رحمت آپ کے ساتھ ہوگی۔“

انہوں نے فرمایا:

اے طاووس! قرآن مجید کی یہ آیت سننے کے بعد میں سمجھتا ہوں کہ، میری رسول اللہ صَلَّی اللہُ عَلَیْہِ وَاٰلِہٖ وَسَلَّم کے ساتھ

رشتہ داری مجھے فائدہ نہ دے گی۔ اللہ تعالیٰ کا ارشاد ہے:

﴿۱﴾ فَإِذَا نَفَخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ ۖ

ترجمہ: ”جب صور پھونکا جائے گا تو اس دن لوگوں کے درمیان کوئی حسب نسب کام نہ آئے گا۔“
جہاں تک میرے نانا کی شفاعت (سفارش) کا تعلق ہے تو اللہ تعالیٰ کا یہ ارشاد میرے سامنے ہے:

﴿۲﴾ وَلَا يَشْفَعُونَ إِلَّا لِمَنْ ارْتَضَىٰ ۖ

ترجمہ: ”اور شفاعت (سفارش) اسی کی کرتے ہیں، جس سے اللہ تعالیٰ راضی ہوں۔“

اور جہاں تک اللہ تعالیٰ کی رحمت کا تعلق ہے اس سلسلے میں اللہ تعالیٰ کا ارشاد ہے:

﴿۳﴾ إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ ۖ

ترجمہ: ”بے شک اللہ کی رحمت نیک لوگوں کے قریب ہے۔“

تقویٰ اور اللہ کے خوف نے حضرت زین العابدین رَحِمَهُمُ اللہُ تَعَالٰی میں بہت سی خوبیاں پیدا کر دیں۔ وہ شرافت، نرمی و بردباری کے عادی تھے، ان کے مثالی اخلاق و اوصاف کے بہترین تذکروں سے سیرت و تاریخ کے صفحات روشن ہیں۔ حضرت حسن بن حسن رَحِمَهُمُ اللہُ تَعَالٰی بیان کرتے ہیں:

میرے اور میرے چچا زاد بھائی زین العابدین کے درمیان ایک مرتبہ اختلاف پیدا ہو گیا، میں ان کے پاس گیا، وہ مسجد میں اپنے ساتھیوں کے ساتھ بیٹھے ہوئے تھے، غصے میں آ کر میں نے جو منہ میں آیا انہیں کہہ دیا، لیکن وہ میری کڑوی کیسی باتیں خاموشی سے سنتے رہے اور مجھے کوئی جواب نہ دیا۔

میں غصے کا بھرپور اظہار کر کے چلا گیا۔ رات کو میرے دروازے پر کسی نے دستک دی، میں یہ دیکھنے کے لیے اٹھا کہ اس وقت میرے دروازے پر کون ہو سکتا ہے؟

میں نے دیکھا کہ زین العابدین کھڑے ہیں، مجھے اس بات میں کوئی شک نہ رہا کہ یہ اب اپنا بدلہ لینے آئے ہیں لیکن انہوں نے فرمایا:

”يَا أَخِي إِنْ كُنْتَ صَادِقًا فِيمَا قُلْتَ لِي، فَغَفَرَ اللَّهُ لِي..... وَإِنْ كُنْتَ غَيْرَ

صَادِقٍ، فَغَفَرَ اللَّهُ لَكَ“

ترجمہ: ”میرے بھائی آج صبح جو تم نے میرے بارے میں کہا ہے، اگر اس میں تم سچے ہو تو اللہ

تعالیٰ مجھے معاف کر دے۔ اور اگر تم ان باتوں میں سچے نہیں ہو تو اللہ تعالیٰ تمہیں معاف کر دے۔“

یہ کہہ کر مجھے سلام کیا اور واپس چلے گئے۔ میں نے انہیں روکا اور معافی چاہی کہ آئندہ میں کوئی ایسی

بات نہیں کروں گا، جس سے آپ کو تکلیف پہنچے، بھائی مجھے معاف کر دیجیے۔

ان کا دل نرم ہو گیا اور فرمایا:

”وَأَنْتَ فِي حِلِّ مِمَّا قُلْتَ لِي“

ترجمہ: ”کوئی بات نہیں میرے بارے میں آپ کو بات کرنے کا حق پہنچتا ہے۔“

حلم و بردباری

مدینے کا ایک باشندہ بیان کرتا ہے کہ ایک مرتبہ حضرت زین العابدین رَحِمَهُ اللہُ تَعَالٰی مسجد سے باہر نکلے، میں بھی ان کے پیچھے ہولیا، میں بغیر کسی وجہ کے انہیں گالیاں دینے لگا۔

لوگ یہ سن کر مجھ پر برس پڑے۔ مجھے لوگوں سے ڈر لگا، قریب تھا کہ وہ میرا قیمہ بنا دیتے، حضرت زین العابدین رَحِمَهُ اللہُ تَعَالٰی نے لوگوں کی طرف دیکھا اور فرمایا: رک جاؤ!

تو وہ سب رک گئے، جب آپ نے مجھے کانپتے ہوئے دیکھا تو بہت نرمی سے میری طرف متوجہ ہوئے، مجھے دلاسا دینے لگے تاکہ میرا خوف جاتا رہے۔ پھر آپ نے فرمایا:

”لَقَدْ سَبَبْتَنَا بِمَا عَلِمْتَ، وَمَا سَتَرَ عَنكَ مِنْ أَمْرِنَا أَكْبَرُ
ثُمَّ قَالَ لِي: أَلَيْكَ حَاجَةٌ نُعِينُكَ عَلَيْهَا؟“

ترجمہ: ”تم نے مجھے برا بھلا کہا ان کیوں کوتاہیوں پر جو تم جانتے ہو، لیکن جو کمیاں کوتاہیاں تم نہیں جانتے وہ اس سے زیادہ ہیں۔ پھر مجھ سے پوچھا: کیا تمہاری کوئی ایسی ضرورت ہے جسے پورا کر کے ہم تمہاری مدد کر سکیں۔“

میں شرمندہ ہوا اور کچھ کہہ نہ سکا۔

جب انہوں نے میری شرم ساری کو دیکھا تو اپنی قیمتی چادر اتار کر مجھ پر ڈال دی اور ایک ہزار درہم مجھے عنایت فرمائے۔

میں یہ حسن سلوک دیکھ کر پکارا اٹھا:

واقعی آپ نواسہ رسول (ﷺ) ہیں۔

ایک غلام کہتا ہے:

میں زین العابدین علی بن حسین رَضِيَ اللہُ تَعَالٰی عَنْہُمَا کا غلام تھا۔ ایک مرتبہ انہوں نے مجھے کسی کام کے لیے بھیجا، میں نے تاخیر کر دی، جب میں ان کے پاس آیا تو انہوں نے بڑے غصے سے کوڑا پکڑا اور میری پٹائی

شروع کر دی۔ میں رونے لگا، مجھے غصہ بھی بہت آیا۔ آپ نے اس سے پہلے کسی کو بھی نہیں مارا تھا۔ میں نے کہا:

اے علی بن حسین! اللہ تعالیٰ سے ڈرو، ایک تو آپ مجھ سے خدمت لیتے ہیں، میں آپ کے حکم کے مطابق ہر کام پوری محنت سے کرتا ہوں، اوپر سے آپ میری پٹائی کرتے ہیں، یہ کہاں کا انصاف ہے؟ میری یہ بات سن کر رو پڑے اور فرمایا:

ابھی مسجد نبوی میں جاؤ، دو رکعت نماز پڑھو پھر یہ دعا کرو۔

”اَللّٰهُمَّ اغْفِرْ لِعَلِيِّ بْنِ الْحُسَيْنِ.....“

ترجمہ: ”اے اللہ! علی بن حسین کو معاف کر دے۔“

اگر آج آپ یہ کام کریں گے تو میری غلامی سے آزاد ہوں گے۔

میں مسجد گیا نماز پڑھی اور دعا کی، جب میں گھر واپس لوٹا تو آزاد تھا۔

دنیا کے مال کو آخرت کی کام یابی کا ذریعہ بنانا

اللہ سبحانہ و تعالیٰ نے حضرت زین العابدین رَحِمَهُ اللہُ تَعَالٰی کو بڑی وافر مقدار میں مال و دولت اور رزق عطا فرمایا تھا۔ تجارت میں انہیں بہت نفع ہوتا تھا، زراعت (کھیتی باڑی) میں بھی بڑا نفع ہوتا۔ یہ دونوں کام آپ کے نوکر چاکر سرانجام دیا کرتے تھے، لیکن اس دولت مندی نے ان کے اندر غرور و تکبر پیدا نہیں کیا۔

البتہ دنیا کے مال کو انہوں نے آخرت کی کام یابی کا ذریعہ بنایا۔ ان کی دولت ہر لحاظ سے ان کے لیے مفید و کارآمد ثابت ہوئی۔ چھپے ہوئے انداز میں صدقہ و خیرات کرنا انہیں بہت پسند تھا۔

جب رات کا اندھیرا چھا جاتا، تو یہ اپنی کم زور کمر پر آٹے کے تھیلے اٹھاتے اور مدینے کے ان ضرورت مندوں کے گھر، چپکے سے چھوڑ آتے جو عزت و غیرت کی وجہ سے لوگوں کے سامنے ہاتھ نہیں پھیلاتے تھے۔ (حضرت زین العابدین رَحِمَهُ اللہُ تَعَالٰی) یہ کام انجام دینے کے لیے رات کے اندھیرے میں اس وقت نکلتے جب لوگ سوئے ہوئے ہوتے۔

مدینہ منورہ میں بہت سے لوگ خوش حالی سے زندگی بسر کر رہے تھے جنہیں یہ پتہ نہیں تھا کہ، ان کے پاس اتنی زیادہ مقدار میں رزق کہاں سے آتا ہے؟

جب حضرت زین العابدین علی بن حسین رَحِمَهُ اللہُ تَعَالٰی فوت ہو گئے اور ان لوگوں کے پاس آٹا آنا بند ہوا، تب پتہ چلا کہ یہ کہاں سے آ رہا تھا۔

جب حضرت زین العابدین رَحِمَهُ اللہُ تَعَالٰی کو غسل دینے کے لیے تختے پر لٹایا گیا، غسل دینے والوں نے پیٹھ پر کالا نشان دیکھا تو کہنے لگے: یہ کیا ہے؟

انہیں بتایا گیا کہ یہ نشان آٹے کی بوریاں اٹھانے کی وجہ سے پڑا ہے، جو وہ مدینے کے تقریباً ایک سو گھروں میں پہنچایا کرتے تھے۔ آج اتنی بڑی سخاوت کرنے والے دنیا سے رخصت ہو گئے۔

آپ کا اپنی زندگی میں ایک ہزار غلام آزاد کرنا

حضرت زین العابدین علی بن حسین رَحِمَهُ اللہُ تَعَالٰی اپنے غلاموں کو اس کثرت اور سخاوت سے آزاد کر دیا کرتے تھے کہ، اس کا چرچا (شہرت) مشرق و مغرب میں سفر کرنے والے مسافروں تک پہنچ چکا تھا۔ ان کا یہ کارنامہ لوگوں کے وہم و گمان سے بڑھ کر تھا، کوئی عام انسان اس کا تصور بھی نہیں کر سکتا۔ یہ ہر اس غلام کو آزاد کر دیا کرتے تھے جو ان سے حسن سلوک (اچھے برتاؤ) سے پیش آتا، اس کی آزادی اس کے حسن سلوک کا بدلہ ہوتی۔

یہ اس غلام کو بھی آزاد کر دیا کرتے تھے جو نافرمانی کرتا اور پھر توبہ کر لیتا۔ اسے اپنی توبہ کے بدلے آزادی مل جاتی۔ ان کے متعلق یہ بیان کیا جاتا ہے کہ انہوں نے اپنی زندگی میں ایک ہزار غلام آزاد کئے۔ یہ اپنے کسی غلام یا کنیر سے ایک سال سے زیادہ خدمت نہیں لیا کرتے تھے۔ عید الفطر کی رات یہ بہت زیادہ غلاموں کو آزاد کیا کرتے تھے، ان سے یہ مطالبہ کیا کرتے کہ وہ قبلہ رخ ہو کر اللہ تعالیٰ سے یہ دعا کریں۔

”اللَّهُمَّ اغْفِرْ لِعَلِيِّ بْنِ الْحُسَيْنِ“

ترجمہ: ”اے اللہ! علی بن حسین کو معاف کر دے۔“

اس طرح انہیں دوہری (دگنی) خوشی نصیب ہوتی، ایک خوشی عید کی اور دوسری خوشی غلاموں کی آزادی کی۔

لوگوں کے دلوں میں آپ کے لیے محبت

حضرت زین العابدین علی بن حسین رَحِمَهُ اللہُ تَعَالٰی کی محبت لوگوں کے دلوں میں گھر چکی تھی، لوگ انہیں بڑی عزت کی نگاہ سے دیکھا کرتے تھے، لوگوں کے دلوں میں ان کا بہت بڑا مرتبہ تھا۔ گویا یہ لوگوں کے بے تاج بادشاہ تھے، ان کے دور میں یہ مقام کسی اور کو حاصل نہ تھا۔

لوگ ان سے سچی محبت کرتے تھے، ان کے ساتھ بڑی عزت سے پیش آتے، لوگوں کا ان سے بڑا ہی

گہرا تعلق تھا۔ لوگوں کی نظریں ہر دم ان کی تلاش میں رہتی تھیں، گھر سے نکلتے ہوئے یا گھر میں داخل ہوتے ہوئے، مسجد جاتے ہوئے یا مسجد سے واپس آتے ہوئے لوگ ان کی زیارت کی سعادت حاصل کرنے کی کوشش کرتے تھے۔

فرزدق کا آپ کی شان میں اشعار کہنا

ایک مرتبہ کا ذکر ہے کہ ہشام بن عبد الملک حج کے لیے مکہ معظمہ آئے، اس وقت وہ ولی عہد (بادشاہ کے نائب) تھے۔ وہ طواف کرنا اور حجرِ اسود کو چومنا چاہتے تھے۔ حفاظتی دستے نے ”ہٹو بچو“ کا نعرہ لگاتے ہوئے لوگوں کو ہٹا کر ان کے لیے راستہ بنانا شروع کر دیا، لیکن لوگوں میں سے ایک شخص نے ان کی طرف دیکھا بھی نہیں اور نہ ہی ان کے لیے راستہ بنایا، بل کہ وہ یہ کہہ رہا تھا:

”فَالْبَيْتُ بَيْتُ اللَّهِ.....“

”تَرْجَمًا:“ ”یہ گھر اللہ کا ہے۔“

”وَالنَّاسُ جَمِيعًا عَبِيدُهُ“

”تَرْجَمًا:“ ”تمام لوگ اس کے بندے ہیں۔“

اسی دوران دور سے ”لَا إِلَهَ إِلَّا اللَّهُ“ اور ”اللَّهُ أَكْبَرُ“ کی آوازیں سنائی دینے لگیں۔ لوگ نظریں جما کر اس طرف دیکھنے لگے، کیا دیکھتے ہیں کہ لوگوں کے ہجوم (رَش) میں ایک خوب صورت اور روشن چہرے والا شخص احرام باندھے بڑے ہی اطمینان کے ساتھ بیت اللہ کی جانب چلا آ رہا ہے۔ اس کی پیشانی پر سجدوں کا نشان ظاہر ہے، لوگ محبت کا اظہار کرتے ہوئے اس کے لیے راستہ بنا رہے ہیں اور اسے محبت و عقیدت کی نظر سے دیکھ رہے ہیں۔ وہ شخص حجرِ اسود تک پہنچا اور اسے بڑے ہی سکون کے ساتھ چوما۔

ہشام بن عبد الملک کے خادموں میں سے ایک شخص نے ہشام بن عبد الملک سے پوچھا: یہ کون ہے، جس کی لوگ اس انداز میں عزت و احترام کر رہے ہیں؟

ہشام نے کہا: میں اسے نہیں جانتا۔

دنیاۓ عرب کا مشہور شاعر فرزدق وہاں موجود تھا۔ اس نے کہا اگر ہشام اس کو نہیں جانتے تو کیا ہوا میں تو اسے جانتا ہوں تمام دنیا اسے جانتی ہے۔

یہ حضرت حسین رَضِیَ اللہُ تَعَالٰی عَنْہُ کے بیٹے علی ہیں جنہیں لوگ زین العابدین کے نام سے جانتے ہیں۔ پھر فرزدق نے ان کی شان میں یہ اشعار کہے:

هَذَا الَّذِي تَعْرِفُ الْبَطْحَاءُ وَطَائَةُ
وَالْبَيْتُ يَعْرِفُهُ وَالْحِلُّ وَالْحَرَمُ

ترجمہ: ”یہ وہ شخص ہے جن کے قدموں کی آہٹ کو وادی بطحاء جانتی ہے۔ بیت اللہ بھی ان کو جانتا ہے اور حل و حرم بھی انہیں جانتے ہیں۔“

هَذَا ابْنُ خَيْرِ عِبَادِ اللَّهِ كُلِّهِمْ
هَذَا التَّقِيُّ النَّقِيُّ الطَّاهِرُ الْعَلَمُ

ترجمہ: ”یہ اللہ کے بندوں میں سب سے بہتر انسان کے نواسے ہیں۔ یہ متقی، پرہیزگار، پاک صاف اور ممتاز انسان ہیں۔“

هَذَا ابْنُ فَاطِمَةَ إِنْ كُنْتَ جَاهِلَهُ
بِحَدِّهِ أَنْبِيَاءُ اللَّهِ قَدْ خُتِمُوا

ترجمہ: ”یہ فاطمہ زہرا کے پوتے ہیں اگر تو نہیں جانتا تو سن لے ان کے نانا خاتم الانبیاء عَلَیْہِ السَّلَام ہیں۔“

فَلَيْسَ قَوْلُكَ (”مَنْ هَذَا“) بِضَائِرِهِ
الْعَرَبُ تَعْرِفُ مَنْ أَنْكَرَتْ وَالْعَجَمُ

ترجمہ: ”تیرا کہنا (کہ یہ کون ہے) انہیں کوئی نقصان نہیں دے گا تو انہیں اگر نہیں جانتا عرب و عجم تو انہیں جانتے ہیں۔“

كِلْتَا يَدَيْهِ غِيَاثُ عَمٍّ نَفْعُهُمَا
يَسْتَوْكِفَانِ، وَلَا يَعْرُوهُمَا عَدَمُ

ترجمہ: ”ان کے دونوں ہاتھ بڑے سخی ہیں، لوگ ان کی سخاوت سے خوب فائدہ حاصل کرتے ہیں، ان کے ہاتھ نہ دینا تو جانتے ہی نہیں۔“

سَهْلُ الْخَلِيقَةِ، لَا تُخْشَى بَوَادِرُهُ
يَزِينُهُ اثْنَانِ، حُسْنُ الْخُلُقِ وَالشِّيمُ

ترجمہ: ”یہ نرم طبیعت ہیں ان کو غصہ بالکل نہیں آتا دو خوبیوں نے ان کو آراستہ کیا ہے ① حسن اخلاق ② نرم طبیعت۔“

مَا قَالَ (”لَا“) قَطُّ إِلَّا فِي تَشْهَدِهِ
لَوْلَا التَّشْهَدُ كَانَتْ لَاهُ نَعْمُ

ترجمہ: ”تشہد کے علاوہ ان کی زبان پر لا نہیں آتا اگر تشہد نہ ہوتا تو یہ لا بھی نعم ہوتا۔“

عَمَّ الْبَرِيَّةَ بِالْإِحْسَانِ فَانْقَشَعَتْ
عَنْهَا الْغِيَاهِبُ وَالْإِمْلَاقُ وَالْعَدَمُ

ترجمہ: ”ان کے احسانات لوگوں پر عام ہیں جن کی وجہ سے اندھیریاں اور غربت ختم ہو گئیں۔“

إِذَا رَأَتْهُ قُرَيْشٌ قَالَ قَائِلُهَا
إِلَى مَكَارِمِ هَذَا يَنْتَهِي الْكَرَمُ

ترجمہ: ”جب قریش نے انہیں دیکھا تو اس کا ایک شخص پکارا اٹھایہ وہ شخص ہیں جن پر حسن اخلاق ختم ہو گئے۔“

يُغْضِي حَيَاءً وَيُغْضِي مِنْ مَهَابَتِهِ
فَمَا يُكَلِّمُ إِلَّا حِينَ يَبْتَسِمُ

ترجمہ: ”یہ حیا کی وجہ سے اپنی نظریں نیچے رکھتے ہیں اور لوگ ان کے رعب سے نگاہیں جھکا لیتے ہیں، جب تک یہ مسکراتے نہیں کسی کو بات کرنے کی جرات نہیں ہوتی۔“

بِكِفِّهِ خَيْرَانِ رِيحُهُ عَبِقُ
مِنْ كَفِّ أَرْوَعٍ فِي عَرْنِينِهِ شَمَمُ

ترجمہ: ”ان کی ہتھیلیاں ریشم کی طرح نرم ہیں اور ان سے کستوری کی خوشبو آتی ہے۔“

مُشْتَقَّةٌ مِنْ رَسُولِ اللَّهِ نَبْعَتُهُ
طَابَتْ مَعَارِسُهُ وَالْخِيَمُ وَالشِّيمُ

ترجمہ: ”ان کے والد رسول اللہ ﷺ کے نواسے ہیں ان کا حسب و نسب اور ان کے اخلاق و عادات کس قدر عمدہ ہیں۔“

اللہ تعالیٰ آل رسول ﷺ سے راضی ہو گیا۔

حضرت زین العابدین ہر اس شخص کے لیے نمونہ تھے جو پوشیدہ اور علانیہ اللہ تعالیٰ سے ڈرتا ہے اور جو اللہ

تعالیٰ کے عذاب سے ڈرتے ہوئے، اس کے ثواب کی امید کرتے ہوئے اپنے آپ کو بچا بچا کر رکھتا ہے۔

فَوَائِدُ وَنَصَاحُ

① اس واقعہ سے ہمیں یہ سبق ملتا ہے کہ لوگوں سے نرمی سے پیش آنے اور ان پر احسان کرنے سے، اللہ تعالیٰ ان کے دلوں میں محبت ڈال دیتے ہیں۔ اس لیے ہمیں بھی لوگوں کے ساتھ نرمی اور احسان کا معاملہ کرنا چاہئے۔

② سخاوت کرنے والے شخص کو اللہ تعالیٰ بہت پسند فرماتے ہیں۔

(الف) حضور اقدس ﷺ کا ارشاد ہے:

”سخاوت جنت میں ایک درخت ہے۔ پس جو شخص سخی ہوگا وہ اس کی ایک ٹہنی پکڑ لے گا جس کے ذریعہ سے وہ جنت میں داخل ہو جائے گا۔ اور بخل جہنم کا ایک درخت ہے جو شخص بخیل ہوگا وہ اس کی ایک ٹہنی پکڑ لے گا، یہاں تک کہ وہ ٹہنی اس کو جہنم میں داخل کر کے رہے گی۔“^۱

جنت تک پہنچنے کا کتنا آسان راستہ حدیث شریف میں بتایا گیا ہے۔ اس لیے ہمیں چاہئے کہ ہم خوب سخاوت کریں، غریبوں، فقیروں اور محتاجوں کی مدد کریں۔ جو چیزیں ہمارے استعمال میں نہیں ہیں وہ تو ان کو ضرور دے دیں جیسے پرانے کپڑے، بیگ، کتابیں وغیرہ۔

اس سے اللہ تعالیٰ بہت خوش ہوں گے اور ہمارے لیے نعمتیں بڑھا دیں گے کیوں کہ حدیث شریف میں آتا ہے:

(ب) حضور ﷺ کا ارشاد ہے:

”روزانہ صبح کے وقت دو فرشتے (آسمان سے) اترتے ہیں۔ ایک دعا کرتا ہے، اے اللہ! خرچ کرنے والے کو (اس کا) بدلہ عطا فرما، دوسرا دعا کرتا ہے، اے اللہ! روک کر رکھنے والے کا مال برباد کر۔“^۲

حضرت زین العابدین رَحِمَهُ اللہُ تَعَالٰی بہت زیادہ خرچ کرنے والے تھے، غریبوں، فقیروں محتاجوں کی چھپ چھپ کر مدد کرتے تھے تاکہ ان کو بھی پتہ نہ چلے کہ ہماری کون مدد کر رہا ہے۔ اللہ تعالیٰ ہمیں بھی ایسی بہترین عادت نصیب فرمائے۔ امین

^۱ مشکوٰۃ، کتاب الزکوٰۃ، باب الإنفاق الخ: ۱۶۷/۱

^۲ بخاری، کتاب الزکوٰۃ، باب قول اللہ الخ: ۱۹۴/۱

مذکرہ

- سوال: کیا آپ جانتے ہیں حضرت زین العابدین رحمہ اللہ تعالیٰ کے والد ماجد اور والدہ ماجدہ کون ہیں؟
- سوال: حضرت طاووس رحمہ اللہ تعالیٰ کے جواب میں حضرت زین العابدین رحمہ اللہ تعالیٰ نے کیا فرمایا؟
- سوال: حضرت زین العابدین رحمہ اللہ تعالیٰ کے حلم و بردباری کا کوئی واقعہ بیان کیجئے۔
- سوال: فرزدق شاعر نے حضرت زین العابدین رحمہ اللہ تعالیٰ کی تعریف میں جو اشعار کہے ہیں وہ زبانی بیان کیجئے۔

www.ahlehaq.org

حضرت ابو مسلم خولانی رَحِمَهُ اللہُ تَعَالٰی

”لَقَدْ تَفَانِي أَبُو مُسْلِمٍ فِي الْعِبَادَةِ حَتَّى صَارَ يَقُولُ: لَوْ رَأَيْتُ الْجَنَّةَ عَيْنًا أَوْ النَّارَ عَيْنًا مَا كَانَ عِنْدِي مُسْتَزَادٌ“ (عثمان بن ابی عاتکہ)

ترجمہ: ”ابو مسلم خولانی عبادت میں اس قدر لگ چکے تھے کہ وہ یہ کہا کرتے تھے اگر میں جنت کو اپنی آنکھوں سے دیکھ لوں یا جہنم کو دیکھ لوں پھر بھی اس سے زیادہ عبادت نہ کر سکوں۔“

اسود عنسی کا دعویٰ نبوت

عرب کے جزیرے میں یہ خبر جنگل کی آگ کی طرح پھیل گئی کہ رسول اللہ ﷺ ”حِجَّةُ الْوَدَاعِ“ سے واپس آتے ہی شدید بیمار ہو گئے ہیں۔

اسود عنسی شیطان کے بہکاوے میں آ گیا اور اس نے اللہ تعالیٰ پر جھوٹ باندھتے ہوئے ارادہ کیا کہ، یمن میں اپنی قوم کو یقین دلاؤں کہ مجھے اللہ تعالیٰ نے نبی بنا کر بھیجا ہے، قوم اس کی باتوں میں آگئی اور کافی لوگ ایمان لانے کے بعد کافر ہو گئے۔

اسود عنسی مضبوط، توانا، بہت گناہ گار اور انتہائی درجے کا شرارتی تھا، اس نے زمانہ جاہلیت میں علم نجوم میں مہارت پیدا کر لی تھی اور یہ اپنے دور کا بہت بڑا جادوگر تھا۔

اس کے ساتھ ساتھ اس کی گفتگو بہت واضح اور صاف ہوتی، اس کا بیان نہایت مؤثر ہوتا، یہ بڑا ہوشیار چالاک تھا۔ لوگوں کو ہم نوا (اپنا ساتھی) بنانے کا فن اسے خوب آتا تھا، عام لوگوں کو بیان سے اپنی طرف مائل کر لیتا اور قریبی لوگوں کو قیمتی تحفے دے کر اپنا بنا لیتا۔ یہ جب بھی لوگوں کے سامنے آتا تو اپنے چہرے پر کالے رنگ کا خول چڑھا کر آتا تا کہ لوگوں پر اس کی دہشت بیٹھے۔

یمن میں اسود عنسی کی دعوت اس تیزی سے پھیلی جیسے خشک گھاس میں آگ پھیلتی ہے۔ سب سے پہلے اس کے قبیلے نے اس کا بھرپور ساتھ دیا۔ یہ قبیلہ ان دنوں یمن میں تمام قبائل سے بڑا اور طاقت ور تھا۔ نئے نئے جھوٹ گھڑنے کی مہارت اور ذہین و چالاک پیروکاروں (یعنی اس کے ماننے والوں) نے اس کی جھوٹی نبوت میں چمک پیدا کی۔

اس نے لوگوں کو اس بات کا یقین دلایا کہ آسمان سے فرشتہ وحی لے کر اس کے پاس آتا ہے اور اسے غیب کی خبریں دیتا ہے۔ اس نے لوگوں کو مطمئن کرنے کے لیے بہت سے طریقے ایجاد کر رکھے تھے۔

اس نے اپنے جاسوس ہر جگہ پھیلا رکھے تھے تاکہ لوگوں کے چھپے ہوئے حالات اور مشکلات کا مشاہدہ کریں اور اسے ان کے رازوں سے آگاہ کرتے رہیں۔

جاسوس پہلے لوگوں کی مشکلات معلوم کرتے، پھر ان کی دلی خواہشوں کو جان کر انہیں اسود غنسی سے پناہ اور مدد طلب کرنے کے لیے تیار کرتے۔ جو شخص بھی اسود غنسی کے پاس فریاد لے کر جاتا جاسوس اس کے وہاں پہنچنے سے پہلے ہی اسود غنسی کو اس کی مشکلات کی خبر دے دیتے۔

جو نہی فریاد لے کر آنے والا سامنے آتا اور ابھی وہ سوچ ہی رہا ہوتا کہ میں کس طرح فریاد کروں، اس دوران اسود غنسی بڑے پر اعتماد لہجے میں اس سے مخاطب ہوتا اور کہتا:

تم فلاں جگہ سے آئے ہو..... تمہیں یہ مشکل درپیش ہے..... تم مجھے یہ بات کہنا چاہتے ہو۔ وہ ایسے عجیب و غریب انداز میں گفتگو کرتا کہ فریاد لے کر آنے والے تعجب سے انگلیاں دانتوں میں دبالیے اور ان کی عقلیں حیران رہ جاتیں۔

تھوڑے ہی عرصہ میں اس کی شہرت بڑی تیزی سے ہر طرف پھیل گئی، بہت سے لوگ اس کے فرماں بردار بن گئے۔

ان شیطان صفت لوگوں کے ذریعے پہلے اس نے صنعاء پر حملہ کر کے اسے اپنے قبضے میں لیا، پھر صنعاء کو مرکز بنا کر دوسرے علاقوں پر چڑھائی کی، یہاں تک کہ حضر موٹ سے طائف کے درمیان کا پورا علاقہ اس کے قبضے میں ہو گیا۔ اور بحرین اور عدن کے درمیانی علاقے بھی اس کے زیر اثر آ گئے۔

اسود غنسی کا مسلمانوں پر ظلم

جب اسود غنسی کے پاؤں جم گئے، کافی تعداد میں علاقے اور لوگ اس کے تابع ہو گئے تو اس نے اپنے ان مخالفوں کو سزا دینے کے لیے تیزی سے اقدامات کئے۔ اس کے مخالف وہ لوگ تھے۔

”مِمَّنْ اتَاهُمُ اللَّهُ إِيمَانًا رَاسِخًا بِدِينِهِ الْقَوِيمِ.....“

ترجمہ: ”جنہیں اللہ تعالیٰ نے اپنے دین پر مضبوط ایمان ہونے کی دولت سے نوازا تھا۔“

”وَيَقِينًا ثَابِتًا بِنَبِيِّهِ الْكَرِيمِ صَلَّى اللَّهُ عَلَيْهِ وَسَلَّمَ.....“

ترجمہ: ”جنہیں نبی اکرم ﷺ کی صداقت پر پکا یقین تھا۔“

اور اللہ و رسول عَلَیْہِمَا السَّلَام سے سچی محبت تھی۔ اور جو حق کی تبلیغ اور باطل سے مقابلہ کرنے کو اپنے لیے فخر سمجھتے تھے۔

اس گم راہ نے بڑی سختی اور ظالمانہ انداز میں پکڑ دھکڑ شروع کر دی اور انہیں عبرت ناک سزائیں دینے لگا۔ ان عظیم شخصیات میں حضرت عبداللہ بن ثوب رَحِمَهُ اللہُ تَعَالٰی سرفہرست ہیں جو ابومسلم خولانی کے نام سے مشہور تھے۔

حضرت ابومسلم خولانی رَحِمَهُ اللہُ تَعَالٰی اپنے دین و ایمان میں بڑے سچے اور مضبوط تھے اور اعلان حق میں غیرت مند اور جرات مند تھے۔

انہوں نے اپنے آپ کو اللہ تعالیٰ کے لیے وقف کر دیا تھا، دنیا اور اس کی زیب و زینت سے منہ پھیر لیا تھا، زندگی کی خوشیوں سے بالکل بے رغبتی اختیار کر لی تھی، اپنی زندگی اللہ تعالیٰ کی اطاعت اور اس کے دین کی تبلیغ کے لیے وقف کر دی تھی۔ اور انہوں نے اپنی فانی دنیا کو آخرت کی خاطر بیچ دیا تھا۔ لوگوں کے دلوں میں ان کا بڑا مرتبہ تھا۔ سبھی لوگ انہیں بزرگ متقی اور مستجاب الدعوات (وہ آدمی جس کی دعائیں قبول ہوتی ہیں) سمجھتے تھے۔

آپ کا اسود غنسی کی نبوت کا اقرار نہ کرنا

اسود غنسی نے حضرت ابومسلم خولانی رَحِمَهُ اللہُ تَعَالٰی کو ایسی عبرت ناک سزا دینے کا فیصلہ کیا جس سے تمام مخالفین کے رونگٹے کھڑے ہو جائیں اور وہ مخالفت سے باز آ جائیں۔

اس نے حکم دیا کہ صنعاء کے ایک کھلے میدان میں لکڑیاں اکٹھی کی جائیں، انہیں آگ لگا دی جائے اور لوگوں میں یہ اعلان کر دیا جائے کہ، وہ فقیہ یمن ابومسلم خولانی کی توبہ اور اسود غنسی کی نبوت کے اقرار کا خوب صورت منظر دیکھنے کے لیے میدان میں جمع ہو جائیں۔

جب میدان میں لوگوں کے ہجوم کی وجہ سے پیر رکھنے کی جگہ خالی نہ رہی تو اسود غنسی مقررہ وقت پر ایسے رعب کے ساتھ آیا کہ مریدوں، حفاظتی دستوں اور لشکر کے جرنیلوں نے اسے اپنے گھیرے میں لے رکھا تھا، وہ اس چبوترے پر رکھی گئی عالی شان کرسی پر بیٹھا، جو آگ کے سامنے خاص طور پر اس کے لیے رکھی گئی تھی۔

حضرت ابومسلم خولانی رَحِمَهُ اللہُ تَعَالٰی کو بیڑیوں میں جکڑ کر اس کے سامنے لایا گیا۔ لوگ یہ ہیبت ناک منظر بڑے ہی تعجب سے دیکھ رہے تھے، ہر کوئی تعجب سے منہ کھولے ہوئے تھا، اس جھوٹے مکار اور سرکش نے ان کی طرف بڑے تکبر سے دیکھا، پھر بھڑکتی ہوئی آگ کی طرف دیکھا، پھر حضرت ابومسلم خولانی

رَحِمَهُمُ اللّٰهُ تَعَالٰی کی طرف متوجہ ہوا اور پوچھا:

”أَتَشْهَدُ أَنَّ مُحَمَّدًا رَسُولُ اللَّهِ؟“

ترجمہ: ”کیا تم اقرار کرتے ہو کہ (حضرت) محمد (ﷺ) اللہ کے بندے اور اس کے رسول ہیں؟“

”قَالَ: نَعَمْ أَشْهَدُ أَنَّهُ عَبْدُ اللَّهِ وَرَسُولُهُ.....“

وَأَنَّهُ سَيِّدُ الْمُرْسَلِينَ، وَأَنَّهُ خَاتَمُ النَّبِيِّينَ أَيْضًا.“

ترجمہ: ”آپ نے فرمایا: ہاں! میں بالکل یہی گواہی دیتا ہوں کہ حضرت محمد (ﷺ) اللہ کے بندے اور اس کے رسول ہیں، وہ سید المرسلین اور خاتم الانبیاء ہیں (یعنی تمام رسولوں کے سردار اور آخری نبی ہیں)۔“

اسود غسی نے تیوری چڑھا کر اور اپنا مکروہ چہرہ ان کی آنکھوں کے قریب لا کر کہا:

”وَتَشْهَدُ أَنِّي رَسُولُ اللَّهِ؟“

ترجمہ: ”کیا تم گواہی دیتے ہو کہ میں اللہ کا رسول ہوں؟“

”فَقَالَ: إِنَّ فِي أُذُنِي صَمَمًا، فَلَا أَسْمَعُ مَا تَقُولُ“

ترجمہ: ”آپ نے فرمایا: میرے کانوں میں بہرہ پن اتر آیا ہے جو تم کہتے ہو وہ بات میں سن نہیں پارہا۔“

”فَقَالَ (الْأَسْوَدُ): إِذْنُ أَقْذِفَكَ فِي هَذِهِ النَّارِ“

ترجمہ: ”اسود غسی نے کہا: میں تمہیں اس آگ میں پھینک دوں گا۔“

حضرت ابو مسلم رَحِمَهُمُ اللّٰهُ تَعَالٰی نے فرمایا:

اگر تم مجھے اس آگ میں پھینک دو گے جو لکڑیوں سے جلانی گئی ہے، تو میں اس کے ذریعے قیامت کے

دن اس آگ سے بچ جاؤں گا جس کا ایندھن لوگ اور پتھر ہیں، جس پر ایسے سخت مزاج فرشتے مقرر ہیں جو اللہ

تعالیٰ کا ہر حکم مانتے ہیں اور ایک لمحے کے لیے بھی نافرمانی نہیں کرتے۔

یہ بات سن کر اسود نے کہا: میں تیرے بارے میں جلد بازی نہیں کروں گا، میں تجھے موقع دیتا ہوں تاکہ

تیری عقل ٹھکانے آجائے۔

تھوڑی دیر کے بعد اس نے پھر یہ سوال دہرایا۔

کیا تو گواہی دیتا ہے کہ محمد (ﷺ) اللہ کے رسول ہیں؟

آپ نے فرمایا: ہاں میں گواہی دیتا ہوں کہ حضرت محمد ﷺ اللہ کے رسول ہیں، اللہ تعالیٰ نے انہیں دین برحق دے کر بھیجا اور آپ ﷺ پر رسالت ختم کر دی۔

اسود کو بہت غصہ آیا اس نے کہا:

کیا تو گواہی دیتا ہے کہ میں اللہ کا رسول ہوں؟

حضرت ابومسلم رَحِمَهُ اللہُ تَعَالٰی نے کہا:

کیا میں نے تجھے پہلے نہیں کہہ دیا تھا کہ تیری اس بات کو میرے کان سننے کے لیے آمادہ نہیں ہیں۔
یہ جواب سن کر اور حضرت ابومسلم رَحِمَهُ اللہُ تَعَالٰی کے چین و اطمینان کو دیکھ کر اسود غسی غصے سے آگ بگولہ ہو گیا۔

اس نے ارادہ کیا ہی تھا کہ انہیں آگ میں پھینکنے کا حکم دے اتنے میں اس کا ایک قریبی ساتھی آگے بڑھا اور کان میں یہ بات کہی:

جیسا کہ آپ جانتے ہیں کہ یہ شخص پاکیزہ دل، مستجاب الدعوات ہے۔

یاد رکھیے! اللہ تعالیٰ اپنے مومن بندے کو ہرگز ذلیل و رسوا نہیں کیا کرتا، اگر آج آپ نے اسے آگ میں پھینک دیا اور اللہ تعالیٰ نے اسے بچا لیا تو اسی لمحے آپ کی عزت مٹی میں مل جائے گی اور لوگ اسی میدان میں آپ کی نبوت کو جھٹلا دیں گے۔ اگر آگ نے اسے جلا دیا تو لوگوں کی نظروں میں اس کی عزت و مرتبہ مزید بڑھ جائے گا۔ لوگ اسے شہیدوں کی صف میں لاکھڑا کریں گے۔

میری مانیں اس کو چھوڑ کر اس پر احسان کریں، اسے ملک بدر کر دیں اور اپنی جان چھڑائیں۔ اسود غسی نے اپنے چیلے کا مشورہ مانتے ہوئے حضرت ابومسلم خولانی رَحِمَهُ اللہُ تَعَالٰی کو فوراً ملک سے نکل جانے کا حکم دیا۔

حضرت ابومسلم خولانی رَحِمَهُ اللہُ تَعَالٰی نے مدینے کا رخ کیا، رسول اللہ ﷺ کی زیارت کا شوق دل میں ابھر رہا تھا۔ یہ آپ ﷺ کی زیارت سے پہلے ہی ایمان لا چکے تھے، دل آپ ﷺ کی صحبت کے لیے بے چین تھا لیکن یہ ابھی مدینے کی حدود میں پہنچے ہی تھے کہ انہیں نبی اکرم ﷺ کے انتقال اور حضرت صدیق اکبر رَضِیَ اللہُ تَعَالٰی عَنْہُ کے خلیفہ بننے کی اطلاع ملی تو انہیں آپ ﷺ کی وفات پر دلی صدمہ ہوا۔

حضرت عمر رَضِیَ اللہُ تَعَالٰی عَنْہُ سے ملاقات

حضرت ابومسلم خولانی رَحِمَهُ اللہُ تَعَالٰی مدینہ منورہ پہنچے اور مسجد نبوی جانے کا ارادہ کیا۔ مسجد نبوی کے قریب پہنچ کر اپنی اونٹنی کو دروازے کے پاس باندھ دیا، حرم نبوی میں داخل ہوئے۔

وَاللّٰهُمَّ

روضہ رسول پر سلام عرض کیا، پھر مسجد کے ایک ستون کی آڑ میں کھڑے ہو کر نماز پڑھنے لگے۔
جب نماز سے فارغ ہوئے تو حضرت عمر بن خطاب رَضِیَ اللہُ تَعَالٰی عَنْہُ ان کے قریب آئے اور فرمایا:
”مِمَّنِ الرَّجُلُ؟“

ترجمہ: ”تم کون ہو کہاں سے آئے ہو؟“

”فَقَالَ: مِنَ الْيَمَنِ“

ترجمہ: ”عرض کیا: یمن سے آیا ہوں۔“

”فَقَالَ: مَا فَعَلَ اللَّهُ بِصَاحِبِنَا الَّذِي سَجَرَلَهُ عَدُوُّ اللَّهِ النَّارَ، فَأَنْجَاهُ اللَّهُ مِنْهَا؟“
ترجمہ: ”حضرت عمر رَضِیَ اللہُ تَعَالٰی عَنْہُ نے پوچھا: ہمارے ان ساتھی کا کیا بنا جنہیں جلانے کی خاطر
اللہ کے دشمن نے آگ بھڑکائی تھی لیکن اللہ تعالیٰ نے انہیں نجات دے دی؟“

”فَقَالَ: هُوَ بِخَيْرٍ مِّنَ اللَّهِ وَنِعْمَةٌ.....“

ترجمہ: ”آپ نے عرض کیا: وہ اللہ کے فضل و کرم سے خیر و عافیت سے ہے۔“

”فَقَالَ عُمَرُ: نَشَدْتُكَ اللَّهُ أَلَسْتَ هُوَ؟!“

ترجمہ: ”حضرت عمر رَضِیَ اللہُ تَعَالٰی عَنْہُ نے فرمایا: میں تمہیں قسم دے کر پوچھتا ہوں کہیں وہ تم ہی تو
نہیں ہو؟“

عرض کیا: ہاں وہ میں ہی ہوں۔

حضرت عمر رَضِیَ اللہُ تَعَالٰی عَنْہُ نے ان کی پیشانی کو چوما اور فرمایا:

کیا تم جانتے ہو کہ اللہ تعالیٰ نے اپنے اور تمہارے دشمن کے ساتھ کیا سلوک کیا؟

انہوں نے عرض کیا: نہیں! مجھے کچھ پتہ نہیں، جب سے میں نے یمن کو چھوڑا ہے مجھے کوئی خبر نہیں۔

حضرت عمر رَضِیَ اللہُ تَعَالٰی عَنْہُ نے فرمایا:

اللہ تعالیٰ نے اسے دوسرے مؤمنوں کے ہاتھوں قتل کرا دیا ہے، اس کی حکومت ختم ہو گئی اور اس کے

پیروکار دین اسلام کی طرف لوٹ آئے۔

انہوں نے عرض کیا:

اللہ تعالیٰ کا شکر ہے جس نے میری آنکھیں اس کے عبرت ناک انجام سے ٹھنڈی کیں اور اس کی

جادوگری سے دھوکہ کھانے والے اہل یمن کو اسلام کا دامن تھامنے کی توفیق عطا کی۔

”فَقَالَ لَهُ عُمَرُ: وَأَنَا أَحْمَدُ اللَّهَ الَّذِي أَرَانِي فِي أُمَّةٍ مُحَمَّدٍ مِّنْ فِعْلِ بِهِ كَمَا فَعَلَ

بَخْلِيلِ الرَّحْمَنِ ابْنَا اِبْرَاهِيْمَ عَلَيْهِ السَّلَامُ

تَرْجَمًا: ”حضرت عمر رَضِيَ اللہُ تَعَالٰی عَنْہُ نے فرمایا: میں اللہ تعالیٰ کا شکر بجالاتا ہوں جس نے حضرت محمد صَلَّی اللہُ عَلَیْہِ وَاٰلِہٖ وَسَلَّم کی امت میں سے ایک ایسے شخص کی زیارت کا موقع عطا کیا جن کے ساتھ حضرت ابراہیم عَلَیْہِ السَّلَام جیسا سلوک کیا گیا۔“

پھر ان کا ہاتھ پکڑا اور حضرت صدیق اکبر رَضِيَ اللہُ تَعَالٰی عَنْہُ کے پاس لے گئے، سلام عرض کیا اور ان کے ہاتھ پر بیعت کی، حضرت صدیق اکبر رَضِيَ اللہُ تَعَالٰی عَنْہُ نے انہیں اپنے اور حضرت عمر رَضِيَ اللہُ تَعَالٰی عَنْہُ کے درمیان بٹھا لیا، اور دونوں حضرات، حضرت ابومسلم خولانی رَحِمَهُمُ اللہُ تَعَالٰی سے اسود عسی کے ساتھ پیش آنے والا واقعہ غور سے سننے لگے۔

حضرت ابومسلم خولانی رَحِمَهُمُ اللہُ تَعَالٰی نے مدینہ منورہ میں کافی عرصہ قیام کیا اور مسجد نبوی کے ہو کر رہے۔ ”رِیَاضُ الْجَنَّةِ“ میں جی بھر کر نمازیں پڑھیں، جلیل القدر صحابہ رَضِيَ اللہُ تَعَالٰی عَنْہُمْ سے علم حاصل کیا جن میں سے حضرت ابو عبیدہ بن جراح، حضرت ابوذر غفاری، حضرت ابو عبادہ بن صامت، حضرت معاذ بن جبل اور حضرت عوف بن مالک اشجعی رَضِيَ اللہُ تَعَالٰی عَنْہُمْ سرفہرست ہیں۔

پھر حضرت ابومسلم خولانی رَحِمَهُمُ اللہُ تَعَالٰی سرزمین شام کی طرف چلے گئے اور وہیں رہائش اختیار کرنے کا ارادہ کیا۔ ان کا اصل مقصد یہ تھا کہ شام کے سرحدی علاقے میں قیام کر کے اس لشکرِ اسلام میں شمولیت اختیار کی جائے جو روم کے خلاف مقابلے میں تیار کھڑا ہے۔ اس طرح اللہ کی راہ میں جہاد اور مجاہدین کی دیکھ بھال کا اجر و ثواب حاصل کیا جائے۔

جب حضرت معاویہ بن ابوسفیان رَضِيَ اللہُ تَعَالٰی عَنْہُ مسلمانوں کے خلیفہ بنے تو حضرت ابومسلم خولانی رَحِمَهُمُ اللہُ تَعَالٰی کثرت کے ساتھ ان کے پاس آیا جایا کرتے تھے اور ان دونوں شخصیات کے درمیان بعض اوقات ایسے واقعات پیش آتے جن سے ان کی اونچی شان میں اور ترقی ہو جاتی۔

حضرت امیر المومنین رَضِيَ اللہُ تَعَالٰی عَنْہُ کو نصیحت

ایک مرتبہ حضرت ابومسلم خولانی رَحِمَهُمُ اللہُ تَعَالٰی حضرت معاویہ رَضِيَ اللہُ تَعَالٰی عَنْہُ کے دربار میں آئے، دیکھا کہ آپ ایک بھری مجلس کے درمیان بیٹھے ہوئے ہیں اور حکومت کے افراد، لشکر کے جرنیلوں اور ریاست کے معزز لوگوں نے آپ کے ارد گرد گھیرا ڈال رکھا ہے۔ لوگ بہت زیادہ ادب کر رہے ہیں۔

حضرت ابومسلم رَحِمَهُمُ اللہُ تَعَالٰی یہ منظر دیکھ کر بہت گھبرائے، ڈر ہوا کہ حضرت معاویہ رَضِيَ اللہُ تَعَالٰی عَنْہُ یہ

رتبہ و عزت دیکھ کر کہیں آپ سے باہر نہ ہو جائیں یہ سوچ کر آپ نے باواز بلند کہا۔

السَّلَامُ عَلَيْكَ يَا أَجِيرَ الْمُؤْمِنِينَ.

لوگ ان کی طرف متوجہ ہوئے اور کہا ابومسلم! امیر المؤمنین کہو!

آپ نے ان کی بات کی کوئی پرواہ نہ کی دوبارہ پھر یہ کہا:

السَّلَامُ عَلَيْكَ يَا أَجِيرَ الْمُؤْمِنِينَ.

لوگوں نے کہا اے ابومسلم امیر المؤمنین کہو!

آپ نے ان کی بات سنی ان سنی کرتے ہوئے پھر یہی جملہ دہرایا۔ جب لوگوں نے حضرت ابومسلم خولانی

رَحِمَهُمُ اللہُ تَعَالٰی کو سختی سے روکنے کا ارادہ کیا اور ابھی انہیں پکڑا ہی تھا کہ حضرت معاویہ رَضِيَ اللہُ تَعَالٰی عَنْہُ نے فرمایا:

ابومسلم کو چھوڑ دو! جو بات یہ کہہ رہے ہیں میں اس کا مفہوم سمجھتا ہوں۔

حضرت ابومسلم خولانی رَحِمَهُمُ اللہُ تَعَالٰی حضرت معاویہ رَضِيَ اللہُ تَعَالٰی عَنْہُ کی طرف متوجہ ہوئے اور عرض کیا:

”إِنَّمَا مَثَلُكَ بَعْدَ أَنْ وَلَّاكَ اللَّهُ أَمْرَ النَّاسِ كَمَثَلِ مَنْ اسْتَأْجَرَ أَجِيرًا وَأَوْكَلَ إِلَيْهِ

أَمْرَ غَنَمِهِ، وَجَعَلَ لَهُ الْأَجْرَ عَلَى أَنْ يُحْسِنَ رَعِيَّتَهَا، وَيَحْفَظَ أَبْدَانَهَا، وَيُوقِرَ

أَصْوَافَهَا وَالْبَنَانَهَا فَإِنْ هُوَ قَامَ بِمَا عَاهَدَ إِلَيْهِ حَتَّى تَكْبُرَ الصَّغِيرَةُ وَتَسْمَنَ

الْعَجَفَاءُ وَتَصِحَّ السَّقِيمَةُ أَعْطَاهُ أَجْرَهُ، وَزَادَهُ،

تَرْجَمَهُ: ”خلافت سنبھالنے کے بعد آپ کی مثال اس شخص جیسی ہے جس نے کسی شخص کو مزدور رکھا

ہو، اپنی بھیڑ بکریاں اس کے حوالے کر دی ہوں اور وہ اپنے مزدور کو اس کے کام کے حساب سے

مزدوری دیتا ہو۔ اگر اس نے بکریوں کو اچھے طریقے سے چرایا، ان کی اچھی طرح دیکھ بھال کی جس

سے ان کی اون اور دودھ میں بہت اضافہ ہوا، اس کی مسلسل حفاظت سے چھوٹی بکریاں بڑی ہو

گئیں، دہلی پتلی موٹی تازی ہو گئیں، بیمار تندرست ہو گئیں۔ ظاہر ہے مالک خوش ہو کر مزدور کو زیادہ

مزدوری دے گا۔“

”وَإِنْ هُوَ لَمْ يُحْسِنْ رَعِيَّتَهَا وَغَفَلَ عَنْهَا حَتَّى هَلَكَتْ عَجَافُهَا، وَهَزَلَتْ سِمَانُهَا،

وَضَاعَتْ أَصْوَافُهَا وَالْبَنَانُهَا مَنَعَ الْأَجْرَ عَنْهُ، وَغَضِبَ عَلَيْهِ وَعَاقَبَهُ. فَاخْتَرُ

لِنَفْسِكَ مَا فِيهِ خَيْرُكَ وَأَجْرُكَ“

تَرْجَمَهُ: ”لیکن اگر اس نے اچھی طرح بکریوں کی دیکھ بھال نہ کی، ان کے بارے میں ایسی

غفلت برتی کہ دہلی پتلی بکریاں ہلاک ہو گئیں، موٹی کم زور ہو گئیں، ان کے بدنوں سے اون جھڑ

گئی، کم زوری کی وجہ سے دودھ ختم ہو گیا، تو ظاہر ہے یہ صورت حال دیکھ کر مالک مزدور کو مزدوری نہیں دے گا بل کہ اس سے ناراض ہوگا اور ہو سکتا ہے کہ اسے سزا بھی دے۔ آپ اپنے لیے وہ طریقہ اختیار کیجئے جس میں آپ کے لیے خیر و برکت ہو اور اجر و ثواب بھی۔“

حضرت معاویہ رَضِیَ اللہُ تَعَالٰی عَنْہُ نے نگاہیں جھکائی ہوئی تھیں، یہ نصیحت کی باتیں سن کر اپنا سر اوپر اٹھایا اور فرمایا:

”جَزَاكَ اللّٰهُ عَنَّا وَعَنِ الرَّعِيَّةِ خَيْرًا يَا اَبَا مُسْلِمٍ، فَمَا عَلِمْنَاكَ اِلَّا نَاصِحًا لِلّٰهِ وَلِرَسُولِهِ، وَلِعَامَّةِ الْمُسْلِمِيْنَ“

ترجمہ: ”اے ابومسلم! اللہ تعالیٰ آپ کو ہماری اور رعایا کی طرف سے جزائے خیر عطا کرے آپ واقعی لوگوں کو اخلاص کے ساتھ نصیحت کرنے والے ہیں۔“

حضرت ابومسلم خولانی رَحِمَهُ اللہُ تَعَالٰی نے دمشق کی مرکزی مسجد میں جمعہ پڑھا، امیر المؤمنین حضرت معاویہ رَضِیَ اللہُ تَعَالٰی عَنْہُ خطبہ دے رہے تھے۔ وہ عوام کے سامنے نہر کی کھدائی کے منصوبے کا تذکرہ کر رہے تھے تاکہ لوگوں کو پینے کے لیے صاف پانی مہیا کیا جاسکے۔

حضرت ابومسلم نے عرض کیا: اے امیر المؤمنین! آپ آج یا کل انتقال کر جائیں گے۔ دو گزر زمین کا چھوٹا سا ٹکڑا آپ کا گھر ہوگا۔ اگر وہاں اچھا عمل لے کر جائیں گے تو آپ کے لیے یہ گھر باغ و بہار ہوگا اگر خالی ہاتھ چلے گئے تو اسے چٹیل میدان پائیں گے۔

اے امیر المؤمنین! اللہ تعالیٰ آپ کو اپنی پناہ میں رکھے، کیا آپ خلافت سنبھالنے کا مفہوم یہ سمجھتے ہیں کہ نہریں کھودی جائیں اور مال اکٹھا کیا جائے؟

خلافت تو حق پر عمل کرنے کے لیے، عدل و انصاف قائم کرنے کے لیے اور اللہ تعالیٰ کی رضا کے مطابق لوگوں کی قیادت کرنے کے لیے دی گئی ہے۔

اے امیر المؤمنین! اگر وہ چشمہ صاف ہو جہاں سے پانی نکل کر نہر میں آتا ہے تو پھر نہر میں آ کر پانی کے گدلا ہو جانے کی ہمیں کوئی پروا نہیں۔ آپ ہمارے لیے پانی کے اصل چشمے کی طرح ہیں، لہذا آپ خود صاف شفاف رہنے کی کوشش کرتے رہیے۔

اے امیر المؤمنین! اگر آپ نے کسی ایک شخص پر بھی کوئی ظلم کیا تو وہ ظلم آپ کے عدل و انصاف کو بھی لے ڈوبے گا۔

”فَاِيَاكَ وَالظُّلْمَ.....“

دارالہدیٰ

تَرْجَمًا: ”ظلم سے ہمیشہ بچتے رہے۔“

”فَإِنَّ الظُّلْمَ ظُلُمَاتٌ يَوْمَ الْقِيَامَةِ“

تَرْجَمًا: ”یاد رکھیے! ظلم قیامت کے دن بہت سارے اندھیروں کی صورت میں ہوگا۔“

حضرت ابو مسلم خولانی رَحِمَهُ اللہُ تَعَالٰی نے اپنی نصیحت آموز گفتگو کو ختم کیا ہی تھا کہ امیر المؤمنین حضرت

معاویہ رَضِیَ اللہُ تَعَالٰی عَنْہُ منبر سے نیچے اترے، حضرت ابو مسلم رَحِمَهُ اللہُ تَعَالٰی سے گلے ملے اور فرمایا:

اے ابو مسلم! اللہ تعالیٰ آپ پر رحم فرمائے اور آپ کو جزائے خیر عطا فرمائے آپ نے واقعی نصیحت کا حق ادا

کر دیا۔

غصہ شیطان کی طرف سے ہے

ایک مرتبہ حضرت معاویہ رَضِیَ اللہُ تَعَالٰی عَنْہُ نے منبر پر بیٹھ کر خطبہ دینا شروع ہی کیا تھا (صورتِ حال یہ تھی

کہ لوگوں کو دو ماہ سے بیت المال میں سے ان کا حق ادا نہیں کیا گیا) اتنے میں حضرت ابو مسلم خولانی

رَحِمَهُ اللہُ تَعَالٰی ذرا غصے کے انداز میں بولے:

اے امیر المؤمنین! یہ مال نہ آپ کا ہے اور نہ آپ کے ماں باپ کا۔ آپ نے لوگوں کا حق کیوں روک رکھا

ہے؟

یہ بات سن کر حضرت معاویہ رَضِیَ اللہُ تَعَالٰی عَنْہُ کا چہرہ غصے سے سرخ ہو گیا، لوگ گھبرا اٹھے۔ آپ نے فرمایا:

اپنی اپنی جگہ پر بیٹھے رہنا، پھر آپ رَضِیَ اللہُ تَعَالٰی عَنْہُ منبر سے نیچے اترے، وضو کیا اور دل پر پانی کے چھینٹے

مارے۔ پھر منبر پر چڑھے اور اللہ تعالیٰ کی حمد و ثناء بیان کرنے کے بعد ارشاد فرمایا:

ابو مسلم نے ابھی ابھی کہا تھا کہ یہ مال نہ میرا ہے اور نہ میرے ماں باپ کا۔ سنو! ابو مسلم نے بالکل سچ

کہا۔

میں نے رسول اللہ ﷺ کو یہ فرماتے ہوئے سنا ہے:

”الْغَضَبُ مِنَ الشَّيْطَانِ..... وَالشَّيْطَانُ مِنَ النَّارِ..... وَالْمَاءُ يُطْفِئُ النَّارَ..... فَإِذَا

غَضِبَ أَحَدُكُمْ فَلْيَغْتَسِلْ“^۱

تَرْجَمًا: ”غصہ شیطان کی طرف سے آتا ہے اور شیطان کو آگ سے پیدا کیا گیا ہے۔ پانی آگ کو

بجھاتا ہے۔ جب تم میں سے کسی کو غصہ آئے تو وہ نہا لیا کرے۔“

^۱ حلیۃ الأولیاء، أَبُو مُسْلِمٍ خَوْلَانِي رَحِمَهُ اللہُ تَعَالٰی ۱۷۷۶، ۲/۱۵۲

اور پھر فرمایا لوگو: اپنے حقوق آج بیت المال سے وصول کر لینا۔
حضرت ابو مسلم خولانی رَحِمَهُ اللہُ تَعَالٰی کو اللہ تعالیٰ جزائے خیر عطا فرمائے یہ حق بات کہنے میں بڑے ہی
بے باک تھے۔

اللہ تعالیٰ امیر المؤمنین حضرت معاویہ رَضِیَ اللہُ تَعَالٰی عَنْہُ سے راضی ہو۔ آپ نے حق بات کی طرف رجوع
کرنے کا ایک مثالی نمونہ پیش کیا۔

فَوَائِدُ وَنَصَائِحُ

۱ ہمیں اس واقعہ سے ایک سبق یہ ملا کہ مسلمان کو ہر حالت میں اپنے دین و ایمان پر قائم رہنا چاہئے،
چاہے کتنے ہی مشکل سے مشکل حالات ہوں۔ جس طرح حضرت ابو مسلم خولانی رَحِمَهُ اللہُ تَعَالٰی نے اسود عنسی
کذاب کی بات ماننے سے بالکل انکار کر دیا، حالاں کہ اس نے اُن کو آگ میں ڈلوانے کی پوری تیاری کی
ہوئی تھی لیکن اللہ تعالیٰ نے حضرت ابو مسلم خولانی رَحِمَهُ اللہُ تَعَالٰی کی پوری حفاظت فرمائی اور اسود عنسی کذاب
کے شر سے انہیں نجات عطا فرمائی۔ اللہ تعالیٰ ہمیں ہر وقت اور ہر حال میں عافیت سے رکھے اور ہر طرح کی
آزمائش سے بچائے۔

۲ اسی طرح اس واقعہ سے ایک سبق یہ بھی ملا کہ ہمیں حق بات کہنے کی عادت بنانی چاہئے۔ اور اس میں
حکمت کا انداز اختیار کرنا چاہئے۔

۳ ایک بات یہ بھی معلوم ہوئی کہ ہمیں حق بات کی طرف فوراً رجوع کر کے اس کے مطابق عمل کرنا چاہئے۔

مُذَاحِرَةٌ

سُؤَال: حضرت ابو مسلم خولانی رَحِمَهُ اللہُ تَعَالٰی کا اصل نام کیا تھا؟

سُؤَال: اسود عنسی کون تھا؟

سُؤَال: اللہ تعالیٰ نے حضرت ابو مسلم خولانی رَحِمَهُ اللہُ تَعَالٰی کو اسود عنسی کذاب کے شر سے کیسے بچایا؟

سُؤَال: کیا آپ کو وہ نصیحتیں یاد ہیں جو حضرت ابو مسلم خولانی رَحِمَهُ اللہُ تَعَالٰی نے حضرت معاویہ رَضِیَ اللہُ تَعَالٰی عَنْہُ
سے کہی تھیں؟

سُؤَال: وہ کون سی حدیث ہے جو حضرت معاویہ رَضِیَ اللہُ تَعَالٰی عَنْہُ نے حضرت ابو مسلم خولانی رَحِمَهُ اللہُ تَعَالٰی کی
نصیحت کے وقت بیان کی تھی؟

حضرت سالم بن عبد اللہ بن عمر رَحِمَهُمُ اللہُ تَعَالٰی

(حضرت فاروق اعظم رَضِيَ اللہُ تَعَالٰی عَنْہُ کے پوتے)

”كَانَ سَالِمٌ ثَقَّةً، كَثِيرَ الْحَدِيثِ، عَلِيًّا فِي الرِّجَالِ، وَرِعًا“ (ابن سعد)

ترجمہ: ”حضرت سالم عالم بائبل، قابل اعتماد، کثرت سے حدیث روایت کرنے والے بلند مرتبہ اور متقی انسان تھے۔“
”لَمْ يَكُنْ أَحَدٌ فِي زَمَانِ سَالِمِ بْنِ عَبْدِ اللَّهِ أَشْبَهَ مِنْهُ بِمَنْ مَضَى مِنَ الصَّالِحِينَ فِي الزُّهْدِ، وَالْفَضْلِ، وَالْعَيْشِ“ (الامام مالک)

ترجمہ: ”زہد، تقویٰ، شرافت اور خوش حالی میں سالم بن عبد اللہ جیسا ان کے دور میں اور کوئی نہ تھا۔“

حضرت عمر رَضِيَ اللہُ تَعَالٰی عَنْہُ کے دورِ خلافت میں مالِ غنیمت

حضرت فاروق اعظم رَضِيَ اللہُ تَعَالٰی عَنْہُ کے دور میں مدینہ منورہ میں اس مالِ غنیمت کا ڈھیر لگا ہوا تھا جو ایران کے آخری بادشاہ یزدجرد کی سلطنت کے خاتمے پر مسلمانوں کے ہاتھ آیا تھا۔

اس میں ایرانی بادشاہوں کے ہیرے، جوڑے اور تاج بھی تھے موتیوں سے آراستہ لباس اور یاقوت و مرجان سے مزین کی گئی ایسی تلواریں بھی تھیں جو اس سے پہلے کسی نے دیکھی نہیں تھیں۔ بیش قیمت خزانوں کے علاوہ ایرانی قیدیوں کی ایک بہت بڑی تعداد بھی مدینے میں لائی گئی، اس سے پہلے نہ تو اتنے قیدی مدینہ منورہ میں دیکھے گئے اور نہ ہی سیاسی اعتبار سے مدینے کی اتنی بڑی شان و شوکت کا مشاہدہ کیا گیا۔ ان قیدیوں میں شاہ ایران یزدجرد کی تین حسین و جمیل بیٹیاں بھی تھیں۔

ان میں سے ایک بیٹی نے حضور ﷺ کے نواسے حضرت حسین بن علی رَضِيَ اللہُ تَعَالٰی عَنْہُ کو اپنے شوہر کے طور پر پسند کیا اور ان سے حضرت زین العابدین رَحِمَهُمُ اللہُ تَعَالٰی پید ا ہوئے۔

دوسری نے حضرت محمد بن ابوبکر صدیق رَضِيَ اللہُ تَعَالٰی عَنْہُ کو اپنا شوہر منتخب کیا اور ان سے حضرت قاسم رَحِمَهُمُ اللہُ تَعَالٰی پید ا ہوئے جو سات فقہائے مدینہ میں سے ایک تھے۔

اور تیسری نے حضرت عبد اللہ بن عمر رَضِيَ اللہُ تَعَالٰی عَنْہُ کو اپنے لیے منتخب کیا۔ ان سے فاروق اعظم رَضِيَ اللہُ تَعَالٰی عَنْہُ کے پوتے حضرت سالم رَحِمَهُمُ اللہُ تَعَالٰی پید ا ہوئے جو ہو بہو فاروق اعظم رَضِيَ اللہُ تَعَالٰی عَنْہُ کی

طرح تھے۔ آئیے اب ہم آپ کو حضرت سالم بن عبد اللہ رَحِمَہُ اللہُ تَعَالٰی کی زندگی کے بارے میں بتاتے ہیں۔

حضرت سالم بن عبد اللہ رَحِمَہُ اللہُ تَعَالٰی کی پرورش

حضرت سالم بن عبد اللہ رَحِمَہُ اللہُ تَعَالٰی مدینہ منورہ میں پیدا ہوئے۔ اور نبوت کی مہکتی ہوئی اور وحی کی روشنی سے دمکتی ہوئی فضاؤں میں پرورش پانے لگے۔ اپنے زاہد، عابد، روزہ دار اور تہجد گزار والد کی نگرانی میں تربیت حاصل کی اور حضرت عمر رَضِیَ اللہُ تَعَالٰی عَنْہُ کے اخلاق و کردار کو اپنایا۔

والد محترم نے ان میں ان کے دوسرے بھائیوں کی بہ نسبت زیادہ تقویٰ اور عقل مندی کی علامتیں دیکھیں، ان کے طرزِ عمل سے اسلام کی صفات و خصوصیات کا مشاہدہ کیا اور قرآنی اخلاقیات پر انہیں عمل کرتے ہوئے دیکھا تو ان کے دل میں اپنے بیٹے سے محبت بڑھ گئی۔

وہ ان سے بہت محبت کیا کرتے تھے اور اسی محبت کی بنا پر آپ نے اپنے بیٹے کو اعلیٰ تعلیم دلائی۔ چنانچہ پہلے آپ نے خود ان کو حدیث کا علم سکھلایا جو آپ کے سینے میں محفوظ تھا، دین الہی میں تدبیر (غور و فکر) کا عادی بنایا اور کتاب الہی کے علم سے بیٹے کا سینہ منور کیا، پھر مزید علم حاصل کرنے کے لیے مسجد نبوی میں بھیج دیا۔

مسجد نبوی ان دنوں بہت سے جلیل القدر صحابہ کرام رَضِیَ اللہُ تَعَالٰی عَنْہُمْ سے آباد تھی۔ جب بھی اس نوجوان نے مسجد نبوی کے کسی کونے کی طرف قدم بڑھایا اپنے سامنے ایک ایسے صحابی رسول کو دیکھا جو علم نبوت کی روشنیوں سے جگمگا رہے ہوتے۔

جس طرف بھی انہوں نے اپنی نظر اٹھائی یا کان لگایا تو اس طرف خیر و برکت ہی کو دیکھا اور نیکی ہی کی بات سنی۔ آپ کو جلیل القدر صحابہ کرام رَضِیَ اللہُ تَعَالٰی عَنْہُمْ میں سے حضرت ابو ایوب انصاری، حضرت ابو ہریرہ حضرت ابو رافع، حضرت ابولبابہ، حضرت زید بن خطاب اور اپنے والد محترم حضرت عبد اللہ بن عمر رَضِیَ اللہُ تَعَالٰی عَنْہُمْ سے علم حاصل کرنے کا موقع میسر آیا، اس طرح آپ مسلمانوں کی ایک عظیم شخصیت بن گئے اور تابعین کرام رَحِمَہُمُ اللہُ تَعَالٰی کے سردار کہلائے۔

مدینہ منورہ کے علماء میں سے ایک آپ بھی تھے جن کی طرف مسلمان دینی و دنیاوی مشکل ترین مسائل دریافت کرنے کے لیے رجوع کیا کرتے تھے۔ تمام گورنروں کا اپنے قاضیوں کو یہ حکم تھا کہ جب بھی کوئی مقدمہ ان کے سامنے لایا جائے تو اس کا فیصلہ دینے سے پہلے مدینہ منورہ کے علماء کی خدمت میں پیش کیا جائے۔

جب قاضیوں کے پاس کوئی مقدمہ لایا جاتا تو پہلے سب مل کر اس پر غور کرتے پھر علماء کی رائے کے مطابق اس کا فیصلہ دیتے۔

وہ گورنر قابل رشک اور خوش بخت سمجھا جاتا، لوگ اس سے دلی محبت کرتے اور خلیفۃ المسلمین کے نزدیک قابل اعتماد تصور کیا جاتا، جو ہر کام پورا کرنے کے لیے حضرت سالم بن عبداللہ رَحِمَہُمَا اللہُ تَعَالٰی سے مشورہ کرتا اور ان کی باتوں کو ترجیح دیتا۔

جو گورنر حضرت سالم رَحِمَہُمَا اللہُ تَعَالٰی کے مشورے کو تسلیم نہ کرتا تو مدینہ منورہ کے رہنے والے اس کے خلاف ہو جاتے۔ جیسا کہ یزید بن عبدالملک کے دور خلافت میں عبدالرحمن بن ضحاک مدینے کا گورنر بنا۔

ظلم کا انجام

حضرت حسین رَضِیَ اللہُ تَعَالٰی عَنْہُ کی بیٹی حضرت فاطمہ رَحِمَہَا اللہُ تَعَالٰی بیوہ ہو گئیں (اللہ ان کی روح کو جنت میں تروتازہ رکھے) اور اپنی اولاد کی دیکھ بھال میں مصروف ہو گئیں۔

گورنر ابن ضحاک نے ان سے شادی کرنے کا پیغام بھیجا۔

حضرت فاطمہ بنت حسین رَحِمَہُمَا اللہُ عَلَیْہِمَا نے فرمایا:

”وَاللّٰہِ مَا اُبْغِیَ الزَّوَّاجَ، وَلَقَدْ قَعَدْتُ عَلٰی بَنِيّ، وَوَقَفْتُ نَفْسِيْ عَلَیْہُمْ“

ترجمہ: ”اللہ کی قسم! میں شادی کا ارادہ نہیں رکھتی۔ میں تو ساری عمر اپنی اولاد کی پرورش و تربیت

میں گزار دوں گی۔“

اس کی طرف سے اصرار جاری رہا اور آپ بدستور انکار کرتی رہیں۔ لیکن انکار کا انداز ہلکا رہا تا کہ اس کے شر سے محفوظ رہا جائے۔

جب اس نے مسلسل انکار سنا تو غصے میں آ کر کہا:

اگر تم نے میرا مطالبہ تسلیم نہ کیا تو میں تمہارے بڑے بیٹے پر تشدد کروں گا اور اس پر کوئی الزام لگا کر اسے کوڑوں سے عبرت ناک سزا دوں گا۔

یہ سن کر آپ بہت گھبرائیں اور حضرت سالم بن عبداللہ رَحِمَہُمَا اللہُ تَعَالٰی سے مشورہ کیا۔

انہوں نے فرمایا: خلیفۃ المسلمین یزید بن عبدالملک کو گورنر کے خلاف یہ شکایت لکھ کر بھیج دے اور اس خط میں رسول اقدس ﷺ سے اپنی رشتہ داری اور اہل بیت میں سے ہونے کا تذکرہ ضرور کرنا۔ انہوں نے یہ مشورہ سنتے ہی خط لکھا اور ایک قاصد (پیغام پہنچانے والا) کو یہ خط دے کر دمشق روانہ کر دیا۔

قریب تھا کہ یہ قاصد خط لے کر دمشق کی طرف روانہ ہوتا کہ خلیفۃ المسلمین یزید بن عبد الملک نے مدینہ منورہ میں بیت المال کے ذمہ دار ابن ہرمز کو پیغام بھیجا کہ وہ حساب لے کر پہلی فرصت میں دمشق پہنچے۔ ابن ہرمز نے اہل مدینہ کے حقوق ادا کر کے انہیں الوداع کہا اور دمشق کی طرف روانہ ہوتے ہوئے حضرت فاطمہ رَحِمَہَا اللہُ تَعَالٰی کو سلام عرض کیا اور کہا: میں دمشق جا رہا ہوں کوئی میرے لائق خدمت ہو تو ضرور بتائیے میں اس خدمت کو اپنے لیے سعادت سمجھوں گا۔

حضرت فاطمہ رَحِمَہَا اللہُ تَعَالٰی نے فرمایا:

ہاں امیر المؤمنین کو اپنے گورنر کے کرتوت (شرارتیں) بتا دینا اور انہیں یہ بھی کہہ دینا کہ اسے علمائے مدینہ کی عزت و حرمت کا خیال بھی نہیں اور خاص طور پر حضرت سالم بن عبد اللہ کی بھی کوئی پرواہ نہیں۔ یہ سن کر ابن ہرمز گھبرا گیا اور اپنے آپ کو ملامت کرنے لگا کہ میں جاتے ہوئے کس مصیبت میں پھنس گیا، اب گورنر ابن ضحاک کے خلاف یہ شکایت خلیفہ کے دربار میں کس طرح پیش کروں گا۔ اگر بتاؤں تو مشکل، نہ بتاؤں تو مشکل ”نہ جائے رفتن نہ پائے ماندن۔“ (فارسی کا محاورہ ہے بوقتِ مجبوری بولا جاتا ہے)۔

بیت المال کا ذمہ دار ابن ہرمز اسی دن پہنچا جس دن حضرت فاطمہ بنت حسین رَحِمَہَا اللہُ تَعَالٰی کا قاصد خط لے کر پہنچا تھا۔ جب ہرمز خلیفہ کے پاس پہنچا تو خلیفہ نے مدینہ کے حالات دریافت کئے، حضرت سالم بن عبد اللہ رَحِمَہُ اللہُ تَعَالٰی اور دیگر علمائے مدینہ کا حال پوچھا اور کہا:

کوئی اور قابل ذکر خبر ہو یا کوئی ایسا واقعہ پیش آیا ہو جس کا ہمارے علم میں آنا ضروری ہو تو بتائیے؟ ابن ہرمز نے حضرت فاطمہ بنت حسین رَحِمَہَا اللہُ تَعَالٰی کی شکایت کا کوئی تذکرہ نہ کیا اور نہ ہی حضرت سالم بن عبد اللہ رَحِمَہُ اللہُ تَعَالٰی کی گورنر کے متعلق کوئی بات بتائی، ابھی وہ خلیفہ کے پاس بیٹھا حساب دکھلا ہی رہا تھا کہ دربان نے حاضر ہو کر کہا:

”أُصْلَحَ اللَّهُ الْأَمِيرَ.....“

ترجمہ: ”اللہ امیر المؤمنین کی حفاظت فرمائے اور ہمارے سروں پر آپ کا سایہ قائم ہو۔“ دروازے پر حضرت فاطمہ بنت حسین رَحِمَہَا اللہُ تَعَالٰی کا قاصد ملاقات کی اجازت چاہتا ہے! یہ سن کر ابن ہرمز کے چہرے کا رنگ زرد پڑ گیا وہ بولا:

”أَطَالَ اللَّهُ بَقَاءَ الْأَمِيرِ“

وَاللَّهُ

تَرْجَمَہ: ”اللہ تعالیٰ امیر المؤمنین کو لمبی زندگی عطا فرمائے۔“

(حضرت) فاطمہ بنت حسین نے مجھے بھی آپ کے نام ایک پیغام دیا تھا۔

جب خلیفہ نے اس کی بات سنی تو غصے سے نیچے اترے اور کہا:

”أَلَمْ أَسْأَلْكَ عَنْ شُؤْنِ الْمَدِينَةِ وَأَخْبَارِهَا؟!.....“

تَرْجَمَہ: ”جب میں نے مدینے کے حالات پوچھے تو تو نے یہ اتنی اہم خبر مجھے کیوں نہ بتائی! اور

اسے کیوں چھپائے رکھا؟“

اس نے بھول جانے کا بہانہ پیش کیا۔

قاصد کو اندر آنے کی اجازت دی گئی تو خلیفہ نے خط لیا، اور کھول کر پڑھنا شروع کیا، غصے سے چہرہ اور

آنکھیں سرخ ہونے لگیں، زمین پر چھڑی مارتے ہوئے کہنے لگے:

”ابن ضحاک کی رسول اللہ ﷺ کے خاندان والوں کے ساتھ یہ جرات اور پھر حضرت سالم بن

عبد اللہ رَحِمَهُمُ اللہُ تَعَالٰی کی نصیحت کو بھی قبول کرنے کے لائق نہیں سمجھا۔“

پھر غضب ناک آواز میں کہا:

”هَلْ مِنْ رَجُلٍ يُسْمِعُنِي صَوْتَهُ وَهُوَ يُعَذِّبُ فِي الْمَدِينَةِ، وَأَنَا عَلَى فِرَاشِي هَذَا فِي

(دِمَشْق)؟“

تَرْجَمَہ: ”کیا مدینہ میں کوئی ایسا شخص ہے جو اس (کم بخت) کو ایسی دردناک سزا دے کہ اس کی

چیخ و پکار مجھے یہاں دمشق میں اپنے بستر پر لیٹے ہوئے سنائی دے؟“

تو ان سے کہا گیا کہ ”جی ہاں امیر المؤمنین! ایک شخص موجود ہے جس کا نام عبدالواحد بشری ہے۔ وہ

آج کل طائف میں رہائش پذیر ہے۔“

یہ سن کر خلیفہ نے فرمایا:

”ہاں اللہ کی قسم! وہ واقعی اس منصب کے لائق ہے۔“

پھر ایک کاغذ منگوایا اور اپنے ہاتھ سے اسے یہ خط لکھا:

”مِنْ أَمِيرِ الْمُؤْمِنِينَ يَزِيدِ بْنِ عَبْدِ الْمَلِكِ إِلَى عَبْدِ الْوَاحِدِ بْنِ بَشْرِ النَّضْرِيِّ

السَّلَامُ عَلَيْكَ.....“

أَمَّا بَعْدُ..... فَإِنِّي قَدْ وَلَّيْتُكَ الْمَدِينَةَ، فَإِذَا جَاءَكَ كِتَابِي هَذَا فَتَوَجَّهْ إِلَيْهَا، وَاعْزِلْ

عَنْهَا ابْنُ الضَّحَّاكِ.....“

وَأَفْرِضْ عَلَيْهِ غَرَامَةً مِّقْدَارُهَا أَرْبَعُونَ أَلْفَ دِينَارٍ.....

وَعَذِّبْهُ حَتَّى أَسْمَعَ صَوْتَهُ مِنَ الْمَدِينَةِ“

ترجمہ: ”امیر المؤمنین یزید بن عبد الملک کی جانب سے عبد لواحد بن بشر نضری کی طرف۔

تم پر اللہ کی سلامتی ہو۔ حمد و سلام کے بعد.....

میں نے تمہیں مدینے کا گورنر مقرر کیا ہے۔

جب تمہیں میرا یہ خط ملے تو فوراً مدینہ پہنچ کر ابن ضحاک کو معزول کر دینا (یعنی گورنری کے عہدے

سے ہٹا دینا)۔ اس پر چالیس ہزار دینار جرمانہ عائد کرنے کے علاوہ اس قدر سخت سزا دینا کہ اس کی

چیخ و پکار مجھے یہاں سنائی دے۔“

ڈاکینے نے سرکاری خط لیا اور مدینے کے راستے طائف کی طرف بڑی تیزی سے سفر شروع کر دیا، جب

یہ ڈاکہ مدینے پہنچا تو گورنر ابن ضحاک کے پاس نہیں گیا اور نہ ہی اسے سلام کیا۔

گورنر کو کھٹکا محسوس ہوا، ڈاکینے کی طرف پیغام بھیجا اور اسے اپنے گھر بلایا، اس سے آنے کا سبب پوچھا؟

اس نے کچھ بتانے سے انکار کیا۔ گورنر نے اپنے بستر کی چادر کا ایک کونہ اٹھایا اور کہا: دیکھو یہ تھیلی

دیناروں سے بھری ہوئی ہے، اس میں ہزار دینار ہیں، اگر تم مجھے اپنے آنے کا مقصد بتا دو اور یہ بتا دو کہ اس خط

میں کیا لکھا ہوا ہے تو میں یہ راز کسی کو نہیں بتاؤں گا اور یہ ہزار دینار بھی تمہارے ہو جائیں گے۔ اس نے لالچ

میں آکر بتا دیا۔

گورنر نے مال اس کے حوالے کر دیا اور کہا کہ صرف تین راتیں آپ یہاں ٹھہر جائیں اس کے بعد آپ

طائف روانہ ہو جائیں جہاں جانے کا آپ کو سرکاری طور پر حکم دیا گیا ہے۔

ابن ضحاک نے اپنی سواری تیار کی اور فوراً مدینہ سے دمشق کی طرف روانہ ہوا جب وہاں پہنچا تو سب سے

پہلے خلیفہ المسلمین کے بھائی حضرت مسلمہ بن عبد الملک کے گھر گیا۔ یہ بڑے بلند اخلاق، نرم طبیعت اور سخی تھے

ان سے مل کر کہا: ”جناب میں آپ سے مدد چاہتا ہوں۔“

فرمایا: ”گھبرائیے نہیں کیا ہوا؟“

کہا: ”امیر المؤمنین ایک لغزش کی بنا پر مجھ سے انتقام لینے پر تلے ہوئے ہیں۔“

حضرت مسلمہ اپنے بھائی یزید کے پاس گئے اور فرمایا:

”امیر المؤمنین! میں ایک ضروری کام سے آپ کے پاس آیا ہوں۔“

خلیفہ یزید بن عبد الملک نے کہا: ”آپ کا ہر کام ہوگا بشرط یہ کہ ابن ضحاک کے بارے میں نہ ہو۔“

انہوں نے کہا: ”اللہ کی قسم! میں تو اس کے لیے آیا ہوں۔“
 خلیفہ نے کہا: ”اللہ کی قسم! میں اسے کبھی معاف نہیں کروں گا۔“
 انہوں نے پوچھا: ”اس کا گناہ کیا ہے؟“

خلیفہ نے کہا: ”اس نے فاطمہ بنت حسین رَحِمَهُمُ اللہُ تَعَالٰی کو ڈانٹا ہے، انہیں دھمکیاں دی ہیں اور پھر حضرت سالم بن عبد اللہ کی نصیحت کو بھی نہیں مانا۔ مدینہ کے تمام شعراء اس کی ہجو (برائی) میں شعر کہہ رہے ہیں، تمام صلحاء و علماء اس کے عیوب کا تذکرہ کر رہے ہیں۔“

یہ سن کر مسلمہ فرمانے لگی: ”اگر یہ بات ہے تو پھر میں سفارش نہیں کرتا آپ جیسے چاہیں فیصلہ کریں۔“
 خلیفہ یزید بن عبد الملک نے کہا: ”اسے آپ حکم دیں کہ فوراً مدینہ واپس چلا جائے، میری نظروں کے سامنے نہ آئے اور وہاں جاتے ہی نئے گورنر کو اختیارات حوالے کر دے تاکہ آنے والے گورنر اس سے عبرت حاصل کریں۔“

مدینہ والے نئے گورنر کے مقرر ہونے پر بہت خوش ہوئے اور انہیں یہ دیکھ کر بے انتہا خوشی ہوئی کہ نیا گورنر ہر کام حضرت قاسم بن محمد بن ابوبکر اور حضرت سالم بن عبد اللہ بن عمر رَحِمَهُمُ اللہُ تَعَالٰی کے مشورے سے کرتا ہے۔

خلیفۃ المسلمین حضرت یزید بن عبد الملک کو مبارک باد ہو کہ انہوں نے یہ فیصلہ فرما کر تاریخ میں اپنا نام اجاگر کر لیا۔

ہر ضرورت صرف اور صرف اللہ ہی سے مانگنا

حضرت سالم بن عبد اللہ رَحِمَهُمُ اللہُ تَعَالٰی نے مدینہ طیبہ میں زندگی بسر کی، ان دنوں مدینہ طیبہ میں مال و دولت کی جو کثرت تھی اس سے پہلے کبھی دیکھنے میں نہیں آئی۔ ہر طرف سے رزق بڑی کثرت کے ساتھ یہاں پہنچ رہا تھا۔

خلفائے بنی اُمیہ مدینہ منورہ میں اسباب اور مال و دولت زیادہ ہونے میں انسانی تصورات سے بھی بڑھ کر دل چسپی لیتے، لیکن حضرت سالم بن عبد اللہ رَحِمَهُمُ اللہُ تَعَالٰی نے دوسروں کی طرح دنیا کی طرف محبت کی نظروں سے نہ دیکھا۔ انہوں نے اس فانی ساز و سامان کی کوئی پرواہ نہ کی، لوگوں کے مال سے ہمیشہ دور رہے تاکہ جو کچھ اللہ تعالیٰ کے ہاں ہے اسے حاصل کیا جاسکے۔ ان کی اس دنیا سے بے رغبتی دراصل آخرت کی کامیابی حاصل کرنے کی امید پر تھی۔

خلفائے بنو اُمیہ نے انہیں بہت زیادہ مال و دولت دینے کی کوشش کی لیکن انہوں نے دنیا کو حقیر سمجھتے ہوئے مال و دولت قبول کرنے سے انکار کر دیا۔

ایک سال خلیفہ سلیمان بن عبد الملک حج کرنے کے لیے مکہ مکرمہ آئے۔ جب انہوں نے طوافِ قدوم (یعنی جب حاجی احرام باندھ کر مکہ مکرمہ میں داخل ہو کر سب سے پہلے جو طواف کرتا ہے اسے طوافِ قدوم کہتے ہیں) شروع کیا تو انہوں نے حضرت سالم بن عبد اللہ رَحِمَهُ اللہُ تَعَالٰی کو دیکھا کہ وہ کعبہ کی طرف رخ کئے ہوئے خضوع خشوع (عاجزی) سے بیٹھے قرآن مجید کی تلاوت کر رہے ہیں، آنکھوں سے آنسو جاری ہیں۔

خلیفہ جب طواف سے فارغ ہوئے، انہوں نے دو رکعت سنت ادا کی پھر اس طرف کا رخ کیا جہاں حضرت سالم بن عبد اللہ رَحِمَهُ اللہُ تَعَالٰی بیٹھے تھے۔ لوگوں نے راستہ بنایا یہاں تک کہ وہ حضرت سالم رَحِمَهُ اللہُ تَعَالٰی کی جانب گھٹنے سے گھٹنے ملا کر بیٹھ گئے۔ اور حضرت سالم رَحِمَهُ اللہُ تَعَالٰی دنیا سے بے نیاز ذکر الہی میں مشغول تھے۔ انہیں کچھ خبر نہ تھی کہ میرے پہلو میں کون آ بیٹھے ہیں۔

خلیفہ منتظر نگاہوں سے حضرت سالم رَحِمَهُ اللہُ تَعَالٰی کو دیکھنے لگے کہ کب تلاوت اور رونے کا سلسلہ ختم ہو تاکہ وہ حضرت سالم بن عبد اللہ رَحِمَهُ اللہُ تَعَالٰی سے بات کر سکیں۔

جب فرصت کا لمحہ آیا تو خلیفہ ان کی طرف متوجہ ہوئے اور کہا اے ابو عمر: ”السلام علیکم ورحمة اللہ وبرکاتہ۔“

آپ نے فرمایا: ”وعلیکم السلام ورحمة اللہ وبرکاتہ۔“

خلیفہ نے بڑی ہی آہستہ اور نرم آواز میں کہا:

”سَلْنِي حَاجَةً أَقْضِيهَا لَكَ يَا أَبَا عُمَرَ“

تَرْجَمَہ: ”ابو عمر! کوئی ضرورت ہو تو بتائیں تاکہ میں اسے پورا کروں۔“

”فَلَمْ يُجِبْهُ سَالِمٌ بِشَيْءٍ“

تَرْجَمَہ: ”(حضرت سالم خاموش رہے اور) انہیں کوئی جواب نہ دیا۔“

خلیفہ نے سمجھا شاید انہیں سنائی نہیں دیا تھوڑا اور آگے بڑھے اور کہا:

”میرا دل چاہتا ہے کہ آپ مجھ سے کسی ضرورت کے پورا کرنے کا مطالبہ کریں۔ مجھے آپ کا وہ کام کرتے

ہوئے دلی خوشی ہوگی۔“

حضرت سالم رَحِمَهُ اللہُ تَعَالٰی نے فرمایا:

”وَاللّٰهُ اِنِّیْ لَا اَسْتَحِیْ اَنْ اَكُوْنَ فِیْ بَیْتِ اللّٰهِ جَلَّ وَعَزَّ، ثُمَّ اَسْأَلُ اَحَدًا غَیْرَهُ“

وَالْاَهْلٰی

تَرْجَمَہ: ”اللہ کی قسم! مجھے شرم آتی ہے کہ میں اللہ تعالیٰ کے گھر میں بیٹھ کر کسی اور سے مانگوں۔“
 خلیفہ یہ جواب سن کر شرمندہ ہوئے اور خاموش ہو گئے لیکن اسی جگہ بیٹھے رہے۔ جب نماز ادا کر لی گئی اور حضرت سالم رَحِمَهُمُ اللہُ تَعَالٰی اٹھ کر اپنی سواری کی طرف جانے لگے تو ان کے گرد بہت سے لوگ جمع ہو گئے۔

ایک آپ سے حدیث رسول عَلَیْہِ السَّلَام پوچھ رہا ہے۔

دوسرا کوئی دینی معاملے میں فتویٰ دریافت کر رہا ہے۔

تیسرا کسی دنیاوی معاملے میں نصیحت حاصل کر رہا ہے۔

چوتھا دعا کے لیے عرض کر رہا ہے۔

اس بھیڑ میں خلیفہ المسلمین سلیمان بن عبد الملک بھی تھے۔ لوگوں نے جب انہیں دیکھا تو ان کے لیے راستہ بنایا۔ وہ حضرت سالم بن عبد اللہ رَحِمَهُمُ اللہُ تَعَالٰی کے قریب ہو کر کان میں کہنے لگے:

اب ہم مسجد حرام سے باہر آ چکے ہیں اپنی کوئی ضرورت بتائیں تاکہ میں اسے پورا کروں۔

حضرت سالم رَحِمَهُمُ اللہُ تَعَالٰی نے خلیفہ سے پوچھا:

”مِنْ حَوَائِجِ الدُّنْيَا أَمْ مِنْ حَوَائِجِ الْآخِرَةِ؟“

تَرْجَمَہ: ”کوئی دنیا کی ضرورت پیش کروں یا آخرت کی؟“

”فَارْتَبَكَ الْخَلِيفَةُ وَقَالَ: بَلْ مِنْ حَوَائِجِ الدُّنْيَا.....“

تَرْجَمَہ: ”خلیفہ نے تھوڑی سی خاموشی کے بعد کہا: کوئی دنیا کی ضرورت بتائیں۔“

حضرت سالم رَحِمَهُمُ اللہُ تَعَالٰی نے فرمایا:

”إِنِّي لَمْ أَطْلُبْ حَوَائِجَ الدُّنْيَا مِمَّنْ يَمْلِكُهَا: فَكَيْفَ أَطْلُبُهَا مِمَّنْ لَا يَمْلِكُهَا؟“

تَرْجَمَہ: ”میں دنیا کی ضروریات اس سے نہیں مانگتا جو ان کا حقیقی مالک ہے۔ بھلا میں اس سے

کیسے مانگوں جو ان کا مالک ہی نہیں۔“

میرا اللہ بن مانگے میری تمام ضرورتیں پوری کرتا ہے۔

خلیفہ ایک مرتبہ پھر شرمندہ ہوئے انہیں سلام کیا اور یہ کہتے ہوئے واپس پلٹ گئے:

”اے آل خطاب! زہد و تقویٰ نے تمہیں کس قدر صبر کرنے والا بنا دیا ہے۔

اللہ تعالیٰ نے تمہیں کس قدر بے غرض اور غنی کر دیا ہے۔“

اس سے پہلے ولید بن عبد الملک نے حج کیا، جب لوگ میدان عرفات سے واپس پلٹے تو خلیفہ المسلمین

مزدلفہ میں حضرت سالم بن عبد اللہ رَحِمَهُمُ اللہُ تَعَالٰی سے ملے۔ وہ احرام کی حالت میں تھے، انہیں سلام کیا اور

درجات کی بلندی کی دعا دی۔ ان کے جسم کی طرف دیکھا تو ان کے پھر تیلے اور طاقت ور جسم کو دیکھتے ہی رہ گئے جو احرام کی وجہ سے پورا ڈھانپا ہوا نہیں تھا۔

فرمایا: ”ابو عمر! بڑا خوب صورت جسم ہے کیا کھاتے ہو؟“
فرمایا: ”روٹی اور تیل، کبھی گوشت مل جائے تو وہ بھی کھا لیتا ہوں۔“
خلیفہ نے تعجب سے کہا: ”بس روٹی اور تیل پر گزارہ چلتا ہے!!!“
فرمایا: ”ہاں۔“

خلیفہ نے پوچھا: ”کیا تم اسے شوق سے کھاتے ہو؟“
فرمایا: ”اگر بھوک نہیں ہوتی تو میں اسے ہاتھ بھی نہیں لگاتا، جب خوب بھوک لگتی ہے تو بڑی چاہت اور شوق سے کھاتا ہوں۔“

آپ کا حجاج بن یوسف کا حکم ماننے سے انکار

حضرت سالم بن عبد اللہ رَحِمَهُمُ اللہُ تَعَالٰی جس طرح زہد و تقویٰ میں اپنے دادا حضرت عمر فاروق رَضِیَ اللہُ تَعَالٰی عَنْہُ سے مشابہت رکھتے تھے بالکل اسی طرح حق بات کہنے میں بھی ان کے نقش قدم پر چلتے تھے خواہ کتنے ہی نامناسب حالات کیوں نہ ہوں وہ حق بات کہنے میں بالکل نہیں ڈرتے تھے۔

ایک مرتبہ مسلمانوں کے کسی کام کے لیے حجاج بن یوسف کے پاس گئے۔ حجاج نے خوش آمدید کہا اور بڑی عزت و اکرام سے پیش آیا، تھوڑی ہی دیر بعد حجاج کے پاس کچھ لوگ بیڑیوں میں جکڑے ہوئے لائے گئے، جن کے بال اجڑے ہوئے تھے، جسم پر گرد و غبار تھا، چہرے زرد ہو چکے تھے۔

حجاج نے حضرت سالم رَحِمَهُمُ اللہُ تَعَالٰی کی طرف دیکھا اور کہا:

یہ باغی اور فسادی لوگ ہیں ان کا خون بہانا جائز ہے۔ پھر حضرت سالم رَحِمَهُمُ اللہُ تَعَالٰی کو تلواریں اور کہا اس پہلے کھڑے ہوئے شخص کی گردن پر تم وار کرو۔

حضرت سالم رَحِمَهُمُ اللہُ تَعَالٰی نے تلوار حجاج کے ہاتھ سے لی اور اس شخص کی طرف قدم بڑھایا، لوگ بڑے غور سے یہ منظر دیکھ رہے تھے کہ آپ کیا کرتے ہیں؟

جب اس شخص کے سامنے جا کر کھڑے ہوئے تو اس سے پوچھا:

”کیا تم مسلمان ہو؟“

اس نے کہا: ”ہاں میں مسلمان ہوں! لیکن آپ کو اس سوال سے کیا غرض؟ جو آپ کو حکم دیا گیا ہے آپ

اسے پورا کریں۔

حضرت سالم رَحِمَهُمُ اللہُ تَعَالٰی نے اس سے پوچھا: ”کیا تم نے آج صبح کی نماز پڑھی ہے؟“
اس شخص نے کہا: ”میں نے آپ کو بتایا ہے کہ میں مسلمان ہوں پھر آپ مجھ سے پوچھتے ہیں کہ میں نے صبح کی نماز پڑھی ہے!!! آپ کا کیا خیال ہے کہ کوئی مسلمان نماز چھوڑ سکتا ہے؟“
حضرت سالم نے کہا:

”میں نے تم سے پوچھا ہے کیا تم نے آج صبح کی نماز پڑھی ہے؟“

اس شخص نے بڑی بے باکی سے کہا:

”اللہ آپ کو ہدایت دے میں نے کہا کہ ہاں میں نے نماز پڑھی ہے، میری آپ سے یہ گزارش ہے کہ جو اس ظالم نے حکم دیا ہے وہ کر گزریں! ورنہ اس کی سختی اور ظلم و تشدد کا آپ کو سامنا کرنا پڑے گا۔“

حضرت سالم رَحِمَهُمُ اللہُ تَعَالٰی حجاج کی طرف پلٹے اور تلوار اس کے سامنے پھینک دی اور فرمایا:
”یہ شخص اقرار کرتا ہے کہ وہ مسلمان ہے اور وہ یہ کہتا ہے کہ اس نے آج صبح کی نماز پڑھی ہے۔ مجھ تک یہ حدیث پہنچی ہے کہ رسول اقدس ﷺ نے ارشاد فرمایا:

”(مَنْ صَلَّى صَلَاةَ الصُّبْحِ فَهُوَ فِي ذِمَّةِ اللَّهِ)“^۱

ترجمہ: ”جس نے صبح کی نماز ادا کی وہ اللہ کی پناہ میں آجاتا ہے۔“

پھر فرمایا: ”میں ایسے شخص کو قتل نہیں کروں گا جو اللہ کی حفاظت میں آچکا ہو۔“ حجاج نے غضب ناک انداز میں کہا:

ہم اسے صبح کی نماز چھوڑنے پر قتل نہیں کرتے۔ ہم اسے اس جرم میں قتل کرنا چاہتے ہیں کہ اس نے خلیفہ المسلمین حضرت عثمان بن عفان رَضِيَ اللہُ تَعَالٰی عَنْہُ کے قتل میں مدد کی۔ ہمارے نزدیک یہ جرم گردن مارنے کے قابل ہے۔

حضرت سالم رَحِمَهُمُ اللہُ تَعَالٰی نے ارشاد فرمایا:

”لوگوں میں مجھ سے اور تم سے بڑھ کر ایسی شخصیت موجود ہے جو عثمان رَضِيَ اللہُ تَعَالٰی عَنْہُ کے خون کا بدلہ لے سکتی ہے۔“

حجاج خاموش ہو گیا اور اس نے کوئی جواب نہ دیا۔

اس مجلس میں حاضر ایک شخص مدینہ منورہ پہنچا اور اس نے حضرت عبد اللہ بن عمر رَضِيَ اللہُ تَعَالٰی عَنْہُ کو ان کے

^۱ كُنْزُ الْعَمَالِ، رَقْمُ الْحَدِيثِ: ۱۹۳۱۲، ۱۵۱/۷

بیٹے حضرت سالم رَحِمَهُ اللہُ تَعَالٰی کا واقعہ سنایا۔ ابھی وہ سنانے ہی لگا تھا کہ آپ فوراً بول پڑے: ”میرے بیٹے سالم نے حجاج کے حکم کا کیا کیا؟؟“

اس نے کہا کہ (حضرت) سالم نے اس انداز میں اس کے حکم کو ماننے سے انکار کر دیا۔

یہ سن کر آپ بہت خوش ہوئے اور فرمایا:

”کَيْسٌ كَيْسٌ.....“

عَاقِلٌ عَاقِلٌ.....“

ترجمہ: ”میرا بیٹا واقعی بہت عقل مند ہے۔ میرا بیٹا واقعی بہت عقل مند ہے۔“

حضرت امیر المؤمنین رَحِمَهُ اللہُ تَعَالٰی کا خط

جب حضرت عمر بن عبد العزیز رَحِمَهُ اللہُ تَعَالٰی نے خلافت کی ذمہ داری سنبھالی تو حضرت سالم بن عبد اللہ رَحِمَهُ اللہُ تَعَالٰی کی طرف خط لکھا۔ تحریر کرتے ہیں۔

”أَمَّا بَعْدُ..... فَإِنَّ اللَّهَ عَزَّ وَجَلَّ ابْتَلَانِي بِمَا ابْتَلَانِي بِهِ مِنْ وَلَايَةِ أَمْرِ الْمُسْلِمِينَ عَنْ غَيْرِ مَشُورَةٍ مِنِّي وَلَا طَلَبٍ.

فَأَسْأَلُ اللَّهَ الَّذِي ابْتَلَانِي بِهَذَا الْأَمْرِ أَنْ يُعِينَنِي عَلَيْهِ.

فَإِذَا جَاءَكَ كِتَابِي هَذَا: فَأَبْعَثْ لِي بِكُتُبِ عُمَرَ بْنِ الْخَطَّابِ، وَأَقْصِيَّتِهِ، وَسِيرَتِهِ

.....

فَإِنِّي عَازِمٌ عَلَى أَنْ أَتَّبِعَ سِيرَتَهُ.....“

وَأَسِيرَ عَلَى نَهْجِهِ إِنْ أَعَانَنِي اللَّهُ عَلَى ذَلِكَ..... وَالسَّلَامُ“

ترجمہ: ”اللہ تعالیٰ نے مجھے خلافت کے سخت امتحان میں مبتلا کر دیا ہے۔ نہ کسی نے مجھ سے

مشورہ کیا اور نہ کبھی میں نے اس کا مطالبہ کیا۔ میری اللہ تعالیٰ سے دعا ہے کہ وہ اس امتحان میں

میری مدد کرے۔ جب میرا یہ خط آپ تک پہنچے تو مجھے وہ تمام تحریری فیصلے جو حضرت عمر بن خطاب

رَضِيَ اللہُ تَعَالٰی عَنْہُ نے اپنے دور خلافت میں کئے تھے بھیج دینا اور ان کی سیرت کے واقعات آپ کے

یاس تحریری موجود ہوں تو وہ بھی بھیج دینا۔ میں ان کے نقش قدم پر چلنے کا ارادہ رکھتا ہوں اور ان کا

غریبہ اختیار کرنا چاہتا ہوں۔ اللہ مجھے توفیق عطا فرمائے۔“

خط کا جواب

حضرت سالم رَحِمَهُمُ اللہُ تَعَالٰی نے ان کی طرف جوابی خط لکھا جس میں یہ تحریر کیا۔
 ”أَمَّا بَعْدُ..... فَقَدْ جَاءَنِي كِتَابُكَ الَّذِي تَذْكُرُ فِيهِ أَنَّ اللَّهَ عَزَّ وَجَلَّ ابْتَلَاكَ بِأَمْرَةِ
 الْمُسْلِمِينَ مِنْ غَيْرِ طَلَبٍ مِنْكَ وَلَا مَشُورَةٍ..... وَأَنَّكَ تُرِيدُ أَنْ تَسِيرَ بِسِيرَةِ عُمَرَ
 فَلَا يَفُتُّكَ أَنَّكَ فِي زَمَانٍ غَيْرِ زَمَانِ عُمَرَ.....
 وَأَنَّهُ لَيْسَ فِي رَجَالِكَ مَنْ يُمَاتِلُ رَجَالَ عُمَرَ.....
 وَلَكِنْ إِعْلَمْ أَنَّكَ إِنْ نَوَيْتَ الْحَقَّ وَأَرَدْتَهُ: أَعَانَكَ اللَّهُ عَلَيْهِ، وَأَتَاكَ لَكَ عُمَلًا
 يَقُومُونَ لَكَ بِهِ.....
 وَأَنَّكَ بِهِمْ مِنْ حَيْثُ لَا تَحْتَسِبُ.....
 فَإِنَّ عَوْنَ اللَّهِ لِلْعَبْدِ عَلَى قَدَرِ نِيَّتِهِ.....
 فَمَنْ تَمَّتْ نِيَّتُهُ فِي الْخَيْرِ تَمَّ عَوْنُ اللَّهِ لَهُ، وَمَنْ قَصَرَتْ نِيَّتُهُ نَقَصَ مِنْ عَوْنِ
 اللَّهِ لَهُ بِقَدَرِ نَقْصِ نِيَّتِهِ.....
 وَإِذَا نَارَعَتَكَ نَفْسُكَ إِلَى شَيْءٍ مِمَّا لَا يُرْضِي اللَّهَ جَلَّ وَعَزَّ: فَادْكُرْ مَنْ كَانَ
 قَبْلَكَ مِنْ ذَوِي السُّلْطَانِ الَّذِينَ سَبَقُوكَ إِلَى الرَّحِيلِ عَنْ هَذِهِ الدُّنْيَا.....
 وَسَلْ نَفْسَكَ كَيْفَ تَفَقَّاتُ عِيُونُهُمُ الَّتِي كَانُوا يَشْهَدُونَ بِهَا اللَّذَاتِ، وَكَيْفَ
 تَمَزَّقَتْ بَطُونُهُمُ الَّتِي كَانُوا لَا يَشْبَعُونَ بِهَا مِنَ الشَّهَوَاتِ.....
 وَكَيْفَ صَارُوا جِيفًا لَوْ تَرَكْتَ إِلَى جَانِبِ مَسَاكِينَا وَلَمْ تُوَارِهَا أَكَامُ الْأَرْضِ:
 لَضَجَجْنَا مِنْ رِيحِهَا
 وَلَمَسْنَا الضَّرْمُ مِنْ نَتْنِهَا
 وَالسَّلَامُ عَلَيْكَ وَرَحْمَةُ اللَّهِ تَعَالَى وَبَرَكَاتُهُ“

ترجمہ: ”آپ کا خط مجھے موصول ہوا حالات سے واقفیت ہوئی آپ نے لکھا ہے کہ آپ کی اپنی
 خواہش اور مشورہ کے بغیر اللہ تعالیٰ نے آپ کو حکومت دے کر آزمائش میں مبتلا فرمایا ہے، تو فکر نہ
 فرمائیں، اسی طرح آپ نے لکھا کہ آپ حضرت عمر رَضِيَ اللہُ تَعَالٰی عَنْہُ کی سیرت اپنانا چاہتے ہیں (تو
 اس بارے میں گزارش یہ ہے کہ) آپ کو یہ بات اچھی طرح ذہن میں بٹھالینی چاہئے کہ آپ جس

دور سے گزر رہے ہیں وہ حضرت عمر رَضِيَ اللہُ تَعَالٰی عَنْہُ کے دور سے مختلف ہے۔

آپ کے ساتھ وہ لوگ نہیں ہیں جو حضرت عمر رَضِيَ اللہُ تَعَالٰی عَنْہُ کے ساتھ تھے لیکن یہ بات خوب اچھی طرح جان لیں! آپ نے حق بات کہنے اور اس پر عمل کرنے کی نیت کی ہے۔ اللہ تعالیٰ یقیناً آپ کی مدد کرے گا۔ آپ کے پاس بھی ایسے لوگ آئیں گے جو آپ کا ہاتھ بٹائیں گے۔ اور ایسے ایسے لوگ آپ کے معاون بنیں گے کہ جن کا آپ کو وہم و گمان بھی نہیں ہوگا۔

اللہ تعالیٰ اپنے بندے کی مدد اس کی نیت کے مطابق کرتا ہے۔ جس کی نیت خیر و بھلائی میں کامل ہو اور خالص ہو اللہ تعالیٰ کی نصرت اور مدد بھی مکمل اس کے ساتھ ہوتی ہے۔

جس کی نیت میں خرابی اور کوتاہی ہو اس کی مدد بھی اسی حساب سے ہوتی ہے۔ اگر کبھی آپ کا دل کسی ایسی چیز کی طرف مائل ہو جو اللہ تعالیٰ کو پسند نہ ہو تو اپنے سے پہلے اُن بادشاہوں کو یاد کر لیا کریں جو دنیا سے جا چکے ہیں۔

اپنے دل سے یہ سوال کیا کریں کہ! ”اُن کی وہ آنکھیں کس طرح پھوڑی گئیں جو لذتوں اور عیش سے لطف اندوز ہوا کرتی تھیں۔“

ان کے وہ پیٹ قبر میں کس طرح پھلے ہوں گے جو خواہشات و لذات سے سیر نہیں ہوا کرتے تھے۔ ان کے مردہ جسموں کو اگر ہمارے گھروں کے قریب لا کر کھلے عام رکھ دیا جائے اور مٹی میں دبایا نہ جائے تو ان کی بو سے ہمارا جینا حرام ہو جائے۔

”والسلام علیکم ورحمة اللہ وبرکاتہ۔“

وفات

حضرت سالم بن عبد اللہ رَحِمَهُمُ اللہُ تَعَالٰی کی پوری زندگی تقویٰ اور ہدایت کے ساتھ گزری۔ دنیا کے مال و دولت اور عیش و عشرت سے ہمیشہ دور رہے۔ اللہ تعالیٰ کی رضا کو ہر قدم پر سامنے رکھا، سادہ کھانا کھایا، کھر درا لباس پہنا، روم کی جنگ میں لشکر اسلام کے ساتھ ایک سپاہی کی حیثیت سے حصہ لیا۔

بہت خوش دلی سے مسلمانوں کی ضرورتیں پوری کرتے۔ ان کے ساتھ ہمیشہ ایسی شفقت سے پیش آتے جیسے ماں اولاد سے محبت اور شفقت سے پیش آتی ہے۔

۱۰۶ھ کو جب اللہ کو پیارے ہوئے تو مدینے کے ہر فرد پر رنج و غم کے پہاڑ ٹوٹ پڑے۔ ان کی وفات کی خبر نے ہر فرد کے دل میں غم کا شعلہ بھڑکا دیا۔ ہر آنکھ سے آنسو جاری تھے۔ تمام لوگ دوڑے دوڑے ان کے

جنازے کے پیچھے ہو لیے اور دفن تک حاضر رہے۔ خلیفہ ہشام بن عبد الملک مدینہ میں موجود تھے۔ وہ بھی نماز جنازہ میں شریک ہوئے۔

جب انہوں نے لوگوں کی بھیڑ دیکھی، جنازے میں شریک لوگوں کی پریشانی کا حال دیکھا تو ان کو بہت رشک ہوا۔ وہ اپنے دل سے سوال کرنے لگے: اگر خلیفہ المسلمین فوت ہو جائے تو کیا لوگ اسی ذوق و شوق سے جنازے کو کندھا دینے کے لیے گھروں سے نکل آئیں گے!!؟

جنازے سے فارغ ہو کر خلیفہ ہشام بن عبد الملک نے مدینہ کے گورنر ابراہیم بن ہشام مخزومی کو کہا: اہل مدینہ پر یہ ذمہ داری ڈالیں کہ وہ سرحدوں کی حفاظت کے لیے چار ہزار افراد روانہ کریں۔
حضرت سالم بن عبد اللہ رَحِمَهُمُ اللہُ تَعَالٰی کی قبر کو اللہ تعالیٰ تروتازہ رکھے اور انہیں جنت الفردوس میں اعلیٰ مقام نصیب فرمائے۔

فَوَائِدُ وَنَصَاحَاتُ

حضرت سالم بن عبد اللہ رَحِمَهُمُ اللہُ تَعَالٰی کے واقعہ میں یہ بات جگہ جگہ پڑھنے میں آتی ہے کہ انہوں نے اپنی زندگی تقویٰ اور پرہیزگاری میں گزاری، دنیا کے مال و دولت کی طرف کوئی توجہ نہیں دی۔ جو کچھ اللہ تعالیٰ نے دیا اس پر صبر و شکر کے ساتھ گزارہ کیا اور کبھی دنیا کی چیزوں کی طرف للچائی ہوئی نظروں سے نہ دیکھا۔ ہمیں بھی اپنی زندگی کو تقویٰ اور پرہیزگاری کے ساتھ گزارنا چاہئے اور دنیا کے عارضی لطف اور مزے کے بجائے آخرت کے ہمیشہ ملنے والے لطف اور مزے کی فکر کرنی چاہئے۔
ہمیں یہ بات اچھی طرح سمجھ لینا چاہئے کہ اللہ تعالیٰ نے ہمیں جو کچھ دیا ہے اور جتنا دیا ہے اسی میں ہمارے لیے بہتری ہے لہذا اس پر صبر و شکر کرنا چاہئے۔

مُذَاحِرَةٌ

سُؤَالٌ: حضرت سالم بن عبد اللہ رَحِمَهُمُ اللہُ تَعَالٰی کے اخلاق و کردار کن کے مشابہ تھے؟
سُؤَالٌ: حجاج بن یوسف کے سامنے حضرت سالم رَحِمَهُمُ اللہُ تَعَالٰی کی بے باکی پر حضرت عبد اللہ بن عمر رَضِیَ اللہُ تَعَالٰی عَنْہُمَا نے کیا فرمایا؟

سُؤَالٌ: حضرت عمر بن عبد العزیز رَحِمَهُمُ اللہُ تَعَالٰی کو حضرت سالم رَحِمَهُمُ اللہُ تَعَالٰی نے کیا مشورہ دیا؟
سُؤَالٌ: کیا آپ کو وہ حدیث یاد ہے جو حضرت سالم رَحِمَهُمُ اللہُ تَعَالٰی نے حجاج بن یوسف کے سامنے بیان فرمائی تھی؟

وَاللّٰهُ اَعْلَمُ

حضرت عبدالرحمن غافقی رَحِمَهُ اللہُ تَعَالٰی

امیر اندلس

”الغافقی صُورَةُ صَادِقَةٍ لِمُوسَى بْنِ نُصَيْرٍ، وَطَارِقِ بْنِ زِيَادٍ، فِي عُلُوِّ الْهِمَّةِ وَسُمُوِّ الْمَقْصِدِ“

(المورخون)

ترجمہ: ”عبدالرحمن غافقی، موسیٰ بن نصیر اور طارق بن زیاد کی طرح سچے، باہمت اور بلند مرتبہ شخص تھے۔“

کیا اب اس علاقے میں کوئی تابعی موجود ہے؟

پانچویں خلیفہ راشد امیر المؤمنین حضرت عمر بن عبدالعزیز رَحِمَهُ اللہُ تَعَالٰی نے اپنے سے پہلے خلیفہ سلیمان بن عبدالملک کو دفن کرنے کے بعد خلافت کی ذمہ داری سنبھالتے ہی حکومت کے عہدہ داروں کا جائزہ لیا۔ ان میں سے چند ایک کو معزول کر دیا (عہدے سے ہٹا دیا) اور ان کی جگہ مناسب افراد کو مقرر کیا۔

ان میں سے حضرت سمح بن مالک خولانی رَحِمَهُ اللہُ تَعَالٰی کو اندلس اور فرانس کے گرد و نواح (آس پاس) کے فتح کئے ہوئے علاقوں کا گورنر مقرر کیا۔ وہ نئے منصب پر فائز ہوتے ہی ایسے افراد کے انتخاب میں غور کرنے لگے، جو سچے، مخلص، وفادار اور سخی ہوں اور جرات و بہادری والے نظر آتے ہوں۔ انہوں نے اس حوالے سے اپنے ساتھیوں سے دریافت کیا کہ کیا اب اس علاقے میں کوئی تابعی موجود ہیں؟

تمام ساتھیوں نے مل کر کہا: جی ہاں!

امیر محترم! ایک جلیل القدر تابعی حضرت عبدالرحمن بن عبداللہ غافقی زندہ ہیں۔ وہ بڑے عالم و فاضل قرآن و حدیث کے ماہر سمجھ دار، میدان جہاد کے ایک تجربہ کار جرنیل اور شوق شہادت کا بے انتہا جذبہ رکھتے ہیں۔ ایک عظیم مجاہد کی طرح زندگی کے دن اطمینان سے گزار رہے ہیں۔ انہیں دنیاوی مال و دولت اور عہدہ و بڑائی سے بالکل کوئی دل چسپی نہیں۔ انہیں جلیل القدر صحابی حضرت عبداللہ بن عمر بن خطاب رَضِیَ اللہُ تَعَالٰی عَنْہُمَا کی زیارت کا شرف حاصل ہوا ہے۔ ان سے علم حاصل کرنے کی سعادت ملی اور انہوں نے اُن کے نقش قدم پر چل کر زندگی گزاری ہے۔

امیر اندلس سے ملاقات

امیر اندلس حضرت سمح بن مالک خولانی رَحِمَهُ اللہُ تَعَالٰی نے حضرت عبدالرحمن غافقی رَحِمَهُ اللہُ تَعَالٰی کو

دَلَّالِہُذٰی

ملاقات کے لیے دعوت دی۔

آپ تشریف لائے تو انہوں نے آپ کا والہانہ استقبال کیا، محبت بھرے انداز میں خوش آمدید کہا، اپنے پاس بٹھایا، دینی مسائل دریافت کئے، مشکل سیاسی مسائل کو حل کرنے کے لیے مشورہ طلب کیا، ان سے بات کرنے پر انہیں پتہ چلا کہ یہ عظیم شخصیت تو اس سے کہیں بڑھ کر ہیں جو ان کے متعلق بتایا گیا تھا۔ انہیں اپنی صلاحیتوں کی بنیاد پر کسی بڑے اہم عہدے پر فائز ہونا چاہئے۔ یہ خیال آتے ہی انہیں اندلس کے بڑے عہدے پر فائز ہونے کی پیش کش کر دی، یہ سن کر حضرت عبدالرحمن غافقی رَحِمَهُمُ اللہُ تَعَالٰی نے فرمایا: امیر محترم! میں ایک عام اور معمولی آدمی ہوں۔ یہاں میں صرف سرحدی علاقے میں پہرہ دینے کی غرض سے آیا ہوں تاکہ دشمن کو مسلمانوں کے ملک پر قبضہ کرنے سے روکا جاسکے۔ میں تو صرف اللہ سبحانہ و تعالیٰ کی رضا کا طالب ہوں۔ میں نے اللہ کے پیغام کی سربلندی کے لیے تلوار کو تھاما ہے۔ اللہ تعالیٰ کے فضل و کرم سے میں آپ کا اس وقت تک سائے کی طرح ساتھ دوں گا جب تک آپ اللہ اور رسول اقدس ﷺ کے اطاعت گزار رہیں گے۔ میں آپ کے حکم کی تعمیل کروں گا، مجھے کسی عہدے یا سرداری سے کوئی غرض نہیں اور نہ ہی میرے دل میں اس قسم کا کوئی شوق ہے۔

فرانس کی فتح

تھوڑے ہی عرصے بعد حضرت سمح بن مالک خولانی رَحِمَهُمُ اللہُ تَعَالٰی نے فرانس کو فتح کر کے اسے اسلامی حکومت کا حصہ بنانے کا پختہ ارادہ کر لیا تاکہ یہاں سے یورپ کے جنوب و مشرق میں واقع اہم ترین ممالک رومانیہ، البانیہ، یوگوسلاویہ، بلغاریہ، ترکی اور یونان تک پہنچنے کا راستہ بنادیا جائے اور اس طرح قسطنطنیہ پر قبضہ کر کے رسول اقدس ﷺ کی پیشین گوئی کے مطابق بہترین لشکر اور بہترین امارت کا اعزاز حاصل کیا جائے۔

اس عظیم مقصد میں کام یابی کے لیے ضروری تھا کہ فرانس کے بہت بڑے اہم ترین شہر ”اربونہ“ کو فتح کیا جائے۔ اربونہ فرانس کا بہت بڑا سرحدی شہر تھا، دفاعی اعتبار سے اسے بڑی اہمیت حاصل تھی۔ جب مسلمان نیربون (فرانس کا ایک شہر ہے) کے پہاڑ پر سے نیچے کی طرف اترتے تو سب سے پہلے شہر اربونہ ہی سامنے آتا تھا۔ اس شہر کو سرزمین فرانس کا دروازہ تصور کیا جاتا تھا۔ مملکت فرانس سے دل چسپی رکھنے والوں کے نزدیک شہر اربونہ کو بڑی اہمیت حاصل تھی۔

حضرت عبدالرحمن غافقی رَحْمَةُ اللّٰهِ تَعَالٰی کی حکمت و دانائی

حضرت سمح بن مالک خولانی رَحْمَةُ اللّٰهِ تَعَالٰی نے اربونہ شہر کا گھیرا ڈالا۔ اس کے رہنے والوں سے کہا: تم اسلام قبول کر لو ورنہ جزیہ (ٹیکس) دینے کے لیے تیار ہو جاؤ۔

اہل اربونہ کو یہ بات بڑی بھاری گزری۔ انہوں نے جزیہ دینے سے صاف انکار کر دیا۔ لشکر اسلام نے ان پر پے در پے سخت حملے شروع کر دیئے، اہل اربونہ نے بھی بے دریغ توپ کے گولے برسائے شروع کر دیئے۔ ایک گولہ حضرت سمح بن مالک خولانی رَحْمَةُ اللّٰهِ تَعَالٰی کے بدن میں لگا جس سے چکرا کر گھوڑے سے گر پڑے اور گرتے ہی شہید ہو گئے۔

جب مسلمانوں نے اپنے جرنیل کو خون میں لت پت دیکھا تو ان پر غم کے پہاڑ ٹوٹ پڑے۔ مجاہدوں کی صفوں میں انتشار پیدا ہونے لگا تو لشکر اسلام کے ایک عظیم و جوان مرد بہادر اور نڈر سپاہی نے (جو آگے چل کر عسکری تاریخ کے عظیم جرنیل حضرت عبدالرحمن غافقی رَحْمَةُ اللّٰهِ تَعَالٰی کے نام سے مشہور ہوئے) آگے بڑھ کر پورے لشکر کو سنبھالا۔

حکمت و دانائی اور ذہانت و تجربہ سے لشکر کی قیادت کا فریضہ نہایت ہی اچھے طریقے سے انجام دیا اور پورے لشکر کو بچا کر واپس ہسپانیہ لے جانے میں کامیاب ہو گئے، تاکہ دوبارہ تازہ دم ہو کر اور پوری تیاری کے ساتھ فرانس پر حملہ کیا جائے۔

کیا آپ جانتے ہیں کہ اندھیری رات میں چاند کے چہرے سے کالے بادل کیسے ہٹے؟
اندھیرے راستوں میں روشنی کیسے آئی؟

تھکے ہوئے لوگوں کو فانوس کی روشنی سے اپنی آنکھوں کو چمکانے کا کس طرح موقع میسر آیا؟

سخت دھوپ اور پیاس سے تڑپتے ہوئے افراد کو اپنی جان بچانے کے لیے ٹھنڈا پانی کیسے دکھائی دیا؟
درحقیقت انہیں زندگی کی امید عظیم جرنیل حضرت عبدالرحمن غافقی رَحْمَةُ اللّٰهِ تَعَالٰی کی صورت میں دکھائی دی اور تمام مجاہدین نے ان کے ہاتھ پر بیعت کی۔

جب مسلمانوں نے یورپ میں قدم رکھا تو یہ لڑائی ان کے لیے پہلا گہرا زخم تھی، لیکن حضرت عبدالرحمن غافقی رَحْمَةُ اللّٰهِ تَعَالٰی نے اپنی بے انتہا سمجھ داری، کشادہ دلی، سخاوت اور محتاط انداز کو کام میں لاتے ہوئے اس شکست کے گہرے زخم کو بھرنے کے لیے بہت اہم کردار ادا کیا۔

اسلامی افواج کو پیغام

فرانس میں لشکرِ اسلام کو پیش آنے والی شکست کی خبروں سے مملکت اسلامیہ کے دارالخلافہ دمشق میں بے چینی کی لہر دوڑ گئی اور عظیم بہادر جرنیل حضرت سمح بن مالک خولانی رَحْمَةُ اللّٰهِ تَعَالٰی کی شہادت کا بدلہ لینے کے لیے دارالخلافہ دمشق سے ہسپانیہ میں اسلامی افواج کے نام پیغام جاری کیا گیا۔

تمام فوج پہلی فرصت میں حضرت عبدالرحمن غافقی رَحْمَةُ اللّٰهِ تَعَالٰی کے ہاتھ پر بیعت کرے، انہیں اپنا امیر تسلیم کرے۔ انہیں مرکزِ اسلام کی جانب سے پورے اندلس کا امیر نامزد کر دیا گیا ہے اور اسی طرح ہر زمین فرانس کے فتح کئے ہوئے علاقوں کے اختیارات بھی انہی کے سپرد کر دیئے گئے۔ اور انہیں اختیار دے دیا گیا کہ اپنی مرضی کے مطابق جس طرح مناسب سمجھیں آگے جانے کا منصوبہ ترتیب دیں۔

اندلس کی ذمہ داری

حضرت عبدالرحمن غافقی رَحْمَةُ اللّٰهِ تَعَالٰی نے اندلس کے اختیارات سنبھالتے ہی لشکرِ اسلام کے ہر سپاہی کے دل میں خود اعتمادی، وقار، خودداری، طاقت اور غلبہ حاصل کرنے کا جذبہ پیدا کرنے کی تحریک شروع کی، تاکہ بڑی کامیابی حاصل کرنے کے لیے راستہ ہم وار کیا جائے جو اندلس میں مسلمانوں کے قائدین موسیٰ بن نصیر رَحْمَةُ اللّٰهِ تَعَالٰی سے لے کر حضرت سمح بن مالک خولانی رَحْمَةُ اللّٰهِ تَعَالٰی تک پیش نظر تھا۔ ان بہادر قائدین نے لشکرِ اسلام کا جھنڈا فرانس سے اٹلی، جرمنی اور قسطنطنیہ تک لہرا دیا اور بحرا بیض متوسط کو بحیرہ اسلامیہ میں بدل دیا اور اس کا نام بحرِ روم کے بجائے بحرِ شام رکھ دیا۔

حضرت عبدالرحمن غافقی رَحْمَةُ اللّٰهِ تَعَالٰی بڑے عقل مند، جرأت مند، متقی پرہیزگار، اور ارادے کے پکے تھے۔ بڑے سے بڑے مقابلے میں فتح حاصل کرنے کے لیے وہ اللہ کی طرف متوجہ ہونے پر یقین رکھتے تھے۔ انہیں اس بات پر پختہ یقین تھا کہ کوئی قوم اس وقت تک دشمن پر غلبہ نہیں حاصل کر سکتی جب تک وہ اندرونی اعتبار سے محفوظ نہ ہو۔

انہوں نے پورے اندلس کا دورہ کیا اور ہر شہر میں اعلان کروا دیا کہ، اگر میری حکومت میں کسی شخص کو کوئی تکلیف پہنچی ہو یا اس پر حکومت کے کسی آدمی یا عام آدمی نے کوئی ظلم کیا ہو تو اس کی شکایت مجھ تک ضرور پہنچائے، میں اس مظلوم کی ضرور مدد کروں گا۔

یاد رہے کہ مسلمان اور ذمی (ذمی اس آدمی کو کہتے ہیں جو مسلمانوں کے ملک میں ٹیکس دے کر رہتا ہو)

دونوں بلا روک ٹوک اپنی شکایت امیر اندلس تک پہنچا سکتے ہیں۔ پھر انہوں نے ایک ایک شکایت کا بغور جائزہ لیا۔

بلا تاخیر حق دار کو اس کا حق دے دیا گیا۔ مظلوم کی مدد کی گئی۔ کم زور کو طاقت ور کے مقابلے میں ترجیح دی گئی اور وہ تمام گرجے جو نصاریٰ سے زبردستی چھین لیے گئے تھے واپس کئے گئے۔ وہ تمام عمارتیں جو رشوت سے بنائی گئی تھیں انہیں گرا دیا گیا، پھر حکومت کے عہدہ داروں کا جائزہ لیا، جس کی خیانت ثابت ہوئی اس کو عہدے سے ہٹا دیا اور اس کی جگہ کسی دوسرے عقل مند دیانت دار اور باصلاحیت افسر کی تقرری کا حکم دے دیا۔

جوں ہی کسی شہر میں آتے تمام باشندوں کو ایک مسجد میں جمع ہونے کا حکم دیتے۔ نماز سے فارغ ہو کر لوگوں کو خطاب کرنے کے لیے کھڑے ہوتے، انہیں جہاد کی ترغیب دیتے، اللہ سبحانہ و تعالیٰ کی رضا اور اجر و ثواب حاصل کرنے کی تلقین کرتے۔

حضرت عبدالرحمن غافقی رَحِمَهُ اللہُ تَعَالٰی نے اندلس کے امیر بننے ہی اپنی کہی ہوئی باتوں کو سچا ثابت کیا۔ امیدوں کو نیک اعمال سے باندھ دیا، ذمہ داری سنبھالتے ہی فوج کو ہتھیاروں سے لیس کرنے کی طرف توجہ دی اور اسی طرح پہاڑوں کی چوٹیوں پر مورچوں کو درست کرنے کا کام شروع کیا، قلعہ بنانے میں دل چسپی لی، دریاؤں اور نہروں پر پل بنائے۔

سب سے بڑا پل اندلس کے دارالحکومت قرطبہ کے دریا پر تعمیر کیا گیا۔ سیلاب سے شہر کو بچانے کے لیے دریا کے کنارے پختہ بند تعمیر کئے گئے۔ یہ پل اس دور میں دنیا کے عجائبات میں شمار اور فن تعمیر کا شاہکار تصور کیا جانے لگا۔ اس پل کی لمبائی آٹھ سو گز، بلندی ساٹھ گز اور چوڑائی بیس گز ہے۔ اس میں اٹھارہ عدد ڈائیس ڈائیس گئیں اور اس کے انیس ستون بنائے گئے۔

عوام و خواص سے رابطہ

امیر اندلس حضرت عبدالرحمن غافقی رَحِمَهُ اللہُ تَعَالٰی جس شہر میں داخل ہوتے لشکر کے قائدین اور قوم کے سرداروں سے ضرور ملاقات کرتے۔ ان کی باتیں غور سے سنتے اور ان کی تجاویز پر عمل کرنے کے لیے لکھ دیتے۔ ان کی نصیحت بھری گفتگو سے فائدہ حاصل کرتے، ان مجالس میں یہ بولتے کم تھے اور دوسروں کی سنتے زیادہ تھے۔ اسی طرح آپ مسلمان اور ذمی دونوں طبقوں کے اہم ترین شخصیات سے ملاقات کرتے اور سرزمین اندلس میں پیش آنے والے واقعات سے آگاہ رہنے کی پوری کوشش کرتے۔

ایک مرتبہ کا ذکر ہے کہ حضرت عبدالرحمن غافقی رَحِمَهُمُ اللہُ تَعَالٰی نے فرانس کے ایک اہم شخص کو بلایا۔ اس سے مختلف مسائل پر تفصیلی گفتگو کرتے ہوئے پوچھا کہ: ”آپ کے جرنیل شارل مارٹل کا کیا حال ہے؟“
 نہ وہ خود ہمارے مقابلے میں آنے والے ریاست کے سرداروں کا ساتھ دیتا ہے اور نہ ان کے خلاف ہمارا ساتھ دیتا ہے؟“

اس نے عرض کیا: ”امیر محترم! آپ ہمارے ساتھ حسن سلوک سے پیش آئے ہر وعدے کو پورا کیا۔ اب ہمارا بھی یہ فرض ہے کہ آپ سے ہر بات سچ سچ کہہ دیں اور کسی بات کو نہ چھپائیں۔“
 بلاشبہ آپ کے عظیم قائد موسیٰ بن نصیر نے کمال حکمت اور جرأت سے تمام ہسپانیہ پر قبضہ کر لیا اور پھر برنیہ کے پہاڑوں کو عبور کرتے ہوئے آگے بڑھے۔ یہ پہاڑ اندلس اور ہمارے خوب صورت ملک کے درمیان حائل ہیں ریاستوں کے سربراہ اور حکام ہمارے حکمران شارل کی خدمت میں حاضر ہوئے اور ان سے کہا:
 ”جناب عالی! یہ کیسی رسوائی ہمارے مقدر میں آئی ہے۔ اس سے تو ہماری نسلوں کو ہمیشہ کے لیے شکست ہوتی رہے گی۔ ہم پہلے مسلمانوں کے بارے میں سنا کرتے تھے کہ وہ صرف مغرب کی جانب سے ہم پر حملہ کریں گے لیکن انہوں نے مشرق کی جانب سے ہم پر چڑھائی کی، سارے ہسپانیہ کو اپنے قبضے میں لے لیا۔
 جو کچھ بھی اس میں تھا اس پر مکمل قابض ہو گئے، پہاڑوں کی چوٹیوں پر بھی انہوں نے قبضہ جما لیا حالاں کہ وہ تعداد میں تھوڑے ہیں، ان کے پاس ہتھیار بھی پرانے ہیں، ان میں سے اکثر کے پاس زرہ بھی نہیں جس پر تلوار کا وار روک سکیں۔ نہ ہی عمدہ گھوڑے ہیں جن پر سوار ہو کر میدان جنگ میں آسانی سے اتر سکیں۔“

ان کی باتیں سن کر ہمارے حکمران نے کہا: ”میں نے اس صورت حال پر بہت غور کیا ہے۔ بڑی سوچ و فکر کے بعد میں اس نتیجے پر پہنچا ہوں کہ اس قوم کا مقابلہ نہ کیا جائے۔ یہ پانی کی رو کی طرح آگے بڑھ رہی ہے، اس کے راستہ میں جو بھی آئے گا اسے تنکے کی طرح بہا کر لے جائے گی، یہ قوم ایک ہی عقیدے اور اعلیٰ مقاصد والی ہے۔ یہ دونوں خوبیاں کسی بھی قوم کو عروج کی چوٹی پر پہنچانے کے لیے کافی ہیں۔
 ایمان و صداقت اس قوم کے لیے زرخیز اور گھوڑوں کی جگہ کام دیتے ہیں۔

میری رائے ہے کہ انہیں اپنی دھن میں آگے بڑھنے دو!

مال غنیمت سے اپنی تجوریاں بھر لینے دو!

اپنے لیے بڑے گھروں اور محلات پر قبضہ جما لینے دو!

ان کے لیے کنیروں اور خدام کی چہل پہل ہو لینے دو!

اس کے بعد ایک وقت ایسا آئے گا کہ یہ قیادت حاصل کرنے کے لیے ایک دوسرے پر حاوی ہونے کی کوشش کریں گے۔ جب اس قوم پر ایسا وقت آئے گا تو پھر بڑی آسانی سے اور تھوڑی سی کوشش سے ان پر قابو پایا جاسکے گا۔“

یہ باتیں سن کر حضرت عبدالرحمن غافقی رَحِمَهُمُ اللہُ تَعَالٰی نے ٹھنڈی سانس لی اور نماز میں مشغول ہو گئے۔

سرحدی علاقے کے امیر کی بغاوت

حضرت عبدالرحمن غافقی رَحِمَهُمُ اللہُ تَعَالٰی مسلسل دو سال تک ایک بڑی جنگ میں شرکت کے لیے بھرپور تیاری میں مصروف رہے۔ لشکر ترتیب دیئے، لشکروں کو اسلحے سے لیس کیا، ہر ایک کی ہمت بڑھائی، دلوں میں حوصلے اور حوصلوں میں جان پیدا کی۔

انہوں نے افریقہ کے امیر سے بہادر اور جذبہ جہاد اور شوق شہادت سے سرشار فوج بھیجنے کا مطالبہ کیا اور سرحدی علاقے کے امیر عثمان بن ابی نسعہ کو پیغام بھیجا کہ مسلسل حملوں سے دشمن کو آگے بڑھنے سے روک رکھیں۔

لیکن سرحدی امیر عثمان کے خیالات ہی کچھ اور تھے۔ اس کا سینہ کینے، بغض اور حسد سے بھرا ہوا تھا۔ وہ اس عظیم ہمت والے رہبر اور اعلیٰ مقاصد والے امیر کو حسد و بغض کی نگاہ سے دیکھتا، اور ہر وہ کام کرتا جس سے اس کی اپنی شہرت میں اضافہ ہو اور دوسروں کی گم نامی کا باعث ہو۔

اس سے بڑھ کر یہ کہ ایک حملے میں صوبہ اکتیانہ کے حکمران کی بیٹی اسے ہاتھ لگی اس کا نام ”مینین“ تھا۔ وہ نازک مزاج گویا پری تھی وہ حسن و جمال کا ایک نادر نمونہ تھی۔ نہایت خوب صورت ہونے کے ساتھ ساتھ اسے شہزادی ہونے کا بھی اعزاز حاصل تھا۔ عثمان بن ابی نسعہ کے دل کو شہزادی کی محبت نے جکڑ لیا اور اس کے دل پر چھا گئی۔ اس نے عثمان بن ابی نسعہ کو اپنی محبت کے جال میں پھنسا کر اپنے باپ سے ملا دیا اور اس سے یہ تحریری معاہدہ کیا کہ وہ ان کے علاقے کی طرف پیش قدمی نہیں کرے گا۔

جب اسے امیر اندلس حضرت عبدالرحمن غافقی رَحِمَهُمُ اللہُ تَعَالٰی کا اکتانہ کے حکمران کے زیرِ کمان علاقے پر حملہ کرنے کا حکم ملا تو اس کے ہاتھوں کے طوطے اڑ گئے۔

”وَبَاتَ حَيْرَانَ لَا يَذَرِي مَاذَا يَفْعَلُ؟“

ترجمہ: ”وہ حیران اور پریشان ہو گیا، اسے کچھ سمجھائی نہ دے رہا تھا کہ اب کیا کرے۔“

سوچ و بچار کے بعد اس نے امیر اندلس کی خدمت میں لکھا:

ذُرِّ الْهَدْيِ

”آپ اپنے حکم پر نظر ثانی کریں کیوں کہ میرے لیے اکتانہ کے حکمران کے ساتھ کیا گیا پہلے سے معاہدہ توڑنا مشکل ہے۔“

یہ خط دیکھ کر حضرت عبدالرحمن غافقی رَحِمَهُمُ اللہُ تَعَالٰی غصے سے مشتعل ہو گئے اور اس کی طرف یہ پیغام دے کر قاصد بھیجا۔

”ایک فرنگی کے ساتھ اپنے امیر کی اجازت کے بغیر جو معاہدہ کیا اس کی کوئی حیثیت نہیں۔ میرے حکم کو تمہارے لیے بغیر کسی بہانے و عذر کے ماننا نہایت ضروری ہے۔“

عثمان بن ابی سعہ کو یقین ہو گیا کہ یہاں کوئی حربہ کام نہیں آ سکتا۔ اس نے اکتانہ کے سربراہ کو صورت حال سے آگاہ کر دیا اور یہ پیغام دیا کہ احتیاطی تدابیر اختیار کرے۔

حضرت عبدالرحمن غافقی رَحِمَهُمُ اللہُ تَعَالٰی نے اپنے جاسوس بھیج رکھے تھے جو عثمان کی حرکات و سکنات پر کڑی نگاہ رکھے ہوئے تھے۔ انہوں نے سرحدی امیر کی اسلامی حکومت کے دشمن کے ساتھ ملاقات اور اس کے ساتھ معاہدے کا راز فاش کر دیا۔

حضرت عبدالرحمن غافقی رَحِمَهُمُ اللہُ تَعَالٰی نے تجربہ کار مجاہدین کا ایک قافلہ اس کو سزا دینے کے لیے روانہ کیا اور انہیں حکم دیا کہ ”عثمان کو زندہ یا مردہ حالت میں میرے پاس لایا جائے۔“

بغاوت کا انجام

مجاہدین کا قافلہ عثمان بن ابی سعہ کی چھاؤنی میں داخل ہوا لیکن اسے قافلے کی آمد کا پہلے سے علم ہو چکا تھا۔ وہ اپنی فرانسیسی بیوی اور باڈی گارڈ عملے کو لے کر پہاڑ پر چڑھ گیا۔

وہ اپنی حسین و جمیل بیوی ”مینین“ کو ایک لمحہ کے لیے بھی اپنے سے جدا نہیں کرتا تھا۔ اس کی دنیا آباد ہی اس کے دم سے تھی۔ اسلامی لشکر اس کے پیچھے ہولیا اور تھوڑی ہی دور جا کر اسے اور اس کے تمام ساتھیوں کو گھیرے میں لے لیا۔

اس نے اپنا اور اپنی بیوی کا دفاع اس طرح کیا جس طرح خونخوار شیر اپنے بچوں کی حفاظت کے لیے دفاع کرتا ہے۔ وہ اپنی بیوی کے لیے ڈھال بن کر لشکر کے سامنے کھڑا ہو گیا اور آخر کار زخموں سے چور ہو کر نیچے گر پڑا اور نیچے گرتے ہی دم توڑ گیا۔ اس کے جسم پر تیر اور نیزوں کے بے شمار زخم لگ چکے تھے۔ اس کا سر جسم سے الگ کر لیا گیا۔ بیوی کو گرفتار کر کے حضرت عبدالرحمن غافقی رَحِمَهُمُ اللہُ تَعَالٰی کی خدمت میں پیش کیا گیا۔

ان کی نظر جب شہزادی پر پڑی تو نظریں جھکالیں اور غیرت ایمانی سے اپنا چہرہ دوسری طرف پھیر لیا اور اسے مال غنیمت کے ساتھ دارالحکومت دمشق بھیج دیا۔ وہاں یہ فرانسیسی شہزادی اموی خلیفہ سے نکاح کے بعد اپنی زندگی کے دن گزارنے لگی۔

اسلامی لشکر کی صفات

سوزی نامی ایک انگریز شاعر اسلامی لشکر کی تعریف کرتے ہوئے لکھتا ہے۔

”جُمُوعٌ لَا تُحْصٰی.....“

ترجمہ: ”یہ وہ عظیم الشان لشکر ہے جس نے اندلس فتح کر لینے کے بعد یورپ پر چڑھائی کی۔“
”مِنْ عَرَبٍ، وَبَرْبَرٍ، وَرُومٍ خَوَارِجَ..... وَفُرْسٍ، وَقِبطٍ، وَتَتَرٍ، قَدْ انْضَوُوا جَمِيعًا
تَحْتَ لِوَاءٍ وَاحِدٍ.....“

ترجمہ: ”جس میں عرب، بربر، رومی، تاتاری، ایک جھنڈے تلے یک جان دکھائی دیتے تھے سچا اور پکا عقیدہ سب کو ایک لڑی میں پروئے ہوا تھا۔“

”يَجْمَعُهُمْ اِيْمَانٌ ثَابِرٌ، رَاسِخُ الْفُتُوَّةِ.....“

وَحَمِيَّةٌ مُتَلَطِّئَةٌ كَالشَّرِّ، وَأُخُوَّةٌ مُذْهِلَةٌ لَا تَفَرِّقُ بَيْنَ الْبَشَرِ“

ترجمہ: ”ایمانی غیرت میں اسلامی اخوت اور دینی جذبے سے سرشار انسانوں کی قابل رشک جماعت یورپ کی سرزمین نے اس سے پہلے کبھی نہیں دیکھی تھی۔ (میدان جنگ میں فتح حاصل کر لینے کے بعد لشکر اسلام کا جرنیل ایک عام سپاہی کی مانند اللہ تعالیٰ کی مدد پر یقین رکھتا اور فتح کے نشے میں سرشار ہونے کی بجائے اللہ کے حضور سجدہ شکر بجالانے کو ترجیح دیتا)۔“

”وَلَمْ يَكُنْ قَادَتُهُمْ اَقَلٌّ مِنْهُمْ ثِقَةً بِالنَّصْرِ بَعْدَ اَنْ ثَمَلُوا بِحُمَيَّا الظَّفَرِ.....“

ترجمہ: ”لشکر میں شامل تمام سپاہی دشمن پر غلبہ حاصل کر لینے کے باوجود غرور و تکبر کی بجائے عاجزی و انکساری کا مظاہرہ کرتے۔“

”وَاحْتَالُوا بِتِلْكَ الْقُوَّةِ الْقَوِيَّةِ الَّتِي لَا يَقِفُ اَمَامَهَا شَيْءٌ“

ترجمہ: ”میدان جنگ میں انتہائی جدوجہد اور دشمنوں سے مقابلے کے باوجود وہ ہر وقت تازہ دم ہی دکھائی دیتے۔“

”وَأَيَقِنُوا اَنْ جُيُوشَهُمْ لَا يُمَكِّنُ اَنْ يُلِمَّ بِهَا الْكَلَالُ.....“

تَرْجَمَہ: ”کبھی ان کی مستقل مزاجی میں ذرہ برابر بھی کوئی تھرتھراہٹ پیدا نہ ہوتی۔ ان کی طاقت، جرأت اور بہادری ہمت کی تھی۔“

”وَأَمْنُوا بِأَنَّهَا حَيْثُمَا تَحَرَّكَتْ مَشَى فِي رِكَابِهَا النَّصْرُ وَالْغَلَبُ
وَأَنَّهَا سَتَنْدَفِعُ دَائِمًا إِلَى الْأَمَامِ“

حَتَّى يُصْبِحَ الْغَرْبُ الْمَغْلُوبُ كَالشَّرْقِ“

تَرْجَمَہ: ”اس بات پر ان کا کامل یقین تھا کہ جب بھی وہ دشمن کی طرف حملہ کے لیے آگے بڑھیں گے، اللہ تعالیٰ کی مدد اور تائید ان کے ساتھ ہوگی اور اللہ تعالیٰ کی طرف سے ان کو جو طاقت اور صلاحیت ملی ہے، وہ ہمیشہ انہیں آگے بڑھنے میں مدد دے گی یہاں تک کہ یورپی علاقے مشرقی علاقہ جات کی طرح ہو جائیں گے۔“

انگریز شاعر لکھتا ہے کہ:

”يُطَاطِئُ الرَّأْسَ إِجْلَالًا لِاسْمِ مُحَمَّدٍ.....“

تَرْجَمَہ: ”میں نے اس بات کا بھی مشاہدہ کیا ہے کہ محمد ﷺ کے نام پر مسلمانوں کے سر عقیدت سے جھک جاتے ہیں۔“

”وَحَتَّى يَنْهَضَ الْحَاجُّ مِنْ أَقَاصِي الْمُتَجَمِّدِ.....“

إِلَى أَنْ يَطَأَ بِأَقْدَامِ الْإِيمَانِ الرِّمَالَ الْمُحْرِقَةَ.....“

الْمُنْتَشِرَةَ عَلَى صَحْرَاءِ الْعَرَبِ.....“

وَيَقِفَ فَوْقَ صُخُورِ مَكَّةَ الصَّلْدَةِ.....“

تَرْجَمَہ: ”یہ قابلِ رشک مظاہرہ بھی دیکھنے میں آیا ہے کہ ایک مسلمان (ایمانی جذبے کے ساتھ) حج کرنے کے لیے قطب شمالی کی ٹھنڈی فضاؤں سے نکلتا ہے، جذبہ ایمان سے سرشار عرب کی تپتی ہوئی ریت پر قدم رکھ کر اسے اپنے نصیب پر بے حد خوشی ہے اور مکہ معظمہ کی گرم ترین چٹانوں پر ٹھہرنا اپنے لیے باعثِ سعادت سمجھتا ہے۔“

بالکل اس شاعر نے ٹھیک ہی کہا ہے، یہ اسلامی لشکر ان کے خوب صورت علاقوں میں اس لیے گئے تھے تاکہ ان کے آباؤ اجداد کو گم راہی کی اندھیری سے نکال کر ہدایت کی روشنی کی طرف لے آئیں۔

یہ ایمان کے جذبے سے سرشار مجاہدین صرف اللہ تعالیٰ کا پیغام سنانے کے لیے ان دور دراز علاقوں تک پہنچے۔ انہوں نے جس طرف بھی منہ کیا پانی کے بہت تیز بہاؤ کی طرح فتنوں کو بہا کر لے گئے۔ اس بہادر لشکر

میں حجاز، نجد، یمن، بل کہ جزیرہ نمائے عرب کی ہر جگہ کے لوگ شریک سفر تھے۔
 ان میں بربر بھی تھے جنہیں اسلام نے سربلند کر دیا تھا وہ کوہ اٹلس کی چوٹی سے تعلق رکھتے تھے۔
 ان میں ایرانی بھی تھے جنہوں نے ایران کے بادشاہوں کی پوجا پاٹ کو چھوڑ کر دین توحید کو اپنے سینوں سے لگا لیا تھا اور وہ صراطِ مستقیم پر چلنے لگے تھے۔
 ان میں رومی بھی تھے جو کفر و شرک کے اندھیرے اور جہالت کو چھوڑ کر زمین و آسمان کے نور یعنی اللہ تعالیٰ کی طرف آئے اور وہ دین حق کا دامن تھام کر امن و سکون کی زندگی بسر کرنے لگے۔
 ان میں قبیلے بھی تھے جنہوں نے روم کے بادشاہوں کی بندگی کا پھندا اپنی گردنوں سے اتار دیا تھا اور اسلام کی پناہ گاہ میں آ کر اپنے آپ کو خوش حال سمجھنے لگے۔
 اس لشکر میں گورے بھی تھے کالے بھی، عربی بھی تھے اور عجمی بھی لیکن وہ سب اسلام کی سچائی میں کندن (خالص سونا) بن چکے تھے اور وہ اللہ کے فضل و کرم سے آپس میں بھائی بھائی بن چکے تھے۔
 جیسا کہ شاعر نے حقیقت پسندانہ (بالکل صحیح) تبصرہ کیا ہے۔ واقعی ان کا اصل مقصد اہل یورپ کو دائرہ اسلام میں داخل کرنا تھا۔ انہوں نے مشرق والوں کو مشرف بہ اسلام کیا تھا۔
 وہ روئے زمین کے تمام انسانوں کے سروں کو ہر جگہ جھکانے کے بجائے ایک اللہ کے سامنے جھکا دینا چاہتے تھے۔

ان کا مقصد یہ تھا کہ اسلام کا نور یورپ کی تمام وادیوں میں عام ہو جائے۔
 اسلام کے سورج کی کرنیں یورپ کے اندھیروں کو روشنی میں بدل دیں۔ اسلامی عدل و انصاف کی برکات کو ہر عام و خاص میں پہنچا دیا جائے۔
 انہوں نے پکا ارادہ کر رکھا تھا کہ ان لوگوں کے خوب صورت اور نرم و نازک جسم کو جہنم کی آگ سے بچایا جائے اور اس عظیم مقصد کے لیے انہوں نے اپنی جانوں کے نذرانے بھی پیش کئے۔
 اب ذرا اس عظیم الشان اسلامی لشکر اور اس کے جوان مرد و بہادر جرنیل حضرت عبدالرحمن غافقی رَحِمَهُ اللہُ تَعَالٰی کی دل آویز داستان بھی سن لیجئے۔

ہوا یہ کہ اکتانیہ کے بادشاہ کو اپنے داماد عثمان بن ابی نسعہ کے قتل اور اپنی حسین و جمیل اور لاڈلی بیٹی کے انجام کا علم ہوا تو وہ اس نتیجے پر پہنچا کہ لڑائی کا نقارہ بج چکا ہے۔ اسے یقین ہو گیا کہ اسلامی لشکر کا جرنیل ہمارے علاقے پر حملہ آور ہونے کے لیے صبح آیا یا شام۔

اس نے اپنی سرزمین کے چپے چپے کی حفاظت کرنے کا بندوبست شروع کر دیا۔ اپنی مملکت اور رعایا کے

دفاع کے لیے تیاری شروع کر دی، اسے یہ اندیشہ لاحق تھا کہ کہیں مجھے قیدی بنا کر دمشق نہ بھیج دیا جائے۔ جیسے میری بیٹی کو وہاں پہنچایا گیا ہے۔

یا پھر میرا سر پلیٹ میں رکھ کر دمشق کے بازاروں میں عبرت کے طور پر گھمایا نہ جائے جیسا کہ مجھ سے پہلے ہسپانیہ کے حکمران کا سر کاٹ کر دمشق کے بازاروں میں نیزے کی نوک پر رکھ کر لہرایا گیا تھا اور لوگوں نے حیرت و تعجب اور نفرت کے ملے جلے جذبات سے اس کا مشاہدہ کیا۔

آرل شہر کی فتح

”جنگِ تولوز“ میں عظیم جرنیل حضرت سمح بن مالک خولانی رَحِمَهُمُ اللہُ تَعَالٰی شہید ہو گئے۔ ان کی شہادت سے مسلمانوں کو دلی صدمہ پہنچا۔ بے انتہا غم اور پریشانی کی وجہ سے مجاہدین کی صفوں میں کم زوری کے آثار نمایاں دکھائی دینے لگے۔ اس موقع کو غنیمت جانتے ہوئے آرل شہر کے باشندوں نے جزیہ ادا کرنے سے صاف انکار کر دیا اور مسلمانوں کے حکمران کی اطاعت کرنے سے صاف مکر گئے۔

جب عظیم جرنیل حضرت عبدالرحمن غافقی رَحِمَهُمُ اللہُ تَعَالٰی لشکرِ اسلام کی قیادت کرتے ہوئے آرل شہر کی چار دیواری کے پاس پہنچے۔ وہاں یہ منظر دیکھنے میں آیا کہ شاہِ اکتانیہ اپنے لشکر کے ساتھ مقابلے کے لیے موجود ہے۔ پھر دونوں لشکر آمنے سامنے آئے، دونوں کے درمیان گھمسان کی جنگ ہوئی۔

اسلامی جرنیل حضرت عبدالرحمن غافقی رَحِمَهُمُ اللہُ تَعَالٰی نے میدانِ جنگ میں اپنے ایسے جوان اتارے جنہیں موت اس طرح پیاری تھی جس طرح دشمن کو زندگی پیاری ہوتی ہے۔ ان کے زوردار حملوں سے دشمن کے پاؤں اکھڑ گئے۔

مجاہدین نے دیکھتے ہی دیکھتے دشمن کی صفوں کو چیر ڈالا۔ دیوانہ وار لڑتے ہوئے اور دشمن کی گردنیں اڑاتے ہوئے شہر میں داخل ہوئے۔ دشمن پسپا ہوا اور مجاہدین کو بہت سا مالِ غنیمت ہاتھ لگا۔ شاہِ اکتانیہ موقع پا کر جان بچاتا ہوا بقیہ لشکر لے کر میدان سے بھاگ نکلتا کہ دوبارہ پوری تیاری کے ساتھ لشکرِ اسلام کا مقابلہ کر سکے۔

اس نے سوچا یہ کوئی آخری جنگ نہیں ابھی تو جنگ کی ابتداء ہے۔ ”جان بچی تو لاکھوں پائے“ بہتر یہی ہے کہ فی الحال مسلمانوں کی تلواروں سے اپنی گاجر، مولی جیسی نرم و نازک گردنیں بچائی جائیں۔ آگے کیا ہوتا ہے پھر دیکھا جائے گا۔ ہم دوبارہ ایسے نڈر ہو کر میدان میں آئیں گے کہ مسلمانوں کو پتہ لگ جائے گا۔ چلو یہاں سے جان بچا کر بھاگو۔ چلو شاباش جلدی چلو ورنہ حشر برپا ہو جائے گا۔

حضرت عبدالرحمن غافقی رَحِمَهُمُ اللہُ تَعَالٰی نے اپنے بہادر لشکر کے ہم راہ دریائے جارون کو عبور کیا اور صوبہ

اکتانیہ کو دائیں اور بائیں اطراف سے اپنی لپیٹ میں لے لیا۔ پھر کیا تھا کہ شہر اور بستیاں مجاہدین کے گھوڑوں کے سموں تلے مسلی گئیں، جیسے چیونٹیاں مسلی جاتی ہیں۔ علاقوں کے علاقے اس طرح فتح ہونے لگے جس طرح موسم خزاں کی تیز آندھی کے دوران درختوں کے پتے جھڑتے ہیں۔

اس مقابلے میں مسلمانوں کے ہاتھ مالِ غنیمت اتنی وافر مقدار میں لگا جس کی اس سے پہلے کوئی مثال نہیں ملتی اور نہ ہی کسی کانوں نے کبھی کوئی ایسی خبر سنی ہوگی۔

شاہِ اکتانیہ دوسری دفعہ لشکرِ اسلام کا مقابلہ کرنے کے لیے میدان میں اترا، پھر دوبارہ دونوں لشکروں کے درمیان گھمسان کی جنگ ہوئی لیکن مجاہدین نے تھوڑے ہی عرصے بعد انہیں عبرت ناک شکست سے دو چار کر دیا۔ ایک ہی دفعہ میں دشمن کے چھکے چھڑا دیئے اور انہیں تہس نہس کر کے رکھ دیا۔

کچھ قتل ہوئے، کچھ قیدی، جو باقی بچے وہ دم دبا کر بھاگ گئے۔ پھر لشکرِ اسلام نے صوبہ اکتانیہ کے مرکزی شہر بوردو کی طرف پیش قدمی کی۔ یہ شہر صوبے کا دار الحکومت تھا، امیر لشکر نے اس شہر پر ایسا زوردار حملہ کیا جو پہلے خوف ناک حملوں سے کسی طرح کم نہ تھا۔ حملہ آوروں نے انتہائی جرأت و بہادری کا مظاہرہ کیا۔ اس محفوظ اور مشہور شہر کو بھی اسلامی لشکر نے فتح کر لیا۔ شہر کے حاکم کو موت کے گھاٹ اتار دیا گیا۔ اس شہر سے مسلمانوں کو بہت سا مال غنیمت حاصل ہوا۔

فرانس کے مشہور و معروف شہر بوردو کی فتح بہت سے دوسرے شہروں کی فتح کا سبب بنی۔ جن میں لیون، بیزانسون اور سانس شہر قابل ذکر ہیں۔ یہ آخری شہر فرانس کے دار الحکومت پیرس سے کوئی سو میل کے فاصلے پر واقع ہے۔

چند مہینوں میں جنوبی فرانس کا نصف حصہ جب عظیم جرنیل حضرت عبدالرحمن غافقی رَحِمَهُ اللہُ تَعَالٰی کے ہاتھوں فتح ہوا، تو پورے یورپ میں ایک کونے سے دوسرے کونے تک بے چینی کی لہر دوڑ گئی، اور پورا یورپ خوف و ہراس سے کانپ اٹھا۔

فرنگیوں نے اس خطرناک و اذیت ناک صورت حال کو دیکھ کر آنکھیں کھول لیں۔ اپنی حفاظت کے لیے جگہ جگہ اعلان کر دیا گیا۔ ہر چھوٹے بڑے امیر و غریب سے اپیل کی گئی کہ مشرق سے آنے والے اس خطرناک طوفان کے آگے بند باندھنے کے لیے جو کچھ ساز و سامان ہو لے کر میدان میں نکل آئیں۔

اہل یورپ کے دلوں میں یہ جذبہ پیدا کیا کہ اگر تلواریں جواب دے جائیں تو اپنے سینے تان لیں، جنگی اسلحہ ختم ہو جائے تو اپنے جسموں کو ڈھال بنا لیں۔

پورا یورپ لشکرِ اسلام کے ساتھ مقابلے کے لیے باہر نکل آیا اور پوری قوم جنرل شارل مارٹل کے جھنڈے

تلے جمع ہوگئی، تاکہ مشرق کی جانب سے آنے والے مسلمانوں کے طوفانی لشکر کو روکا جاسکے۔
لشکرِ اسلام تو ر شہر تک پہنچ چکا تھا جو سارے فرانس میں شہری آبادی، تعمیری اور تاریخی اعتبار سے بہت مشہور و معروف تھا۔ اس شہر کو یہ اعزاز بھی حاصل تھا کہ اس میں بڑا وسیع و عریض اور فنِ تعمیر کا نادر نمونہ ایک گرجا بھی تھا جس میں بے شمار آثارِ قدیمہ کے نمونے رکھے ہوئے تھے۔ دور دور سے لوگ اسے دیکھنے کے لیے آتے تھے۔

مجاہدین نے اس شہر کے گرد بھی گھیرا تنگ کر دیا۔ محاصرے کے بعد اس شہر کی حالت ایسی ہوگئی کہ جیسے کسی کی گردن میں طوق ڈال دیا جاتا ہے اور اس پر موت کی کیفیت طاری ہونے لگتی ہے۔ تھوڑے عرصے بعد شہر فتح کر لیا گیا اور فرانسیسی جرنیل شارل مارٹل افسوس سے ہتھیلیاں ملتارہ گیا۔

سن ۱۰۴۷ھ میں ماہ شعبان کے آخری عشرے میں عظیم جرنیل حضرت عبدالرحمن غافقی رَحْمَةُ اللهِ تَعَالٰی لشکرِ اسلام کی قیادت کرتے ہوئے بواتیہ شہر پر حملہ آور ہوئے۔ یورپی جرنیل شارل مارٹل ایک بہت بڑے لشکر کی قیادت کرتے ہوئے مقابلے میں آیا۔ دونوں فوجوں میں ایسی گھمسان کی لڑائی ہوئی جس کی انسانی تاریخ میں مثال نہیں ملتی۔ یہ معرکہ ”بلاط الشہداء“ کے نام سے مشہور ہوا۔

اسلامی لشکر پے در پے فتح و کامرانی حاصل کرتا ہوا عزم و ہمت اور جرأت و شجاعت کی بلندی پر پہنچا ہوا تھا، لیکن اس کی کمر بہت زیادہ مالِ غنیمت کے بوجھ سے دبی جا رہی تھی۔ حضرت عبدالرحمن غافقی رَحْمَةُ اللهِ تَعَالٰی اس صورت حال سے بہت پریشان تھے۔ ان کے نزدیک یہ صورت حال اسلامی لشکر کے لیے بہت خطرناک تھی۔ انہیں اس بات کا اندیشہ تھا کہ لڑائی کے وقت مجاہدین کے دل مالِ غنیمت میں الجھے ہوئے نہ رہ جائیں۔ اس سے ان کے خیالات منتشر رہیں گے۔ ان کی ایک آنکھ دشمن پر ہوگی اور دوسری مالِ غنیمت پر۔

انہوں نے ارادہ کیا کہ وہ مجاہدین کو حکم دیں کہ وہ مالِ غنیمت کو چھوڑ دیں، لیکن یہ اندیشہ لاحق ہو گیا کہ کہیں اس طرح ان کے دلوں میں بے چینی پیدا نہ ہو جائے اور اس کے نتائج اچھے برآمد نہ ہوں۔ اس قیمتی خزانے سے ہاتھ کھینچتے ہی انہیں زبردست دھچکا لگے گا۔ بڑی سوچ بچار کے بعد انہوں نے چھاؤنی کے پیچھے خیمے بنوا کر سارا مالِ غنیمت اس میں رکھ کر پہرا لگا دیا تاکہ لڑائی شروع کرنے سے پہلے ہر مجاہد کا ذہن اس طرف سے مطمئن ہو جائے۔

دونوں بڑے لشکر ایک دوسرے کے سامنے چند دن تک اس طرح خاموشی سے کھڑے رہے جس طرح دو پہاڑ آمنے سامنے کھڑے ہوں۔ ہر لشکر اپنے دشمن کی طاقت سے خوف زدہ تھا اور ایک دوسرے پر حملہ کرنے سے پہلے لمبی سوچ بچار میں مبتلا تھا کہ آگے بڑھنے کا کیا نتیجہ ہوگا۔

اسی صورتِ حال میں جب بہت وقت گزر گیا تو حضرت عبدالرحمن غافقی رَحِمَهُ اللہُ تَعَالٰی نے اپنے لشکر کے سپاہیوں کے سینوں میں جرات و شجاعت اور غیرت و ہمت کے جوصلے جگائے۔ دشمن پر حملے میں پہل کرنے کو ترجیح دی۔ انہیں اپنی خوش نصیبی اور اللہ تعالیٰ کی نصرت کی بنیاد پر فتح کی امید تھی۔

حضرت عبدالرحمن غافقی رَحِمَهُ اللہُ تَعَالٰی کی شہادت

لشکرِ اسلام کے عظیم جرنیل حضرت عبدالرحمن غافقی رَحِمَهُ اللہُ تَعَالٰی فرنگی لشکر پر یوں جھپٹے جیسے بھوکا شیر اپنے شکار پر جھپٹتا ہے، لیکن فرنگی لشکر ان کے سامنے ایک ٹھوس چٹان کی مانند ڈٹا رہا۔ لڑائی کا پہلا دن بغیر کسی ہار جیت کے گزر گیا۔ میدانِ جنگ میں لڑنے والوں کے ہاتھ سوائے اندھیرے کے کچھ نہ آیا۔

دوسرے روز لڑائی شروع ہوئی، مسلمانوں نے فرنگیوں پر سخت حملے کئے لیکن بے فائدہ ثابت ہوئے۔ یہ لڑائی مسلسل سات دن اسی طرح جاری رہی۔

آٹھویں دن مسلمانوں نے ایک زوردار حملہ کیا۔ دشمن کی صفوں میں دراڑ پیدا کر دی، جس سے فتح و نصرت اس طرح دکھائی دی جس طرح رات کے آخری حصہ میں صبح کی روشنی دکھائی دیتی ہے۔ اس وقت فرنگی لشکر نے موقع پا کر ان خیموں پر حملہ کر دیا جن میں مالِ غنیمت محفوظ کیا گیا تھا۔

جب مسلمانوں نے دیکھا کہ مالِ غنیمت پر دشمن قابض ہونا چاہتا ہے تو اکثر مجاہد اس کی حفاظت کے لیے پلٹے جس سے مجاہدین کی صفوں میں دراڑ پیدا ہو گئی۔

بَلَاطُ الشُّهَدَاءِ کے دن مسلمانوں نے اپنی سنہری امیدوں پر پانی پھیر لیا۔ اس میں غزوہٗ اُحد کی تاریخ دہرائی گئی۔

یہ قدرت کا قانون ہے جس میں کسی بھی دور میں کوئی تبدیلی نہیں ہوتی۔

اس دن لشکرِ اسلام کو جو ناقابلِ تلافی نقصان پہنچا وہ عظیم جرنیل حضرت عبدالرحمن غافقی رَحِمَهُ اللہُ تَعَالٰی کی شہادت کا سانحہ ہے۔

جنگِ بَلَاطُ الشُّهَدَاءِ کی غم ناک خبریں اسلامی حکومت کے ہر فرد کے لیے عبرت ناک ثابت ہوئیں جن سے ان کے دل لرز گئے ہر شہر، بستی اور گھر میں پریشانی کا عالم تھا، اسلامی حکومت کے جسم پر یہ ایک ایسا گہرا زخم تھا جس کی تکلیف اس وقت تک محسوس کی جاتی رہے گی جب تک روئے زمین پر ایک مسلمان بھی باقی ہے۔

آپ یہ خیال دل میں نہ لائیں کہ یہ چوٹ صرف مسلمانوں کے دل پر ہی لگی ہے، بل کہ فرنگی دانشور بھی

اس میں برابر کے شریک ہیں۔ ان کے آباؤ اجداد کی کام یابی ان کے لیے ایک بڑی مصیبت کا پیش خیمہ ثابت ہوئی جس میں سر زمین فرنگ کے تمام انسان مبتلا ہوئے، اور یورپین تہذیب و تمدن کو ناقابل تلافی نقصان اٹھانا پڑا۔

فرانس کا مشہور و معروف دانشور اور ادیب لکھتا ہے۔

”لَوْلَا اِنْتِصَارُ جَيْشِ شَارْلَ مَارْتِلِ الْهَمَجِيِّ عَلَى الْعَرَبِ الْمُسْلِمِينَ فِي فَرَنْسَا لَمَّا وَقَعَتْ بِلَادُنَا فِي ظُلُمَاتِ الْقُرُونِ الْوُسْطَى.....“

وَلَمَّا أُصِيبَتْ بِفَظَائِعِهَا

وَلَا كَابَدَتْ الْمَذَابِحَ الْأَهْلِيَّةَ الَّتِي دَفَعَ إِلَيْهَا التَّعَصُّبُ الدِّينِيُّ الْمَذْهَبِي.....“

نَعَمْ، لَوْلَا ذَلِكَ الْاِنْتِصَارُ الْوَحْشِيُّ عَلَى الْمُسْلِمِينَ فِي بُوَاتِيهِ لَظَلَّتْ اِسْبَانِيَا تَنْعَمُ بِسَمَاحَةِ الْاِسْلَامِ“

ترجمہ: ”اگر فرانس میں جنرل شارل مارٹل کا لشکر مسلمانوں پر غلبہ حاصل نہ کرتا تو ہمارا ملک تاریکی میں نہ ڈوبتا، اور نہ ہی مذہبی تعصب سے یورپین معاشرے میں قتل و غارت عام ہوتی۔ اگر بواتیہ شہر میں مسلمانوں پر یورپین لشکر کو فتح حاصل نہ ہوتی تو ہسپانیہ اسلام کی نعمت سے فیض یاب ہونا، اور تہذیب و تمدن کے اعتبار سے آٹھ صدیاں پیچھے نہ رہتا۔“

ایک انگریز دانش ور لکھتا ہے کہ ہمارے غلبے کے متعلق مختلف خیالات کے باوجود یہ ایک حقیقت ہے کہ ہم علم، فنون اور صنعت و تجارت میں مسلمانوں کے غلام ہیں۔ ہم کھلے دل سے اعتراف کرتے ہیں کہ مسلمان انسانی زندگی کے درجہ کمال تک پہنچے ہوئے ہیں۔

یہ اس دور کی بات ہے جب انگریز قوم تہذیب و تمدن سے نا آشنا تھی اور جاہلیت کے اندھیروں میں زندگی کی گاڑی کو کسی طرح دھکیل رہی تھی اور اب مسلمان اس مقام پر کھڑے ہیں جہاں ہم اس زمانے میں کھڑے تھے بل کہ سچی بات تو یہ ہے کہ آج ہماری ترقی ملت اسلامیہ کی وجہ ہی سے ہے۔

فَوَائِدُ وَنَصَاحَاتُ

ہم میں سے ہر ایک کو چاہئے کہ شیطان جن راستوں سے انسان پر حملہ کرتا ہے ان راستوں کا علم رکھے اور ان سے بچنے کے طریقے معلوم کرے، تو یاد رکھنا چاہئے۔

شیطان انسان کو بدنگاہی کے ذریعے بہکانے کی کوشش کرتا ہے، جس طرح سرحدی علاقے کے امیر کو ایک خاتون پر نظر ڈال کر گم راہ کر دیا، لہذا ہمیں اپنی نظروں کی خوب حفاظت کرنا چاہئے اور نظروں کی حفاظت کے لیے تین کام کرنے ہوں گے۔

① بدنگاہی کے نقصانات کو سوچنا ہوگا اس کے لیے ان کتابوں کا مطالعہ کرنا چاہئے۔

① نظر کی حفاظت ② روح کی بیماریاں اور ان کا علاج ③ بد نظری کا علاج۔

② دوسرا کام صبح و شام ایک کونے میں بیٹھ کر دھیان کے ساتھ ذکر کیا جائے۔

③ تیسرا کام یہ کریں کہ روزانہ تلاوت قرآن کریم کی ترتیب بنالیں۔ اور ہو سکے تو روزانہ ایک پارہ کی تلاوت کر لیا کریں یا پھر جس مقدار میں بھی سہولت ہو اتنا پڑھ لیا کریں اور کوشش کریں کہ تلاوت روزانہ ہوا کرے۔

مُذَکَّرَةٌ

سُؤَال: حضرت عبدالرحمن غافقی رَحْمَةُ اللهِ تَعَالٰی کو کس وجہ سے امیر بننا پڑا؟

سُؤَال: سرحدی امیر عثمان بن نسعہ نے امیر حضرت عبدالرحمن غافقی رَحْمَةُ اللهِ تَعَالٰی کے حکم کی کیوں مخالفت کی؟

سُؤَال: سوزی نامی انگریز شاعر نے اسلامی لشکر کا کن الفاظ میں تبصرہ کیا؟

سُؤَال: فرانسیسی ادیب نے معرکہ بلاط الشہداء میں اسلامی لشکر کی شہادت پر کن تاثرات کا اظہار کیا؟



حضرت نجاشی رَحِمَهُ اللہُ تَعَالٰی

اصمہ بن ابجر

”لَمَّا مَاتَ النَّجَاشِيُّ كُنَّا نَتَحَدَّثُ أَنَّهُ لَا يَزَالُ يُرَى عَلَى قَبْرِهِ نُورٌ“ (عائشة ام المؤمنین رضی اللہ تعالیٰ عنہا) ترجمہ: ”جب نجاشی کی وفات ہوئی تو ہم یہ باتیں کر رہے تھے کہ اس کی قبر پر ہمیشہ انوار کی تجلیات دیکھی جائیں گی۔“

آپ کے والد کا قتل اور چچا کا حکمران بننا

حبشہ کے حکمران نجاشی کا شمار تابعین رَحِمَهُمُ اللہُ تَعَالٰی میں بھی ہوتا ہے اور صحابہ رَضِیَ اللہُ تَعَالٰی عَنْہُمْ میں بھی۔ تابعین رَحِمَهُمُ اللہُ تَعَالٰی میں اس لیے کہ ان کی ملاقات ان صحابہ کرام رَضِیَ اللہُ تَعَالٰی عَنْہُمْ کے ساتھ ہوئی جو قریش مکہ کے ظلم و ستم سے تنگ آ کر مکہ مکرمہ سے ہجرت کر کے حبشہ میں چلے گئے تھے۔ اور صحابی کا درجہ اس لیے حاصل ہے کہ ان کی نبی اکرم ﷺ کے ساتھ خط و کتابت ہوئی تھی۔ جب یہ فوت ہوئے تو نبی اکرم ﷺ نے ان کی غائبانہ نماز جنازہ پڑھائی جب کہ کسی اور کی آپ ﷺ نے غائبانہ نماز جنازہ نہیں پڑھائی۔

آپ کا نام اصمہ بن ابجر تھا اور نجاشی کے لقب سے مشہور و معروف تھے۔ حبشہ کے سرداروں نے آپس میں مشورہ کیا کہ ہمارے حکمران کا صرف ایک ہی بیٹا اصمہ ہے جو ابھی بچہ ہے، اگر ہمارا حکمران فوت ہو گیا تو دستور کے مطابق یہ بچہ ہمارا حکمران بن جائے گا جو ہماری سلطنت برباد کر دے گا۔

اگر ہم اس حکمران کو قتل کر دیں اور اس کے بھائی کو اپنا حکمران بنالیں تو بہت بہتر ہوگا کیوں کہ اس کے بارہ بیٹے ہیں۔ اس طرح طویل مدت تک وہ ایک دوسرے کے بعد حکمران بنتے رہیں گے اور اپنے باپ کی زندگی میں ہی اس کے دست و بازو بنے رہیں گے۔

شیطان انہیں اکساتا رہا اور مسلسل ان کے دلوں میں وسوسے ڈالتا رہا، یہاں تک کہ انہوں نے اپنے حکمران کو قتل کر دیا اور اس کے بھائی کو اپنا حکمران بنالیا۔

ملک بدری کا فیصلہ

باپ کے قتل ہو جانے کے بعد احمہ اپنے چچا کی نگرانی میں پرورش پانے لگے جب ان کی دانش مندی کے اثرات واضح ہونے لگے اور ان کی دل کش خوبیاں نمایاں ہونے لگیں تو چچا کا دل ان کی طرف کھینچنے لگا اور وہ انہیں اپنے بیٹوں پر ترجیح دینے لگے۔

شیطان کے ورغلانے سے حبشی سرداروں کے دلوں میں خیال پیدا ہوا کہ ہمارا یہ حکمران اس نو جوان کی طرف مائل ہوتا دکھائی دیتا ہے، اگر اس نے حکومت کی باگ ڈور اس نو جوان کے سپرد کردی تو یہ ہم سے بری طرح اپنے باپ کا انتقام لے گا، ہو سکتا ہے یہ اپنے باپ کے بدلے ہم سب کو قتل کرادے۔ اس اندیشے کی بنا پر یہ حبشی سردار اپنے بادشاہ کے پاس گئے اور کہنے لگے:

”بادشاہ سلامت ہم بہت پریشان ہیں، ہمارا دل صرف ایک ہی صورت میں مطمئن ہو سکتا ہے اور وہ یہ کہ اس نو جوان کو قتل کر دیں یا اسے ملک سے نکال دیں کیوں کہ یہ جوان ہوتا جا رہا ہے، ہمیں اندیشہ ہے کہ یہ حکومت کی باگ ڈور سنبھال لے گا اور حکمران بنتے ہی ہم سے اپنے باپ کا انتقام لے گا۔“

بادشاہ یہ بات سنتے ہی غصے سے آگ بگولہ ہو گیا اور کہا:

”بئْسَ الْقَوْمُ أَنْتُمْ..... لَقَدْ قَتَلْتُمْ أَبَاهُ بِالْأُمْسِ، وَتَطْلُبُونَ مِنِّي أَنْ أَقْتُلَهُ الْيَوْمَ!!.....“

وَاللّٰهِ لَا أَفْعَلُ“

ترجمہ: ”تم بہت برے لوگ ہو! پہلے تم نے اس کے باپ کو قتل کیا اور اب اس معصوم کے پیچھے ہاتھ دھو کر پڑ گئے ہو! کچھ شرم کرو! کچھ حیا کرو! اللہ کی قسم! میں یہ جرم ہرگز نہیں کروں گا۔“

”فَقَالُوا: إِذْنٌ نَّاخُذْهُ، وَنَرْمِيْ بِهِ خَارِجَ بِلَادِنَا.....“

ترجمہ: ”سرداروں نے کہا: اگر تم ہماری بات نہیں مانو گے تو ہم خود اسے پکڑ کر ملک سے نکال دیں گے۔“

حبشہ کے سرداروں کا یہ انداز دیکھ کر بادشاہ خوف زدہ ہو گیا اور بھتیجے کو اپنے دل پر پتھر رکھ کر ملک سے نکلنے پر مجبور ہو گیا۔

وطن واپسی کا فیصلہ

ابھی احمہ کو ملک سے نکالے ہوئے دن کا کچھ حصہ ہی گزرا تھا کہ ایک ایسا ہول ناک واقعہ پیش آیا جو

ان کے وہم و گمان میں بھی نہیں تھا۔ ہوا یہ کہ آسمان پر کالے بادل چھا گئے، بجلی کڑکنے لگی، اچانک آسمانی بجلی بادشاہ پر گری اور اس نے اس کے جسم کو جلا کر راکھ کر دیا اور وہ موقع پر ہی دم توڑ گیا۔

حبشی سرداروں نے بادشاہ کے بیٹوں کی طرف رجوع کیا تا کہ وہ ان میں سے کسی کو اپنا بادشاہ بنالیں، لیکن ان میں سے کسی میں بھی یہ ذمہ داری سنبھالنے کی صلاحیت ہی نہیں تھی۔ بڑی مایوسی ہوئی اور یہ صورت حال دیکھ کر سب پریشان ہوئے اور سر پکڑ کر بیٹھ گئے کہ اب کیا ہوگا؟

دن بدن حالات بگڑنے لگے۔ آس پاس کے حکمرانوں کو حبشہ کی گرتی ہوئی حالت کا پتہ چلا تو اس پر قبضہ کرنے کا سوچنے لگے۔ ان نازک حالات میں حبشہ کے بعض عقل مند لوگوں نے مشورہ دیا کہ جب تک ملک بدر کئے ہوئے نوجوان اصحمہ کو واپس لا کر تخت پر نہیں بٹھایا جائے گا ملک کے حالات بہتر نہیں ہوں گے۔ اگر اپنا ملک حبشہ بچانا چاہتے ہو تو انہیں ڈھونڈ کر واپس لانا ہوگا۔

حبشی قوم کے چند افراد ان کی تلاش میں نکلے بڑی کوشش اور محنت کے بعد ان تک پہنچنے میں کامیاب ہوئے۔

بڑی منت سماجت کر کے انہیں واپس اپنے وطن آنے پر آمادہ کیا۔ واپس لا کر تاج ان کے سر پر رکھا، انہیں اپنا بادشاہ بنایا اور انہیں نجاشی کے لقب سے پکارنے لگے۔

مسلمانوں کی حبشہ کی طرف ہجرت

نجاشی حبشہ کے بادشاہ بنے رہے یہاں تک کہ اللہ تعالیٰ نے ہدایت اور دین حق دے کر حضرت محمد ﷺ کو نبی بنا کر بھیجا۔ اسلام قبول کرنے میں پہل کرنے والے اور ہدایت پانے والے آپ ﷺ کی دعوت کو قبول کرنے لگے، قریش انہیں دردناک سزائیں دینے لگے اور انہیں نقصان پہنچانے لگے۔

جب مکہ مکرمہ کی زمین کشادہ ہونے کے باوجود ان پر تنگ ہو گئی اور مشرکین نے ان پر تکالیف و مصائب کے ایسے کوڑے برسائے جن سے مضبوط پہاڑ بھی لرز اٹھیں۔ تو رسول اقدس ﷺ نے اپنے جان نثار صحابہ کرام رَضِیَ اللہُ تَعَالٰی عَنْہُمْ کی یہ مظلومانہ حالت دیکھ کر ارشاد فرمایا:

”إِنَّ فِي أَرْضِ الْحَبَشَةِ مَلِكًا لَا يُظْلَمُ أَحَدٌ عِنْدَهُ.....“

فَالْحَقُّوا بِبِلَادِهِ، وَلَوْ ذُؤَابِحِمَاهُ، حَتَّى يَجْعَلَ اللَّهُ لَكُمْ مِنْ أَمْرِكُمْ فَرَجًا، وَيَهَيِّئَ لَكُمْ مِنْ ضَيْقِكُمْ مَخْرَجًا“

ترجمہ: ”سرزمین حبشہ کے بادشاہ ایسے رحم دل اور منصف مزاج ہیں کہ ان کے ہاں کسی پر ظلم نہیں

کیا جاتا۔ تم وہاں چلے جاؤ، ان کے ہاں جا کر پناہ لے لو، یہاں تک کہ اللہ تعالیٰ تمہارے لیے راہیں کشادہ کر دے اور تمہارے لیے تنگی سے نکلنے کا راستہ بنا دے۔“

اس طرح پہلے مرحلے میں اسی (۸۰) افراد پر مشتمل مہاجرین کا قافلہ حبشہ روانہ ہوا جن میں چند خواتین بھی شامل تھیں۔ انہوں نے وہاں پہنچ کر امن و چین اور سکون کا سانس لیا۔ وہاں وہ تقویٰ اور عبادت میں مشغول ہونے لگے۔ انہیں کوئی اندیشہ نہ تھا کہ کوئی ان کے ایمان میں زہر گھولے اور عبادت سے روکے۔

قریش کا نجاشی کے دربار میں دو آدمی بھیجنا

قریش کو جب پتہ چلا کہ اسی (۸۰) افراد پر مشتمل مسلمانوں کا قافلہ حبشہ میں امن و سکون کے ساتھ زندگی بسر کر رہا ہے تو وہ آپس میں مشورے کرنے لگے کہ کسی طرح ان کا کام تمام کیا جائے یا انہیں مکہ مکرمہ واپس لایا جائے۔

قریش نے نجاشی کی طرف اپنے دو ایسے آدمی بھیجے جو حکمت و دانائی اور سیاسی سوجھ بوجھ میں مہارت رکھتے تھے۔ ان میں سے ایک عمرو بن عاص اور دوسرا عبداللہ بن ابی ربیعہ تھا (اور قریش نے) ان کے ساتھ حبشہ کے بادشاہ نجاشی کے لیے سرزمین حجاز کے بہترین قیمتی تحائف کافی مقدار میں بھیجے۔

جب یہ دونوں حبشہ پہنچے تو نجاشی سے پہلے انہوں نے ان کے وزیروں سے ملاقات کی اور ہر ایک کی خدمت میں قیمتی تحائف پیش کئے، اور انہیں بتایا کہ تمہاری سرزمین میں ہمارے ہاں سے چند دیوانے آئے ہوئے ہیں جنہوں نے اپنے باپ دادا کے دین کو چھوڑ دیا ہے، اور قوم کی وحدت کو ٹکڑے ٹکڑے کر دیا ہے۔ آپ سے گزارش ہے کہ جب ہم بادشاہ سلامت سے بات کریں تو آپ بھی ہماری تائید کرتے ہوئے انہیں مشورہ دیں کہ وہ ان لوگوں کو بغیر پوچھ گچھ کئے ہمارے سپرد کر دیں، کیوں کہ ہماری قوم کے سرداران کی سوچ و فکر اور ان کے دین کے بارے میں خوب اچھی طرح جانتے ہیں۔

عمرو بن عاص اور عبداللہ بن ابی ربیعہ نجاشی کے دربار میں حاضر ہوئے۔ دونوں نے وہاں کے قومی رواج اور آداب کے مطابق ان کے سامنے سجدہ کیا۔

نجاشی نے انہیں خوش آمدید کہا کیوں کہ ان کے عمرو بن عاص کے ساتھ پہلے سے دوستانہ تعلقات تھے۔ پھر دونوں نے ان کی خدمت میں قیمتی تحائف اور سرداران قریش کا پیغام پیش کیا، خاص طور پر قریشی سردار ابوسفیان کی جانب سے خیریت کا پیغام پہنچایا جس سے نجاشی بہت خوش ہوئے، انہیں تحائف بہت پسند آئے، ان دونوں کو اپنے پاس بٹھایا، خاطر تواضع کی۔

جب خوش گوار انداز میں وہ بادشاہ کے قریب ہوئے تو ان دونوں نے یہ بات کی:

”بادشاہ سلامت! آپ کی ریاست میں ہمارے پاس سے چند شر پسند لوگ آکر ابھی ابھی آباد ہوئے ہیں جنہوں نے ہمارا دین بھی چھوڑ دیا ہے اور آپ کے دین کو بھی نہیں اپنایا۔ وہ ایک ایسے نئے دین پر عمل کرتے ہیں جس کو نہ ہم جانتے ہیں اور نہ آپ، ہماری قوم کے سرداروں نے ہمیں آپ کے پاس بھیجا ہے تاکہ ہم آپ کی خدمت میں یہ گزارش پیش کریں کہ ان افراد کو ہمارے حوالے کر دیں۔ انہوں نے جو نیا دین ایجاد کیا ہے اور جو ایک نیا فتنہ پیدا کیا ہے اس کے بارے میں ان کی قوم ہی خوب اچھی طرح جانتی ہے۔“

یہ باتیں سن کر نجاشی نے اپنے سرداروں کی طرف سوالیہ انداز میں دیکھا۔ سب نے بیک زبان ہو کر کہا:

”بادشاہ سلامت! یہ سچ کہتے ہیں، ہم اس دین سے واقف نہیں ہیں جسے انہوں نے ایجاد کیا ہے۔ یہ جانیں اور ان کی قوم۔ بہتر یہی ہے کہ انہیں واپس بھیج دیا جائے تاکہ یہ فتنہ کہیں ہمارے ملک میں نہ پھیل جائے۔“

نجاشی نے گرج دار آواز میں کہا:

”نہیں ایسا ہرگز نہیں ہو سکتا، میں اس وقت تک انہیں کسی کے سپرد نہیں کروں گا جب تک خود ان سے بات نہ کر لوں اور ان کے دین کے بارے میں دریافت نہ کر لوں۔ اگر ان کی نیتوں میں فتور اور ارادوں میں شر ہوگا تو انہیں ان کی قوم کے سپرد کر دوں گا۔ اور اگر یہ لوگ خیر و بھلائی پر ہوں گے تو میں دل و جان سے ان کی حمایت کروں گا اور جب تک وہ یہاں رہنا چاہیں گے انہیں ہر طرح کا تحفظ اور سہولت مہیا کروں گا۔“

پھر وہ کہنے لگے: ”میں اللہ تعالیٰ کے فضل و کرم کو کبھی نہیں بھول سکتا جس نے مجھے اس سرزمین کا حکمران بنایا ہے اور مجھے مکاروں کی مکاری سے اور باغیوں کی بغاوت سے ہر طرح محفوظ رکھا ہے۔“

صحابہ رَضِیَ اللہُ تَعَالٰی عَنْہُمْ کی نجاشی کے دربار میں حاضری

نجاشی نے صحابہ کرام رَضِیَ اللہُ تَعَالٰی عَنْہُمْ کو ملاقات کے لیے دعوت دی تو وہ خوف زدہ ہو گئے، آپس میں مشورے کرنے لگے کہ اگر بادشاہ نے ہمارے دین کے بارے میں سوال کیا تو کیا جواب دیں گے؟

آخر طے پایا کہ ہم وہی کچھ کہیں گے جو اللہ تعالیٰ نے اپنی کتاب قرآن مجید میں فرمایا ہے۔

ہم بے خوف ہو کر اس پیغام کا اعلان کریں گے جو نبی اکرم ﷺ اپنے رب کی جانب سے لے کر آئے ہیں۔

صحابہ کرام رَضِیَ اللہُ تَعَالٰی عَنْہُمْ نجاشی کے دربار میں گئے، کیا دیکھتے ہیں کہ وہاں قریش کے نمائندے عمرو بن

عاص اور عبداللہ بن ربیعہ بھی موجود ہیں اور درباری لباس پہنے ہوئے تخت کے دائیں بائیں باادب اپنے سامنے کھلی ہوئی کتابوں پر سر جھکائے بیٹھے ہیں۔ دربار میں مکمل سناٹا چھایا ہوا ہے۔

صحابہ کرام رَضِیَ اللہُ تَعَالٰی عَنْہُمْ دربار میں داخل ہوئے، سلام کیا اور مجلس کے آخر میں جہاں جگہ خالی تھی وہیں بیٹھ گئے۔

عمر و بن عاص نے ان کی طرف دیکھ کر کہا:

”مَا لَكُمْ لَا تَسْجُدُونَ لِلْمَلِكِ؟“

ترجمہ: ”تم نے بادشاہ سلامت کے سامنے سجدہ کیوں نہیں کیا۔“

”فَقَالُوا: إِنَّا لَا نَسْجُدُ إِلَّا لِلَّهِ“

ترجمہ: ”صحابہ کرام رَضِیَ اللہُ تَعَالٰی عَنْہُمْ نے جواب دیا کہ ہم اللہ جل جلالہ کے سوا کسی کو سجدہ نہیں کرتے۔“

نجاشی نے بڑے تعجب سے اپنے سر کو حرکت دی اور ان کی طرف نرمی سے دیکھتے ہوئے ارشاد فرمایا:

”مَا هَذَا الَّذِي اسْتَحْدَثْتُمُوهُ لِأَنْفُسِكُمْ مِنْ دِينٍ، وَفَارَقْتُمْ بِسَبَبِهِ دِينَ قَوْمِكُمْ، وَلَمْ تَدْخُلُوا فِي دِينِي؟“

ترجمہ: ”آپ نے وہ کون سا نیا دین ایجاد کر لیا ہے کہ جس کی وجہ سے اپنی قوم کے دین کو چھوڑ دیا ہے اور میرے دین میں بھی داخل نہیں ہوئے؟“

حضرت جعفر بن ابی طالب رَضِیَ اللہُ تَعَالٰی عَنْہُ نے بات کرنے کی اجازت طلب کرتے ہوئے ارشاد فرمایا:

”أَيُّهَا الْمَلِكُ، إِنَّا لَمْ نَسْتَحْدِثْ لِأَنْفُسِنَا دِينًا، وَإِنَّمَا جَاءَنَا مُحَمَّدٌ بْنُ عَبْدِ اللَّهِ، مِنْ عِنْدِ رَبِّهِ بِدِينِ الْهُدَى وَالْحَقِّ وَأَخْرَجَنَا مِنَ الظُّلُمَاتِ إِلَى النُّورِ.....

فَلَقَدْ كُنَّا قَوْمًا أَهْلَ جَاهِلِيَّةٍ نَعْبُدُ الْأَصْنَامَ، وَنَقْطَعُ الْأَرْحَامَ، وَنَأْكُلُ الْمَيْتَةَ، وَنَأْتِي الْفَوَاحِشَ، وَنُسِيءُ الْجَوَارِ، وَيَبْطِشُ الْقَوِيُّ مِنَ الضَّعِيفِ.

وَلَقَدْ بَقِينَا عَلَى حَالِنَا تِلْكَ حَتَّى بَعَثَ اللَّهُ إِلَيْنَا رَسُولًا مِّنَّا نَعْرِفُ نَسَبَهُ.

وَنَثِقُ بِصِدْقِهِ وَأَمَانَتِهِ وَعِفَّتِهِ: فَدَعَانَا إِلَى اللَّهِ، وَأَمَرَنَا بِعِبَادَتِهِ وَتَوْحِيدِهِ.....

وَحَضَّنَا عَلَى إِقَامِ الصَّلَاةِ وَإِيتَاءِ الزَّكَاةِ وَصَوْمِ رَمَضَانَ وَأَنْ نَخْلَعَ مَا كُنَّا نَعْبُدُهُ مِنَ الْحِجَارَةِ وَالْأَوْثَانِ.

کَمَا أَمَرَنَا بِصِدْقِ الْحَدِيثِ وَأَدَاءِ الْأَمَانَةِ وَصِلَةِ الرَّحِمِ وَحُسْنِ الْجَوَارِ وَالْكَفِّ

وَالْهُدَى

عَنِ الْمَحَارِمِ وَصَوْنِ الدِّمَاءِ.....
وَنَهَانَا عَنْ إِيْتَانِ الْفَوَاحِشِ وَقَوْلِ الزُّورِ وَأَكْلِ مَالِ الْيَتِيمِ.....
فَصَدَّقْنَاهُ وَأَمَّنَّا بِرِسَالَتِهِ وَاتَّبَعْنَا مَا جَاءَ بِهِ.....
وَجَعَلْنَا نَعْبُدُ اللَّهَ وَحْدَهُ لَا شَرِيكَ لَهُ، وَحَرَّمْنَا مَا حَرَّمَ عَلَيْنَا وَأَخْلَلْنَا مَا أَحَلَّ
لَنَا.

فَمَا كَانَ مِنْ قَوْمِنَا إِلَّا أَنْ عَدَوْا عَلَيْنَا وَأَنْزَلُوا بِنَا أَشَدَّ الْعَذَابِ لِيَفْتَنُونَا عَنْ دِينِنَا
وَيُرِدُّونَا إِلَى عِبَادَةِ الْأَوْثَانِ بَعْدَ أَنْ عَبَدْنَا الْوَاحِدَ الدِّيَّانَ.
فَلَمَّا قَهَرُونَا، وَظَلَمُونَا، وَضَيَّقُوا عَلَيْنَا، وَحَالُوا بَيْنَنَا وَبَيْنَ دِينِنَا. رَغِبْنَا فِي اللُّجُوءِ
إِلَى جَوَارِكِ، وَالْإِقَامَةِ فِي دِيَارِكَ

وَاخْتَرْنَاكَ عَلَى مَنْ سِوَاكَ، وَرَجَوْنَا إِلَّا نُظْلَمَ عِنْدَكَ“

ترجمہ: ”بادشاہ سلامت! ہم نے اپنے لیے کوئی نیا دین ایجاد نہیں کیا بات دراصل یہ ہے کہ
ہمارے پاس حضرت محمد ﷺ اپنے رب کی جانب سے ایک ایسا طرز زندگی لے کر آئے ہیں
جو ہدایت اور حق پر قائم ہے، جس نے ہمیں اندھیروں سے نور کی طرف نکالا۔

ہم جاہل قوم تھے، بے حیائی والی زندگی گزارتے تھے، پڑوسی کے حقوق ادا نہیں کرتے تھے،
ہم میں سے طاقت ور کم زور کو کچلتا تھا، ہم ان تمام گناہوں میں بری طرح ملوث تھے۔

یہاں تک کہ اللہ تعالیٰ نے ہمارے پاس ایک رسول بھیجا جن کے خاندان کو ہم جانتے تھے، جن کی
صداقت، امانت اور پاک دامنی کا ہم دل سے اقرار کرتے تھے، انہوں نے ہمیں اللہ تعالیٰ کی
طرف دعوت دی اور ہمیں یہ حکم دیا کہ ہم صرف ایک اللہ کی عبادت کریں۔

اس کے علاوہ ہمیں نماز قائم کرنے، زکوٰۃ ادا کرنے اور رمضان کے روزے رکھنے کی ترغیب دی،
اور ہمیں یہ تلقین کی کہ پتھروں اور بتوں کی پوجا کو بالکل چھوڑ دیں۔

اسی طرح ہمیں سچ بولنے، امانت ادا کرنے، صلہ رحمی کرنے، پڑوسیوں سے حسن سلوک سے پیش
آنے، حرام سے بچنے اور خون ریزی سے بچنے کا حکم دیا، ساتھ ہی ساتھ انہوں نے ہمیں بے حیائی
کے کام کرنے جھوٹ بولنے اور یتیم کا مال کھانے سے منع کیا۔

یہ دیکھ کر ہم نے سچے دل سے آپ ﷺ کی صداقت کا اعتراف کیا، آپ ﷺ کی
رسالت پر ایمان لے آئے اور آپ ﷺ کی تعلیمات پر عمل کرنے لگے۔

ہم ایک اللہ تعالیٰ کی عبادت کرنے لگے جس کا کوئی شریک نہیں، ہم نے ہر اس چیز کو حرام قرار دے دیا جسے آپ ﷺ نے ہمارے لیے حرام قرار دیا تھا، اور ہر اس چیز کو حلال سمجھا جسے آپ ﷺ نے ہمارے لیے حلال قرار دیا تھا، تو اس بنا پر ہماری قوم ہماری دشمن بن گئی اور ہمیں دردناک سزا دینے لگی، تاکہ وہ ہمیں دین سے ہٹا دے اور پھر سے ہمیں بتوں کا پجاری بنا دے۔ جب کہ ہم ایک اللہ تعالیٰ کی عبادت کرتے ہیں، جب انہوں نے ہم پر ظلم و ستم کی انتہا کر دی، ہم پر زندگی کو تنگ کر دیا، ہمارے اور دین کے درمیان رکاوٹ بننے لگے تو ہم پناہ حاصل کرنے کے لیے آپ کی خدمت میں حاضر ہوئے، آپ کا انتخاب ہم نے صرف اس لیے کیا کہ یہاں ہم پر ظلم نہیں کیا جائے گا۔

نجاشی نے حضرت جعفر رضی اللہ تعالیٰ عنہ سے پوچھا:

”هَلْ مَعَكَ شَيْءٌ مِّمَّا جَاءَ بِهِ نَبِيُّكُمْ عَنْ رَبِّهِ؟“

ترجمہ: ”کیا آپ کے پاس اس پیغام کا کوئی نمونہ ہے جو آپ کے نبی ﷺ اپنے رب کی طرف سے لائے ہیں؟“

انہوں نے فرمایا: ”ہاں!“

نجاشی نے کہا: ”وہ مجھے بھی سنائیے۔“

حضرت جعفر رضی اللہ تعالیٰ عنہ نے سورہ مریم کی درج ذیل ابتدائی آیات پڑھ کر سنائیں۔

﴿وَإِذْ كُنَّا فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ۖ فَاتَّخَذَتْ مِنْ دُونِهِمْ حِجَابًا ۖ فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۖ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۖ قَالَ إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا ۖ قَالَتْ أَنَّى يَكُونُ لِي غُلَامٌ وَلَمْ يَمْسَسْنِي بَشَرٌ وَلَمْ أَكُ بَغِيًّا ۖ قَالَ كَذَلِكَ ۖ قَالَ رَبُّكِ هُوَ عَلَىٰ هَيْئٍ ۖ وَلَنَجْعَلَ لَآيَةً لِلنَّاسِ وَرَحْمَةً مِنَّا ۖ وَكَانَ أَمْرًا مَّقْضِيًّا ۖ فَحَمَلَتْهُ فَانْتَبَذَتْ بِهِ مَكَانًا قَصِيًّا ۖ فَجَاءَهَا الْمَخَاضُ إِلَىٰ جِذْعِ النَّخْلَةِ ۖ قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًّا مَّنْسِيًّا ۖ فَنَادَاهَا مِنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا ۖ ۝۱۶﴾

ترجمہ: ”اور (اے نبی ﷺ) اس کتاب میں مریم کا حال بیان کرو جب کہ وہ اپنے لوگوں

سے الگ ہو کر شرقی جانب تنہا بیٹھ گئی تھیں، اور پردہ ڈال کر ان سے چھپ بیٹھی تھیں، اس حالت میں ہم نے ان کے پاس اپنی روح (یعنی فرشتے) کو بھیجا اور وہ ان کے سامنے ایک پورے انسان کی شکل میں نمودار ہو گیا، مریم یکا یک بول اٹھیں کہ اگر آپ کوئی خدا ترس آدمی ہیں تو میں آپ سے خدائے رحمن کی پناہ مانگتی ہوں۔ انہوں نے کہا میں تو آپ کے رب کا بھیجا ہوا ہوں اور اس لیے بھیجا گیا ہوں کہ آپ کو ایک پاکیزہ لڑکا دوں، مریم نے کہا ہاں کیسے لڑکا ہوگا جب کہ مجھے کسی بشر (انسان) نے چھوا تک نہیں اور میں کوئی بدکار عورت نہیں ہوں۔ فرشتے نے کہا ایسا کرنا میرے لیے بہت آسان ہے اور ہم یہ اس لیے کریں گے کہ اس لڑکے کو لوگوں کے لیے نشانی بنائیں اور اپنی طرف سے ایک رحمت بنائیں اور یہ کام ہو کر رہے گا، مریم کو اس بچے کا حمل ہو گیا اور وہ اس حمل کو لیے ہوئے ایک دور کے مقام پر چلی گئیں، پھر زچگی کی تکلیف نے انہیں ایک کھجور کے درخت کے نیچے پہنچا دیا وہ کہنے لگیں کاش! میں اس سے پہلے ہی مر جاتی اور میرا نام و نشان نہ رہتا۔ فرشتے نے نیچے سے ان کو پکار کر کہا غم نہ کرو آپ کے رب نے آپ کے نیچے ایک چشمہ جاری کر دیا ہے۔“

یہ آیات سن کر نجاشی رونے لگے یہاں تک کہ ان کی داڑھی آنسوؤں سے تر ہو گئی۔
دربار کے تمام حاضرین بھی یہ کلام سن کر رونے لگے، آنسوؤں سے ان کے سامنے کھلے ہوئے صحیفے اور کتابیں بھیگ گئیں۔

نجاشی نے عمرو بن عاص اور اس کے ساتھی عبداللہ بن ربیعہ کی طرف دیکھا اور کہا:
”یہ پیغام جو ابھی ہمیں پڑھ کر سنایا گیا ہے اور وہ پیغام جو عیسیٰ عَلَیْہِ السَّلَام لے کر آئے تھے دونوں کا اصل ایک ہی ہے۔“
پھر ان سے کہا:

”اللہ کی قسم! میں ان پاکیزہ اور نیک لوگوں کو آپ کے حوالہ نہیں کر سکتا اور نہ ہی جب تک میں زندہ ہوں کوئی مجھے اس کام کے لیے ورغلا سکتا ہے۔“
یہ بات کہی اور اٹھ کھڑے ہوئے۔ یہ دیکھ کر درباری بھی اٹھ کر کھڑے ہوئے اور مجلس برخاست ہو گئی۔

دوسری سازش

عمرو بن عاص یہ صورت حال دیکھ کر پریشان ہو گئے اور اپنے ساتھی سے کہنے لگے: ”اللہ کی قسم! کل میں

نجاشی سے ضرور ملوں گا اور انہیں ایسی بات بتاؤں گا جس سے ان مسلمانوں کے کئے دھرے پر پانی پھر جائے گا۔“

ساتھی کچھ نرم دل تھا۔ اس نے کہا: ”عمر! ایسا نہ کرو! آخر وہ ہمارے ہی رشتہ دار ہیں، کیا ہوا اگر آج ہمارے درمیان کچھ اختلافات پیدا ہو گئے ہیں جس کی بنا پر انہوں نے ہماری مخالفت کی ہے۔ چھوڑو جانے دو۔ اس نے کہا: ”اللہ کی قسم! میں نجاشی کو ضرور بتاؤں گا کہ یہ لوگ حضرت عیسیٰ بن مریم عَلَیْہَا الصَّلَاۃُ وَالسَّلَامُ کو بندہ سمجھتے ہیں۔ انہوں نے بڑی صفائی کے ساتھ اس بات کو آپ سے چھپائے رکھا ہے۔ یہ حضرت عیسیٰ عَلَیْہَا الصَّلَاۃُ وَالسَّلَامُ پر تہمت ہے جس کے یہ مرتکب ہوئے ہیں۔“

دوسرے دن عمرو بن عاص نجاشی کے پاس گیا اور کہا: ”بادشاہ سلامت ان لوگوں نے آپ کو ایک بات سنادی اور ایک بات چھپائے رکھی۔ یہ لوگ حضرت عیسیٰ بن مریم عَلَیْہَا الصَّلَاۃُ وَالسَّلَامُ کے متعلق کہتے ہیں کہ وہ ایک بندہ ہیں۔“

یہ بات سن کر نجاشی نے صحابہ رَضِیَ اللہُ تَعَالٰی عَنْہُمْ کو اپنے پاس بلایا اور دریافت کیا: ”حضرت عیسیٰ بن مریم عَلَیْہَا الصَّلَاۃُ وَالسَّلَامُ کے متعلق تمہارا کیا خیال ہے؟“

حضرت جعفر رَضِیَ اللہُ تَعَالٰی عَنْہُ نے فرمایا: ”ہم حضرت عیسیٰ عَلَیْہَا الصَّلَاۃُ وَالسَّلَامُ کے متعلق وہی کچھ کہتے ہیں جو نبی اکرم صَلَّی اللہُ عَلَیْہِ وَاٰلِہٖ وَسَلَّم نے ہمیں بتایا ہے۔“

نجاشی نے کہا: ”وہ آپ کے پاس کیا پیغام لائے ہیں، حضرت عیسیٰ عَلَیْہَا الصَّلَاۃُ وَالسَّلَامُ کے بارے میں انہوں نے آپ کو کیا بتایا ہے؟“

حضرت جعفر رَضِیَ اللہُ تَعَالٰی عَنْہُ نے فرمایا:

”وہ اللہ کے بندے، اس کے رسول اور اس کا وہ کلمہ ہیں جو پاک دامن حضرت مریم عَلَیْہَا الصَّلَاۃُ وَالسَّلَامُ کی طرف القا کیا گیا ہے۔“

نجاشی نے کہا: ”اللہ کی قسم! حضرت عیسیٰ عَلَیْہَا الصَّلَاۃُ وَالسَّلَامُ بالکل ایسے ہی ہیں جس کا اظہار آپ نے کیا ہے ان میں اور آپ کی بات میں ذرا برابر بھی فرق نہیں۔“

یہ صورت حال دیکھ کر دربار میں موجود بڑے بڑے معززین جلنے لگے اور کھسر پھسر کرنے لگے کہ نجاشی نے آج یہ کیا عجیب انداز اختیار کیا ہے؟

نجاشی نے ان کی طرف غضب ناک انداز میں دیکھا اور کہا: ”تمہیں کیا پتہ سچائی یہی ہے جس کا اظہار آج یہاں ہوا ہے۔“

پھر حضرت جعفر رَضِیَ اللہُ تَعَالٰی عَنْہُ اور ان کے ساتھیوں سے کہا: ”میرے اس ملک میں امن، سکون اور آرام سے رہو! جو تمہیں ستائے گا نقصان اٹھائے گا۔ یقیناً جو تمہیں ستائے گا نقصان اٹھائے گا۔ مجھے کوئی سونے کا پہاڑ دے کر یہ کہے کہ میں تمہیں کوئی تکلیف پہنچاؤں تو میں اس پیش کش کو ٹھکرا دوں گا اور تمہیں کوئی ذرہ برابر بھی تکلیف دینے کے لیے آمادہ نہیں ہوں گا۔“

پھر اپنے دربان سے کہا: ”عمرو بن عاص اور اس کے ساتھی کو تمام تحائف لوٹا دو! مجھے ان کی ضرورت نہیں اللہ تعالیٰ نے مجھے میرا ملک مجھے اس لیے نہیں لوٹایا تھا کہ اب میں لوگوں سے تحائف کی صورت میں رشوت لینا شروع کر دوں۔“

نجاشی کا قبولِ اسلام

حبشہ کے وزیر لوگوں میں یہ بات پھیلانے لگے کہ نجاشی نے اپنا دین چھوڑ دیا ہے اور دوسرے دین کو اپنا لیا ہے۔ وہ عام لوگوں کو اس پر ابھارنے لگے کہ ”اس سے تعلق ناطہ توڑ دو۔“ حبشی اس آواز پر جمع ہونے لگے اور انہوں نے ان کی بیعت ختم کرنے کا پختہ ارادہ کر لیا۔

نجاشی نے حضرت جعفر بن ابی طالب رَضِیَ اللہُ تَعَالٰی عَنْہُ اور ان کے ساتھیوں کو اس نئی صورت حال سے آگاہ کیا۔

ان کے لیے کشتیاں تیار کرائیں اور کہا: ”اب میری قوم مخالفت پر آگئی ہے اگر مجھے ان کے مقابلے میں شکست ہوگئی تو تم ان کشتیوں پر سوار ہو کر جہاں چاہو چلے جانا اور اگر میں کام یاب ہو گیا تو پھر آپ عزت و اکرام سے یہیں رہنا۔“

پھر نجاشی نے ہرن کا باریک چمڑا منگوایا اور اس پر یہ لکھا:

”أَشْهَدُ أَنْ لَا إِلَهَ إِلَّا اللَّهُ، وَأَنَّ مُحَمَّدًا عَبْدُهُ وَخَاتَمُ رُسُلِهِ وَأَشْهَدُ أَنَّ عِيسَى عَبْدُهُ وَرَسُولُهُ وَرُوحَهُ وَكَلِمَتُهُ الَّتِي أَلْقَاهَا إِلَى مَرْيَمَ. تَرْجَمَهَا.“

”میں گواہی دیتا ہوں کہ اللہ کے کوئی معبود نہیں اور محمد (ﷺ) اس کے بندے اور اس کے آخری رسول ہیں۔ اور میں گواہی دیتا ہوں کہ عیسیٰ (علیہ السلام) اس کے بندہ اس کے رسول اور اس کی روح اور کلمہ ہیں، جنہیں اللہ نے مریم (علیہا السلام) کی طرف القا کیا۔“

پھر یہ چمڑا اپنے سینے پر باندھ لیا اور اس کے اوپر جبہ پہن لیا اور اللہ تعالیٰ کا نام لے کر ان لوگوں کی طرف

چل دیئے جنہوں نے آپ کے خلاف بغاوت شروع کر رکھی تھی۔

جب ان کے پاس پہنچے تو بلند آواز سے ان کو مخاطب کرتے ہوئے کہا:

”اے حبشہ کے رہنے والو! میرے کردار کے بارے میں تمہارا کیا خیال ہے میں نے اپنی زندگی کے دن تم میں کیسے گزارے؟“

سب نے کہا: ”بہت اچھے دن گزارے۔ آپ کے اخلاق، کردار پر ہمیں کوئی اعتراض نہیں۔“

نجاشی نے کہا: ”تو پھر آپ نے میرے خلاف یہ کیا ہنگامہ کھڑا کیا ہے؟“

انہوں نے کہا: ”آپ نے ہمارا مذہب چھوڑ دیا ہے کیوں کہ آپ کا خیال ہے کہ عیسیٰ عَلَیْہِ السَّلَامُ انسان ہیں۔“

نجاشی نے کہا اچھا تم بتاؤ: ”عیسیٰ عَلَیْہِ السَّلَامُ کے بارے میں تمہاری کیا رائے ہے؟“

سب نے بیک زبان ہو کر کہا: ”وہ اللہ کے بیٹے ہیں۔“

نجاشی نے سینے پر ہاتھ رکھ کر ان خیالات کا اظہار کیا جو چمڑے پر لکھ کر سینے پر باندھا ہوا تھا۔ اور باواز بلند یہ کہا: ”میں گواہی دیتا ہوں کہ عیسیٰ عَلَیْہِ السَّلَامُ ہو۔ ہو یہی کچھ ہیں اس سے زیادہ نہیں۔“ یہ باتیں سن کر سب لوگ خوش ہو گئے۔ مجمع بکھر گیا اور سب راضی خوشی گھروں کو واپس لوٹ گئے۔

نبی کریم صَلَّی اللہُ عَلَیْہِ وَاٰلِہٖ وَسَلَّم کے خطوط

نجاشی اور قوم کے درمیان پیدا ہونے والے اختلافات کا نبی اکرم صَلَّی اللہُ عَلَیْہِ وَاٰلِہٖ وَسَلَّم کو علم ہوا تو رنجیدہ دل ہوئے، لیکن مہمان مہاجرین کے ساتھ نجاشی کے حسن سلوک سے بہت خوش ہوئے، اور اس سے بڑھ کر آپ صَلَّی اللہُ عَلَیْہِ وَاٰلِہٖ وَسَلَّم کو اس بات پر خوشی ہوئی کہ نجاشی نے اسلام قبول کر لیا ہے اور قرآنی تعلیمات کو مان لیا ہے۔ اس کے بعد جوں جوں وقت گزرتا گیا نبی اکرم صَلَّی اللہُ عَلَیْہِ وَاٰلِہٖ وَسَلَّم اور نجاشی کے درمیان تعلقات خوش گوار اور گہرے ہوتے گئے۔

سن ۷ ہجری کے پہلے مہینے میں رسول اللہ صَلَّی اللہُ عَلَیْہِ وَاٰلِہٖ وَسَلَّم نے چھ سربراہان مملکت کو خطوط لکھ بھیجے جن میں انہیں اسلام قبول کرنے کی دعوت پیش کی گئی۔ ان خطوط میں ایمان کی خوبیوں اور کفر و شرک کے خطرناک نتائج کو واضح کیا گیا۔ خطوط پہنچانے کے لیے چھ تجربہ کار صحابہ کرام رَضِیَ اللہُ تَعَالٰی عَنْہُمْ کا انتخاب کیا گیا۔

ان صحابہ کرام رَضِیَ اللہُ تَعَالٰی عَنْہُمْ میں سے ہر ایک نے اس علاقے کی زبان سے آگاہی حاصل کی جہاں انہوں نے سفارت کے فرائض سرانجام دینے تھے، پھر یہ فریضہ ادا کرنے کے لیے ایک ہی دن روانہ ہوئے ان

میں سے حضرت عمرو بن امیہ ضمری رَضِیَ اللہُ تَعَالٰی عَنْہُ حبشہ کے حکمران نجاشی کے پاس گئے۔
حضرت عمرو بن امیہ رَضِیَ اللہُ تَعَالٰی عَنْہُ نجاشی کے دربار میں پہنچے اور ان کو سلام کیا۔ انہوں نے بڑی خوش
اسلوبی سے سلام کا جواب دیا اور انہیں خوش آمدید کہا۔

جب دربار میں موجود تمام ارد گرد کھڑے لوگ بیٹھ گئے تو انہوں نے نجاشی کی خدمت میں نبی اکرم
ﷺ کا خط پیش کیا۔ انہوں نے خط کو انتہائی عقیدت کے ساتھ کھولا دیکھا کہ اس میں آپ نے اسلام قبول
کرنے کی دعوت دی ہے۔

نجاشی نے انتہائی محبت و عقیدت سے خط کو اپنی آنکھوں سے لگایا اور خط کے احترام میں اپنے تخت سے
نیچے اتر آئے اور پھر مجلس میں اپنے اسلام کے قبول کرنے کا اعلان کر دیا۔

”اللّٰهُ اَكْبَرُ وَلِلّٰهِ الْحَمْدُ سُبْحَانَ اللّٰهِ الْعَظِيمِ“ کلمہ شہادت پڑھتے ہوئے انہوں نے کھلم کھلا
سب کے سامنے یہ بات کہی!

اگر حالات سازگار ہوتے تو میں ابھی حضرت محمد ﷺ کے پاس پہنچتا آپ کا دیدار کرتا آپ کے
قدموں میں بیٹھتا۔

پھر انہوں نے نبی اکرم ﷺ کی خدمت اقدس میں جوابی خط لکھا جس میں اپنے اسلام قبول کرنے
کی کارگزاری لکھی۔

پھر حضرت عمرو بن امیہ ضمری رَضِیَ اللہُ تَعَالٰی عَنْہُ نے ایک دوسرا خط نجاشی کو دیا جس میں ابوسفیان بن حرب
کی بیٹی رملہ کے ساتھ حضور ﷺ کی شادی کا پیغام تھا۔

اُمّ المؤمنین (اُمّ حبیبہ) رملہ بنت ابی سفیان رَضِیَ اللہُ تَعَالٰی عَنْہَا کی ابتدائی داستان بڑی غم ناک ہے لیکن اس
داستان کا انجام بڑا خوش گوار ہے۔

آئیے ذرا اس داستان کی جھلک ملاحظہ فرمائیں۔

اُمّ المؤمنین حضرت اُمّ حبیبہ رَضِیَ اللہُ تَعَالٰی عَنْہَا کا قصہ

حضرت رملہ بنت ابی سفیان رَضِیَ اللہُ تَعَالٰی عَنْہَا نے اپنے ابا جان (قریش کے سردار) کے خداؤں (یعنی
بتوں) کا انکار کر دیا تھا۔ یہ اور ان کا خاوند عبید اللہ بن جحش ایک اللہ پر ایمان لے آئے جس کا کوئی شریک نہیں
اور اس کے نبی حضرت محمد ﷺ کی رسالت کی تصدیق کر دی۔

قریش نے ان دونوں میاں بیوی کو بہت تنگ کرنا شروع کر دیا وہ انہیں اذیت ناک سزائیں دینے لگے۔

یہاں تک کہ ان کا مکہ میں رہنا دشوار ہو گیا۔ یہ بھی اس قافلے میں شریک ہو گئے جو اپنے ایمان اور جان کو بچانے کے لیے حبشہ کے حکمران نجاشی کے پاس جا کر رہنے لگا تھا۔ انہیں بھی وہاں وہی امن و سکون اور چین نصیب ہوا تھا جو دوسرے مہاجرین کو ہوا تھا۔

حضرت اُمّ حبیبہ رَضِیَ اللہُ تَعَالٰی عَنْہَا نے یہ سمجھا کہ اب مشکل کی گھڑیاں ختم ہو گئیں، سکھ چین کا دور شروع ہو گیا لیکن تقدیر نے اپنے دامن میں کیا چھپا رکھا ہے؟ اور مستقبل میں ایک ایسا ہولناک واقعہ رونما ہونے والا ہے جو انہیں غم گین و حیران کر کے رکھ دے گا اس کا انہیں وہم و گمان ہی نہ تھا۔

ہوا یہ کہ ان کا خاوند عبید اللہ بن جحش مرتد ہو گیا اس نے عیسائیت قبول کر لی، اسلام اور اہل اسلام کا مذاق اڑانے لگا۔

شراب خانوں کا رخ کیا، بہت زیادہ شراب پینے لگا۔ شراب کی اسے ایسی عادت پڑی کہ کبھی اس کا دل ہی نہ بھرتا۔

حضرت اُمّ حبیبہ رَضِیَ اللہُ تَعَالٰی عَنْہَا کے سامنے اب تین صورتیں تھیں۔ پہلی یہ کہ خاوند کی بات مانتے ہوئے عیسائیت قبول کر لیں۔ اس سے دنیا کی رسوائی اور آخرت کا عذاب لازم آتا۔

دوسری صورت یہ تھی کہ وہ مکہ مکرمہ میں اپنے والد کے گھر واپس چلی جائیں جو کہ شرک اور کفر کا گڑھ تھا۔ اور تیسری صورت یہ تھی کہ طلاق لے کر حبشہ میں اکیلی ہی صبر و شکر کے ساتھ حالات کا مقابلہ کریں جب کہ چھوٹی بیٹی حبیبہ بھی ان کی گود میں تھی۔

آخر کار اللہ تعالیٰ کی رضا کو ہر چیز پر ترجیح دیتے ہوئے بھلے دنوں کی امید پر انہوں نے حبشہ میں ہی رہنے کا پختہ ارادہ کر لیا۔

نبی کریم ﷺ سے نکاح

حضرت اُمّ حبیبہ رَضِیَ اللہُ تَعَالٰی عَنْہَا کی دکھ بھری زندگی ابھی زیادہ نہیں گزری تھی کہ تھوڑے ہی عرصہ کے بعد خاوند نشے کی حالت میں چل بسا۔ عدت کے دن پورے ہوتے ہی اللہ تعالیٰ کی طرف سے خوشی اور خوش حالی کے حالات آئے۔

ایک روز صبح کے وقت ابھی سورج کی چمکیلی کرنوں نے صحن میں روشنی کی ہی تھی کہ گھر کے دروازے پر دستک ہوئی، دروازہ کھول کر دیکھا نجاشی کی باندی ابرہہ کھڑی مسکرا رہی ہیں۔ مسکراتے ہوئے سلام عرض کیا اور ساتھ ہی یہ پیغام دیا:

وَاِذَا هُدًى

”بادشاہ سلامت نے آپ کو سلام کہا ہے اور یہ خوش خبری دی ہے کہ رسول اللہ ﷺ نے آپ کو اپنے لیے بیوی کے طور پر منتخب کیا ہے اور نکاح کے لیے بادشاہ سلامت کو وکیل مقرر کیا ہے۔ آپ اپنی طرف سے جسے چاہیں وکیل بنادیں۔“

یہ خبر سن کر حضرت اُمّ حبیبہ رَضِیَ اللہُ تَعَالٰی عَنْہَا کی خوشی کی کوئی انتہا نہ رہی اور فرط مسرت سے انہیں خیر و برکت کی دعائیں دینے لگیں۔ ”اللہ تعالیٰ تمہیں خوش رکھے! تمہارے نصیب جاگتے رہیں، جیتی رہو، خوش رہو، آباد رہو، ہمیشہ خوشیاں تمہارے ساتھ رہیں۔“

پھر کہا: ”میری طرف سے خالد بن سعید بن عاص وکیل ہوں گے وہ میرے قریبی رشتہ دار ہیں۔“ حضرت اُمّ حبیبہ رَضِیَ اللہُ تَعَالٰی عَنْہَا کی رسول اکرم ﷺ کے ساتھ نکاح کی مجلس میں شرکت کے لیے حبشہ میں مقیم صحابہ کرام رَضِیَ اللہُ تَعَالٰی عَنْہُمْ نجاشی کے محل میں جمع ہوئے۔ سب کے وہاں اکٹھا ہونے پر حضرت نجاشی رَحِمَهُ اللہُ تَعَالٰی نے اللہ تعالیٰ کی حمد و ثنایان کی، پھر حاضرین کو آگاہ کرتے ہوئے یہ کہا:

”رسول اقدس ﷺ نے یہ پیغام بھیجا ہے کہ اُمّ حبیبہ کے نکاح کا آپ ﷺ کے ساتھ اہتمام کیا جائے، اس لیے آپ حضرات کو یہاں دعوت دی گئی ہے تاکہ آپ اس خوشی کی تقریب میں شریک ہوں اور میں نے رسول اکرم ﷺ کی نیابت کے فرائض انجام دیتے ہوئے چار سو دینار مہر مقرر کیا ہے۔“

پھر حضرت خالد بن سعید بن عاص رَضِیَ اللہُ تَعَالٰی عَنْہُ کھڑے ہوئے، اللہ تعالیٰ کی تعریف بیان کی، اللہ کی مدد طلب کی اور رسول اللہ ﷺ کی خواہش کا احترام کرتے ہوئے اُمّ حبیبہ رَضِیَ اللہُ تَعَالٰی عَنْہَا کا رسول اکرم ﷺ کے ساتھ نکاح کیا اور کہا: ”اللہ تعالیٰ اپنے رسول اقدس (ﷺ) کے لیے ان کی رفیقہ حیات کو باعث برکت بنائے اور ان کی خوش نصیبی پر میں انہیں مبارک باد دیتا ہوں۔“

حضرت نجاشی رَحِمَهُ اللہُ تَعَالٰی نے اپنے بحری بیڑے میں سے دو کشتیاں تیار کیں اور ان پر اُمّ المؤمنین اُمّ حبیبہ بنت ابی سفیان ان کی بیٹی حبیبہ اور حبشہ میں پناہ گزین صحابہ اور ان حبشی باشندوں رَضِیَ اللہُ تَعَالٰی عَنْہُمْ کو مدینہ منورہ روانہ کیا جو اللہ اور اس کے رسول ﷺ پر ایمان لاتے ہوئے دائرہ اسلام میں داخل ہو چکے تھے۔

حبشہ کے مسلمانوں کا دلی شوق تھا کہ وہ نبی اقدس ﷺ کی زیارت کریں، ان سے فیض حاصل کریں اور ان کے پیچھے نمازیں پڑھیں۔ اس قافلے کا امیر حضرت جعفر بن ابی طالب رَضِیَ اللہُ تَعَالٰی عَنْہُ کو مقرر کیا گیا۔

اس موقع پر اُمّ المؤمنین حضرت اُمّ حبیبہ رَضِیَ اللہُ تَعَالٰی عَنْہَا کی خدمت میں بطور تحفہ وہ تمام قیمتی عطریات پیش کئے گئے جو نجاشی کی بیگمات کی ملکیت تھیں۔ قیمتی تحائف رسول اقدس ﷺ کی خدمت میں پیش کرنے کے لیے امیر قافلہ کے سپرد کئے گئے۔

ان تحائف میں تین عمدہ اور خوب صورت چھڑیاں تھیں۔ "ان میں سے ایک چھڑی رسولِ اقدس ﷺ نے اپنے لیے رکھ لی دوسری حضرت عمر بن خطاب رَضِیَ اللہُ تَعَالٰی عَنْہُ کو دے دی اور تیسری حضرت علی بن ابی طالب رَضِیَ اللہُ تَعَالٰی عَنْہُ کو عنایت کر دی۔

بسا اوقات حضرت بلال رَضِیَ اللہُ تَعَالٰی عَنْہُ وہ چھڑی پکڑ کر آگے آگے چلتے جو آپ ﷺ نے اپنے لیے رکھ لی تھی۔ رسولِ اقدس ﷺ اور حضرت بلال رَضِیَ اللہُ تَعَالٰی عَنْہُ دورانِ سفر اس چھڑی کو استعمال کرتے۔ جہاں مسجد نہ ہوتی وہاں اس سے قبلہ کا تعین کرنے کے لیے لکیر لگاتے۔ عیدین اور نمازِ استسقاء (بارش طلب کرنے کی نماز) کے وقت ساتھ لے جاتے۔

حضرت بلال رَضِیَ اللہُ تَعَالٰی عَنْہُ یہ چھڑی تھامے کئی مرتبہ صدیق اکبر رَضِیَ اللہُ تَعَالٰی عَنْہُ کے آگے آگے بھی چلے، حضرت عمر بن خطاب رَضِیَ اللہُ تَعَالٰی عَنْہُ کے دورِ خلافت میں حضرت بلال رَضِیَ اللہُ تَعَالٰی عَنْہُ کے ہاتھ میں یہی چھڑی ہوا کرتی تھی۔ اس کے بعد یہ سعد قرظی کے پاس چلی گئی۔

نجاشی نے نبی اکرم ﷺ کو سونے کی ایک انگوٹھی بطور تحفہ دی لیکن آپ نے یہ انگوٹھی اپنی نواسی امامہ بنت زینب رَضِیَ اللہُ تَعَالٰی عَنْہَا کو پہنا دی۔

حضرت نجاشی رَحِمَهُ اللہُ تَعَالٰی کی وفات

فتح مکہ سے تھوڑا عرصہ پہلے حضرت اصمہ نجاشی رَحِمَهُ اللہُ تَعَالٰی کو پیارے ہو گئے۔ رسولِ اقدس ﷺ نے وفات کی خبر سن کر صحابہ کرام رَضِیَ اللہُ تَعَالٰی عَنْہُمْ کو نمازِ جنازہ پڑھنے کے لیے بلایا اور فرمایا:

”(إِنَّ أَخَاكُمْ (أَصْحَمَةَ) النَّجَاشِيَّ قَدْ تُوَفِّيَ فَصَلُّوا عَلَيْهِ)

ثُمَّ أَمَّهُمْ: فَصَلُّوا عَلَيْهِ صَلَاةَ الْغَائِبِ.

مَعَ أَنَّ الرَّسُولَ عَلَيْهِ الصَّلَاةُ وَالسَّلَامُ لَمْ يُصَلِّ عَلَى غَائِبٍ قَبْلَ النَّجَاشِيِّ، وَلَا بَعْدَهُ“

ترجمہ: ”تمہارے بھائی اصمہ نجاشی وفات پا گئے ہیں۔ آپ نے امامت کی اور سب نے غائبانہ نماز جنازہ پڑھی۔ اور حضور ﷺ نے حضرت نجاشی کے علاوہ نہ پہلے کسی کی غائبانہ نماز جنازہ پڑھائی نہ بعد میں۔“

”رَضِيَ اللَّهُ عَنْ (أَصْحَمَةَ) النَّجَاشِيِّ، وَأَرْضَاهُ.....“

ترجمہ: ”اللہ تعالیٰ اصمہ نجاشی سے راضی ہو گیا اور اللہ نے انہیں راضی کر دیا اور سدا بہار جنتوں

میں جگہ عطا کی۔“

انہوں نے مظلوم مسلمانوں کی مدد کی، خوف زدہ اہل ایمان کی امید بڑھائی اور ان کا حوصلہ بلند کیا۔ اس خدمت سے محض اللہ اور اس کے رسول کو راضی کرنا مقصود تھا۔

مَذَکِرَہ

سُؤَال: حضرت نجاشی رَحِمَهُ اللہُ تَعَالٰی کا اصل نام کیا تھا؟

سُؤَال: حضرت نجاشی رَحِمَهُ اللہُ تَعَالٰی کے بادشاہ بننے کا واقعہ بیان کیجئے؟

سُؤَال: عمرو بن عاص کے سوال ”نئے دین کی ایجاد“ کے جواب میں حضرت جعفر بن ابی طالب رَضِیَ اللہُ تَعَالٰی عَنْہُ نے نجاشی کے سامنے کیا خطبہ دیا؟

سُؤَال: کیا اُمّ المؤمنین حضرت اُمّ حبیبہ رَضِیَ اللہُ تَعَالٰی عَنْہَا کی غم ناک داستان آپ کو یاد ہے؟

سُؤَال: حضرت نجاشی رَحِمَهُ اللہُ تَعَالٰی کے انتقال کے وقت رسول اللہ ﷺ نے کیا ارشاد فرمایا تھا؟



www.ahlehaq.org

حضرت ابوالعالیہ رفیع بن مہران رَحِمَهُمُ اللہُ تَعَالٰی

”لَمْ يَكُنْ هُنَاكَ أَحَدٌ أَعْلَمُ بِالْقُرْآنِ بَعْدَ الصَّحَابَةِ مِنْ أَبِي الْعَالِيَةِ، ثُمَّ يَلِيهِ سَعِيدُ بْنُ جُبَيْرٍ“

(ابوبکر بن داود)

ترجمہ: ”صحابہ رَضِیَ اللہُ تَعَالٰی عَنْہُمْ کے بعد ابوالعالیہ سے بڑھ کر قرآن کا کوئی دوسرا عالم دیکھائی نہ دیتا تھا ان کے بعد سعید بن جبیر کا نام آتا ہے۔“

حضرت رفیع بن مہران رَحِمَهُمُ اللہُ تَعَالٰی جن کی کنیت ابوالعالیہ ہے، ملت اسلامیہ میں ایسے لوگ کم پیدا ہوتے ہیں۔

آپ علماء اور محدثین کے امام تھے تابعین میں کتاب اللہ اور حدیث رسول ﷺ کے سب سے بڑے عالم، قرآن کریم کے علوم اور اس کے مطلب و مفہوم کی گہرائی تک پہنچنے میں سب سے بڑھ کر صلاحیت اور مہارت رکھنے والے تھے۔

آئیے! ان کی داستان سے چند اوراق ملاحظہ کریں۔

حضرت رفیع بن مہران رَحِمَهُمُ اللہُ تَعَالٰی کے حالات

حضرت رفیع بن مہران رَحِمَهُمُ اللہُ تَعَالٰی ایران میں پیدا ہوئے، وہیں پلے بڑھے اور جوان ہوئے، جب مسلمانوں نے ایران کی طرف رخ کیا تا کہ اس کے باشندوں کو کفر کے اندھیروں سے نکال کر اسلام کی روشنی سے آشنا کر دیں تو اس وقت حضرت رفیع رَحِمَهُمُ اللہُ تَعَالٰی جوان تھے۔

اس جنگ میں اسلامی لشکر کو غلبہ حاصل ہوا اور بہت سے ایرانی گرفتار ہوئے ان جنگی قیدیوں میں حضرت رفیع بن مہران رَحِمَهُمُ اللہُ تَعَالٰی بھی شامل تھے۔ اس گرفتاری کی برکت سے ان کو اسلام کی خوبیوں سے واقفیت ہوئی اور انہوں نے گہری نظر سے بت پرستی اور اللہ کی عبادت دونوں پر غور کیا۔ ایرانی قیدی بڑی تیزی سے اسلام قبول کرنے لگے، قرآن مجید کو سمجھنے میں دل چسپی لینے لگے اور حدیث رسول ﷺ کے علم سے سیراب ہونے لگے۔

حضرت رفیع بن مہران رَحِمَهُمُ اللہُ تَعَالٰی اس دور کی ایک جھلک بیان کرتے ہوئے فرماتے ہیں:

”میں اور میری قوم کے چند افراد مجاہدین کے ہاتھوں قید ہوئے۔ بصرہ چھاؤنی میں مسلمانوں کی قید میں غلامی کے دن گزار رہے تھے، تھوڑے ہی عرصے کے بعد ہم اللہ تعالیٰ پر ایمان لے آئے اور اللہ تعالیٰ کی کتاب قرآن حکیم کو زبانی یاد کرنا شروع کر دیا، ہم میں سے کچھ لوگ اپنے مالکوں کو ٹیکس ادا کرتے تھے اور دوسرے ان کی خدشات پر مامور تھے۔ میں بھی ان میں شامل تھا۔

ہم قرآن کریم ہر رات ختم کر لیا کرتے تھے لیکن جب ہمیں اس میں مشکل پیش آنے لگی تو ہم دو راتوں میں ختم کرنے لگے، جب یہ بھی دشوار ہو گیا تو تین راتوں میں ختم کرتے لیکن جب ہمیں یہ بھی مشکل محسوس ہونے لگا تو ہم نے اس کا بعض صحابہ کرام (رَضِیَ اللہُ تَعَالٰی عَنْہُمْ) سے تذکرہ کیا تو انہوں نے فرمایا:

”ہفتے میں ایک مرتبہ قرآن مجید مکمل کر لیا کرو۔ اس کے بعد ہم رات کو قرآن حکیم بھی پڑھتے اور آرام بھی کرتے۔“

حضرت رفیع بن مہران رَحِمَهُمُ اللہُ تَعَالٰی بنو تمیم کی ایک متقی، پرہیزگار، دانش مند، اور رحم دل خاتون کے غلام تھے۔

دن میں ان کے گھریلو کام بھی کرتے اور آرام بھی کرتے، فراغت کے وقت لکھنے پڑھنے میں مصروف رہتے، دن کا کچھ حصہ دینی علوم حاصل کرنے میں گزارتے۔

غلامی سے آزادی

ایک روز جمعہ کے دن حضرت رفیع رَحِمَهُمُ اللہُ تَعَالٰی نے بڑی تسلی سے وضو کیا پھر اپنی آقا سے باہر جانے کی اجازت طلب کی۔

آقا نے پوچھا: ”کہاں جانے کا ارادہ ہے؟“

کہا: ”مسجد جانا چاہتا ہوں“

آقا نے پوچھا: ”کون سی مسجد جانا چاہتے ہو؟“

کہا: ”جامع مسجد جانے کا خیال ہے۔“

آقا نے کہا: ”چلئے میں بھی آپ کے ساتھ چلتی ہوں۔“

دونوں گھر سے نکلے ایک ساتھ مسجد میں داخل ہوئے۔ حضرت رفیع رَحِمَهُمُ اللہُ تَعَالٰی کو قطعاً معلوم نہ تھا

کہ ان کی آقا آج ان کے ساتھ مسجد کیوں آئی ہے۔

جب مسجد لوگوں سے کچا کھچ بھر گئی۔ امام منبر پر خطبہ دینے کے لیے بیٹھ گئے تو حضرت رفیع رَحِمَهُمُ اللہُ تَعَالٰی

کی مالکہ نے ان کا ہاتھ پکڑ کر بلند کیا اور کہا:

”لوگو! گواہ رہنا میں نے اپنے اس غلام کو اللہ تعالیٰ کی رضا کے لیے آزاد کر دیا ہے۔

میں اس عمل کے ذریعے اللہ تعالیٰ کی خوش نودی، ثواب اور اپنے گناہوں کی معافی چاہتی ہوں۔“

پھر ان کی طرف دیکھتے ہوئے یہ دعا کی:

”اَللّٰهُمَّ اِنِّیْ اَدَّخِرُهُ عِنْدَكَ لِیَوْمٍ لَا یَنْفَعُ فِیْهِ مَالٌ وَلَا بَنُوْنَ.....“

ترجمہ: ”اے اللہ! میں اس عمل کو تیرے ہاں اس دن کے لیے ذخیرہ بناتی ہوں جس دن نہ مال

فائدہ دے گا نہ ہی اولاد۔“

نماز جمعہ ختم ہونے کے بعد حضرت رفیع بن مہران رَحِمَهُمُ اللہُ تَعَالٰی غلامی سے آزاد ہو کر اپنی نئی منزل کی

طرف روانہ ہو گئے اور معزز آقا (خاتون) اپنے گھر واپس آ گئی۔

صحابہ کرام رَضِیَ اللہُ تَعَالٰی عَنْہُمْ سے ملاقات اور تحصیل علم

حضرت رفیع بن مہران رَحِمَهُمُ اللہُ تَعَالٰی اسی روز مدینہ کی طرف روانہ ہو گئے وہاں پہنچ کر حضرت صدیق اکبر

رَضِیَ اللہُ تَعَالٰی عَنْہُ سے ملاقات کا شرف حاصل ہوا، چند روز بعد حضرت صدیق اکبر رَضِیَ اللہُ تَعَالٰی عَنْہُ اللہ کو پیارے

ہو گئے۔ ان کی وفات کے بعد حضرت رفیع بن مہران رَحِمَهُمُ اللہُ تَعَالٰی امیر المؤمنین حضرت عمر بن خطاب

رَضِیَ اللہُ تَعَالٰی عَنْہُ کے ساتھ بیٹھا کرتے تھے، اس طرح انہیں حضرت عمر بن خطاب رَضِیَ اللہُ تَعَالٰی عَنْہُ کو قرآن حکیم

سنانے اور ان کے پیچھے نمازیں پڑھنے کی سعادت بھی حاصل ہوئی۔

حضرت ابوالعالیہ رفیع بن مہران رَحِمَهُمُ اللہُ تَعَالٰی قرآن و حدیث کا علم حاصل کرنے میں مکمل طور پر

مصروف ہو گئے۔

ان تابعین کرام رَحِمَهُمُ اللہُ تَعَالٰی سے احادیث سنتے جو بصرہ میں رہتے تھے، لیکن ان کا دلی شوق یہ تھا کہ

حدیث سننے میں اس سے بڑھ کر مضبوط واسطہ اختیار کیا جائے۔

اس لیے وہ اکثر و بیشتر مدینہ منورہ کا سفر اختیار کرتے تاکہ وہاں موجود صحابہ کرام سے رَضِیَ اللہُ تَعَالٰی عَنْہُمْ براہ

راست احادیث رسول عَلَیْہِ السَّلَامُ سننے کا شرف حاصل کیا جائے۔ اس طرح انہیں حضرت عبداللہ بن مسعود،

حضرت ابی بن کعب حضرت ابویوب انصاری، حضرت ابو ہریرہ، اور حضرت عبداللہ بن عباس رَضِیَ اللہُ تَعَالٰی عَنْہُمْ سے

حدیث کا علم حاصل کرنے کی سعادت نصیب ہوئی۔

حضرت ابوالعالیہ رفیع بن مہران رَحِمَهُمُ اللہُ تَعَالٰی نے علم حدیث حاصل کرنے کے لیے مدینہ منورہ میں

موجود صحابہ کرام رَضِیَ اللّٰہُ تَعَالٰی عَنْہُمْ کو ہی کافی نہ سمجھا، بل کہ دیگر مقامات پر بھی پہنچے جہاں اصحاب رسول عَلَیْہِ السَّلَام موجود تھے، جب انہیں پتہ چلتا کہ کسی دور دراز مقام پر علمی شخصیت موجود ہے تو وہ ان کی زیارت کے لیے سفر کا سامان باندھتے۔ خواہ کتنا ہی کٹھن راستہ ہوتا اس پر چلنے کے لیے تیار ہو جاتے۔ جب منزل پر پہنچتے سب سے پہلے اس شخص کے پیچھے نماز ادا کرتے۔

جب یہ دیکھتے کہ وہ شخص نماز صحیح انداز سے ادا نہیں کر رہا تو اپنے دل میں سوچتے کہ جو شخص نماز میں سستی کرتا ہے وہ دیگر فرائض میں اور زیادہ سست ہوگا، پھر وہ اپنی چھڑی پکڑتے اس سے ملاقات کئے بغیر واپس لوٹ جاتے۔

ایک وقت ایسا آیا کہ حضرت ابوالعالیہ رفیع بن مہران رَحِمَهُمُ اللّٰہُ تَعَالٰی علم کے اعلیٰ درجے پر فائز ہو گئے، علمی میدان میں اپنے زمانے کے تمام لوگوں پر فوقیت لے گئے۔ ان کے متعلق ایک ساتھی نے کہا: ”میں نے ایک روز ابوالعالیہ کو وضو کرتے ہوئے دیکھا، پانی کے قطرے ان کے چہرے اور ہاتھوں سے موتیوں کی طرح گر رہے تھے۔ طہارت و پاکیزگی کی وجہ سے ان کے تمام اعضاء چمک رہے تھے۔ میں نے انہیں سلام عرض کرتے ہوئے کہا: اللہ تعالیٰ توبہ کرنے والوں اور پاکیزہ رہنے والوں کو پسند کرتا ہے۔“ انہوں نے کہا:

”لَيْسَ الْمُتَطَهِّرُونَ الَّذِينَ يَتَطَهَّرُونَ بِالْمَاءِ مِنَ الدَّنِّ.....

وَإِنَّمَا هُمُ الَّذِينَ يَتَطَهَّرُونَ بِالتَّقْوَى مِنَ الذُّنُوبِ.“

ترجمہ: ”بھائی جان! پاکیزہ وہ نہیں ہوتے جو پانی سے اپنی میل کچیل صاف کرتے ہیں، حقیقت

میں پاکیزہ وہ لوگ ہوتے ہیں جو گناہوں سے بچتے ہیں۔“

میں نے ان کی بات پر دھیان دیا اور یہ محسوس کیا کہ وہ سچ کہتے ہیں اور میں غلطی پر ہوں۔ میں نے کہا:

”اللہ آپ کو جزائے خیر عطا کرے! اور آپ کے علم و فہم میں اضافہ فرمائے۔“

حضرت ابوالعالیہ رَحِمَهُمُ اللّٰہُ تَعَالٰی اکثر و بیشتر لوگوں کو علم حاصل کرنے کی ترغیب دلاتے اور انہیں علم کے

راستے پر لانے کے لیے غور و فکر کرتے رہتے۔

وہ کہا کرتے تھے:

”رَوْضُوا أَنْفُسَكُمْ عَلَى تَلَقِّي الْعِلْمِ، وَأَكْثَرُوا مِنَ السُّؤَالِ عَنْهُ“

ترجمہ: ”لوگو! علم حاصل کرنے کے لیے اپنے آپ کو فرماں بردار بناؤ اور مسائل دریافت کرنے

کے لیے زیادہ سے زیادہ سوال کیا کرو۔“

”وَاعْلَمُوا أَنَّ الْعِلْمَ لَا يَخْفِضُ جَنَاحِيهِ لِمُسْتَحٍ، أَوْ مُتَكَبِّرٍ“
 تَرْجَمَہ: ”اور یہ بات ذہن نشین کرلو کہ علم اپنے پروں کو شرمیلے اور متکبر (شخص) کے سامنے نہیں
 بچھاتا۔“

”فَالْمُسْتَحِي لَا يَسْأَلُ لِحَيَاتِهِ“

تَرْجَمَہ: ”شرمیلے اپنی شرم و حیا کی وجہ سے سوال نہیں کرتا۔“

”وَالْمُتَكَبِّرُ لَا يَسْأَلُ لِكِبْرِيَّتِهِ“

تَرْجَمَہ: ”متکبر اپنے تکبر اور فخر کی وجہ سے مسائل دریافت نہیں کرتا۔“

حضرت رفیع بن مہران رَحِمَهُمُ اللہُ تَعَالٰی اپنے شاگردوں کو علم حاصل کرنے، اس کے احکامات پر عمل کرنے
 اور بدعت کرنے والوں سے الجھنے سے منع کیا کرتے تھے۔

وہ فرمایا کرتے تھے: ”قرآن سیکھو، جب تم قرآن کا علم حاصل کرلو تو پھر اس سے بے رغبتی اختیار نہ کرو۔

سیدھے راستے کو لازم پکڑو، یاد رکھو! اسلام ہی سیدھا راستہ ہے۔

نفس کی خواہشات سے بچ کر رہو، وہ تمہارے درمیان دشمنی اور بغض پیدا کر دیں گی۔

صحابہ کرام رَضِيَ اللہُ تَعَالٰی عَنْہُمْ کے طرز زندگی سے نہ پھرو۔“

طلبہ کو حفظ قرآن کا آسان طریقہ سمجھاتے ہوئے فرمایا کرتے تھے: ”قرآن حکیم کی پانچ پانچ آیات زبانی
 یاد کیا کرو! اس طرح تمہارے ذہنوں پر بوجھ نہیں پڑے گا۔ یہ طریقہ قرآن مجید حفظ کرنے کے لیے آسان
 ہے۔“

سمجھانے کا انداز

حضرت ابوالعالیہ رَحِمَهُمُ اللہُ تَعَالٰی صرف معلم ہی نہیں تھے بل کہ وہ ایک بہترین سرپرست بھی تھے، وہ
 اپنے شاگردوں کو علم، حق تعالیٰ کی معرفت اور دین و عقل کی دولت سے مالا مال کر دیتے تھے، ان کو اچھی نصیحتیں
 کرتے تھے۔

نصیحت آموز گفتگو کرتے ہوئے اکثر اوقات دو چیزوں کا ملا کر تذکرہ کرتے، مثال کے طور پر ان کی گفتگو
 کا انداز یہ ہوتا۔

”إِنَّ اللَّهَ قَضَىٰ عَلَىٰ نَفْسِهِ أَنْ مَنْ أَمِنَ بِهِ هَذَاهُ.....“

تَرْجَمَہ: ”بلاشبہ اللہ نے خود اپنے اوپر لازم قرار دیا ہے کہ جو اس پر ایمان لایا اللہ نے اسے ہدایت

دی۔“

جیسا کہ اللہ رب العزت کا ارشاد ہے۔

﴿وَمَنْ يُؤْمِنْ بِاللَّهِ يَهْدِ قَلْبَهُ ۖ﴾^۱

ترجمہ: ”اور جو اللہ پر ایمان لاتا ہے تو وہ اس کے دل کو ہدایت دیتا ہے۔“

﴿وَأَنَّ مَنْ تَوَكَّلَ عَلَيْهِ كَفَاهُ.....﴾

ترجمہ: ”اور جس نے اللہ تعالیٰ پر بھروسہ کیا وہ اس کے لیے کافی ہوا۔“

جیسا کہ ارشاد باری تعالیٰ ہے:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ ۖ﴾^۲

ترجمہ: ”اور جو اللہ پر بھروسہ کرتا ہے تو وہ اس کے لیے کافی ہو جاتا ہے۔“

﴿وَأَنَّ مَنْ أَقْرَضَهُ جَازَاهُ.....﴾

ترجمہ: ”اور حقیقت یہ ہے کہ جس نے اسے قرضہ دیا وہ اسے بدلہ دیتا ہے۔“

جیسا کہ اللہ عز وجل کا ارشاد ہے:

﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَاعِفَهُ لَهُ أَضْعَافًا كَثِيرَةً ۖ﴾^۳

ترجمہ: ”ایسا بھی کوئی ہے جو اللہ تعالیٰ کو اچھا قرض دے پس اللہ تعالیٰ اسے بہت بڑھا چڑھا کر

عطا فرمائے۔“

﴿وَأَنَّ مَنْ دَعَاهُ أَجَابَهُ.....﴾

ترجمہ: ”اور جس نے اللہ سے دعا کی اس نے اس کی دعا کو قبول کیا۔“

جیسا کہ اللہ تعالیٰ کا ارشاد ہے:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۖ﴾^۴

ترجمہ: ”ہر پکارنے والے کی پکار کو جب کبھی وہ مجھے پکارے قبول کرتا ہوں۔“

وہ اپنے شاگردوں سے کہا کرتے تھے:

”اللہ کی اطاعت اختیار کرو اور اطاعت گزاروں کے ساتھ حسن سلوک سے پیش آؤ۔ نافرمانی سے بچو اور

اللہ کی نافرمانی کرنے والوں سے بھی دور رہو، پھر نافرمانوں کا معاملہ اللہ تعالیٰ کے سپرد کرو! اگر وہ چاہے انہیں

عذاب دے یا چاہے انہیں بخش دے۔

۱ بقرہ: ۱۸۶

۲ بقرہ: ۲۴۵

۳ طلاق: ۳

۴ تغابن: ۱۱

وہ یہ بھی فرمایا کرتے تھے:

جب تم کسی ایسے شخص کو دیکھو کہ وہ اپنی بڑائی بیان کرتے ہوئے ہر ایک سے یہ کہتا پھرتا ہے کہ میں اللہ تعالیٰ کے لیے محبت کرتا ہوں اور اللہ تعالیٰ ہی کے لیے دشمنی کرتا ہوں۔ میں ہر کام میں اللہ تعالیٰ کی رضا کو ترجیح دیتا ہوں اور اللہ تعالیٰ کے خوف کی وجہ سے گناہوں سے بچتا ہوں۔ تو تم اس کی بات کی طرف دھیان نہ دیا کرو کیوں کہ مخلص لوگ اپنی نیکی کا ڈھنڈورا نہیں پیٹا کرتے۔“

جنگی کاروائیاں آپ کا محبوب مشغلہ

حضرت ابوالعالیہ رَحِمَهُ اللہُ تَعَالٰی صرف عالم، عامل اور واعظ ہی نہ تھے بل کہ وہ میدانِ جہاد کے شہسوار بھی تھے۔

وہ مجاہدین کے شانہ بشانہ جہاد کے میدانوں میں اپنا قیمتی وقت گزارا کرتے تھے، یا دشمن کی سرحد پر پہرے دار کی حیثیت سے فرائض سرانجام دیا کرتے تھے۔ انہوں نے جہاد کے لیے مشرق و مغرب کا سفر اختیار کیا۔ سرزمینِ شام میں روم کی لڑائی میں شریک ہوئے۔

اور اسی طرح ایران، ترکی اور روس میں لڑی گئی جنگوں میں شریک ہوئے۔ یہ پہلی عظیم الشان شخصیت ہیں جنہوں نے ان علاقوں میں اذان کی آواز بلند کی۔

وہ خود فرماتے ہیں:

”جب حضرت علی اور امیر معاویہ رَضِیَ اللہُ تَعَالٰی عَنْہُمَا کے درمیان جنگ اپنے عروج پہ تھی میں اس وقت چاق و چوبند تھا، جنگی کاروائیوں میں حصہ لینا میرا محبوب مشغلہ تھا۔ میں شریک ہونے کے لیے تیار ہوا، میدان میں آیا دیکھا کہ دونوں طرف سے نعرۂ تکبیر کی آوازیں گونج رہی ہیں، شور و غل اور چیخ و پکار کا عالم یہ ہے کہ کان پڑی آواز سنائی نہ دیتی۔ میرے دل میں آیا کہ اب کیا کروں؟ کس کے خلاف لڑوں؟ کس پر ہتھیار سے وار کروں؟ دونوں طرف اپنے ہی بھائی ہیں۔ اپنے ہی پیارے ہیں، مسلمان ہیں، مؤمن ہیں یہ خیال آتے ہی واپس گھر لوٹ آیا۔“

آپ کا صحابہ کرام رَضِیَ اللہُ تَعَالٰی عَنْہُمْ کے ہاں مقام و مرتبہ

حضرت ابوالعالیہ رَحِمَهُ اللہُ تَعَالٰی کو زندگی بھر اس بات کا افسوس ہی رہا کہ انہیں رسول اللہ ﷺ کی زیارت اور ملاقات کا شرف حاصل نہ ہو سکا۔ اس کی تلافی کے لیے ان کی کوشش یہ رہتی کہ ان صحابہ کرام

رَضِیَ اللہُ تَعَالٰی عَنْہُمْ کی خدمت میں حاضری دی جائے جنہیں رسول اقدس ﷺ کے ساتھ زیادہ سے زیادہ قریب رہنے کا شرف حاصل رہا ہے۔ حضرت ابو العالیہ رَحِمَهُمُ اللہُ تَعَالٰی انہیں ترجیح دیتے اور ان سے محبت کرتے۔ صحابہ کرام رَضِیَ اللہُ تَعَالٰی عَنْہُمْ بھی ان کے ساتھ ترجیحی سلوک کرتے اور محبت سے پیش آتے۔

ایک مرتبہ کا واقعہ ہے کہ حضرت عبداللہ بن عباس رَضِیَ اللہُ تَعَالٰی عَنْہُما کو جب حضرت علی رَضِیَ اللہُ تَعَالٰی عَنْہُ نے بصرہ کا گورنر بنایا تو یہ حضرت عبداللہ بن عباس رَضِیَ اللہُ تَعَالٰی عَنْہُ کے پاس گئے، انہوں نے انہیں والہانہ انداز میں خوش آمدید کہا اور اپنی دائیں طرف تخت پر بٹھایا۔ اس وقت مجلس میں قریشی سردار بھی موجود تھے۔ وہ ایک دوسرے کی طرف ترچھی آنکھوں سے دیکھنے لگے، آپس میں کھسر پھسر کرنے لگے اور ایک دوسرے سے کہنے لگے:

”دیکھا عبداللہ بن عباس نے اس غلام کو اپنے ساتھ تخت پر بٹھالیا ہے جب کہ ہم نیچے عام لوگوں کے ساتھ بیٹھے ہیں۔“

جب حضرت عبداللہ بن عباس رَضِیَ اللہُ تَعَالٰی عَنْہُما نے انہیں آپس میں اشارے کرتے اور باتیں کرتے ہوئے دیکھا تو سمجھ گئے کہ یہ آپس میں کیا باتیں کر رہے ہیں چناں چہ ان کی طرف متوجہ ہوئے اور فرمایا:

”إِنَّ الْعِلْمَ يَزِيدُ الشَّرِيفَ شَرَفًا، وَيَرْفَعُ قَدْرَ أَهْلِهِ بَيْنَ النَّاسِ، وَيُجْلِسُ الْمَمَالِيكَ عَلَى الْأَسِرَّةِ“

ترجمہ: ”علم معزز انسان کی عزت میں اضافہ کرتا ہے اور لوگوں میں اس کا مرتبہ مزید بلند ہو جاتا ہے اور غلاموں کو تخت نشین بنا دیتا ہے۔“

خادم رسول عَلِيٍّ صَلَّی اللہُ عَلَیْہِ وَاٰلِہٖ وَسَلَّم حضرت انس بن مالک رَضِیَ اللہُ تَعَالٰی عَنْہُ سے حضرت ابو العالیہ رَحِمَهُمُ اللہُ تَعَالٰی کے بڑے گہرے تعلقات تھے۔

ایک روز حضرت انس بن مالک رَضِیَ اللہُ تَعَالٰی عَنْہُ نے انہیں سیب دیا۔ آپ نے ان کے ہاتھ سے سیب لیا اور اسے چومنا شروع کر دیا اور بار بار یہ فرمانے لگے: ”یہ کیسا پیارا سیب ہے جس نے ان ہاتھوں کو چھوا ہے جو ہاتھ رسول اقدس ﷺ کے ہاتھوں سے لگے۔“

قرآن مجید سے عشق

ایک مرتبہ کا واقعہ ہے کہ حضرت ابو العالیہ رَحِمَهُمُ اللہُ تَعَالٰی نے اللہ کی راہ میں جہاد کا ارادہ کیا، مجاہدین کے ساتھ جانے کے لیے تیار ہی ہوئے ہی تھے کہ یوں میں شدید درد ہونے لگا، آہستہ آہستہ درد میں اضافہ

ہونے لگا، طبیب کو بلایا گیا، انہوں نے جائزہ لیتے ہوئے کہا:
 ”انہیں ایک ایسی بیماری لگ چکی ہے جو اندر سے گوشت کو ختم کئے جا رہی ہے۔ اندیشہ ہے کہ اگر اس کو
 یہیں قابو نہ کیا گیا تو پورے جسم میں پھیل جائے گی۔ بہتر ہے کہ ٹانگ کاٹ دی جائے تاکہ بیماری آگے نہ
 پھیلے۔“

حضرت ابوالعالیہ رَحِمَهُمُ اللہُ تَعَالٰی نے مجبوراً ٹانگ کاٹنے کی اجازت دے دی۔
 طبیب نے چمڑا کاٹنے اور ہڈی چیرنے یعنی آپریشن کے آلات منگوا لیے اور کہا:
 ”جناب اگر آپ چاہیں تو کوئی نشہ آور دوائی پلا دیں تاکہ آپ کو زیادہ تکلیف محسوس نہ ہو؟“
 آپ نے فرمایا:

”اگر میں اس سے بہتر طریقہ آپ کو بتاؤں تو؟“

طبیب نے پوچھا وہ کیا؟

آپ نے فرمایا:

کسی ایسے قاری صاحب کو بلاؤ جو بہت عمدہ انداز میں قرآن حکیم کی تلاوت کرتے ہوں۔ وہ میرے
 پاس بیٹھ کر قرآن پڑھنا شروع کر دیں، جب تم دیکھو کہ میرا چہرہ سرخ ہو چکا ہے، آنکھیں آسمان کی طرف اٹھ
 چکی ہیں، پلکوں نے جھپکنا چھوڑ دیا ہے تو پھر تم اپنا کام شروع کر دینا۔ جس طرح چاہو ٹانگ کاٹ دینا۔
 طبیب نے ایسے ہی کیا۔ جب تلاوت سنتے سنتے ان پر وہ کیفیت طاری ہو گئی تو طبیب نے ٹانگ کاٹ
 دی، جب ہوش آیا تو طبیب نے پوچھا:

”آپ کو ٹانگ کاٹتے وقت تکلیف نہیں ہوئی؟“

فرمانے لگے: ”اللہ کی محبت کی ٹھنڈک میری رگ رگ میں پہنچ چکی تھی۔ جس کی وجہ سے مجھے کوئی تکلیف
 محسوس نہیں ہوئی۔ ہڈی کاٹنے والی آری کی حرارت کو کتاب اللہ کی لذت اور مٹھاس نے ختم کر دیا تھا۔“
 پھر انہوں نے اپنی کٹی ہوئی ٹانگ کو پکڑا اس کی طرف دیکھتے ہوئے کہنے لگے:

”إِذَا لَقِيتُ رَبِّي يَوْمَ الْقِيَامَةِ وَسَلَّانِي: هَلْ مَشَيْتُ بِكَ مُنْذُ أَرْبَعِينَ سَنَةً إِلَى
 مُحَرَّمٍ؟.....“

أَوْ مَسَسْتُ بِكَ غَيْرَ مُبَاحٍ؟.....“

ترجمہ: ”قیامت کے روز جب میں اپنے رب سے ملوں گا میرا رب مجھ سے پوچھے گا: کیا میں
 چالیس سال کے عرصے میں تیرے ساتھ کسی حرام کام کی طرف چل کر گیا؟“

”لَا قَوْلَ: لَا“

وَأَنَا صَادِقٌ فِيمَا أَقُولُ إِنْ شَاءَ اللَّهُ“

ترجمہ: ”میں یہ جواب دوں گا کہ بالکل نہیں! اور اللہ کے فضل و کرم سے میں اپنی اس بات میں سچا ہوں گا۔“

وفات

حضرت ابو العالیہ رَحِمَهُمُ اللہُ تَعَالٰی کے تقویٰ، خوفِ خدا، آخرت کی تیاری، اور اللہ تعالیٰ سے ملاقات کے شوق کا یہ عالم ہو گیا کہ انہوں نے اپنے لیے کفن تیار کروایا۔ ہر مہینے وہ ایک دن کفن پہنتے پھر اسے اتار کر رکھ دیتے۔ انہوں نے اپنی زندگی میں تن درستی کی حالت میں تقریباً سترہ مرتبہ وصیت لکھی، اور وصیت لکھتے وقت اپنی زندگی کے آخری لمحات کا تذکرہ بھی کر دیتے، جب اپنی طرف مقرر کردہ وقت آتا تو وصیت نامہ دیکھتے۔ اس میں چند ایک تبدیلیاں کر دیتے یا اسے بالکل بدل دیتے۔ گناہوں اور دنیاوی گندگیوں سے پاک اپنے رب کی رحمت کے امیدوار، اور نبی اکرم ﷺ کی ملاقات کا شوق دل میں بسائے ہوئے ماہ شوال سن ۹۳ ہجری کو وہ اپنے رب سے جا ملے ”إِنَّا لِلّٰهِ وَإِنَّا إِلَيْهِ رَاجِعُونَ“

مذبحہ

سُؤَال: کیا آپ کو پتہ ہے حضرت رفیع رَحِمَهُمُ اللہُ تَعَالٰی ایک غلام تھے ان کی آقا نے انہیں آزاد کرتے وقت کیا دعا کی تھی؟

سُؤَال: حضرت ابن عباس رَضِيَ اللہُ تَعَالٰی عَنْہُمَا نے رؤساء قریش کے کھسر پھسر کے وقت کیا جواب دیا تھا؟

سُؤَال: حضرت ابو العالیہ رَحِمَهُمُ اللہُ تَعَالٰی نے کون سے صحابہ کرام رَضِيَ اللہُ تَعَالٰی عَنْہُمْ سے براہ راست احادیث کی سماعت کی؟

سُؤَال: قرآن کریم حفظ کرنے کا کون سا طریقہ حضرت ابو العالیہ رَحِمَهُمُ اللہُ تَعَالٰی بچوں کو بتاتے تھے؟

سُؤَال: ان کی ٹانگ کاٹنے کا کیا عجیب واقعہ ہے بتائیے؟

حضرت احنف بن قیس رَحِمَهُ اللہُ تَعَالٰی

قبیلہ بن تمیم کے سردار

”إِنَّ الْأُحْنَفَ بْنَ قَيْسٍ بَلَغَ الشَّرَفِ وَالسُّؤْدَدِ مَا لَا تَنْفَعُهُ الْوَلَايَةُ وَلَا يَضُرُّهُ الْعَزْلُ“ (زیاد ابن ابیہ)
ترجمہ: ”احنف بن قیس عزت، شرف اور سرداری کے اس بلند و بالا مقام پر فائز ہیں کہ انہیں نہ اقتدار کوئی فائدہ دیتا ہے اور نہ ہی گوشہ نشینی کوئی نقصان پہنچاتی ہے۔“

حضرت معاویہ رَضِيَ اللہُ تَعَالٰی عَنْہُ کے سامنے جرأت مندانہ گفتگو

دمشق میں موسم بہار اپنے پورے عروج پر تھا، سرسبز و شاداب گھنے باغات کے درخت لہلہا رہے تھے۔ تروتازہ پھولوں سے فضا مہک رہی تھی، حضرت امیر المؤمنین معاویہ بن ابوسفیان رَضِيَ اللہُ تَعَالٰی عَنْہُ کے شاہی محل میں آنے والے مہمانوں کے استقبال کی تیاریاں ہو رہی تھیں، دربار سجا دیا گیا، حضرت امیر معاویہ رَضِيَ اللہُ تَعَالٰی عَنْہُ کی بہن اُمّ حکم پردے کے پیچھے کھڑی ہو گئیں تاکہ مجلس میں بیان ہونے والی احادیث رسول کو سن سکیں اور اہل مجلس کی آپس کی گفتگو سن سکیں۔

یہ چوں کہ بڑی دانش مند، بلند ہمت اور تیز فہم خاتون تھیں۔ انہیں اس بات کا بخوبی علم تھا کہ ان کے بھائی لوگوں کو دربار میں ان کے مرتبہ کے مطابق حکم دیں گے۔ سب سے پہلے صحابہ کرام رَضِيَ اللہُ تَعَالٰی عَنْہُمْ، پھر تابعین رَحِمَهُ اللہُ تَعَالٰی اور ان کے بعد درجہ بدرجہ اہل علم اور اہل حسب و نسب افراد کو بٹھایا جائے گا۔

لیکن اُمّ حکم نے دیکھا کہ ان کے بھائی سب سے پہلے ایک ایسے شخص کا استقبال کر رہے ہیں جو بظاہر معمولی سے معلوم ہوتے ہیں۔ اُمّ حکم نے سنا کہ ان کے بھائی مہمان سے کہہ رہے ہیں کہ جنگ صفین میں ایک مرتبہ میں نے آپ کو دیکھا کہ آپ علی بن ابی طالب (رَضِيَ اللہُ تَعَالٰی عَنْہُ) کی صفوں میں شامل ہیں یہ منظر میرے لیے ناگوار ثابت ہوا۔ بھائی کی بات سنتے ہی مہمان نے کہا:

”اللہ کی قسم اے معاویہ! وہ دل جس میں آپ کے خلاف نفرت کے اثرات تھے وہ آج بھی ہمارے سینوں میں دھڑک رہے ہیں۔ وہ تلواریں جو ہم نے آپ کے خلاف لہرائی تھیں آج بھی ہمارے ہاتھوں میں ہیں۔ اگر آپ لڑائی کی طرف ایک انچ بڑھو گے تو ہم ایک بالشت بڑھیں گے، اگر آپ لڑائی کی طرف چلو گے تو

ہم اس کی طرف دوڑیں گے۔

اللہ کی قسم! ہم آج آپ سے کوئی عطیہ یا تحائف وصول کرنے کا ارادہ نہیں رکھتے اور نہ ہی ہمارے دلوں میں آپ کے ظلم و ستم کا کوئی ذرہ برابر خوف ہے۔

ہم تو صرف اتحاد و اتفاق اور آپس میں بھائی چارے کی فضا پیدا کرنے کے لیے آپ کے پاس آئے ہیں۔“

یہ کڑوی کیسلی باتیں بہت سخت لہجے میں انہوں نے کیں اور غصہ کی حالت میں ہونٹوں کو ہلاتے ہوئے دربار سے باہر نکل گئے۔

یہ منظر دیکھ کر اُمّ حکم سے نہ رہا گیا، انہوں نے تھوڑا سا پردہ ہٹایا تا کہ اس شخص کو دیکھ سکیں جو امیر المؤمنین کے سامنے اینٹ کا جواب پتھر سے دے رہے ہیں اور ایک کی دو سنا رہے ہیں۔

کیا دیکھتی ہیں کہ ایک چھوٹے قد، کم زور جسم، چھوٹے سر، ٹیڑھی ٹھوڑی، دھنسی ہوئی آنکھیں اندر کی طرف مڑے ہوئے پاؤں والے ایک ایسے شخص جن کے جسم کے ہر ایک جوڑ میں کوئی نہ کوئی ظاہری عیب ضرور ہے۔ اُمّ حکم نے اپنے بھائی کی طرف دیکھتے ہوئے کہا: ”امیر المؤمنین! یہ کون ہیں جو خلیفہ کو ان کے گھر ڈانٹ پلار رہے ہیں اور جلی کٹی سنا رہے ہیں؟“

حضرت امیر معاویہ رَضِیَ اللہُ تَعَالٰی عَنْہُ نے ٹھنڈی آہ بھری اور فرمایا: ”یہ وہ شخص ہیں کہ جب یہ غضبناک ہوتے ہیں تو ان کے ساتھ بنو تمیم کے ایک لاکھ افراد بغیر سوچے سمجھے غصے سے لال پیلے ہو جاتے ہیں، انہیں یہ پتہ ہی نہیں ہوتا کہ یہ شخص ناراض کیوں ہوئے ہیں؟ یہ بنو تمیم کے سردار احنف بن قیس ہیں۔ یہ سرزمین عرب کے معزز شخص اور پے درپے فتوحات حاصل کرنے والے جری بہادر ہیں۔“

آئیے حضرت احنف بن قیس رَحِمَهُمُ اللہُ تَعَالٰی کی داستان زندگی کا آغاز کرتے ہیں۔ ہجرت سے تین سال پہلے قیس بن معاویہ سعدی کے ہاں ایک لڑکا پیدا ہوا جن کا نام ضحاک رکھا گیا۔ ان کے دونوں پاؤں اندر کی جانب ٹیڑھے تھے جس کی وجہ سے لوگ انہیں احنف کے نام سے پکارنے لگے، رفتہ رفتہ یہ لقب ان کے اصلی نام پر غالب آ گیا۔

حضرت احنف کے والد حضرت قیس اپنی قوم بنو تمیم میں کسی اعلیٰ رتبے پر فائز نہیں تھے بل کہ یہ متوسط درجے کے ایک باوقار شخص تھے، حضرت احنف رَحِمَهُمُ اللہُ تَعَالٰی کی پیدائش نجد کے مغربی جانب ایک بستی میں ہوئی۔ ابھی یہ چلنے کے قابل بھی نہیں ہوئے تھے۔ کہ ان کے والد کا انتقال ہو گیا۔

نوجوانی میں ہی ان کے دل کو اسلام کی روشنیوں نے منور کر دیا۔

آپ کا قوم کے سامنے جرأت مندانہ مظاہرہ

رسول اقدس ﷺ نے اپنی وفات سے چند سال پہلے اپنے صحابہ کرام رَضِیَ اللہُ تَعَالٰی عَنْہُمْ میں سے ایک مبلغ کو حضرت احنف بن قیس رَحِمَهُمُ اللہُ تَعَالٰی کی قوم کے سامنے اسلام کی دعوت پیش کرنے کے لیے بھیجا۔ اس مبلغ نے قوم کو ایمان قبول کرنے کی دعوت دی اور اس کے سامنے اسلام کی خوبیاں بیان کیں۔ قوم خاموش تماشاخی بنی رہی اور حاضرین ایک دوسرے کو دیکھنے لگے، حضرت احنف بن قیس رَحِمَهُمُ اللہُ تَعَالٰی بھی وہاں موجود تھے انہوں نے جرات کا مظاہرہ کرتے ہوئے کہا:

”يَا قَوْمُ مَالِي اَرَاكُمْ مُتَرَدِّدِينَ تَقْدَمُونَ رَجُلًا وَتَوَخَّرُونَ رَجُلًا؟!.....“

ترجمہ: ”اے میری قوم! میں تمہیں کیسے شک و شبہ میں دیکھ رہا ہوں کہ تم ایک قدم آگے بڑھاتے ہو اور دوسرے ہی قدم پیچھے ہٹے نظر آتے ہو۔“

”وَاللّٰهِ اِنَّ هٰذَا الْوَاثِقَ عَلَيْكُمْ لَوَافِدُ خَيْرٍ.....“

وَ اِنَّهُ يَدْعُوَكُمْ اِلٰى مَكَارِمِ الْاَخْلَاقِ، وَيَنْهَاكُمْ عَنْ مَلَائِمِهَا.....“

ترجمہ: ”اللہ کی قسم! یہ تمہارے پاس آنے والے خیر و برکت کا پیغام لے کر آئے ہیں۔ تمہیں اچھے اخلاق اپنانے کی تلقین کرتے ہیں اور ناجائز کاموں سے روکتے ہیں۔“

”وَوَاللّٰهِ مَا سَمِعْنَا مِنْهُ اِلَّا حُسْنًا.....“

ترجمہ: ”اور اللہ کی قسم! آج تک ہم نے ان کی زبان سے خیر کے کلمات ہی سنے ہیں۔“

”فَاجِيبُوا دَاعِيَ الْهُدٰى، تَفُوزُوا بِخَيْرِ الدُّنْيَا وَالْآخِرَةِ“

ترجمہ: ”ہدایت کے مبلغ کی بات مانو! دنیا و آخرت میں کامیابی حاصل کر لو گے۔“

تھوڑی ہی دیر بعد وہ سب لوگ دائرہ اسلام میں داخل ہو گئے۔

اسلام قبول کرنے کے بعد بنو تمیم کے بزرگ رسول اقدس ﷺ کی زیارت کے لیے مدینہ منورہ گئے

لیکن حضرت احنف بن قیس رَحِمَهُمُ اللہُ تَعَالٰی نو عمری کی وجہ سے اس مبارک وفد میں شامل نہ ہو سکے، اس طرح

آپ کو رسول اقدس ﷺ کے صحابی ہونے کا شرف تو حاصل نہ ہو سکا البتہ آپ ﷺ کی خوش نودی،

رضا اور دعا کی سعادت حاصل کرنے سے محروم نہ رہے۔

خوش خبری

حضرت احنف بن قیس رَحِمَهُمُ اللَّهُ تَعَالَى بیان کرتے ہیں کہ میں سیدنا عمر بن خطاب رَضِيَ اللَّهُ تَعَالَى عَنْهُ کے دورِ خلافت میں ایک روز بیت اللہ کا طواف کر رہا تھا۔ ایک شخص جن کے ساتھ میری پہا۔ بن پہچان تھی۔ انہوں نے میرا ہاتھ پکڑا اور کہا:

”کیا میں آج آپ کو خوش خبری نہ سناؤں؟“

میں نے کہا: ”کیوں نہیں، سناؤ!“

انہوں نے فرمایا: ”آپ کو یاد ہے کہ جس دن رسول اللہ ﷺ نے مجھے آپ کی قوم کی طرف مبلغ بنا کر بھیجا میں قوم کو اللہ تعالیٰ کا دین قبول کرنے کی دعوت دینے لگا، تو سارے لوگ شک و شبہ میں پڑ گئے۔ کیا آپ کو یاد ہے کہ آپ نے اپنی قوم سے کیا باتیں کیں تھیں؟ میں نے کہا: ”ہاں! مجھے سب یاد ہیں۔“

انہوں نے کہا: ”میں نے واپس جا کر نبی اکرم ﷺ کی خدمت میں آپ کا تذکرہ کیا اور آپ کی سب باتیں نبی اکرم ﷺ کی خدمت میں پیش کیں۔ آپ ﷺ نے سن کر ارشاد فرمایا:

”(اللَّهُمَّ اغْفِرْ لِلْأُحْنَفِ)“

ترجمہ: ”اے اللہ! احنف بن قیس کو بخش دے۔“

حضرت احنف بن قیس رَحِمَهُمُ اللَّهُ تَعَالَى کہتے ہیں:

”قیامت کے دن بخشش کی امید سب اعمال سے زیادہ مجھے اس دعا کی بنا پر ہوگی جو رسولِ اقدس ﷺ نے میرے لیے فرمائی تھی۔ بلاشبہ یہ میرے لیے دنیا کی سب سے بڑی دولت ہے۔“

اسلام پر پختہ یقین

جب رسول اکرم ﷺ اللہ کو پیارے ہو گئے اور مسلمانہ کذاب جھوٹی نبوت کا دعویٰ کرتے ہوئے مقابلہ کے لیے میدان میں آگیا۔ کچھ لوگ اس سے متاثر ہو کر مرتد بھی ہو گئے۔ ایک روز حضرت احنف بن قیس رَحِمَهُمُ اللَّهُ تَعَالَى اپنے چچا مُتَشَمَّس کے ہم راہ مسلمانہ سے ملاقات کرنے کے لیے گئے، حضرت احنف بن قیس رَحِمَهُمُ اللَّهُ تَعَالَى اس وقت جوان تھے۔ حضرت احنف بن قیس رَحِمَهُمُ اللَّهُ تَعَالَى خود بیان کرتے ہیں: ”جب ہم

دونوں ملاقات کرنے کے بعد اس کے گھر سے نکلے تو چچا نے مجھ سے پوچھا: ”احنف! اس شخص کے بارے میں تمہارا کیا خیال ہے؟“

میں نے بروقت جواب دیا: ”جھوٹا مکار چال باز، دھوکہ باز، اللہ تعالیٰ اور عام لوگوں کا مجرم ہے مجھے یہ شیطان کا چیلہ اور بہت برا شخص دکھائی دیا۔“

یہ تلخ تبصرہ سن کر چچا نے مسکراتے ہوئے کہا: ”اگر میں مسیلمہ کو تمہاری یہ باتیں بتا دوں کیا تمہارے دل میں کوئی کھٹکا محسوس نہیں ہوگا؟“

احنف نے کہا: ”بتاؤ! بتاؤ! میں بھی اس کے سامنے آپ کو قسم دے کر پوچھوں گا کہ کیا آپ بھی مسیلمہ کذاب کے بارے میں وہی خیالات نہیں رکھتے جو خیالات میرے ہیں۔“

اس طرح چچا اور بھتیجا اسلام پر پختہ یقین رکھتے ہوئے اور مسیلمہ کو مذاق بناتے ہوئے اپنی راہ چل دیئے۔

استاد کی بردباری

حضرت احنف بن قیس رَحِمَهُ اللہُ تَعَالٰی کا نو عمری میں ہی پکا عزم اور یقین اختیار کر لینے سے شاید آپ حیران ہو جائیں اور آپ کو یہ انداز عجیب و غریب لگے، لیکن آپ کا تعجب اس وقت ختم ہو جائے گا اور حیرانگی جاتی رہے گی، جب آپ بنو تمیم کے ان ابھرتے ہوئے نوجوان کو پہچان لیں گے۔

یہ سمجھ داری، ذہانت، عقل مندی، نظر کی گہرائی اور پاکیزہ فطرت میں، زمانہ میں اکیلے تھے۔ اور بچپن سے اپنی قوم کے بزرگوں کے ساتھ بیٹھا کرتے تھے، ان کی مجالس میں حاضری دیتے، ان کے اجتماعات میں شریک ہوتے اور اپنی قوم کے حکماء اور دانشوروں کے سامنے دوزانو ہو کر بیٹھا کرتے۔

ایک روز انہوں نے اپنے بارے میں کہا: ”ہم قیس بن عاصم منقری رَحِمَهُ اللہُ تَعَالٰی کی مجلس میں بار بار حاضری دیا کرتے تھے تاکہ ہم ان سے صبر و بردباری کا درس لیں، علماء کی مجلس میں بار بار شریک ہوتے تاکہ ان سے علم حاصل کریں۔“

ان سے دریافت کیا گیا: ”آپ کے استاد کی بردباری کس درجے کی تھی؟“

انہوں نے بتایا:

”میں نے ایک روز انہیں دیکھا، آپ گھر کے صحن میں کسی کام کے لیے تیار بیٹھے اور اپنی قوم کے چند افراد سے گفتگو کر رہے ہیں۔ میں نے سلام کیا اور بیٹھ گیا۔ تھوڑی ہی دیر گزری تھی کہ ہم نے شور و غل سنا۔ ہم نے

دیکھا کہ آپ کے پاس ایک شخص کو ایسا گیا جس کے دونوں ہاتھ پیچھے بندھے ہوئے تھے اور دوسری طرف ایک لاش لا کر رکھ دی گئی، ان کو بتایا گیا کہ یہ آپ کے بھائی کا بیٹا ہے اور یہ جو لاش پڑی ہے یہ آپ کے فلاں بیٹے کی ہے جس کو اس نے قتل کر دیا ہے، ہم اسے پکڑ کر آپ کے پاس لائے ہیں۔

اللہ کی قسم! آپ نے یہ سن کر نہ ہی اپنا پٹکا کھولا اور نہ ہی گفتگو کا سلسلہ ختم کیا۔

پھر آپ نے قاتل بھتیجے کی طرف دیکھا اور فرمایا:

”میرے بھائی کے بیٹے! تو نے اپنے چچا کے بیٹے کو قتل کر دیا ہے، اپنے ہاتھ سے قطع رحمی کی ہے اور اپنے

تیر کا وار اپنے اوپر ہی کر دیا ہے۔“

پھر آپ نے اپنے دوسرے بیٹے سے کہا: ”بیٹے! اپنے چچا زاد بھائی کے ہاتھ کھول دو اور اس کی والدہ کو سو

اونٹنیاں دیت کے طور پر پیش کرو! وہ بے چاری مظلوم ہے رنجیدہ ہے، غم زدہ اور پریشان حال ہے۔“

حضرت احنف رَحِمَهُمُ اللہُ تَعَالٰی کے اساتذہ

حضرت احنف بن قیس رَحِمَهُمُ اللہُ تَعَالٰی نے جن جلیل القدر صحابہ کرام رَضِیَ اللہُ تَعَالٰی عَنْہُمْ سے تعلیم حاصل کی

ان میں سرفہرست حضرت فاروق اعظم رَضِیَ اللہُ تَعَالٰی عَنْہُ ہیں۔ آپ کی مجالس میں یہ حاضر ہوئے آپ کے قیمتی

بیانات سنے، آپ کے فیصلوں اور احکامات کو یاد کیا۔ یہ مدرسہ عمر رَضِیَ اللہُ تَعَالٰی عَنْہُ کے ذہین و عقل مند اور اائق و

قابل شاگرد تھے۔ ان پر اپنے استاد کی گہری نظر تھی۔ ایک مرتبہ ان سے پوچھا گیا:

”آپ کی طبیعت میں یہ وقار اور حکمت و دانائی کے آثار کیسے پیدا ہوئے؟“

فرمایا: ”ان باتوں سے جو میں نے حضرت عمر بن خطاب رَضِیَ اللہُ تَعَالٰی عَنْہُ کی زبان مبارک سے سنی۔“

آپ نے فرمایا:

”مَنْ مَزَحَ اسْتُخِفَّ بِهِ.....“

✱ جس نے مذاق کیا وہ اس کی وجہ سے ذلیل ہوا۔

”وَمَنْ اَكْثَرَ مِنْ شَيْءٍ عُرِفَ بِهِ.....“

✱ جس میں کوئی چیز زیادہ پائی جاتی ہے وہ اسی کے حوالے سے معاشرے میں معروف و مشہور ہو جاتا ہے۔

”وَمَنْ كَثَرَ كَلَامُهُ كَثُرَ سَقَطُهُ.....“

✱ جو زیادہ بولتا ہے وہ لغزشیں کرتا ہے۔

”وَمَنْ كَثُرَ سَقَطُهُ قَلَّ حَيَاؤُهُ.....“

✱ جو زیادہ لغزشیں کرے اس میں حیا کم ہو جاتی ہے۔

”وَمَنْ قَلَّ حَيَاؤُهُ قَلَّ وَرَعُهُ.....“

✱ جس میں حیا کم ہو جاتی ہے اس میں تقویٰ کم ہو جاتا ہے۔

”وَمَنْ قَلَّ وَرَعُهُ مَاتَ قَلْبُهُ.....“

✱ اور جس میں تقویٰ کم ہو جائے اس کا دل مر جاتا ہے۔

حضرت احنف بن قیس رَحِمَهُ اللہُ تَعَالٰی اپنی قوم کے سردار بن گئے حالاں کہ وہ حسب و نسب کے اعتبار سے ان پر فوقیت نہیں رکھتے تھے۔

اور نہ ہی مال و دولت کی وجہ سے ان پر فوقیت رکھتے تھے۔

پوچھنے والوں نے ان سے راز کی بات پوچھی: ”اے ابو بحر! قوم کس قسم کے شخص کو اپنا سردار بناتی ہے؟“

فرمایا: ”جس میں چار خوبیاں ہوں۔ وہ کسی رکاوٹ کے بغیر اپنی قوم کا سردار بن جاتا ہے۔“

آپ سے دریافت کیا گیا۔ ”وہ خوبیاں کون سی ہیں؟“

فرمایا:

”مَنْ كَانَ لَهُ دِينَ يُحْجِزُهُ.....“

وَحَسَبٌ يَصُونُهُ.....“

وَعَقْلٌ يُرْشِدُهُ.....“

وَحَيَاءٌ يَمْنَعُهُ.....“

۱ ”جس کا دین قدم قدم پر اسے روکتا ٹوکتا ہو۔“

۲ جس کا حسب و نسب اس کی حفاظت کرتا ہو۔“

۳ جس کی عقل و دانش اس کی راہ نمائی کرتی ہو۔“

۴ جس کی حیا اسے برے کاموں سے روکتی ہو۔“

حضرت احنف کا حلم و بردباری

حضرت احنف بن قیس رَحِمَهُ اللہُ تَعَالٰی کا شمار عرب کے ان معروف و مشہور بردباد لوگوں کی فہرست میں

ہو گیا جن کا تذکرہ ضرب المثل کے طور پر کیا جاتا تھا۔

ان کی بردباری کا واقعہ بھی سن لیں۔

وَاللّٰهُمَّ

ایک مرتبہ عمرو بن اہتم نے کسی شخص کو اس بات پر ابھارا کہ وہ انہیں گالیاں دے جس سے ان کی ہوائیاں اڑ جائیں۔ لیکن حضرت احنف بن قیس رَحِمَهُ اللہُ تَعَالٰی گالیاں سن کر بالکل خاموش رہے۔ جب گالی دینے والے نے دیکھا کہ یہ شخص خاموش ہیں اور کوئی جواب ہی نہیں دے رہے تو وہ انگوٹھا منہ میں لے کر اسے کاٹنے لگا اور کہنے لگا۔

”ہائے افسوس، اللہ کی قسم! انہوں نے مجھے کوئی جواب اس لیے نہیں دیا کہ ان کے نزدیک تو ایک تنکے کے برابر بھی میری حیثیت نہیں۔ ہائے میں نے یہ کیا کیا؟“

ایک مرتبہ کا واقعہ ہے کہ حضرت احنف بن قیس رَحِمَهُ اللہُ تَعَالٰی بصرہ شہر کے باہر اکیلے چلے جا رہے تھے ایک شخص اچانک ان کے سامنے آیا، اس نے لگاتار گالیاں بکنا شروع کر دیں۔ اور جلی کٹی سنانے لگا۔ آپ گالیاں سن کر بے مزا ہونے کی بجائے خاموشی سے نگاہیں جھکانے ہوئے چلے جا رہے ہیں۔

جب یہ دونوں، لوگوں کے کچھ قریب پہنچے تو اچانک اس شخص کی طرف دیکھتے ہوئے فرمانے لگے: ”جو گالیاں باقی رہتی ہیں وہ بھی دے دو! جو طعن تم دینا چاہتے ہو دے دو! ابھی موقع ہے پیارے ورنہ اگر ذرا آگے بڑھے اور میری قوم نے تمہاری یہ گالیاں سن لیں تو لوگ تمہاری چمڑی ادھیڑ دیں گے۔“

عبادت میں مشغولیت

حلم و بردباری کے علاوہ حضرت احنف بن قیس رَحِمَهُ اللہُ تَعَالٰی عبادت گزار، کثرت سے روزے رکھنے والے، رات کو لمبا قیام کرنے والے اور لوگوں سے بے نیازی کا مظاہرہ کرنے والے تھے۔

جب رات اپنی تاریکی ہر طرف پھیلا دیتی تو اپنا چراغ روشن کرتے اور اپنے قریب رکھ کر محراب میں کھڑے ہو کر نماز شروع کر دیتے۔ یہ بیمار کی طرح آہیں بھرتے اور یہ عمل محض اللہ کے عذاب کے ڈر اور اس کی ناراضگی کے خوف کی وجہ سے ہوتا۔

جب انہیں محسوس ہوتا کہ ان سے کوئی گناہ سرزد ہو گیا ہے یا کوئی ان کا عیب ظاہر ہو گیا ہے تو اپنی انگلی چراغ کی لو کے قریب کرتے اور اپنے آپ کو مخاطب کر کے کہتے:

”حَسَّ يَا أَحْنَفُ.....“

مَا حَمَلَكَ عَلَى أَنْ فَعَلْتَ كَذَا يَوْمَ كَذَا؟“

ترجمہ: ”احنف! ذرا تو اس آگ کی شدت اور گرمی کو محسوس تو کر۔ تو نے اس جرم کا آخر ارتکاب

کیوں کیا؟“

”وَيُحَكِّكَ يَا أَحْنَفُ إِذَا كُنْتَ لَا تُطِيقُ الْيَوْمَ لَهَبَ الْمِصْبَاحِ، وَلَا تَصْبِرُ عَلَى حَرِّهِ: فَكَيْفَ تُطِيقُ غَدًا لَهَبَ جَهَنَّمَ، وَتَصْبِرُ عَلَى أَذَاهُ؟!.....“

ترجمہ: ”احنف! تجھ پر افسوس ہے اگر تو چراغ کے اس چھوٹے سے شعلے کی گرمی برداشت نہیں کر سکتا، اس کی حرارت کو صبر و تحمل سے سہہ نہیں سکتا تو قیامت کے دن جہنم کے شعلوں کو کیسے برداشت کر سکے گا؟“

”اے اللہ! اگر تو مجھے بخش دے تو تیرا یہ کرم ہے اور اگر تو مجھے عذاب میں مبتلا کر دے تو واقعی میں اس سزا کا مستحق ہوں۔“

اللہ تعالیٰ حضرت احنف بن قیس رَحِمَهُ اللہُ تَعَالٰی سے راضی ہو گیا اور اللہ تعالیٰ نے انہیں بھی راضی کر دیا۔ وہ بلاشبہ زمانے کی بہارت تھے اور لوگوں میں نایاب ہیرا تھے۔



www.ahlehaq.org

حضرت احنف بن قیس رَحِمَهُمُ اللہُ تَعَالٰی

(فاروقی شاگردی کے دوران)

”إِنَّ هَذَا الْغُلَامَ وَاللَّهِ هُوَ السَّيِّدُ وَإِنَّهُ سَيِّدُ أَهْلِ الْبَصْرَةِ“ (عمر بن الخطاب)
تَرْجَمَةً: ”اللہ کی قسم! یہ لڑکا اہل بصرہ کا سردار دکھائی دیتا ہے۔“

آپ کی حضرت امیر المؤمنین رَضِيَ اللہُ تَعَالٰی عَنْہُ کے سامنے عمدہ گفتگو

حضرت فاروق اعظم رَضِيَ اللہُ تَعَالٰی عَنْہُ کی خلافت کا ابتدائی دور ہے۔ بنو تمیم کے بہادر اور تجربہ کار جنگ جو تیز رفتار گھوڑوں پر بیٹھے، تیز اور چمکیلی تلواریں کندھوں پر لٹکائے ہوئے علاقہ احساء اور نجد میں واقع بصرہ چھاؤنی کی جانب کوچ کرنے کے لیے تیار کھڑے ہیں۔

وہاں عظیم جرنیل حضرت عتبہ بن غزوہ رَضِيَ اللہُ تَعَالٰی عَنْہُ کو امیر المؤمنین حضرت عمر بن خطاب رَضِيَ اللہُ تَعَالٰی عَنْہُ کا خط ملا، جس میں یہ حکم دیا گیا تھا کہ وہ اپنے لشکر سے دس ایسے نیک دل، صاحب تدبیر، بہادر اور جنگی آزمائش میں پورے اترنے والے مجاہد منتخب کر کے میرے پاس بھیجیں تاکہ میں ان سے لشکر کے حالات معلوم کر سکوں اور ان سے تسلی بخش مشورہ لے سکوں۔

حضرت عتبہ بن غزوہ رَضِيَ اللہُ تَعَالٰی عَنْہُ نے حکم کی تعمیل کرتے ہوئے دس عمدہ، بہتر اور قابل رشک افراد منتخب کئے اور انہیں مدینہ منورہ امیر المؤمنین کی خدمت میں روانہ کر دیا جن میں حضرت احنف بن قیس رَحِمَهُمُ اللہُ تَعَالٰی بھی شامل تھے۔

وفد امیر المؤمنین کی خدمت میں حاضر ہوا آپ نے اس کو خوش آمدید کہا، اپنے پاس بٹھایا اور ان کی اور لوگوں کی ضروریات کے بارے میں دریافت کیا۔ وفد کے ارکان کہنے لگے:
”امیر المؤمنین! جہاں تک عام لوگوں کا تعلق ہے آپ ان کے سربراہ ہیں ہم تو اپنے بارے میں آپ سے بات کریں گے۔“

پھر اس کے بعد ہر ایک نے اپنے مطالبات امیر المؤمنین کی خدمت میں پیش کئے۔
حضرت احنف بن قیس رَحِمَهُمُ اللہُ تَعَالٰی نے سب سے آخر میں بات کی کیوں کہ وہ سب سے کم عمر تھے۔

انہوں نے اللہ کی حمد و ثنا کے بعد فرمایا:

”امیر المؤمنین! جس لشکرِ اسلام نے مصر پر چڑھائی کی وہ وہاں کی سرسبز و شاداب زمین اور فرعون کے عالی شان بنگلوں پر قابض ہو گیا۔

اور جو لوگ سر زمین شام میں داخل ہوئے وہ عیش و عشرت کے ساتھ روم کے بادشاہوں کے محلات میں زندگی بسر کرنے لگے۔

اور جن لوگوں نے ایران کا رخ کیا وہ بیٹھے پانی کے دریاؤں، سرسبز و شاداب باغات اور ایران کے بادشاہوں کے عالی شان محلات سے لطف اندوز ہونے لگے۔

لیکن ہماری قوم جس نے بصرہ میں پڑاؤ ڈالا، انہوں نے سیم تھور کی ماری ہوئی زمین پر ڈیرے ڈالے۔ نہ کبھی وہاں کی مٹی خشک ہوتی ہے اور نہ ہی وہاں کبھی کوئی سبزا اگتا ہے۔ اس سکے ایک طرف نمکین سمندر ٹھائیں مارتا ہے اور دوسری طرف بے رونق صحرا کا ایک طویل سلسلہ ہے۔

امیر المؤمنین! آپ کی خدمت میں میری یہ مؤدبانہ گزارش ہے کہ ان لوگوں کے نقصان کی تلافی کی جائے، ان کی زندگی خوش گوار بنائی جائے۔

بصرہ کے گورنر کو آپ یہ حکم دیں کہ وہ ان کے لیے ایک نہر کھودیں جس کے بیٹھے پانی سے یہ لوگ فائدہ اٹھائیں۔ اپنے جانوروں کو پانی پلائیں اور اس سے کھیتی باڑی بھی کریں جس سے ان کے حالات ٹھیک ہو جائیں گے۔ وہاں رہنے والے تمام خاندانوں کی حالت سنور جائے گی۔ اس طرح اشیاء کی قیمتیں بھی کم ہو جائیں گی۔ اس سے انہیں جہاد فی سبیل اللہ کی تیاری میں مدد ملے گی۔“

امیر المؤمنین حضرت عمر بن خطاب رَضِیَ اللہُ تَعَالٰی عَنْہُ نے اس نوجون کو رشک بھری نگاہ سے دیکھتے ہوئے وفد سے فرمایا: ”کیا تم نے بھی ایسی عمدہ گفتگو کی؟ اللہ کی قسم! یہ قوم کے سردار دکھائی دیتے ہیں۔“

پھر امیر المؤمنین نے وفد کے ارکان کو تحائف سے نوازا اور جب حضرت احنف بن قیس رَحِمَهُ اللہُ تَعَالٰی کو تحائف پیش کئے گئے تو انہوں نے بڑے ادب و احترام سے عرض کیا:

”امیر المؤمنین! ہم اس بے رونق صحرا کو پار کر کے آپ کے پاس انعامات اور تحائف وصول کرنے کے لیے حاضر نہیں ہوئے، مجھے ان تحائف سے کوئی دل چسپی نہیں۔ مجھے تو صرف اپنی قوم کی پریشان حالی کی فکر ہے۔

اگر آپ ان کی مشکل حل کر دیں تو بس یہی کافی ہے، میرے لیے یہی سب سے بڑا تحفہ ہے۔ یہ بات سن کر امیر المؤمنین کو اور زیادہ تعجب ہوا۔“

فرمایا: ”یہ نو جوان اہل بصرہ کا سردار دکھائی دیتے ہیں۔“
جب مجلس ختم ہوئی، وفد کے ارکان اپنی اپنی سواریوں کی جانب جانے کے لیے تیار ہوئے تاکہ وہاں رات بسر کریں۔ امیر المؤمنین نے تمام افراد کے تھیلوں کا بغور جائزہ لیا۔ آپ نے ایک تھیلا دیکھا کہ جس میں بہت عمدہ کپڑا رکھا ہوا ہے اور اس کا ایک کونہ تھیلے سے باہر لٹکا ہوا ہے آپ نے پوچھا:
”یہ کس کا ہے؟“

حضرت احنف بن قیس رَحِمَهُمُ اللہُ تَعَالٰی نے کہا: ”امیر المؤمنین یہ میرا ہے۔“
حضرت عمر رَضِیَ اللہُ تَعَالٰی عَنْہُ نے پوچھا: ”یہ کتنے میں خریدا ہے؟“
حضرت احنف بن قیس رَحِمَهُمُ اللہُ تَعَالٰی نے کہا: ”آٹھ درہم میں۔“
حضرت عمر رَضِیَ اللہُ تَعَالٰی عَنْہُ نے یہ سن کر بڑے ہی نرم لہجے میں ارشاد فرمایا:
”هَلَّا اكْتَفَيْتَ بَوَاحِدٍ، وَوَضَعْتَ فَضْلَةَ مَالِكَ فِي مَوْضِعٍ تُعِينُ بِهِ مُسْلِمًا؟“
ترجمہ: ”کیا آپ کے لیے ایک چادر کافی نہ تھی۔ اور یہ دوسری چادر خریدنے میں جو رقم آپ نے خرچ کی کیا اس سے اپنے دوسرے مسلمان بھائی کی مدد نہیں کر سکتے تھے؟“
پھر فرمایا:

”خُذُوا مِنْ أَمْوَالِكُمْ مَا يُصْلِحُ شَأْنَكُمْ.....“
ترجمہ: ”اپنے مال میں سے اتنا خرچ کیا کرو جتنا آپ کے لیے بہتر ہو۔“
”وَضَعُوا الْفُضُولَ فِي مَوَاضِعِهَا: تُرِيحُوا أَنْفُسَكُمْ وَتَرْبَحُوا.....“
ترجمہ: ”زائد مال کو مناسب جگہ پر خرچ کیا کرو۔ اس سے خوش حالی آئے گی۔ اور آپ کی اجتماعی زندگی میں بہار آ جائے گی۔“

حضرت احنف بن قیس رَحِمَهُمُ اللہُ تَعَالٰی نے یہ نصیحت آموز باتیں سن کر نگاہیں جھکا لیں اور کوئی بات نہ کی۔

حضرت امیر المؤمنین رَضِیَ اللہُ تَعَالٰی عَنْہُ کا آپ کو ایک سال کے لیے روک لینا
امیر المؤمنین نے وفد کو واپس بصرہ روانہ ہونے کا حکم صادر فرمایا لیکن حضرت احنف بن قیس رَحِمَهُمُ اللہُ تَعَالٰی کو ایک سال کے لیے اپنے پاس روک لیا۔

امیر المؤمنین حضرت عمر بن خطاب رَضِیَ اللہُ تَعَالٰی عَنْہُ یہ سمجھ گئے تھے کہ تمہی نو جوان میں بہت زیادہ ذہانت،

بہترین اندازِ بیان، بلند ہمتی اور قدرتی صلاحیتیں موجود ہیں۔ آپ رَضِیَ اللہُ تَعَالٰی عَنْہُ کے دل میں یہ رغبت پیدا ہوئی کہ اس نوجوان کی تربیت ان کی نگرانی میں ہو، یہ جلیل القدر صحابہ کرام رَضِیَ اللہُ تَعَالٰی عَنْہُمْ سے تربیت حاصل کریں، ان کی صحبت میں دین کا علم حاصل کریں۔

امیر المؤمنین یہ چاہتے تھے کہ اس نوجوان کو حکومتی اختیارات دینے سے پہلے خوب اچھی طرح تیار کر لیا جائے۔

حضرت فاروق اعظم رَضِیَ اللہُ تَعَالٰی عَنْہُ مسلم معاشرے کے ذہین اور صاف بولنے والے افراد کے بارے میں اپنے دل میں زیادہ اندیشہ محسوس کیا کرتے تھے۔ آپ فرمایا کرتے تھے:

”وَإِذَا فَسَدُوا كَانَ ذَكَوُهُمْ وَبَالًا عَلَى النَّاسِ“

ترجمہ: ”جب ان میں فساد پیدا ہو جاتا ہے تو ان کی ذہانت لوگوں کے لیے وبال بن جاتی ہے۔“ جب ایک سال مکمل ہو گیا تو حضرت عمر رَضِیَ اللہُ تَعَالٰی عَنْہُ نے حضرت احنف بن قیس رَحِمَهُ اللہُ تَعَالٰی سے فرمایا:

میں نے مختلف طریقوں سے آپ کو اچھی طرح آزمایا! مجھے آپ میں خیر و بھلائی ہی دیکھائی دی۔ میں نے آپ کے ظاہر کو اچھا دیکھا اور میں چاہتا ہوں کہ آپ کا باطن بھی ظاہر کی طرح ہو جائے۔ پھر انہیں جنگ میں شمولیت کے لیے ایران روانہ کیا اور کمانڈر حضرت ابوموسیٰ اشعری رَضِیَ اللہُ تَعَالٰی عَنْہُ کے نام خط دیا جس میں یہ تحریر تھا۔

احنف بن قیس کو اپنے قریب رکھنا ان سے مشورہ لیتے رہنا اور ان کی باتوں کو غور سے سننا۔ حضرت احنف بن قیس رَحِمَهُ اللہُ تَعَالٰی فارس پہنچ کر جہاد میں شریک ہو گئے۔ جرأت و بہادری کی مثالیں قائم کیں، دن بدن ان کا نیزہ بلند ہونے لگا اور چمکنے لگا۔ انہوں نے اپنی قوم بنو تمیم کے ساتھ مل کر دشمن کا بھر پور مقابلہ کیا۔ ان کے ہاتھوں اللہ تعالیٰ نے تستر شہر فتح کروا دیا جو ایرانی بادشاہ کی حکومت کا قیمتی موتی سمجھا جاتا تھا اور ہرمزان گرفتار ہوا۔

ہرمزان کی گرفتاری اور قبولِ اسلام

ہرمزان ایرانی فوج کا ایک بہادر، نڈر اور تجربہ کار کمانڈر تھا اور یہ غیرت و حمیت میں دوسرے کمانڈروں سے بڑھ کر طاقتور، عزمِ راسخ (پکے ارادے) میں سب سے بڑھ کر تیز اور جنگی تدبیروں میں سب سے زیادہ

ہوشیار تھا۔

شکرِ اسلام کی کامیابیوں نے اکثر و بیشتر اسے صلح پر مجبور کیا، لیکن جب اسے اپنی کامیابی کا معمولی سا احساس بھی ہوتا تو یہ صلح کا معاہدہ فوراً توڑ دیتا۔

جب شکرِ اسلام نے تستر شہر کو گھیرے میں لے لیا، ہرمزان ایک محفوظ قلعے میں داخل ہو کر کہنے لگا: ”میرے پاس سوتیر ہیں جب تک یہ تیر میرے ہاتھ میں ہیں تم مجھ تک نہیں پہنچ سکتے۔ تم جانتے ہو کہ میں ایک تجربہ کار تیر انداز ہوں، میرا نشانہ کبھی غلط نہیں جاتا، تم مجھے اس وقت تک گرفتار کرنے میں کامیاب نہیں ہو سکتے جب تک میں تمہارے سو آدمی زخمی یا موت کے گھاٹ نہ اتار دوں۔“

مجاہدین نے اس کی باتیں سن کر کہا:

”تم چاہتے کیا ہو؟“

اس نے کہا: ”میں تمہارے خلیفہ عمر بن خطاب کے حکم کے مطابق عمل کرنے کے لیے تیار ہوں وہ جو بھی میرے ساتھ سلوک کرنا چاہیں مجھے منظور ہے۔“

مجاہدین نے کہا: ”ٹھیک ہے تمہارا مطالبہ ہمیں منظور ہے۔“

یہ سن کر ہرمزان نے تیروں بھری ترکش زمین پر پھینک دی اور گردن جھکائے قلعے سے نیچے اتر آیا، مجاہدین نے اسے گرفتار کر لیا اور اسے چند بہادروں کی نگرانی میں مدینے روانہ کر دیا جن کے سربراہ خادم رسول ﷺ حضرت انس بن مالک رَضِيَ اللہُ تَعَالٰی عَنْہُ اور حضرت احنف بن قیس رَحِمَهُمُ اللہُ تَعَالٰی مقرر کئے گئے۔

مجاہدین کا وفد ہرمزان کو لیے امیر المؤمنین کو فتح کی خوش خبری سنانے مدینے کی جانب روانہ ہوا۔

بیت المال میں جمع کرانے کے لیے ان کے پاس مال غنیمت کا پانچواں حصہ بھی تھا۔

جب مدینہ منورہ کے قریب پہنچے تو ہرمزان کو اس کی اصلی ہیئت (صورت) میں تیار کیا۔

اسے قیمتی ریشم کے کپڑے پہنا دیئے گئے جن پر سونے کے دھاگوں سے گل کاری کی گئی تھی۔ اس کے سر

پر ایک ایسا تاج رکھ دیا گیا جس پر موتی جواہرات جڑے ہوئے تھے، کندھے پر ایک ایسی قیمتی اور خوب صورت

چھڑی لٹکادی گئی جس پر موتی، یاقوت، ہیرے، اور جواہرات جڑے ہوئے تھے۔

جب یہ وفد اسے لے کر مدینہ میں داخل ہوا تو بچے اور بوڑھے جمع ہو گئے۔ اور وہ سب قیدی کا لباس دیکھ

کر حیران ہو گئے۔

وفد کے افراد ہرمزان کو لے کر حضرت عمر رَضِيَ اللہُ تَعَالٰی عَنْہُ کے گھر گئے، آپ وہاں موجود نہ تھے۔ آپ کے

بارے میں پوچھا تو انہیں یہ بتایا گیا کہ دوسرے وفد کو ملنے کے لیے مسجد تشریف لے گئے ہیں۔

یہ مسجد کی طرف گئے۔ دیکھا کہ آپ وہاں بھی موجود نہیں، امیر المؤمنین کی تلاش میں جتنی دیر ہو رہی تھی لوگوں کا جگمگنا بڑھ رہا تھا۔

ان کی حیرت کی اس وقت کوئی انتہا نہ رہی جب چند کھیلتے ہوئے معصوم بچوں نے ان سے کہا:

”آپ کا کیا حال ہے؟“

آپ بڑی پریشانی سے کبھی ادھر کبھی ادھر جا رہے ہیں کیا آپ لوگ کہیں امیر المؤمنین کو تلاش تو نہیں کر رہے؟“

انہوں نے کہا: ”ہاں! ہم ان ہی کو تلاش کر رہے ہیں۔“

بچوں نے بتایا کہ وہ مسجد کی دائیں جانب درخت تلے اپنی چادر رکھے آرام فرما ہیں۔

حضرت عمر رَضِیَ اللہُ تَعَالٰی عَنْہُ کوفہ سے آئے ہوئے وفد کی ملاقات کے لیے گھر سے نکلے آپ رَضِیَ اللہُ تَعَالٰی عَنْہُ نے چادر اتاری اپنے سر تلے رکھی اور سو گئے۔

وفد ہرمزان کو لے کر مسجد کی دائیں طرف چلا، جب دیکھا کہ ”خلیفۃ المسلمین“ سو رہے ہیں تو خاموشی سے آپ رَضِیَ اللہُ تَعَالٰی عَنْہُ کے پاس بیٹھ گئے اور اپنے قیدی کو بھی وہاں قریب ہی بٹھالیا۔

ہرمزان عربی نہیں جانتا تھا اس کے خواب و خیال ہی میں نہیں تھا کہ سامنے سونے والے شخص امیر المؤمنین عمر بن خطاب رَضِیَ اللہُ تَعَالٰی عَنْہُ ہیں۔ البتہ اس نے یہ بات سن رکھی تھی کہ حضرت عمر رَضِیَ اللہُ تَعَالٰی عَنْہُ سادہ زندگی بسر کرتے ہیں، دنیا کی زیب و زینت سے بچتے ہیں۔

لیکن یہ تو اس کے وہم و گمان میں بھی نہیں تھا کہ فاتح روم اور ایران کے بادشاہ کی شان و شوکت کو خاک میں ملا دینے والے مسجد کے ایک کونے میں بغیر کوئی حفاظتی اقدامات کئے ہوئے زمین پر ہی آرام کی نیند سو رہے ہوں گے۔

جب اس نے قوم کو خاموش باادب بیٹھے ہوئے دیکھا تو یہ خیال کیا کہ یہ نماز کی تیاری کر رہے ہیں اور خلیفہ کی آمد کے منتظر ہیں۔ حضرت احنف بن قیس رَحِمَهُ اللہُ تَعَالٰی لوگوں کو خاموش رہنے کا اشارہ دے رہے ہیں اور آپس میں گفتگو کو ختم کرنے کا کہہ رہے ہیں۔ کہ کہیں حضرت عمر رَضِیَ اللہُ تَعَالٰی عَنْہُ کی آنکھ نہ کھل جائے اور آرام میں خلل پیدا نہ ہو، ایک سال ان کی صحبت میں رہتے ہوئے انہیں اس بات کا علم تھا کہ حضرت عمر رَضِیَ اللہُ تَعَالٰی عَنْہُ رات کو بہت کم سوتے ہیں۔

رات بھر یا محراب میں کھڑے اللہ کی عبادت میں مصروف رہتے ہیں، یا پھر رعایا کے حالات معلوم کرنے بھیس بدل کر مدینے کی گلیوں میں گشت کرتے ہیں، یا مسلمانوں کے گھروں کی چوکیداری کرنے کے لیے چکر

لگاتے ہیں۔

حضرت احنف بن قیس رَحِمَهُمُ اللہُ تَعَالٰی کے بار بار منع کرنے اور لوگوں کو بار بار اشارہ کرنے سے ہرمزان کچھ ہوشیار ہوا۔ اس نے حضرت مغیرہ بن شعبہ رَضِیَ اللہُ تَعَالٰی عَنْہُ سے پوچھا وہ فارسی جانتے تھے۔
”یہ سونے والا شخص کون ہے؟“

حضرت مغیرہ رَضِیَ اللہُ تَعَالٰی عَنْہُ نے بتایا: ”یہ امیر المؤمنین حضرت عمر بن خطاب رَضِیَ اللہُ تَعَالٰی عَنْہُ ہیں۔“
یہ سن کر ہرمزان دہشت زدہ ہو کر کہنے لگا: ”کیا یہ عمر ہیں؟! ان کا دربان کہاں ہے؟“
حضرت مغیرہ رَضِیَ اللہُ تَعَالٰی عَنْہُ نے بتایا: ”ان کا کوئی چوکیدار یا دربان نہیں ہے!“
ہرمزان نے کہا: ”ان کو تو نبی ہونا چاہئے۔“

حضرت مغیرہ رَضِیَ اللہُ تَعَالٰی عَنْہُ نے فرمایا: ”یہ انبیاء عَلَیْہِمُ الصَّلَاۃُ وَالسَّلَامُ کے نقش قدم پر چلتے ہیں حضرت محمد ﷺ پر نبوت کا سلسلہ ختم ہو چکا ہے۔ آپ کے بعد کوئی نبی نہیں آئے گا۔“
لوگوں کی تعداد میں اضافہ ہو گیا آوازیں بلند ہونے لگیں۔ حضرت عمر رَضِیَ اللہُ تَعَالٰی عَنْہُ بیدار ہو گئے، اٹھ کر بیٹھے، لوگوں کی طرف حیران ہو کر دیکھا، ایرانی جرنیل کو دیکھا، سورج کی روشنی میں اس کے سر پر چمکتا دمکتا ہوا تاج دیکھا اور اس کے ہاتھ میں ایسی چھڑی دیکھی جو نگاہوں کو حیران کر رہی تھی۔ اسے غور سے دیکھا اور فرمایا:
کیا یہ ہرمزان ہے؟

حضرت احنف بن قیس رَحِمَهُمُ اللہُ تَعَالٰی نے کہا: جی ہاں امیر المؤمنین! یہ ہرمزان ہی ہے۔
حضرت عمر رَضِیَ اللہُ تَعَالٰی عَنْہُ نے اس کے لباس پر سونے، چاندی موتی، یا قوت اور ریشم کا جڑاؤ دیکھا۔
پھر آپ نے اس سے منہ پھرتے ہوئے کہا:

”أَعُوذُ بِاللّٰهِ مِنَ النَّارِ وَأَسْتَعِينُ بِهِ عَلَى الدُّنْيَا“

ترجمہ: ”میں جہنم کی آگ سے اللہ کے حضور پناہ مانگتا ہوں اور دنیوی امور میں اللہ کی مدد کا طلب گار ہوں۔“

”الْحَمْدُ لِلّٰهِ الَّذِيْ أَذَلَّ هَذَا وَأَشْيَاعَهُ لِلْإِسْلَامِ“

ترجمہ: ”اللہ کا شکر ہے کہ جس نے اس (ہرمزان) کو اور اس کے پیروکاروں کو اسلام کے آگے جھکا دیا۔“

پھر فرمایا:

”يَا مَعْشَرَ الْمُسْلِمِينَ تَمَسَّكُوا بِهَذَا الدِّينِ“

تَرْجَمَہ: ”مسلمانو! دین کو مضبوطی سے تھامے رکھو۔“

”وَاهْتَدُوا بِهٰذِي نَبِيِّكُمْ الْكَرِيمِ“

تَرْجَمَہ: ”اور اپنے نبی کریم کے نقش قدم پر چلتے رہو۔“

”وَلَا تُبْطِرَنَّكُمْ الدُّنْيَا فَإِنَّهَا غَرَارَةٌ“

تَرْجَمَہ: ”تمہیں دنیا کہیں چیر پھاڑ کے نہ رکھ دے یہ دنیا بڑی دھوکہ باز ہے۔“

جب امیر المؤمنین گفتگو سے فارغ ہوئے تو حضرت احنف بن قیس رَحِمَهُ اللہُ تَعَالٰی نے آپ کو فتح کی خوش خبری سنائی اور اس جنگ میں اللہ تعالیٰ کے فضل و کرم سے ملنے والے مالِ غنیمت کی اطلاع دیتے ہوئے عرض کیا:

”امیر المؤمنین! ہرمزان نے خود گرفتاری پیش کی ہے اور اس کا مطالبہ یہ ہے کہ آپ جو حکم صادر فرمائیں گے وہ بغیر کسی اگر مگر کے اسے مان لے گا، آپ اس سلسلے میں اس کے ساتھ بات فرمائیں۔“

آپ نے فرمایا:

”جب تک تم اس کا فاخرانہ لباس جس پر سونے چاندی کا جڑاؤ کیا گیا ہے اتار نہیں دیتے میں اس سے بات نہیں کروں گا، یہ تکبر اور فخر کا مظاہرہ مجھے قطعاً پسند نہیں۔“

انہوں نے اس کا سارا زیور اور تاج اتار دیا اور چھڑی اس کے ہاتھ سے لے لی اور کھر درال لباس پہنا دیا۔

پھر حضرت عمر رَضِيَ اللہُ تَعَالٰی عَنْہُ نے اس کی طرف دیکھا اور ارشاد فرمایا:

”ارے ہرمزان! دھوکہ باز، بد عہدی اور بے وفائی کی ہلاکت اور اللہ کے حکم کے انجام کو تم کس انداز میں دیکھتے ہو؟“

ہرمزان نے اپنی شکست مانتے ہوئے کہا:

”اے عمر! ہم اور تم زمانہ جاہلیت میں ایک جیسے تھے، اللہ نہ ہمارے ساتھ تھا اور نہ تمہارے ساتھ، لہذا اس دور میں ہم نے تم پر غلبہ پالیا، پھر جب تم نے اسلام قبول کر لیا، اللہ نے تمہارا ساتھ دیا اور تم ہم پر غالب آ گئے۔“

یہ بات سن کر حضرت عمر رَضِيَ اللہُ تَعَالٰی عَنْہُ نے فرمایا:

”تمہارے ہم پر غالب آنے کی ایک وجہ یہ تھی جو تم نے بیان کی اور ایک دوسری وجہ یہ تھی کہ اس وقت تمہاری صفوں میں اتحاد تھا اجتماعیت پائی جاتی تھی اور ہم مختلف صفوں میں بٹے ہوئے تھے۔“

پھر ان کی طرف ترش روئی سے دیکھا اور تلخ لہجے میں فرمایا:

”اے ہرمزان! بار بار ہمارے ساتھ بد عہدی اور بے وفائی کا تمہارے پاس کیا جواب ہے؟“
 ہرمزان نے کہا: ”اندیشہ ہے کہ آپ مجھے قتل کر دیں گے۔“
 حضرت عمر رَضِیَ اللہُ تَعَالٰی عَنْہُ نے فرمایا: ”ایسی بات نہیں تم محفوظ ہو یہاں تک کہ تم مجھے حقیقت واقعہ سے آگاہ کر دو گے۔“

جب ہرمزان نے حضرت عمر رَضِیَ اللہُ تَعَالٰی عَنْہُ کے منہ سے یہ بات سنی تو کچھ مطمئن ہوا۔
 اس نے کہا: ”مجھے پیاس لگی ہے۔“
 حضرت عمر رَضِیَ اللہُ تَعَالٰی عَنْہُ نے حکم دیا: ”کہ اسے پانی پلاؤ۔“
 اس کے لیے پانی ایک گندے پیالے میں لایا گیا۔
 اس نے پیالے کو غور سے دیکھا اور کہا:
 ”میں پیاس سے مر تو سکتا ہوں لیکن اس جیسے برتن میں پانی پینا میرے بس میں نہیں۔“
 حضرت عمر رَضِیَ اللہُ تَعَالٰی عَنْہُ نے حکم دیا:
 ”ایسے برتن میں پانی لاؤ جو اسے پسند ہو۔“
 جب اس نے برتن کو پکڑا تو اس کا ہاتھ کانپنے لگا۔
 حضرت عمر رَضِیَ اللہُ تَعَالٰی عَنْہُ نے پوچھا: ”کیا ہوا؟“
 اس نے کہا: ”میں ڈرتا ہوں کہ ابھی پانی کا گھونٹ میرے گلے سے نیچے نہیں اترتا ہوگا کہ مجھے قتل کر دیا جائے گا۔“

حضرت عمر رَضِیَ اللہُ تَعَالٰی عَنْہُ نے فرمایا:
 ”لَا بَأْسَ عَلَيْكَ حَتَّى تَشْرَبَهَا“
 ”ترجمہ: آرام سے پانی پیو، پانی پینے کے دوران تمہیں قتل نہیں کیا جائے گا۔“
 لیکن اس کے باوجود ہرمزان کے ہاتھ سے برتن نیچے گر گیا اور پانی زمین پر بہہ گیا۔
 حضرت عمر رَضِیَ اللہُ تَعَالٰی عَنْہُ نے ارشاد فرمایا:
 ”اس کے لیے اور پانی لاؤ، اس کے لیے قتل اور پیاس کو اکٹھا نہ کرو۔“
 ہرمزان نے کہا: ”مجھے پانی کی کوئی طلب نہیں رہی۔ میں امان چاہتا ہوں اللہ کے لیے مجھے قتل نہ کیا جائے!“

حضرت عمر رَضِیَ اللہُ تَعَالٰی عَنْہُ نے فرمایا:

”میں تو تمہیں نہیں چھوڑوں گا، میرے نزدیک تمہاری سزا قتل ہے۔“

ہرمزان نے کہا: ”آپ نے تو مجھے امان دے دی ہے؟“

حضرت عمر رَضِیَ اللہُ تَعَالٰی عَنْہُ نے فرمایا:

”تم جھوٹ بولتے ہو۔“

حضرت انس بن مالک رَضِیَ اللہُ تَعَالٰی عَنْہُ نے کہا: ”امیر المؤمنین! یہ سچ کہتا ہے، آپ اسے امان دے چکے

ہیں۔“

حضرت عمر رَضِیَ اللہُ تَعَالٰی عَنْہُ نے فرمایا:

”اے انس! بڑے افسوس کی بات ہے بھلا میں آپ کے بھائی براء بن مالک کے قاتل کو امان دے سکتا

ہوں؟ صد افسوس! یہ ایک جلیل القدر صحابی ”مجزاة بن ثور“ کا بھی قاتل ہے۔“

حضرت انس رَضِیَ اللہُ تَعَالٰی عَنْہُ نے کہا:

”امیر المؤمنین آپ نے ان سے یہ فرمایا تھا کہ جب تک تم میری بات کا جواب نہیں دو گے تمہیں کچھ نہیں

کہا جائے گا۔“

”اور آپ نے یہ بھی فرمایا تھا کہ جب تک تم پانی نہیں پی لیتے تمہیں کچھ نہیں کہا جائے گا۔“

حضرت احنف بن قیس رَحِمَهُ اللہُ تَعَالٰی نے حضرت انس بن مالک رَضِیَ اللہُ تَعَالٰی عَنْہُ کے بیان کی تائید کی۔

حاضرین نے بھی اقرار کیا کہ امیر المؤمنین ہرمزان کو امان دے چکے ہیں۔

حضرت عمر رَضِیَ اللہُ تَعَالٰی عَنْہُ نے ہرمزان کی طرف غصہ کی حالت میں دیکھا اور فرمایا:

”تم نے مجھے دھوکہ دیا ہے۔ اللہ کی قسم، میں کسی مسلمان کے حق میں دھوکہ کھانا برداشت نہیں کر سکتا۔“

یہ بات سن کر ہرمزان نے اسلام قبول کر لیا۔

حضرت عمر رَضِیَ اللہُ تَعَالٰی عَنْہُ نے ان کی تسلی کے لیے دو ہزار درہم عطا کئے۔

درست تجزیہ

ایرانیوں کا بار بار معاہدہ توڑنا، موقع ملتے ہی لشکرِ اسلام پر ان کا پلٹنا جھپٹنا حضرت عمر رَضِیَ اللہُ تَعَالٰی عَنْہُ کے

لیے بے قراری اور بے چینی کا باعث بنا ہوا تھا، اس وفد کے ارکان کو حضرت عمر رَضِیَ اللہُ تَعَالٰی عَنْہُ نے اکٹھا کیا جو

ہرمزان کو لے کر آئے تھے۔ ان سے فرمایا:

”کیا مسلمان بھی ذمیوں کو تکلیف دیتے ہیں اور ان سے برا سلوک کرتے ہیں، ان پر ظلم و ستم کرتے ہیں؟؟“

دارالہدیٰ

وفد میں شامل تمام احباب نے کہا:

”امیر المؤمنین! اللہ کی قسم ہمیں معلوم نہیں کہ کسی نے ان کے ساتھ بدسلوکی کی ہو یا ان سے کوئی بد عہدی کی ہو، یا انہیں کسی معاہدے میں دھوکہ دیا ہو۔“

حضرت عمر رَضِیَ اللہُ تَعَالٰی عَنْہُ نے فرمایا: تو پھر جب بھی انہیں (یعنی ذمیوں کو) فرصت ملتی ہے کوئی موقع ان کے ہاتھ لگتا ہے تو یہ تم پر حملہ آور کیوں ہو جاتے ہیں حالاں کہ تمہارے اور ان کے درمیان امن کا معاہدہ طے پاچکا ہوتا ہے؟“

وفد نے جو جواب دیا اس سے حضرت عمر رَضِیَ اللہُ تَعَالٰی عَنْہُ کی تسلی نہ ہوئی۔ اس موقع پر حضرت احنف بن قیس رَحِمَهُمُ اللہُ تَعَالٰی کھڑے ہوئے اور عرض کیا۔

”امیر المؤمنین! اجازت ہو تو میں آپ کو حقیقت حال بتا دوں۔“

آپ رَضِیَ اللہُ تَعَالٰی عَنْہُ نے فرمایا: ”ہاں بتائیے! آپ کی کیا معلومات ہیں؟“

عرض کیا: ”امیر المؤمنین! آپ نے ہمیں سرزمین ایران پر مکمل آزادی کے ساتھ حکومت کرنے سے روک رکھا ہے، آپ نے ہمیں حکم دیا ہے کہ ہم اپنے قبضے میں ان کی زمینیں اور شہر تو رکھیں لیکن شاہ ایران زندہ ہیں ملک بدستور قائم ہے، وہ ہم سے بار بار فرصت ملتے ہی لڑتے ہیں، تاکہ ہمارے قبضے سے اپنی زمین اور گھر آزاد کرالیں۔ جب بھی ہمارے ساتھ معاہدہ کرنے والے ذمیوں کو کہیں سے کوئی امداد ملتی ہے یا انہیں کام یابی و کامرانی کی امید دکھائی دیتی ہے تو یہ سارے مل کر ہمارے مقابلے میں تیار ہو کر آ جاتے ہیں۔“

امیر المؤمنین! ایک ملک میں دو بادشاہ ایک ساتھ نہیں رہ سکتے یہ فطرت کے خلاف ہے، لازمی طور پر ایک اپنے دشمن کو ملک سے نکالے گا۔

اگر آپ ہمیں اس ملک میں پورے اختیار کے ساتھ جنگ کی اجازت دے دیں یہاں تک کہ ہم شاہ ایران کی حکومت کا خاتمہ کر دیں تو اس سے ایرانی رعایا کی امیدیں ختم ہو جائیں گی، ان کا جوش و جذبہ جاتا رہے گا۔ ہمارا راستہ صاف ہو جائے گا اور ہر قسم کا فتنہ دب جائے گا۔“

”حضرت عمر رَضِیَ اللہُ تَعَالٰی عَنْہُ چند منٹ کے لیے گہری سوچ میں پڑ گئے پھر آپ نے سر اٹھایا اور ارشاد فرمایا: احنف نے بالکل درست تجزیہ کیا ہے۔ آج میرے سامنے صحیح معنوں میں یہ راز کھلا ہے کہ ایرانی قوم بار بار وعدہ خلافی کیوں کرتی ہے۔“

حضرت احنف بن قیس رَحِمَهُمُ اللہُ تَعَالٰی کے اس واضح اور بہترین تذکرے نے تاریخ کا رخ موڑ دیا۔

مُذَاحِرَةٌ

سُؤَال: حضرت اخف بن قیس رَحِمَهُ اللہُ تَعَالٰی کا اصل نام کیا تھا؟

سُؤَال: رسول اللہ ﷺ نے حضرت اخف بن قیس رَحِمَهُ اللہُ تَعَالٰی کے لیے دعا کیوں فرمائی؟

سُؤَال: وہ نصیحتیں آپ کو یاد ہیں جو حضرت اخف بن قیس رَحِمَهُ اللہُ تَعَالٰی نے حضرت عمر رَضِیَ اللہُ تَعَالٰی عَنْہُ سے سنی؟

سُؤَال: اپنی قوم کا سردار کیسے بنا جاسکتا ہے؟ حضرت اخف بن قیس رَحِمَهُ اللہُ تَعَالٰی کی زبانی بتائیے؟

سُؤَال: ایرانیوں کی بد عہدی کا حضرت اخف بن قیس رَحِمَهُ اللہُ تَعَالٰی نے کیا تجزیہ کیا؟



www.ahlehaq.org

حضرت امام ابوحنیفہ رَحِمَهُمُ اللہُ تَعَالٰی

(کی زندگی کے سرسبز و شاداب لمحات)

”لَمْ أَرَ أَغْقَلَ وَلَا أَفْضَلَ وَلَا أَوْدَعَ مِنْ أَبِي حَنِيفَةَ“ (یزید بن ہارون)
 تَرْجَمَہ: ”ان جیسا دانشور، معزز اور متقی و پرہیزگار میں نے کوئی اور نہیں دیکھا۔“
 ”كَانَ أَبُو حَنِيفَةَ النُّعْمَانُ شَدِيدَ الذَّبِّ عَنْ حُرْمَاتِ اللَّهِ.....“ (الامام ابو یوسف)
 تَرْجَمَہ: ”اللہ تعالیٰ کی نافرمانیاں دیکھ کر حضرت امام ابوحنیفہ کا رنگ شدت سے بدل جاتا تھا۔“

تعارف

خوش شکل، میٹھے لہجے والے، درمیانہ قد، نہ زیادہ لمبے اور نہ ہی زیادہ چھوٹے، دیکھنے والا رشک بھری نگاہوں سے دیکھتا ہی رہ جاتا۔ لباس بہت عمدہ اور صاف ستھرا پہنتے، عمدہ عطریات کا استعمال بڑی کثرت اور اہتمام سے کرتے، جن راہوں سے گزرتے لوگ انہیں دیکھے بغیر خوشبو ہی سے پہچان جاتے کہ اس راہ سے حضرت کا گزر ہوا ہے۔

ان اوصاف سے آراستہ عظیم شخصیت کا نام نعمان بن ثابت ہے جو ابوحنیفہ کنیت اور امام اعظم سے مشہور ہوئے، جنہوں نے سب سے پہلے فقہ کے مسائل سمجھائے اور عمدہ انداز میں مسائل کی وضاحت کی اور دینی نکات سے لوگوں کو متعارف کرایا۔

امام اعظم رَحِمَهُمُ اللہُ تَعَالٰی نے بنو امیہ کا آخری اور بنو عباس کا ابتدائی دور حکومت دیکھا۔ امام اعظم ابوحنیفہ رَحِمَهُمُ اللہُ تَعَالٰی نے ان حکمرانوں کے دور میں زندگی بسر کی جو علماء کے قدردان تھے۔ انہیں حکومت کی جانب سے کافی مقدار میں مالی وسائل مہیا کئے جاتے جن سے ان کی گزر بسر خوش حالی سے ہوتی اور انہیں تلاش روزگار کی ضرورت ہی محسوس نہ ہوتی۔

لیکن امام اعظم رَحِمَهُمُ اللہُ تَعَالٰی نے غیرت کا قابل رشک مظاہرہ کرتے ہوئے اپنی عزت اور علمی وقار کو سامنے رکھا اور اپنی مالی حالت کو حکومت کا محتاج نہ ہونے دیا۔ انہوں نے پوری زندگی خود کما کر کھایا اور ان کی یہی کوشش رہی۔

”يَدُهُ هِيَ الْعُلْيَا دَائِمًا.....“

ترجمہ: ”ان کا ہاتھ ہمیشہ بلند رہے۔“

کیوں کہ دینے والا ہاتھ لینے والے ہاتھ سے بہتر ہوتا ہے۔

دنیا سے بے رغبتی

ایک مرتبہ حکمران وقت منصور نے ملاقات کے لیے امام اعظم رَحِمَهُ اللہُ تَعَالٰی کو اپنے دربار میں بلایا۔ جب آپ وہاں پہنچے تو انہوں نے شاہانہ انداز سے استقبال کیا، عزت و اکرام کے ساتھ اپنے ساتھ بٹھایا، دین و دنیا کے بارے میں بہت سے سوالات کئے۔ جب ملاقات کے بعد آپ واپس جانے لگے تو انہوں نے عزت، اکرام اور ادب کا بھرپور مظاہرہ کرتے ہوئے ایک تھیلی پیش کی جس میں تیس ہزار درہم تھے۔ حالاں کہ منصور بخل کے اعتبار سے بہت مشہور تھے۔

امام صاحب نے ارشاد فرمایا:

امیر المؤمنین! میں بغداد میں اجنبی ہوں۔ یہ مال سنبھالنے کے لیے میرے پاس جگہ نہیں۔ مجھے اندیشہ ہے کہ یہ ضائع ہو جائے گا، آپ اسے اپنے پاس بیت المال میں سنبھال لیں جب مجھے ضرورت ہوگی میں آپ سے لے لوں گا۔

منصور نے آپ کی دلی رغبت کا احترام کرتے ہوئے وہ مال امانت کے طور پر بیت المال میں رکھ دیا۔ اس واقعہ کے تھوڑے ہی عرصے بعد امام صاحب رَحِمَهُ اللہُ تَعَالٰی کو پیارے ہو گئے، وفات کے وقت ان کے گھر سے لوگوں کی امانتیں اتنی مقدار میں موجود تھیں جن کی مالیت اس سے کہیں زیادہ تھی جو حاکم وقت منصور کے پاس بیت المال میں امام اعظم رَحِمَهُ اللہُ تَعَالٰی کے لیے محفوظ تھی۔

منصور کو جب اس صورت حال کا پتہ چلا تو انہوں نے آہ بھر کر کہا: اللہ تعالیٰ ابوحنیفہ پر اپنی رحمت کی بارش برسائے انہوں نے ہمارا عطیہ قبول کرنا گوارا ہی نہیں کیا۔

اس میں کوئی حیرانی کی بات نہیں کیوں کہ امام اعظم رَحِمَهُ اللہُ تَعَالٰی کا موقف یہ تھا کہ انسان جو خود اپنے ہاتھ سے کما کر کھاتا ہے وہ زیادہ پاکیزہ، عمدہ اور دل پسند کھانا ہوتا ہے۔

ہم امام ابوحنیفہ رَحِمَهُ اللہُ تَعَالٰی کی زندگی کا مشاہدہ کرتے ہوئے دیکھتے ہیں کہ آپ نے امور تجارت کے لیے وقت مخصوص کر رکھا تھا۔ آپ ریشم اور اس سے تیار کردہ کپڑوں کی تجارت کیا کرتے تھے۔ عراق کے مختلف شہروں میں تجارتی کام خوب چلتا تھا۔ ان کی ایک مشہور و معروف منڈی بھی تھی جس میں خرید و فروخت کے

لیے لوگوں کی بڑی تعداد پہنچتی تھی۔

وہاں پوری صداقت و امانت سے لین دین ہوتا۔ لوگ بڑے اطمینان سے سودا سلف خریدتے۔ کسی کو کوئی ڈر اور خوف نہ ہوتا اور نہ ہی کوئی خطرہ محسوس کرتا۔ لوگوں کو منڈی میں خریدنے کے لیے اعلیٰ اور نفیس چیزیں ملتی تھیں۔

تجارت سے امام ابوحنیفہ رَحِمَهُمُ اللہُ تَعَالٰی کو خاطر خواہ نفع حاصل ہوتا اور اللہ تعالیٰ کے فضل و کرم سے کافی مقدار میں مال و دولت میسر آتا۔ حلال کماتے اور اپنے مال کو اس کی اصلی جگہ خرچ کرتے۔

یہ بات مشہور تھی کہ جب سال پورا ہو جاتا تو آپ تجارت سے حاصل ہونے والے تمام منافع کا حساب لگاتے، اپنے ذاتی اخراجات کے لیے مال رکھنے کے بعد باقی مال سے علماء، محدثین، فقہاء اور طلباء کے لیے ضروری اشیاء، خوراک اور لباس خریدتے اور کچھ جیب خرچ کے لیے انہیں نقد رقم فراہم کرتے ہوئے فرماتے:

”هَذِهِ أَرْبَاحُ بَضَائِعِكُمْ أَجْرَاهَا اللَّهُ لَكُمْ عَلَى يَدَيَّ“

”یہ مال تمہارا ہے۔ اللہ سبحانہ و تعالیٰ نے میرے ہاتھ سے تمہارے مال میں منافع عطا کیا ہے۔ (اللہ کی قسم! میں اپنے مال سے تمہیں کچھ نہیں دے رہا۔ یہ اللہ کا خاص فضل ہے جو میرے ذریعہ آپ تک پہنچ رہا ہے۔)“

”فَمَا فِي رِزْقِ اللَّهِ حَوْلٌ لِأَحَدٍ غَيْرِ اللَّهِ“

”تَرْجَمَ:“ اللہ کے رزق میں اللہ کے سوا کسی کو کوئی اختیار نہیں۔“

سخاوت اور فیاضی

امام ابوحنیفہ رَحِمَهُمُ اللہُ تَعَالٰی کی فیاضی اور سخاوت کی خبریں مشرق و مغرب میں پھیل چکی تھیں، خاص طور پر اپنے ہم مجلس اور ساتھیوں پر بہت زیادہ خرچ کیا کرتے تھے۔

ایک روز امام ابوحنیفہ رَحِمَهُمُ اللہُ تَعَالٰی کے ایک ہم مجلس منڈی میں آئے اور انہوں نے کہا:

”إِنِّي بِحَاجَةٍ إِلَى ثَوْبٍ خَزَّيَا أَبَا حَنِيفَةَ“

”تَرْجَمَ:“ اے ابوحنیفہ! مجھے ریشم کا کپڑا چاہیے۔“

”فَقَالَ لَهُ أَبُو حَنِيفَةَ: مَا لَوْنُهُ؟“

”فَقَالَ: كَذَا وَكَذَا“

”تَرْجَمَ:“ امام صاحب رَحِمَهُمُ اللہُ تَعَالٰی نے پوچھا: کس رنگ کا کپڑا درکار ہے؟ انہوں نے رنگ

کے بارے میں وضاحت کی۔“

”فَقَالَ: اصْبِرْ حَتَّى يَقَعَ لِيْ فَاخْذَهُ لَكَ“

تَرْجَمَہ: ”آپ نے فرمایا: صبر کرو اس رنگ کا کپڑا ملے ہی آپ کے لیے محفوظ کر لوں گا۔“

ایک ہفتہ گزر جانے کے بعد وہی کپڑا ملا تو آپ لے کر اپنے ساتھی کے گھر گئے۔ اور ان سے کہا:

”قَدْ وَقَعْتُ لِيْ حَاجَتُكَ وَأَخْرَجَ إِلَيْهِ الثَّوبَ“

تَرْجَمَہ: ”لیجئے! آپ کی پسند کے مطابق کپڑا مل گیا ہے۔“

انہوں نے دیکھا تو بہت پسند آیا۔

”كَمْ أَذْفَعُ لِعُغْلَامِكَ ثَمَنَهُ؟“

تَرْجَمَہ: ”پوچھا آپ کے غلام کو کتنی قیمت پیش کروں؟“

”فَقَالَ: دِرْهَمًا“

تَرْجَمَہ: ”فرمایا: صرف ایک درہم!“

انہوں نے بڑے تعجب سے پوچھا: ”صرف ایک درہم؟“

آپ نے فرمایا: ”ہاں!“

انہوں نے کہا: ”آپ میرے ساتھ مذاق کر رہے ہیں۔“

آپ نے فرمایا: ”مذاق نہیں کر رہا دراصل میں نے یہ اور اس کے ساتھ دوسرا کپڑا بیس دینا ایک درہم کا

خریدا تھا، دوسرے کپڑے سے میرے پیسے پورے ہو گئے ہیں یہ باقی رہ گیا تھا، آپ سے ایک درہم کا مطالبہ

س لیے کر رہا ہوں کہ میں اپنے ساتھیوں سے منافع نہیں لیا کرتا۔“

ایک بوڑھی عورت نے امام صاحب رَحِمَهُ اللہُ تَعَالٰی سے ریشم کا کپڑا مانگا۔ آپ نے وہ کپڑا ان کے لیے

نکالا۔

انہوں نے کہا: ”میں ایک عمر رسیدہ عورت ہوں اشیاء کی قیمتوں کا مجھے علم نہیں، برائے مہربانی آپ مجھے

تھوڑے سے منافع پر کپڑا دے دیں۔“

آپ نے فرمایا: ”میں نے دو تھان ایک ساتھ خریدے تھے۔ ایک تھان فروخت کرنے سے مجھے چار درہم

کم پوری رقم مل گئی ہے۔ آپ یہ دوسرا تھان صرف چار درہم دے کر لے جائیں۔ میں آپ سے کوئی منافع نہیں

چاہتا۔“

ایک روز آپ کے پاس ایک ساتھی پھٹے پرانے کپڑے پہنے ملاقات کے لیے آئے۔ جب سب لوگ

چلے گئے تو آپ نے ان سے کہا:

”مصلی اٹھائیں اس کے نیچے جو کچھ ہے وہ لے لیں۔“

اس شخص نے مصلی اٹھایا دیکھا کہ اس کے نیچے ایک ہزار درہم پڑے ہیں۔

امام صاحب رَحِمَهُمُ اللہُ تَعَالٰی نے ارشاد فرمایا: ”یہ اپنے پاس رکھیں اپنے لیے نیا عمدہ لباس تیار کریں۔“

انہوں نے کہا: ”میرے پاس اللہ کا دیا سب کچھ ہے، مجھے اس کی ضرورت نہیں۔“

امام ابوحنیفہ رَحِمَهُمُ اللہُ تَعَالٰی نے ان سے کہا: ”اگر اللہ نے آپ پر اپنا فضل و کرم کیا ہے اور اپنی نعمتوں

سے نوازا ہے تو ان نعمتوں کے آثار کہاں ہیں؟ آپ ان نعمتوں کو استعمال کیوں نہیں کرتے؟

کیا آپ تک رسول اللہ ﷺ کی یہ حدیث نہیں پہنچی:

”إِنَّ اللَّهَ تَعَالٰی يُحِبُّ أَنْ يَرَى أَثَرَ نِعْمَتِهِ عَلَى عَبْدِهِ“^۱

ترجمہ: ”بلاشبہ اللہ تعالیٰ پسند کرتا ہے کہ اپنی نعمت کے آثار اپنے بندے پر دیکھے۔“

آپ کے لیے یہ ضروری ہے کہ اپنی حالت کو سنواریں تاکہ آپ کو دیکھ کر آپ کے کسی ساتھی کو تکلیف نہ

ہو۔“

امام اعظم رَحِمَهُمُ اللہُ تَعَالٰی کی سخاوت کا یہ عالم تھا کہ جب کبھی اپنے اہل خانہ پر خرچ کرتے تو اتنی ہی

مقدار میں مساکین، فقراء اور حاجت مندوں کے لیے صدقہ کرتے۔

جب کبھی خود کوئی نیا کپڑا پہنتے تو اتنی ہی قیمت کے کپڑے مساکین کو سوا کر دیتے، جب آپ کے سامنے

کھانا رکھا جاتا تو آپ اتنی ہی مقدار میں یا اس سے دوگنا کھانا مساکین میں تقسیم کر دیتے۔

امام ابوحنیفہ رَحِمَهُمُ اللہُ تَعَالٰی کے بارے میں یہ بات مشہور ہے کہ اگر کبھی دورانِ گفتگو انہوں نے قسم کھالی

تو وہ اس کے بدلے ایک درہم اللہ کی راہ میں صدقہ کر دیتے۔

آپ نے اپنے اوپر یہ لازم کر لیا تھا کہ اگر گفتگو کرتے ہوئے زبان سے قسم کے کلمات نکل جاتے اور قسم

بھی سچی ہو تو اس کے بدلے میں سونے کا ایک دینار اللہ کی راہ میں خرچ کرتے۔

دیانت داری

حضرت حفص بن عبدالرحمان رَحِمَهُمُ اللہُ تَعَالٰی تجارت میں امام صاحب رَحِمَهُمُ اللہُ تَعَالٰی کے شریک تھے،

امام صاحب رَحِمَهُمُ اللہُ تَعَالٰی ”انہیں ریشم کا ساز و سامان دے کر عراق کے بعض شہروں کی طرف روانہ کیا کرتے

^۱ كُنْزُ الْعُمَالِ، رَقْمُ الْحَدِيثِ: ۱۷۱۷۰، ۶/۲۷۳

تھے۔

ایک مرتبہ کافی مقدار میں سامان دے کر بھیجا اور انہیں بتا دیا کہ: ”فلاں فلاں کپڑا داغی ہے جب آپ اسے فروخت کریں تو خریدار کو اس عیب سے آگاہ کر دیں۔“

حضرت حفص بن عبدالرحمان رَحِمَهُ اللہُ تَعَالٰی نے تمام سامان بیچ دیا اور خریداروں کو ناقص کپڑوں کے بارے میں بتانا بھول گئے۔ انہوں نے بڑی کوشش کی کہ ان خریداروں کے نام یاد آجائیں جنہوں نے ناقص کپڑا خریدا ہے، لیکن وہ پوری کوشش کے باوجود ان کے نام یاد کرنے میں کامیاب نہ ہو سکے۔

جب امام صاحب رَحِمَهُ اللہُ تَعَالٰی کو صورت حال کا علم ہوا اور ان لوگوں کو پہچاننے میں ناکامی کا پتہ چلا تو بڑے بے چین ہو گئے۔ جب تک آپ نے اس پورے مال کی قیمت اللہ کی راہ میں خرچ نہیں کر دی دلی اطمینان نصیب نہ ہوا۔

امام صاحب رَحِمَهُ اللہُ تَعَالٰی خوش اخلاق، اچھا برتاؤ کرنے والے، بردبار اور خوش مزاج تھے۔ آپ کے پاس بیٹھنے والا سعادت حاصل کرتا۔

آپ کا مخالف بھی غیر حاضری میں آپ کو اچھے الفاظ سے یاد کرتا۔ آپ کے ایک قریبی ساتھی کا بیان ہے کہ میں نے حضرت عبداللہ بن مبارک رَحِمَهُ اللہُ تَعَالٰی کو حضرت سفیان ثوری رَحِمَهُ اللہُ تَعَالٰی سے یہ بات فرماتے ہوئے سنا: ”يَا أَبَا عَبْدِ اللَّهِ، مَا أَبْعَدَ أَبَا حَنِيفَةَ عَنِ الْغَيْبَةِ!!.....“

ترجمہ: ”اے ابو عبداللہ! امام ابوحنیفہ غیبت سے بہت نفرت کیا کرتے تھے۔“ میں نے کبھی ان کو اپنے دشمن کے خلاف بھی برا بھلا کہتے ہوئے نہیں سنا۔ حضرت سفیان ثوری رَحِمَهُ اللہُ تَعَالٰی نے فرمایا:

”إِنَّ أَبَا حَنِيفَةَ أَعْقَلَ مَنْ أَنْ يُسَلِّطَ عَلَى حَسَنَاتِهِ مَا يَذْهَبُ بِهَا“

ترجمہ: ”امام ابوحنیفہ بڑے سمجھ دار تھے۔ وہ کسی ایسے عمل کو اپنی نیکیوں پر غالب نہیں آنے دیتے تھے جو ان پر پانی پھیر دے۔ (اپنے نیک اعمال کی خوب حفاظت فرماتے تھے)۔“

امام صاحب رَحِمَهُ اللہُ تَعَالٰی لوگوں سے بہت محبت اور الفت کرتے تھے اور ہمیشہ ان سے خوش گوار تعلقات کی امید رکھتے تھے۔

آپ کے بارے میں یہ مشہور تھا کہ کوئی اجنبی آپ کے پاس آ کر بیٹھ جاتا اور جب وہ اٹھ کر جانے لگتا تو آپ اس سے آمد کا مقصد ضرور دریافت کرتے۔

اگر وہ فقیر ہوتا تو آپ اس کی مالی مدد کرتے، اگر وہ بیمار ہوتا تو اس کی تیمارداری کرتے، اگر وہ ضرورت مند ہوتا تو آپ اس کی ضرورت کو پورا کرتے۔ یہاں تک کہ اس کا دل جیت لیتے اور وہ دعائیں دیتا ہوا جاتا۔

عبادت میں مشغولیت

امام اعظم رَحِمَهُ اللہُ تَعَالٰی اکثر و بیشتر دن کو روزہ رکھتے اور رات کو عبادت میں مصروف رہتے۔ قرآن حکیم کو بڑی محبت اور چاہت کے ساتھ پڑھتے۔ یوں معلوم ہوتا کہ آپ قرآن حکیم کے بڑے گہرے دوست ہیں۔ سحری کے وقت استغفار کرتے۔ کثرت عبادت کا اصلی سبب یہ تھا کہ ایک دن انہوں نے لوگوں میں سے چند افراد کو یہ کہتے ہوئے سن لیا تھا کہ یہ شخص بڑے عبادت گزار ہیں، رات بھر عبادت میں مصروف رہتے ہیں۔ جب آپ نے اپنے بارے میں یہ بات سنی تو فرمانے لگے:

”کہ میرا عمل تو لوگوں کے جذبات کے مطابق نہیں ہے، کیوں نہ میں ویسا ہی بن جاؤں جیسا لوگ میرے بارے میں خیال ظاہر کرتے ہیں۔“

اور انہوں نے عزم کر لیا کہ میں زندگی بھر اپنے سر کے نیچے تکیہ نہیں لوں گا۔ پھر ان کی یہ عادت بن گئی کہ رات کا بیشتر حصہ وہ عبادت میں صرف کرتے۔ جب رات ہو جاتی اور لوگ نیند کے مزے لینے لگتے تو آپ عمدہ لباس پہنتے، داڑھی میں کنگھی کرتے، خوشبو لگاتے پھر محراب میں قیام، رکوع اور سجدے کی حالت میں رات کا اکثر حصہ گزار دیتے۔ کبھی گڑگڑا کر اللہ تعالیٰ کے حضور دعائیں مانگتے اور کبھی یہ آیت بار بار پڑھتے جاتے:

﴿بَلِ السَّاعَةُ مَوْعِدُهُمْ وَالسَّاعَةُ أَذْهَىٰ وَأَمْرٌ ﴿٦٦﴾﴾

ترجمہ: ”بل کہ قیامت کی گھڑی ان کے وعدے کے وقت ہے اور قیامت بڑی سخت اور کڑی چیز ہے۔“^۱

اور اللہ تعالیٰ کے ڈر سے زار و قطار ایسا روتے جس سے دل لرز جاتے۔ خوف خدا سے روتے ہوئے بعض اوقات ایسی ہچکی بندھتی جس سے عام آدمی رو پڑے۔

آپ کے بارے میں یہ بات بھی مشہور ہے کہ چالیس سال تک آپ نے عشاء کے وضو سے فجر کی نماز پڑھی ہے اور اس عرصے میں ایک مرتبہ بھی خلل پیدا نہیں ہوا۔

آپ نے جس جگہ وفات پائی اس جگہ سات ہزار مرتبہ قرآن کریم کو ختم کیا ہے۔

اور جب آپ سورہ ”زُلْزَالُ“ پڑھتے تو آپ کے جسم پر کپکپی طاری ہو جاتی، دل خوف سے تھرتھرا کر اپنے لگتا اور اپنی داڑھی کو پکڑ کر یہ کہتے:

”يَا مَنْ يَجْزِي بِمِثْقَالِ ذَرَّةٍ خَيْرًا خَيْرًا.....“

ترجمہ: ”اے ذرہ برابر نیکی کا بہترین بدلہ دینے والے!“

”وَيَا مَنْ يَجْزِي بِمِثْقَالِ ذَرَّةٍ شَرًّا شَرًّا.....“

ترجمہ: ”اے ذرہ برابر شر کی سزا دینے والے!“

”أَجْرُ عَبْدِكَ النُّعْمَانِ مِنَ النَّارِ.....“

ترجمہ: ”اے اللہ! اپنے بندے نعمان کو جہنم کی آگ سے بچالینا۔“

”وَبَاعِدْ بَيْنَهُ وَبَيْنَ مَا يُقَرِّبُهُ مِنْهَا.....“

ترجمہ: ”اے اللہ! اپنے بندے کو ان برائیوں سے دور کر دے جو جہنم کے قریب کرنے کا باعث بنتی ہیں۔“

”وَأَدْخِلْهُ فِيْ وَاسِعِ رَحْمَتِكَ يَا أَرْحَمَ الرَّاحِمِينَ“

ترجمہ: ”یا ارحم الراحمین! اپنی رحمت کے وسیع سائے میں اپنے بندے کو داخل کر دے۔“

علم میں مہارت

ایک روز امام ابوحنیفہ رَحِمَهُ اللہُ تَعَالٰی، امام مالک رَحِمَهُ اللہُ تَعَالٰی کے پاس آئے وہاں چند ساتھی اور بھی بیٹھے ہوئے تھے۔ جب ملاقات کر کے واپس چلے گئے تو امام مالک رَحِمَهُ اللہُ تَعَالٰی نے ساتھیوں سے پوچھا:

”کیا تم جانتے ہو یہ شخص کون ہیں؟“

سب نے کہا: ”نہیں ہم تو نہیں جانتے۔“

آپ نے فرمایا: ”یہ نعمان بن ثابت ہیں۔“

”یہ وہ شخص ہیں کہ اگر یہ اس ستون کو کہہ دیں کہ یہ سونے کا ہے تو اسے ثابت کرنے کے لیے ایسے دلائل دیں گے کہ سننے والے کو تسلیم کئے بغیر کوئی چارہ کار نہ ہوگا۔ وہ دلائل سن کر تسلیم کر لے گا کہ واقعی یہ سونے کا ہی ہے۔“

امام مالک رَحِمَهُ اللہُ تَعَالٰی نے امام ابوحنیفہ رَحِمَهُ اللہُ تَعَالٰی کی قوتِ دلائل سمجھ داری اور ہوش یاری کو کوئی بڑھا چڑھا کر بیان نہیں کیا۔

تاریخ و سیر کی کتابوں میں ایسے واقعات درج ہیں جن سے پتہ چلتا ہے کہ امام ابوحنیفہ رَحِمَهُمُ اللہُ تَعَالٰی اپنے مد مقابل کو دلائل سے ایسا عاجز کرتے کہ وہ بات کرنے کے قابل ہی نہ رہتا۔
کوفہ میں ایک ایسا گم راہ شخص رہتا تھا جسے بعض لوگ قدر کی نگاہ سے دیکھتے تھے اور اس کی باتیں غور سے سنا کرتے تھے۔ اس نے ایک مرتبہ لوگوں سے کہا: (نَعُوْذُ بِاللّٰهِ) عثمان بن عفان حقیقت میں یہودی تھا۔ اور وہ اسلام قبول کرنے کے بعد بھی یہودی ہی رہا۔

امام صاحب رَحِمَهُمُ اللہُ تَعَالٰی نے جب یہ بات سنی تو ان کو بہت غصہ آیا۔ آپ فوراً اس کے پاس پہنچے، اس سے ملاقات کی اور فرمایا:

”میں آج ایک خاص کام کے لیے آیا ہوں۔“

اس نے کہا: خوش آمدید! ”فرمائیے کیا کام ہے، آپ کا حکم سر آنکھوں پر آپ فرمائیں آپ جیسے معزز انسان کی بات کو قبول کرنا سعادت ہے۔“

امام ابوحنیفہ رَحِمَهُمُ اللہُ تَعَالٰی نے فرمایا: ”میں چاہتا ہوں کہ آپ کی بیٹی کا نکاح میں اپنے فلاں ساتھی سے کر دوں کیا آپ کو منظور ہے؟“

اس نے فوراً کہا: ”کیوں نہیں! کیوں نہیں!“

لیکن منگیتر کا ذرا تعارف تو کرائیں کہ وہ کون ہے؟“

آپ نے فرمایا: ”وہ بڑا مال دار اور اپنی قوم میں اسے عزت کی نگاہ سے دیکھا جاتا ہے، بڑا سخی ہے کھلے ہاتھ کا مالک ہے، حافظ قرآن ہے، تہجد کا پابند ہے، اللہ کے خوف کی وجہ سے آہ وزاری میں مشغول رہتا ہے۔“
اس نے اتنی تعریف سن کر کہا:

”بس بس اتنا ہی کافی ہے ایسا شخص ہی میرا داماد بننے کے قابل ہے۔“

امام صاحب رَحِمَهُمُ اللہُ تَعَالٰی نے اس کے خوش گوار مزاج کو دیکھتے ہوئے فرمایا:

”میری یہ بات ذرا غور سے سنیں اس میں ایک برائی بھی ہے۔“

اس نے چونک کر کہا: ”وہ کیا؟“

آپ نے فرمایا:

”وہ شخص یہودی ہے۔“

یہ بات سن کر وہ شخص اچھل گیا اور کہنے لگا: ”ارے یہودی ہے۔“

”اے ابوحنیفہ! کیا آپ میری بیٹی یہودی کے نکاح میں دینا چاہتے ہیں، اللہ کی قسم! ایسا ہرگز نہیں ہو سکتا،

میں اپنی بیٹی کی شادی کسی یہودی کے ساتھ کرنے کا تصور بھی نہیں کر سکتا خواہ اس میں زمانے بھر کی خوبیاں جمع کیوں نہ ہو جائیں۔“

امام صاحب رَحِمَهُ اللہُ تَعَالٰی نے فرمایا:

”اب کیوں اچھلتے ہو، اپنی بیٹی کا یہودی کے ساتھ نکاح کرنے سے کیوں اتنا بدکتے ہو، تمہیں یہ کہتے ہوئے ذرا بھی شرم نہ آئی کہ نَعُوذُ بِاللّٰهِ رَسُوْلُ اللّٰهِ ﷺ نے ایک ایک کر کے اپنی دو بیٹیوں کی شادی ایک یہودی سے کر دی، کچھ شرم کرو حیا کرو۔“

وہ شخص یہ باتیں سن کر کانپنے لگا۔ اور فوراً پکار اٹھا:

”الہی میری توبہ! مجھے بخش دے! یہ بری بات جو میری زبان سے نکلی یہ جھوٹ اور بہتان جو میں نے باندھا الہی! مجھے معاف کر دے۔ بلاشبہ تو بخشنے والا مہربان ہے۔“

وفات

جب موت کا وقت قریب آیا تو آپ نے وصیت کی:

”مجھے پاکیزہ جگہ میں دفن کیا جائے! ایسی جگہ میں دفن نہ کیا جائے جو کسی سے زبردستی لی گئی ہو۔“

جب آپ کی وصیت حاکم وقت منصور تک پہنچی تو انہوں نے کہا:

”امام صاحب کی زندگی بھی قابل رشک اور ان کی موت بھی قابل رشک ہے۔“

انہوں نے نہ اپنی زندگی میں ہمیں انگلی اٹھانے کا کبھی موقع دیا اور نہ موت کے وقت۔ اللہ ان پر رحم

فرمائے اور ان پر اپنی رحمت کی بارش برسائے۔“

امام اعظم رَحِمَهُ اللہُ تَعَالٰی نے یہ بھی وصیت کی کہ مجھے حسن بن عمارہ رَحِمَهُ اللہُ تَعَالٰی غسل دیں۔

وصیت کے مطابق انہوں نے بڑے اہتمام سے غسل دیا اور کہا:

”اے ابوحنیفہ! اللہ آپ پر رحم فرمائے! اللہ تعالیٰ آپ کو اپنے جوار رحمت میں جگہ عنایت فرمائے۔“

اور ان کارناموں کی بنا پر بخش دے جو آپ نے دین کی سربلندی کے لیے انجام دیئے، مسلسل تیس سال

تک روزے رکھتے رہے۔ آپ کے بعد آنے والے تمام فقہاء نے آپ ہی کی پیروی کی۔“

اللہ آپ کی قبر پر رحمت کی بارش برسائے، آسمان آپ کی لحد پر شبنم افشانی کرے۔

فَوَائِدُ وَنَصَاحُ

ہمیں چاہئے کہ ہم اپنی چوبیس گھنٹہ کی زندگی حضور ﷺ کے طریقوں کے مطابق گزاریں۔ جس طرح عبادات مثلاً نماز، زکوٰۃ، روزہ وغیرہ میں حضور ﷺ کے طریقوں کی پابندی ضروری ہے، اسی طرح معاملات (خرید و فروخت) میں بھی حضور ﷺ کے طریقوں کی پابندی ضروری ہے۔

اگر ہم کوئی چیز بیچتے ہیں اور اس میں عیب ہے تو وہ عیب خریدار کو بتا دینا چاہئے، تاکہ اگر وہ شخص اس عیب کے ساتھ اس کو خریدنا چاہتا ہے تو خرید لے، ورنہ چھوڑ دے نبی کریم ﷺ نے ارشاد فرمایا:

”مَنْ بَاعَ عَيْبًا لَمْ يُبَيِّنْهُ لَمْ يَزَلْ فِي مَقْتِ اللَّهِ، وَلَمْ تَزَلِ الْمَلَائِكَةُ تَلْعَنُهُ“^{۱۶}

ترجمہ: ”یعنی جو شخص عیب دار چیز فروخت کرے، اور اس عیب کے بارے میں وہ خریدار کو نہ

بتائے کہ اس کے اندر یہ خرابی ہے تو ایسا شخص مسلسل اللہ کے غضب میں رہے گا اور ملائکہ ایسے آدمی پر مسلسل لعنت بھیجتے رہتے ہیں۔“

لہذا ہمیں عیب بتائے بغیر کوئی چیز نہیں بیچنی چاہئے تاکہ ہم حرام کھانے سے بچ جائیں اور ہمارے مال میں برکت رہے، جیسے امام اعظم ابوحنیفہ رَحِمَهُمُ اللہُ تَعَالٰی نے اپنے شریک کاروبار حفص بن عبدالرحمن سے فرمایا تھا کہ فلاں فلاں کپڑے میں عیب ہے آپ عیب بتائے بغیر نہ بیچیں لیکن جب حفص بن عبدالرحمن نے پورا کپڑا بیچ دیا اور عیب بتانا بھول گئے تو امام صاحب نے اس کا سارا نفع صدقہ کر دیا۔

مُذَاحِرَةٌ

سُؤَال: امام صاحب رَحِمَهُمُ اللہُ تَعَالٰی کس چیز کا کاروبار کرتے تھے؟

سُؤَال: امام صاحب رَحِمَهُمُ اللہُ تَعَالٰی نے ایک بوسیدہ کپڑے پہنے ہوئے دوست کو کیا نصیحت کی؟

سُؤَال: امام صاحب رَحِمَهُمُ اللہُ تَعَالٰی نے چالیس سال تک عشاء کے وضو سے فجر کی نماز پڑھی اس کی وجہ کیا ہوئی تھی؟

سُؤَال: امام صاحب رَحِمَهُمُ اللہُ تَعَالٰی کے انتقال پر حاکم وقت خلیفہ منصور نے کیا کہا؟

^{۱۶} ابْنُ مَاجَہ، أَبْوَابُ التَّجَارَاتِ، بَابُ مَنْ بَاعَ عَيْبًا فَلْيُبَيِّنْهُ: ص ۱۶۲

ماخذ و مراجع

نوٹ: ہر واقعہ کا حوالہ بقید صفحہ و جلد تو اصل عربی کتاب ”صُوْرٌ مِنْ حَيَاةِ التَّابِعِيْنَ“ میں مؤلف رحمہ اللہ تعالیٰ نے ذکر کیا ہے۔ لہذا تفصیلی حوالوں کے لیے وہاں رجوع فرمائیں، ہم یہاں صرف ان کتابوں کے نام ذکر کرتے ہیں جن سے یہ واقعات لیے گئے ہیں۔

- | | |
|------------------------------------|--|
| ① ابْنُ الْأَثِيرِ | ② أَخْبَارُ أَصْبَهَانَ |
| ③ أَخْبَارُ الْقُضَاةِ | ④ الْأَسْتِيعَابُ |
| ⑤ أَسْدُ الْغَابَةِ | ⑥ الْأَصَابَةُ |
| ⑦ الْأَغَانِي | ⑧ أَمَالِي الْمُرْتَضَى |
| ⑨ أَنْسَابُ الْأَشْرَافِ | ⑩ الْبِدَايَةُ وَالنِّهَايَةُ |
| ⑪ الْبَدُءُ وَالتَّارِيخُ | ⑫ الْبَيَانُ الْمَغْرِبُ |
| ⑬ الْبَيَانُ وَالتَّبْيِيْنُ | ⑭ التَّاجُ |
| ⑮ تَارِيخُ الْإِسْلَامِ | ⑯ تَارِيخُ الْبُخَارِيِّ |
| ⑰ تَارِيخُ بَغْدَادَ | ⑱ تَارِيخُ خَلِيفَةِ بَنِي خَبَّاطُ |
| ⑲ التَّارِيخُ الصَّغِيرُ | ⑳ تَارِيخُ الطَّبَرِيِّ |
| ㉑ تَارِيخُ الْفُسُوْی | ㉒ تَارِيخُ مَدِيْنَةُ |
| ㉓ تَذْكِرَةُ الْحَفَاطُ | ㉔ التَّهْذِیْبُ |
| ㉕ تَهْذِیْبُ التَّهْذِیْبِ | ㉖ تَهْذِیْبُ الْأَسْمَاءِ وَاللُّغَاتِ |
| ㉗ ثِمَارُ الْقُلُوْبِ | ㉘ جَذْوَةُ الْمُقْتَبَسِ |
| ㉙ الْجَرْحُ وَالتَّعْدِیْلُ | ㉚ جَمْهَرَةُ أَنْسَابِ الْعَرَبِ |
| ㉛ الْحَسَنُ الْبَصْرِيُّ | ㉜ حِلْيَةُ الْأَوْلِيَاءِ |
| ㉝ ذَلَاَصَةُ تَذْهِيْبِ الْكَمَالِ | ㉞ دَائِرَةُ الْمَعَارِفِ |

- (۳۵) ذیل الذیل
 (۳۶) رَغْبَةُ الْأَمَلِ فِي شَرْحِ الْكَامِلِ
 (۳۷) سَمَطُ اللَّائِي
 (۳۸) سِيرُ أَعْلَامِ النَّبَلَاءِ
 (۳۹) سِيرَةُ عُمَرِ بْنِ عَبْدِ الْعَزِيزِ لِلْأَجَرِيِّ
 (۴۰) سِيرَةُ عُمَرِ بْنِ عَبْدِ الْعَزِيزِ لِابْنِ الْجَوْزِيِّ
 (۴۱) سِيرَةُ عُمَرِ بْنِ عَبْدِ الْعَزِيزِ لِابْنِ عَبْدِ الْحَكَمِ
 (۴۲) السَّيْرَةُ النَّبَوِيَّةُ
 (۴۳) شَذَرَاتُ الذَّهَبِ
 (۴۴) شَرْحُ الْمَقَامَاتِ
 (۴۵) صِفَةُ الصَّفْوَةِ
 (۴۶) طَبَقَاتُ خَلِيفَةِ بْنِ خَيْطٍ
 (۴۷) طَبَقَاتُ الْحُفَّاطِ
 (۴۸) طَبَقَاتُ الْفُقَهَاءِ
 (۴۹) طَبَقَاتُ الْقُرَّاءِ
 (۵۰) طَبَقَاتُ الْكُبَرَى
 (۵۱) طَبَقَاتُ الْمُفَسِّرِينَ
 (۵۲) الْعَبَرُ
 (۵۳) الْعِقْدُ الثَّمِينُ
 (۵۴) غُرُ الْخَصَائِصِ
 (۵۵) غُرُ الْخَصَائِصِ
 (۵۶) غَزَوَاتُ الْعَرَبِ
 (۵۷) فَوَاتُ الْوَفِيَّاتِ
 (۵۸) الْكَامِلُ
 (۵۹) كِتَابُ الزُّهْدِ
 (۶۰) كِتَابُ الْوَفِيَّاتِ
 (۶۱) كِرَامَاتُ الْأَوْلِيَاءِ
 (۶۲) الْكُنَى
 (۶۳) كِرَامَاتُ الْأَوْلِيَاءِ
 (۶۴) الْمَحَبَّرُ
 (۶۵) مَجْمَعُ الزَّوَانِدِ
 (۶۶) الْمَعَارِفُ
 (۶۷) الْمَعْرِفَةُ وَالتَّارِيخُ
 (۶۸) الْمَحَبَّرُ
 (۶۹) مِيزَانُ الْأَعْمَالِ
 (۷۰) النَّجُومُ الزَّاهِرَةُ
 (۷۱) نَزْهَةُ الْخَاطِرِ
 (۷۲) نَفْحُ الطِّيبِ
 (۷۳) نُكْتُ الْهَمِيَّانِ
 (۷۴) الْوَافِي بِالْوَفِيَّاتِ
 (۷۵) وَفِيَّاتُ الْأَعْيَانِ
 (۷۶) عُلَمَاءُ الْأَنْدَلُسِ

www.ahlehaq.org